
This is a reproduction of a library book that was digitized by Google as part of an ongoing effort to preserve the information in books and make it universally accessible.

Google™ books


<https://books.google.com>






W. 4. 10

Incl 520.2



THE BEQUEST OF
HENRY WARE WALES, M. D.,
OF BOSTON.
(Class of 1838.)

Received 22 October,
1856.



0

KAVYA-SANGRAHA.

A

SANSKRIT ANTHOLOGY,

BEING

A Collection of the best Smaller Poems

IN THE

SANSKRIT LANGUAGE.

BY

DR. JOHN HÆBERLIN,

MEMBER OF THE ASIATIC SOCIETY OF BENGAL.

© CALCUTTA:

W. THACKER AND CO.

1847.

Ind L 520.2

1856, Oct. 22

Wales Request

काव्यसंग्रहः

—
अर्थात्

कालिदासादिमहाकविगण

विरचितचिपञ्चाशत्

उत्तमसम्पूर्णकाव्यानि ।



श्रीडाक्षरयोद्धमहेवर्लिनकर्तृक

समाहृतमुद्राङ्कितानि ।

—
श्रीरामपुरीयचन्द्रोदययन्त्रे

—
१८४७

काव्यसंग्रहस्यानुक्रमणिका ।

<p>काव्यनाम.... पृष्ठसंख्या ..</p> <p>नवरत्नं.....१</p> <p>पञ्चरत्नं.....३</p> <p>षड्रत्नं.....४</p> <p>सप्तरत्नं.....५</p> <p>अष्टरत्नं.....७</p> <p>श्रुतबोधः.....६</p> <p>शृङ्गारतिलकं१४</p> <p>मेघदूतास्थं.....१८</p> <p>चतुसंहार.....४०</p> <p>गीतगोविन्दः६६</p> <p>नलोदयः प्रथमः११५</p> <p>घटकपर्पः.....१२०</p> <p>अमरुशतकं१२५</p> <p>शृङ्गारशतकं१४३</p> <p>नीतिशतकं१६०</p> <p>वैराग्यशतकं१७८</p> <p>सूर्यशतकं.....१९७</p> <p>दृष्टान्तशतकं.....२१७</p>	<p>काव्यनाम.....पृष्ठसंख्या</p> <p>चौरपञ्चाशिका२२७</p> <p>पूर्वचातकाष्टकं.....२३७</p> <p>उत्तरचातकाष्टकं.....२३८</p> <p>भ्रमराष्टकं२४०</p> <p>वानर्यष्टकं२४२</p> <p>वानराष्टकं२४४</p> <p>आनन्दलहरी.....२४६</p> <p>मोहमुद्गरः२६५</p> <p>विदग्धमुखमण्डनं ...२६६</p> <p>चानक्यशतकं.....३१२</p> <p>उड्बवशन्देशः.....३२३</p> <p>उड्बवदूतः३४८</p> <p>हंसदूतः.....३७४</p> <p>पदाङ्कदूतः४०१</p> <p>शान्तिशतकं४१०</p> <p>वृन्दावनशतकं४६०</p> <p>रामकृष्णविलोमकाव्यं ४६३</p> <p>गङ्गाष्टकं४६६</p>
---	---

मखिकर्णिकामहिमा ४७१	नीतिसारः५०४
मखिकर्णिकाष्टकं४७२	धर्मविवेकः५०७
काशीस्तोत्रं..... ४७५	शृङ्गाररसाष्टकं.....५१०
महापद्यं४८३	वेदसारशिवस्तवः५१२
साधनपञ्चकं.....४८५	मुकुन्दमाला.....६१५
यतिपञ्चकं ४८७	ब्रजविहारः५१६
आत्मबोध.....४८६	गुणरत्नं.....५२३
अपराधभञ्जनं४६६	नीतिप्रदीपः५२६
नोतिरत्नं५०२	पद्यसंग्रहः.....५२६



काव्यसंग्रहः।



नव रत्नानि ।

धन्वन्तरि स्रपणकामरसिंह शंकु
बेतालभट्ट घटकर्पर कालिदासाः ।
स्थातो वराहमिहिरो नृपतेः सभायां
रत्नानि वै वररुचि नव विक्रमस्य ।



नवरत्नं ।

मित्रमर्थां तथा नीतिधर्मं कार्पण्यं मूर्खताः ।
स्त्रीणां विद्वान् तथेख्वातान् नवरत्नमिदं क्रमात् ॥

मित्रं स्वच्छतया रिपुं नयवल्लैर्लुब्धं धनैरीश्वरं
कार्येण द्विजमादरेण युवतीं प्रेम्णा समैर्बांधवान् ।
अत्युग्रं स्तुतिभिर्गुरुं प्रणतिभिर्मूर्खं कथाभिर्बुधं
विद्याभीरसिकं रसेन सकलं शीलेन कुर्याद्वशं ॥ १ ॥
अर्थी लाघवमुच्छ्रितो निपतनं कामातुरो लाञ्छनं
लुब्धोऽकीर्त्तिमसंगरः परिभवं दुष्टोऽन्यदोषे रतिं ।
निःस्वो बंचनमुन्मना विकलतां शोकाकुलः संशयं
दुर्वागप्रियतां दुरोदरवशः प्राप्नोति कष्टं मुहुः ॥ २ ॥

क

नीति भूमिभुजां नतिर्गुणवतां ह्रीरंगनानां धृति
 र्दंपत्योः शिशवो गृहस्य कविता बुद्धेः प्रसादो गिरां ।
 लावन्यं वपुषः स्मृतिः सुमनसां शान्ति द्विजस्य क्षमा
 सक्तस्य द्रविणं गृहाश्रमवतां स्वास्थ्यं सतां मंडनं ॥ ३ ॥
 धर्मः प्रागेवचिंत्यः सचिवमतिगति भावनीया सदैव
 ज्ञेयं लोकानुवृत्तं वरचरनयनै मंडलं वीक्षणीयं ।
 प्रच्छाद्यौ रागरोषौ मृदुपरुषगुणौ योजनीयौ च काले
 आत्मा यत्नेन रक्ष्यो रणशिरसि पुनःसोपि नापेक्षणीयः ॥४॥
 कार्पण्येन यशः क्रुधा गुणचयो दंभेन सत्यं क्षुधा
 मर्यादा व्यसनै र्धनानि विपदा स्थैर्यं प्रमादै द्विजः ।
 पैशुन्येन कुलं मदेन विनयो दुश्चेष्टया पौरुषं
 दारिद्रेण जनादरो ममतया चात्मप्रकाशो हतः ॥ ५ ॥
 मूर्खो ऽशान्तस्तपस्वी क्षितिपतिरलसो मत्सरो धर्मशीलो
 दुःस्थो मानी गृहस्थः प्रभुरतिह्वयः शास्त्रविद्धर्महीनः ।
 आज्ञाहीनो नरेन्द्रः शुचिरपि सततं यः परान्नोपभोगी
 वृद्धो रोगी दरिद्रः स च युवतिपति र्धिग्विडंबप्रकारं ॥ ६ ॥
 स्त्रीणां यौवनमर्थिनामनुगमो राज्ञां प्रतापः सतां
 सत्यं स्वल्पधनस्य संचितिरसहृत्तस्य वाग्दम्बरः ।
 साचारस्य मनोदमः परिणते विद्या कुलस्यैकता
 सेवाया धनमुन्नतेर्गुणचयः शान्ते विवेको बलं ॥ ७ ॥
 विद्वान् संसदि पाप्मिकः परवशो मानी दरिद्रो गृही

वित्ताद्यः कृपणः सुखी परवशो वृद्धो न तीर्थाश्रितः ।
राजा दुःसचिवप्रियः कुलभवो मूर्खः पुमां स्त्रीजितो
वेदांती हतसत्क्रियः किमपरं हास्यास्पदं भूतले ॥ ८ ॥

उत्खातान् प्रतिरोपयन् कुसुमितांश्चिन्वन् शिशून् वर्द्धयन्
प्रोत्तुंगान् नमयन् नतान् समुदयन् विश्लेषयन् संहतान् ।
तीव्रान् कण्टकिनो बहिर्नियमयन् ग्लानान् मुहुः सेचयन्
मालाकार इव प्रयोगनिपुणो राजा चिरं नन्दतु ॥ ९ ॥

इति नवरत्नं समाप्तं ।



पंचरत्नं ।

नागः पोतस्तथा वैद्यं क्षान्तिः शक्यं यथाक्रमं ।

पंचरत्नमिदं प्राक्तं विदुषामपि दुर्लभं ।

नागो भाति मदेन कं जलरुहैः पूर्णेन्दुना सर्व्वरी
शीलेन प्रमदा जवेन तुरगो नित्योत्सवै मंदिरं ।

वाणी व्याकरणेन हंसमियुनै र्नद्यः सभा पंडितैः
सत्पुत्रेण कुलं नृपेण वसुधा लोकचयं विष्णुना ॥ १ ॥

पोतो दुस्तरवारिराशितरणे दीपोऽधकारागमे
निर्वाते व्यजनं मदांधकरिणां दर्पोपशान्त्यै शृणिः ।

इत्थं तत् भुवि नास्ति यस्य विधिना नोपायचिन्ता कृतः
मन्ये दुर्जनचित्तवृत्तिहरणे धातास्ति भग्नोद्यमः ॥ २ ॥

वैद्यं पानरतं नटं कुपठितं स्वाध्यायहीनं द्विजं
युद्धे कापुरुषं हयं गतरयं मूर्खं परिब्राजकं ।

राजानंच कुमन्त्रिभिः परित्तं देशंच सोपद्रवं
 भय्यां यौवनगर्वितां पररतां मुंचन्तु शीघ्रं बुधाः ॥ ३ ॥
 श्वातिश्चेत् कवचेन किं किमरिभिः क्रोधोऽस्ति चेद्देहिनां
 श्वातिश्चेदनलेन किं यदि सुहृद् दिव्यौषधैः किं फलं
 किं सर्पै र्यदि दुर्जनः किमु धनै र्दिद्यानवद्या यदि
 ब्रीडा चेत् किमु भूषणेन कविता यद्यस्ति राज्येन किं ॥४॥
 शक्यं वारयितुं जलेन हुतभुक् छत्रेण सूर्यातपः
 नागेन्द्रो निशितांकुशेन चपलौ दंडेन गोगर्हभौ ।
 व्याधि वैद्यकभेषजैरनुदिनं मंचप्रभावाद् विषं
 सर्वस्यौषधमस्ति शास्त्रविहितं मूर्खस्य नास्त्यौषधं ॥ ५ ॥
 इति पंचरत्नं समाप्तं ।



षड्रत्नं ।

शास्त्रं कोर्था स्तथा मूर्खो दानं दुर्मन्त्रियंतथा ।
 लोभोप्यस्तीति विज्ञेयं क्रमात् षड्रत्नमीरितं ।

शास्त्रं सुचिंतितमथो परिचिन्तनीयम्
 आराधितोपि नृपतिः परिशंकनीयः ।
 अंके स्थितापि युवती परिरक्षणीया
 शास्त्रे नृपे च युवतौ च कुतो वशित्वं ॥ १ ॥
 कोर्थान् प्राप्य न गर्वितो विषयिनः कस्यापदो नागताः
 स्त्रीभिः कस्य न खंडितं भुवि मनः को नाम राज्ञां प्रियः ।
 कः कालस्य न गोचरान्तरगतः कोर्थी गतो गौरवं

को वा दुर्जनवाग्रसे प्रपतितः क्षेमेण यातः पुमान् ॥ २ ॥

मूर्खो द्विजातिःस्थविरो गृहस्थः

कामी दरिद्रो धनवान् तपस्वी ।

वेस्या कुरूपा नृपतिः कदर्थः

लोके षडेतानि विडम्बितानि ॥ ३ ॥

दानं दरिद्रस्य प्रभोश्च शान्ति र्यूनां तपो ज्ञानवतांचमौनं ।

इच्छानिदृत्तिश्च सुखासितानां दया चभूतेषुदिवंनयन्ति ॥ ४ ॥

दुर्मन्त्रिणं कमुपयान्ति न नीतिदोषाः

सन्तापयन्ति कमपथ्यभुजं न रोगाः ।

कं श्रीर्न दर्पयति कं न निहन्ति मृत्युः

कं स्वीकृता न विषया न नु तापयन्ति ॥ ५ ॥

लोभोप्यस्ति गुणेन किं पिशुनता यद्यस्ति किं पातकैः

सौजन्यं यदि किं परैः सुमहिमा यद्यस्ति किं मंडनैः ।

सत्यं चेत्तपसा च किं शुचिमनो यद्यस्ति तीर्थेन किं

सद्विद्या यदि किं धनैरपयशो यद्यस्ति किं मृत्युना ॥ ६ ॥

इति षड्दरलं समाप्तं ।



सप्तदरलं ।

वांछा राजा तथा ह्येदो वृत्तं विप्तेन किं तथा ।

सर्गो धनेन किं ह्येयं सप्तदरलमिदं क्रमात् ॥

वांछा सज्जनसंगमे परगुणे प्रीति गर्ुरौ नम्रता

विद्यायां व्यसनं स्वयोषिति रति लोकापवादाद् भयं ।

भक्तिश्चक्रिणि शक्तिरात्मदमने संसर्गमुक्तिः खले
 एते यत्र वसन्ति निर्मलगुणास्तेभ्यो नरेभ्यो नमः ॥ १ ॥
 राजा धर्मविना द्विजः शुचिविना ज्ञानं विना योगिनः
 कान्ता सत्यविना ह्यो गतिविना भूषा च ज्योतिर्विना ।
 योद्धा शूरविना तपो व्रतविना छन्दो विना गीयते
 धाता स्नेहविना नरो हरिविना मुंचन्ति शीघ्रं बुधाः ॥ २ ॥

छेदश्चंदनचूतचम्पकवने रक्षास्ति साकोटके
 हिंसा हंसमयूरकोकिलकुले काकेष नित्यादरः ।
 मातंगेन खरक्रयः समतुला कर्पूरकार्पासयोः
 एषा यत्र विचारणा गुणिगणे देशाय तस्मै नमः ॥ ३ ॥
 वृक्षं स्त्रीणफलं त्यजन्ति विहगाः शुष्कं सरः सारसाः
 पुष्पं पर्युषितं त्यजन्ति मधुपा दग्धं वनान्तं मृगाः ।
 निर्द्रव्यं पुरुषं त्यजन्ति गणिका भ्रष्टश्रियं मंचिणः
 सर्वे कार्यवशाज्जनोभिरमते कस्यास्ति को वल्लभः ॥ ४ ॥

वित्तेन किं वितरणं यदि नास्ति दीने
 किं सेवया यदि परोपकृतौ न यत्नः ।
 किं संगमेन तनयो यदि नेक्षणीयः
 किं यौवनेन विरहो यदि वल्लभायाः ॥ ५ ॥

स्वर्गः किं यदि वल्लभा निजवधूः किं वा विभूषा विधिः
 लावन्धं यदि किं सुधाकरकरैः शृंगारगर्भा गिरः ।
 मृत्युः किं यदि दुर्जनेष्वनतिः किं धिक् यदि पार्थना
 प्राप्तेष्टः करिकेतनो यदि भवेत् किं कल्पभूमीरुहैः ॥ ६ ॥

धनेन किं यो न ददाति याचके
 बलेन किं यश्च रिपून् वाधते ।
 श्रुतेन किं यो न च धर्ममाचरेत्
 किमात्मना यो न जितेंद्रियो भवेत् ॥ ७ ॥

इति सप्तरत्नं समाप्तं ॥



अष्टरत्नं ।

अर्थो व्योम तथा नित्यं ब्रह्मा भागे शशिन्यपि ।
 शशी निःस्वस्र विज्ञेयमष्टरत्नमिदं क्रमात् ॥

अर्थागमो नित्यमरोगिता च
 प्रिया च भार्या प्रियवादिनी च ।
 वश्यश्च पुत्रोऽर्थकरी च विद्या
 षड्जीवलोकेषु सुखानि तात ॥ १ ॥
 व्योमैकान्तविहारिणोपि विहगाः संप्राप्तुवंत्यापदं
 वध्यन्ते निपुनैरगाधसलिलात् मत्स्याः समुद्रादपि ।
 दुर्नीते हि विधौ कुतः सुचरितं कः स्थानलाभे गुणः
 कालो हि व्यसनप्रसारितकरो गृह्णाति दूरादपि ॥ २ ॥
 नित्यं छेदस्तृणानां क्षितिनखलिखनं पादयोरल्पपूजा
 दन्तानामल्पशौचं वसनमलिनता रूक्षता मूर्खजानां ।
 द्वे सन्ध्ये चापि निद्रा विवसनशयनं ग्रासहासातिरेकः
 स्वांगे पीठे च वाद्यं हरति धनपतेः केशवस्यापि लक्ष्मीं ॥ ३ ॥

ब्रह्मा येन कुलालवन्नियमितो ब्रह्मांडभांडोदरे
 विष्णु र्येन दशावतारगहने न्यस्तो महासंकटे ।
 रुद्रो येन कपालपानिरटनं भिक्षाटनं कारितः
 सूर्यो भास्यतिः नित्यमेव गगणे तस्मै मनः कर्मणे ॥ ४ ॥

भोगे रोगभयं कुले च्युतिभयं विक्ते नृपालाङ्गयं
 माने दैन्यभयं बले रिपुभयं रूपे तरुण्या भयं ।
 शास्त्रे वादिभयं गुणे खलभयं काये कृतान्ताङ्गयं
 सर्व्वं वस्तु भयान्वितं भुवि नृणां वैराग्यमेवाभयं ॥ ५ ॥

शशिनि खलु कलंकः कंटकं पद्मनाले
 युवतिकुचनिपातः पक्वता केशजाले ।
 जलधिजलमपेयं पंडिते निर्धनत्वं
 वयसि धनविवेको निर्विवेको विधाता ॥ ६ ॥

शशी दिवसधूषरो गलितयौवना कामिनी
 सरो विगतवारिजं मुखमनक्षरं स्वाकृतेः ।
 प्रभुर्धनपरायणः सततदुर्गतः सज्जनो
 नृपांगणगतः खलो मनसि सप्त शैलानि मे ॥ ७ ॥

निःस्वो वष्टि शतं शती दशशतं लक्षं सहस्राधिपो
 लक्षेशः क्षितिपालतां क्षितिपतिश्चक्रेशतां वाञ्छति ।
 चक्रेशः पुनरिंद्रतां सुरपति ब्राह्मणं पदं वाञ्छति
 ब्रह्मा शैवपदं शिवो हरिपदम् आशावधिं को गतः ॥ ८ ॥

इत्यष्टरत्नं समाप्तं ॥

श्रुतबोधः ।

छन्दसां लक्षणं येन श्रुतमात्रेण बुध्यते ।
तमहं संप्रवक्ष्यामि श्रुतबोधमविस्तरं ॥ १ ॥
संयुक्ताद्यं दीर्घं सानुस्वारं विसर्गसंमिश्रं ।
विज्ञेयमक्षरं गुरु पादान्तस्थं विकल्पेन ॥ २ ॥
एकमात्रो भवेद् ह्रस्वो द्विमात्रो दीर्घ उच्यते ।
त्रिमात्रस्तु स्रुतो ज्ञेयो व्यञ्जनं चार्द्धमात्रकं ॥ ३ ॥
यस्याः पादे प्रथमे द्वादश मात्रास्तथा तृतीयेऽपि ।
अष्टादश द्वितीये चतुर्थके पञ्चदश सार्या ॥ ४ ॥
आर्यापूर्वार्द्धसमं द्वितीयमपि भवति यच्च हंसगते ।
छन्दोविदस्तदानीं गीतिं ताममृतवाणि भाषन्ते ॥ ५ ॥
आर्योत्तरार्द्धतुल्यं प्रथमार्द्धमपि प्रयुक्तं चेत् ।
कामिनि तामुपगीतिं प्रतिभाषन्ते महाकवयः ॥ ६ ॥
आद्यचतुर्थं पञ्चमकं चेत् ।
यच्च गुरु स्यात् साक्षरपंक्तिः ॥ ७ ॥
अगुरुचतुष्कं भवति गुरू द्वौ ।
घनकुचयुग्मे शशिवदनासौ ॥ ८ ॥
तुर्थं पञ्चमकं चेद् यच्च स्थालघु बाले ।
विद्वद्भिर्भृगुनेत्रे प्रोक्ता सा मदलेखा ॥ ९ ॥
श्लोके षष्ठं गुरु ज्ञेयं सर्वत्र लघु पञ्चमं ।
द्विचतुःपादयोर्ह्रस्वं सप्तमं दीर्घमन्ययोः ॥ १० ॥
आदिगतं तुर्थगतं पञ्चमकं चान्त्यगतं ।

स्यात् गुरु चेत् संकथितं मानवकाक्रीडमिदं ॥ ११ ॥

द्वितुर्यषष्ठमष्टमं गुरु प्रयोजितं यदा ।

तदा निवेदयन्ति तां बुधा नगस्वरुपिणीं ॥ १२ ॥

सर्वे वर्णा दीर्घा यस्या विश्रामः स्याद्देदै वेदैः ।

विद्वद्द्वन्द्वै वीणावाणि व्यास्थाता सा विद्युन्माला ॥ १३ ॥

तन्वि गुरु स्यादाद्यचतुर्थं पञ्चमषष्ठं चान्त्यमुपान्त्यं ।

इन्द्रियवाणै र्यच्च विरामः सा कथनीया चम्पकमाला ॥ १४ ॥

चम्पकमाला यच्च भवेद् अन्त्यविहीनां प्रेमनिधे ।

छन्दसि दक्षा ये कवयस् तन्मणिमध्यं ते ब्रुवते ॥ १५ ॥

मन्दाक्रान्तान्त्ययतिरहिता सालंकारे यदि भवति या ।

सा विद्वद्भिर्ध्रुवमभिहिता ज्ञेया हंसी कमलवदने ॥ १६ ॥

ह्रस्वा वर्णा जायते यच्च षष्ठः कम्बुग्रीदे तद्देवाष्टमान्त्यः ।

विश्रामः स्यात् तन्वि वेदैस्तुरङ्गैः तां भाषन्ते शालिनीं

छान्दसीयाः ॥ १७ ॥

आद्यचतुर्थमहीननितम्बे सप्तमकं दशमं च तथान्त्यं ।

यच्च गुरु प्रकटस्मरसारे तत् कथितं ननु दोधकवृत्तं ॥ १८ ॥

यस्यास्त्रिषट्सप्तममक्षरं स्यात् ह्रस्वं सुजंघे नवमं च तद्वत् ।

गत्या विलज्जीकृतहंसकान्ते तामिन्द्रवजां ब्रुवते

कवीन्द्राः ॥ १९ ॥

यदीन्द्रवजाचरणेषु पूर्वे भवन्ति वर्णा लघवः सुवर्णे ।

अमन्दमाद्यन्मदने तदानीमुपेन्द्रवजा कथिता

कवीन्द्रैः ॥ २० ॥

यत्र द्वयोरप्यनयोस्तु पादा भवन्ति सीमन्तिनि चन्द्रकान्ते ।
विद्वद्भिराद्यैः परिकीर्तिता सा प्रयुज्यतामित्युपजा
तिरेषा ॥ २१ ॥

आस्थानकी सा प्रकटीकृतार्थे यदीन्द्रवज्राचरणःपुरस्तात् ।
उपेन्द्रवज्राचरणास्त्रयोऽन्ये मनीषिणोक्ता विपरीत
पूर्वा ॥ २२ ॥

आद्यमक्षरमतस्तृतीयकं सप्तमं च नवमं तथान्तिमं ।
दीर्घमिन्दुमुखि यत्र जायते तां वदन्ति कवयो
रथोद्धतां ॥ २३ ॥

अक्षरं च नवमं दशमं च व्यत्ययाद्भवति यत्र विनीते ।
प्राक्तनैः सुनयने यदि सैव स्वागतेति कविभिः
कथिता सा ॥ २४ ॥

सतृतीयकषष्ठमनङ्गरते नवमं विरतिप्रभवं गुरु चेत् ।
घनपीनपयोधरभारनते ननु तोटकवृत्तमिदं
कथितं ॥ २५ ॥

यदि तोटकस्य गुरु पंचमकं विहितं विलासिनि तदक्षरकं ।
एससंस्थाकं गुरु न चेदबले प्रमिताक्षरेति कविभिः
कथिता ॥ २६ ॥

यदाद्यं चतुर्थं तथा सप्तमं स्यात्तथैवाक्षरं ह्रस्वमेकादशाद्यं ।
शरच्चन्द्रविद्वेषिवक्त्रारविन्दे तदुक्तं कविन्द्रैर्भुजङ्ग
प्रयातं ॥ २७ ॥

अथि कशोदरि यत्र चतुर्थकं गुरु च सप्तमकं दशमं तथा ।

विरतिगंच तथैव सुमध्यमे द्रुतविलम्बितमित्युप
दिश्यते ॥ २८ ॥

प्रथमाक्षरमाद्यतृतीययो द्रुतविलम्बितकस्य हि पादयोः ।
यदि नास्ति तदा कमलोक्षणे भवति सुन्दरि सा
हरिणीक्षुता ॥ २९ ॥

उपेंद्रवज्राचरणेषु संति चेद् उपांत्यवर्णा लघवः परे कृताः ।
मदोक्षसद्भूजित कामकार्मुके वदन्ति वंशस्थविलं
बुधास्तदा ॥ ३० ॥

यस्यामशोकांकुरपाणिपल्लवे वंशस्थपादा गुरुपूर्ववर्णकाः ।
तारुण्यहेलारतिरंगलालसे तामिन्द्रवंशं कवयः
प्रचक्षते ॥ ३१ ॥

यस्यां प्रिये प्रथमकमक्षरद्वयंतुर्यं तथा गुरुनवमं दशांतिमं ।
सान्ध्यं भवेद्यतिरपि चेद्युग्रहैः सा लक्ष्यताममृतस्ते
प्रभावती ॥ ३२ ॥

आद्यं चेत् चितयमथाष्टमं नवान्त्यं
द्वावन्तौ गुरुविरतौ सुभाषिते स्यात् ।
विश्रामो भवति महेशनेचदिग्भिर
विज्ञेया ननु सुदति प्रहर्षिणी सा ॥ ३३ ॥

आद्यं द्वितीयमपि चेद्गुरु तच्चतुर्थं
यथाष्टमञ्च दशमान्त्यमुपान्त्यमन्त्यं ।
अष्टाभिरिन्द्रवदने विरतिश्च षड्भिः
कान्ते वसन्ततिलकं किल तं वदन्ति ॥ ३४ ॥

प्रथममगुरु षट्कं विद्यते यच्च कान्ते
 तदनु च दशमं चेदक्षरं द्वादशान्त्यं ।
 गिरिभिरथ तुरङ्गै र्यच्च कान्ते विरामः
 सुकविजनमनोज्ञा मालिनी सा प्रसिद्धा ॥ ३५ ॥
 सुमुखि लघवः पञ्च प्राच्यास्ततो दशमान्तिमः
 तदनु खलितालापे वर्णौ तृतीयचतुर्थकौ ।
 प्रभवति पुनर्यचोपान्त्यः स्फुरन्कनकप्रभे
 यतिरपि रसैर्वेदैरश्रैः स्मृता हरिणीति सा ॥ ३६ ॥
 यदि प्राच्यो ह्रस्वस्तुलितकमले पञ्च गुरुवस्
 ततो वर्णाः पञ्च प्रकृतिसुकुमारांगि लघवः ।
 चयोन्ये चोपान्त्याः सुतनुजघने भोगसुभगे
 रसैरीशैर्यस्यां भवति विरतिः सा शिखरिणी ॥ ३७ ॥
 द्वितीयमखिकुन्तले गुरु षडष्टमद्वादशं
 चतुर्दशमथ प्रिये गुरु गभीरनाभीहृदे ।
 सपञ्चदशमान्तिमं तदनु यच्च कान्ते यतिर्
 गिरिन्द्रफणभृत्कुलैर् भवति सुभु पृथ्वीति सा ॥ ३८ ॥
 चत्वारः प्राक् सुतनु गुरवो द्वौ दशैकादशौ चेन्
 मुग्धे वर्णौ तदनु कुमुदामोदिनि द्वादशान्त्यौ ।
 तद्वच्चान्त्यौ युगरसहयै र्यच्च कान्ते विरामो
 मन्दाक्रान्तां प्रवरकवयस्तन्वि तां सङ्गिरन्ते ॥ ३९ ॥
 आद्यं यच्च गुरुचयं प्रियतमे षष्ठं ततश्चाष्टमं
 सन्त्येकादशतस्त्रयस्तदनु चेदष्टादशाद्यान्तिमाः ।

मार्तण्डैर्मुनिभिश्च यच्च विरतिः पूर्णेन्दुविम्बानने
 तद्वत्तं प्रवदन्ति काव्यरसिकाः शार्दूलविक्रीडितं ॥ ४० ॥
 चत्वारो यच्च वर्णाः प्रथममलघवः षष्ठकः सप्तमोऽपि
 द्वौ तद्वत् षोडशाद्वौ ष्टममदतिलके षोडशांत्यौ तथान्त्यौ ।
 रम्भास्तम्भोरु कान्ते मुनिमुनिमुनिभिर्दृश्यते चेद्विरामो
 बाले वंद्यैः कवीद्रैः सुतनु निगदिता स्रग्धरा सा प्रसिद्धा ॥
 इति कालिदासविरचितः श्रुतबोधः सम्पूर्णः ॥ ४१ ॥



ऋंगारतीलकं ॥

बाहू द्वौ च सृणालमास्यकमलं लावन्यलीला जलं
 श्रोणी तीर्थशिला च नेत्रसफरं धम्मिल्लशैवालकं ।
 कान्तायास्तनचक्रवाकयुगलं कन्दर्पवाणानलैर्
 दग्धानामवगाहनाय विधिना रम्यं सरो निर्मितं ॥ १ ॥
 आयाता मधुयामिनी यदि पुनर्नायात एव प्रभुः ।
 प्राणा यान्तु विभावसौ यदि पुनर्जन्मपहं प्रार्थये
 व्याधः कोकिलबन्धने विधुपरिध्वंसे च राहुग्रहः
 कन्दर्पे हरनेत्रदीधितिरियं प्राणेश्वरे मन्मथः ॥ २ ॥
 इन्दीवरेण नयनं मुखमम्बुजेन
 कुन्देन दन्तमधरं नवपल्लवेन ।
 अङ्गानि चम्पकदलैः स विधाय धाता
 कान्ते कथं घटितवानुपलेन चेतः ॥ ३ ॥

एकोहि खंजनवरो नलिनीदलस्थो
 दृष्टः करोति चतुरङ्गवलाधिपत्यं ।
 किं मे करिष्यति भवद्ददनारविन्दे
 जानामि नो नयनखंजनयुग्ममेतत् ॥ ४ ॥
 ये ये खंजनमेकमेव कमले पश्यन्ति दैवात् क्वचित्
 ते सर्वे मनुजा भवन्ति सुतरां प्रस्थातभूमीभुजः ।
 त्वद्दक्राम्बुजनेचखंजनयुगं पश्यन्ति ये ये जनास्
 ते ते मन्मथवाणजालविकला मुग्धे किमित्यद्भुतं ॥ ५ ॥
 झटिति प्रविश गेहं मा वहिस्तिष्ठ कान्ते
 ग्रहणसमयवेला वर्तते शीतरश्मेः ।
 अयि सुविमलकान्तिं वीक्ष्य नूनं स राहु
 ग्रसति तव मुखेन्द्रं पूर्णचन्द्रं विहाय ॥ ६ ॥
 कस्थूरीवरपचभङ्गनिकरो भ्रष्टो न गण्डस्थले
 नो लुप्तं सखि चन्दनं स्तनतटे धौतं न नेचां जनं ।
 रागो न स्खलितस्तवाधरपुटे ताम्बुलसंवर्द्धितः
 किं रुष्टासि गजेन्द्रमन्दगमने किंवा शिशुस्ते पतिः ॥ ७ ॥
 समायाते कान्ते कथमपि च कालेन बहुना
 कथाभिर्देशानां सखि रजनिरङ्गं गतवती ।
 ततो यावल्लीलाकलहकुपितास्मि प्रियतमे
 सपत्नीव प्राची दिगियमभवत् तावदरुणा ॥ ८ ॥

श्लाघ्यं नीरसकाष्ठताडनशतं श्लाघ्यः प्रचंडातपः
 क्लेशः श्लाघ्यतरः सुपंकनिचयैः श्लाघ्योतिदाहोनलैः ।
 यत् कान्ताकुचपार्श्वबाहुलतिकाहिल्लोललीलासुखं
 लब्धं कुम्भवर त्वया नहि सुखं दुःखैर्विना लभ्यते ॥९॥
 किं मे वक्त्रमुपेत्य चुम्बसि वलात् निर्लज्ज लज्जा नते
 वस्त्रान्तं शठ मुञ्चमुञ्च शपथैः किं धूर्तं निर्वञ्चसे ।
 स्त्रीणाहं तव रात्रिजागरवशात् तामेव याहि प्रियां
 निर्माल्योज्जित पुष्यदामनिकरे का षट्पदनां रतिः ॥१०॥
 वाणिज्येन गतः स मे गृहपति वार्त्तापि न श्रूयते
 प्रातस्तज्जननी प्रसूततनया जामातृगेहं गता ।
 वालाहं नवयौवना निशि कथं स्थातव्यमस्मद्गृहे
 सायं संप्रति वर्तते पथिक हे स्थानान्तरं गम्यतां ॥११॥
 यामिन्येषा बहुलजलदैर्वह्निभीमान्धकारा
 निद्रां यातो मम पतिरसौ क्लेशितः कर्मदुःखी ।
 वाला चाहं मनसिजभयात् प्राप्तगाढप्रकम्पा
 ग्रामश्चौरैरयमुपहतः पांथ निद्रां जहीहि ॥ १२ ॥
 क्व भ्रातश्चलितोसि वैद्यकगृहं
 किन्तु शान्त्यैरुजां ।
 किन्ते नास्ति सखे गृहे प्रियतमा
 सर्वं गदं हन्ति या ॥ १४ ॥

दृष्टिं देहि पुनर्बाले कमलायतलोचने ।
 श्रूयते हि पुरा लोके विषस्य विषमौषधं ॥ १५ ॥
 अन्तर्गता मदनवह्निशिखावलीया
 नो वाध्यते किमपि चन्दनलोपनेन ।
 यत् कुम्भकारपवनोपरिपङ्कलेपस्
 तापाय केषलमसौ न तु तापशान्थै ॥ १६ ॥
 दृष्ट्वा यासां नयनसुभगं वङ्गवाराङ्गनानां
 देशत्यागः परमकृतिभिः कृष्णसारैरकारि ।
 तासामेव स्तनयुगजिता दन्तिनः सन्ति मत्ताः
 प्रायो मूर्खः परिभवविधौ नाभिमानं तनोति ॥ १७ ॥
 अपूर्वो दृश्यते वह्निः कामिन्या स्तनमण्डले ।
 दूरतो दहते गात्रं हृदि लग्नस्तु शीतलः ॥ १८ ॥
 कुसुमे कुसुमोत्पत्तिः श्रूयते न च दृश्यते ।
 बाले तव सुखाम्भोजे कथमीन्दीवरद्वयं ॥ १९ ॥
 अयि मन्मथचूतमञ्जरि प्रिये श्रवणायतलोचने ।
 अपहृत्य मजः क्व यासि मे किमराजकमत्र राजते ॥ २० ॥
 कोपस्तया हृदि कृतो मयि पङ्कजाक्षि
 सोऽस्तु प्रियं तव किमत्र विधेयमन्यत् ।
 आश्लेषमर्पय मदर्पितपूर्वमुच्चैर्
 उच्चैः समर्पय मदर्पितचुम्बनञ्च ॥ २१ ॥
 इति कालिदासकृतं शृंगारतिलकं समाप्तं ।

मेघदूताख्यं ।

कश्चित् कान्ताविरहगुरुणा स्वाधिकारप्रमत्तः
 शापेनास्तंगमितमहिमा वर्षभोग्येण भर्तुः ।
 यक्षश्चक्रे जनकतनयाज्ञानपुण्योदकेषु
 स्निग्धच्छायातरुषु वसतिं रामगिर्याश्रमेषु ॥ १ ॥
 तस्मिन्नद्रौ कतिचिदबलाविप्रयुक्तः स कामी
 नीत्वा मासान् कनकवलयभ्रंशरिक्तप्रकोष्ठः ।
 आषाढस्य प्रथमदिवसे मेघमास्निष्टसानुं
 वप्रक्रीडापरिणतगजप्रेक्षणीयं ददर्श ॥ २ ॥
 तस्य स्थित्वा कथमपि पुरः केतकाधानहेतो
 रन्तर्वाष्पश्चिरमनुचरो राजराजस्य दध्यौ ।
 मेघालोके भवति सुखिनो ऽप्यन्यथावृत्ति चेतः
 कंठाश्लेषिप्रणयिनि जने किं पुनर्दूरसंस्थे ॥ ३ ॥
 प्रत्यासन्ने नभसि दयिताजीवितालम्बनार्थं
 जीमूतेन स्वकुशलमयीं हारयिष्यन् प्रवृत्तिं ।
 स प्रत्यग्रैः कुटजकुसुमैः कल्पितार्घाय तस्मै
 प्रीतः प्रीतिप्रमुखवचनं स्वागतं व्याजहार ॥ ४ ॥
 धूमज्योतिःसलिलमरुतां सन्निपातः क्व मेघः
 सन्देशार्थाः क्व पटकरणैः प्राणिभिः प्रापणीयाः ।
 इत्यौत्सुक्यादपरिगणयन् गुह्यकस्तं यथाचे
 कामार्त्ताहिं प्रहृतिहृपणाश्चेतनाचेतनेषु ॥ ५ ॥

जातं वंशे भुवनविदिते पुष्करावर्तकानां
जानामि त्वां प्रकृतिपुरुषं कामरूपं मघोनः ।
तेनार्थित्वं त्वयि विधिवशाद् दूरबन्धुर्गतोऽहं
याच्ञा मोघा वरमधिगुणे नाधमे लब्धकामा ॥ ६ ॥
सन्तप्तानां त्वमसि शरणां तत् पयोद प्रीयायाः
सन्देशं मे हर धनपतिक्रोधविस्त्रेपितस्य ।
गन्तव्या ते वसतिरलका नाम यक्षेश्वराणां
वाञ्छोद्यानस्थितहरशिरश्चन्द्रिकाधैतहर्म्या ॥ ७ ॥
त्वामारूढं पवनपदवीमुद्गृहीतालकान्ताः
प्रेक्षिष्यन्ते पथिकवनिताः प्रत्ययादाश्वसत्यः ।
कः सन्नद्धे विरहविधुरां त्वय्युपेक्षेत जायां
न स्यादन्यो ऽप्यहमिव जनो यः पराधीनवृत्तिः ॥ ८ ॥
मन्दं मन्दं नुदति पवनश्चानुकूलो यथा त्वां
वामश्चायं नदति मधुरं चातकस्ते सगर्वः ।
गर्भाधानक्षमपरिचयं नूनमावहमालाः
सेविष्यन्ते नयनसुभगं खे भवन्तं वलाकाः ॥ ९ ॥
ताञ्चावश्यं दिवसगणनातत्परामेकपत्नीम्
अव्यापन्नामविहतगतिर्द्रक्ष्यसि भ्रातृजायां ।
आशाबन्धः कुसुमसदृशं प्रायसो ह्यङ्गनानां
सद्यःपाति प्रणयि हृदयं विप्रयोगे रुणद्धि ॥ १० ॥
कर्तुं यच्च प्रभवति महीमुच्छिर्लींभ्रातपचां
तत् श्रुत्वा ते श्रवणसुभगं गर्जितं मानसोत्काः ।

आ कौलासादिसकिसलयच्छेदपाथेयवन्तः
 सम्पत्स्यन्ते नभसि भवतो राजहंसाः सहायाः ॥ ११ ॥
 आपृच्छस्व प्रियसखममुं तुङ्गमालिङ्ग्य शैलं
 वंद्यैः पुंसां रघुपतिपदैरंकितं मेखलासु ।
 काले काले भवति भवतो यस्य संयोगमेत्य
 स्नेहव्यक्तिश्चिरविरहजं मुञ्चतो वाष्पमुष्णं ॥ १२ ॥
 मार्गं तावत् शृणु कथयतस्त्वत्प्रयाणानुरूपं
 सन्देशं मे तदनु जलद श्रोष्यसि श्रोत्रपेयं ।
 खिन्नः खिन्नः शिखरिषु पदं न्यस्य गन्तासि यत्र
 क्षीणः क्षीणः परिलघु पयः श्रोतसां चोपयुज्य ॥ १३ ॥
 अद्रेः शृङ्गं हरति पवनः किंखिदित्युन्मुखिभिर्
 दृष्टोच्छ्रायश्चकितचकितं मुग्धसिद्धाङ्गनाभिः ।
 स्थानादस्मात् सरसनिचुलादुत्पतोदङ्मुखः खं
 दिङ्नागानां पथि परिहरन् स्थूलहस्तावलेपान् ॥ १४ ॥
 रत्नच्छायाव्यतिकरद्भव प्रेक्ष्यमेतत् पुरस्तात्
 वल्मीकाग्रात प्रभवति धनुःखंडमाखंडलस्य ।
 येन श्यामं बपुरतितरां कान्तिमालप्स्यते ते
 वहेणैव स्फुरितरुचिना गोपवेशस्य विष्णोः ॥ १५ ॥
 त्वय्यायत्तं कृषिफलमिति भ्रूविकारानभिज्ञैः
 प्रीतिस्लिग्धैर्जनपदवधूलोचनैः पीयमानः ।
 सद्यः सीरोत्कषणसुरभिक्षेत्रमारुह्यमाणं
 किञ्चित् पश्चात् व्रज लघुगतिः किञ्चिदेवोत्तरेण ॥ १६ ॥

अध्वकान्तं प्रतिमुखगतं सानुमांश्चिककूट
 स्तुङ्गेन त्वां जलद शिरसा वक्ष्यति स्नाघमानः ।
 आसारेण त्वमपि शमयेस्तस्य नैदाघमग्निं
 सद्भावाद्द्रः फलति न चिरेणोपकारो महत्सु ॥ १७ ॥
 त्वामासारप्रशमितवनोपस्रवं साधु मूर्द्ध्ना
 वक्ष्यत्यध्वश्रमपरिगतं सानुमानाम्रकूटः ।
 न क्षुद्रोऽपि प्रथमसुकृतापेक्षया संश्रयाय
 प्राप्ते मित्रे भवति विमुखः किं पुनर्यस्तथोच्चैः ॥ १८ ॥
 छन्नोपान्तः परिणतफलद्योतिभिः काननाद्यैस्
 त्वय्यारूढे शिखरमचलः स्निग्धवेणीसवर्णे ।
 नूनं यास्यत्यमरमिथुनप्रेक्षणीयामवस्थां
 मध्ये श्यामः स्तनइव भुवः शेषविस्तारपाण्डुः ॥ १९ ॥
 स्थित्वा तस्मिन् वनचरवधूभुक्तकुञ्जे मुहूर्त्तं
 तोयोत्सर्गाद् द्रुततरगतिस्तत्परं वर्त्म तीर्णः ।
 रेवां द्रक्ष्यस्युपलविषमे विन्ध्यपादे विशीर्णां
 भक्तिच्छेदैरिव विरचितां भूतिमङ्गे गजस्य ॥ २० ॥
 तस्यास्तिक्तैर्वनगजमदैर्वासितं वान्तदृष्टिर्
 जम्बुकुञ्जप्रतिहतरयं तोयमादाय गच्छेः ।
 अन्तःसारं घनतुलयितुं नानिलः शक्यति त्वां
 रिक्तः सर्वो भवति हि लघुः पूर्णतागौरवाय ॥ २१ ॥
 नीपं दृष्ट्वा हरितकपिशं केशरैरर्द्धरूढैर्
 आविर्भूतप्रथममुकुलाः कन्दलीश्चानुकच्छं ।

दग्धारख्येष्वधिकसुरभिं गन्धमाघ्राय चोर्वाः
 सारङ्गास्ते जललवमुचः सूचयिष्यन्ति मार्गं ॥ २२ ॥
 अम्भोविन्दुग्रहणरभसांश्चातकान् वीक्षमाणाः
 श्रेणीभूताः परिगणनया निर्दिशन्तो वलाकाः ।
 त्वामासाद्य स्तनितसमये मानयिष्यन्ति सिद्धाः
 सोत्कम्पानि प्रियसहचरीसंधमालिङ्गितानि ॥ २३ ॥
 उत्पश्यामि द्रुतमपि सखे मत्प्रियार्थं यियासोः
 कालक्षेपं ककुभसुरभौ पर्वते पर्वते ते ।
 शुक्लापाङ्गः सजलनयनैः स्वागतीकृत्य केकाः
 प्रत्युद्यातः कथमपि भवान् गन्तुमाशु ध्यवस्येत् ॥ २४ ॥
 पाण्डुच्छायोपवनवृत्तयः केतकैः सूचिभिर्नैर्
 नीडारम्भे गृहवलिभुजामाकुलग्रामचैत्याः ।
 त्वय्यासन्ने फलपरिणतिश्यामजम्बूवनान्ताः
 सम्पत्स्यन्ते कतिपयदिनस्थायिहंसा दशार्णाः ॥ २५ ॥
 तेषां दिक्षु प्रथितविदिशालक्षणां राजधानीं
 गत्वा सद्यः फलमतिमहत् कामुकत्वस्य लब्ध्वा ।
 तीरोपान्तस्तनितसुभगं पास्यसि स्वादुयुक्तं
 सन्धुभङ्गं मुखमिव पयो वेचवत्याश्चलोर्मि ॥ २६ ॥
 नीचैराख्यं गिरिमधिवसेस्तत्र विश्रामहेतोस्
 त्वत्सम्पर्कात् पुलकितमिव प्रौढपुष्पः कदम्बैः ।
 यः पथस्त्रीरतिपरिमलोद्गारिभिर्नागराणाम्
 उद्दामानि प्रथयति शिलावेशमभि र्यौवनानि ॥ २७ ॥

विश्रान्तः सन् ब्रज नगनदीतीरजातानि सिञ्चन्
 उद्यानानां नवजलकणै र्यूथिकाजालकानि ।
 गण्डस्वेदापनयनरुजा क्लान्तकर्णोत्पलानां
 छायादानक्षणपरिचितः पुष्पलावीमुखानां ॥ २८ ॥
 वक्रः पन्था यदपि भवतः प्रस्थितस्योत्तराशां
 सौधोत्सङ्गप्रणयविमुखो मा च भूरुज्जयन्थाः ।
 विद्युद्दामस्फुरणचकितैस्तत्र पौराङ्गनानां
 लोलापाङ्गै र्यदि न रमसे लोचनै र्वञ्चितोसि ॥ २९ ॥
 वीचिशोभस्तनितविहगश्रेणिकाञ्चीगुणायाः
 संसर्पन्त्याः स्वलितसुभगं दर्शितावर्त्तनाभेः ।
 निर्विन्ध्यायाः पथि भवरसाम्भन्तरं सन्निपत्य
 स्त्रीणामाद्यं प्रणयवचनं विभ्रमो हि प्रियेषु ॥ ३० ॥
 वेणीभूतप्रतनुसलिला तामतीतस्य सिन्धुः
 पाण्डुच्छायातटरुहतरुभ्रंशिभिः शीर्षपणैः ।
 सौभाग्यन्ते सुभग विरहावस्थया व्यम्बयन्ती
 काश्यं येन त्यजति विधिना स त्वयैवोपपाद्य ॥ ३१ ॥
 प्राप्यावन्तीमुदयनकथाकोविद्ग्रामवृद्धां
 पूर्वोद्दिष्टामनुसर पुरीं श्रीविशालां विशालां ।
 स्वल्पीभूते सुचरितफले स्वर्गिणां गां गतानां
 शेषैः पुण्यै र्हतमिव दिवः कान्तिमत्खण्डमेकं ॥ ३२ ॥
 दीर्घाकुर्वन् पटुमदकलं कूजितं सारसानां
 प्रत्यूषेषु स्फुटितकमलामोदमैत्रीकषायः ।

तत्र स्त्रीणां हरति सुरतग्लानिमङ्गानुकूलः
 सिप्रावातः प्रियतमद्वय प्रार्थनाचाटुकारः ॥ ३३ ॥
 जालोद्गीर्णैरुपचितवपुः केशसंस्कारधूपैर्
 बन्धुप्रीत्या भवनशिखिभिर्दत्तन्वत्योपहारः ।
 हर्म्येषस्थाः कुसुमसुरभिष्वध्वखिन्नान्तरात्मा
 त्यक्त्वा खेदं खलितवनितापादरागाङ्कितेषु ॥ ३४ ॥
 भर्तुः कंठच्छविरितिगणैः सादरं वीक्ष्यमाणः
 पुण्यं याया स्त्रिभुवनगुरो धाम चण्डेश्वरस्य ।
 धूतोद्यानं कुवलयरजो गन्धिभिर्गन्धवत्या
 स्तोयक्रीडाविरतयुवतिस्नानतिक्तैर्मरुद्भिः ॥ ३५ ॥
 अप्यन्यस्मिन् जलधर महाकालमासाद्य काले
 स्थातव्यं ते नयनविषयं यावदभ्येति भानुः ।
 कुर्वन् सन्ध्यावलिपटहतां शूलिनः श्लाघनीया
 मामन्वाणां फलमविकलं लप्स्यसे गर्जितानां ॥ ३६ ॥
 पादन्यासकनितरसनास्तत्र लीलावधूतै
 रत्नच्छायाखचितवलिभिश्चामरैः क्षान्तहस्ताः ।
 वेश्यास्त्वत्तो नखपदमुखान् प्राप्य वर्षाग्रविंदून् .
 आमोक्ष्यन्ति त्वयि मधुकरश्रेणिदीर्घान् कटाक्षान् ॥ ३७ ॥
 पश्चादुच्चैर्भुजतरुवनं मण्डलेनाभिलीनः
 सान्ध्यं तेजः प्रतिनवजवापुष्परक्तं दधानः ।
 नृत्यारम्भे हर पशुपतेरार्द्रनागाजिनेच्छं
 शान्तोद्देगस्तिमितनयनं दृष्टभक्तिर्भवान्याः ॥ ३८ ॥

गच्छन्तीनां रमणवसतिं योषितां तत्र नक्तं
 रुद्रालोके नरपतिपथे सूचिभेद्यैस्तमोभिः ।
 सौदामिन्या कनकनिकषच्छायया दर्शयोर्वीं
 तोयोत्सर्गस्तनितमुखरो मा च भूर्विक्लवास्ताः ॥ ३९ ॥
 तां कस्याञ्चिद्भवनवडभौ सुप्तपारावतायां
 नीत्वा राशिं चिरविलसनात् खिन्नविद्युत्कलचः ।
 दृष्टे सूर्ये पुनरपि भवान् वाहयेदध्वश्रेष्ठं
 मन्दायन्ते न खलु सुहृदामभ्युपेतार्यद्वत्याः ॥ ४० ॥
 तस्मिन् काले नयनसलिलं योषितां खण्डितानां
 शान्तिं नेयं प्रणयिभिरतो वर्त्म भानोस्त्यजाशु ।
 प्राखेयाश्रं कमलवदनात् सोऽपि हर्तुं नखिन्याः
 प्रत्यादृत्तस्त्वयि कररुधि स्यादनल्पाभ्यसूयः ॥ ४१ ॥
 गम्भीरायाः पयसि सरितश्चेतसीव प्रसन्ने
 छायात्मापि प्रकृतिसुभगो लप्स्यते ते प्रवेशं ।
 तस्मादस्याः कुमुदविशदान्धर्हसि त्वं न धैर्यान्
 मोधीकर्तुं चटुलसफरोद्वर्त्तनप्रेक्षितानि ॥ ४२ ॥
 तस्याः किञ्चित् करधृतमिव प्राप्तवानीरशाखं
 हृत्वा नीलं सलिलवसनं मुक्तरोधो नितम्बं ।
 प्रस्थानं ते कथमपि सखे लम्बमानस्य भावि
 ज्ञातास्वादः पुलिनजघनां को विहातुं समर्थः ॥ ४३ ॥
 त्वन्निस्यन्दोच्छसितवसुधागन्धसम्पर्कपुण्यः
 श्रोतोरन्ध्रध्वनितसुभगं दन्तिभिः पीयमानः ।

नीचैर्वास्यत्युपजिगमिषो देवपूर्वं गिरिन्ते
 शीतो वायुः परिणमयिता काननोडुम्बराणां ॥ ४४ ॥
 तत्र स्कन्दं नियतवसतिं पुष्पमेघीकृतात्मा
 पुष्पासारैः क्षपयत्तु भवान् व्योमगङ्गाजलाद्रैः ।
 रक्षाहेतो नवशशिभृता वासवीनाञ्चमूनाम्
 अत्यादित्यं हुतवहमुखे सम्भृतं तद्धि तेजः ॥ ४५ ॥
 ज्योतिर्लेखावलयि गलितं यस्य बर्हं भवानी
 पुत्रप्रेम्ना कुवलयदलप्रापि कर्णे करोति ।
 धौतापाङ्गं हरशशिरुचा प्याययेस्तं मयूरं
 पश्चाद्द्रिग्रहणगुरुभिर्गर्जितैर्नर्त्तयेद्याः ॥ ४६ ॥
 आराध्यैर्न शरवनभवं देवमुल्लङ्घिताध्वा
 सिद्धद्वन्द्वैर्जलकणभयाद्दीणिभिर्दत्तमार्गः ।
 ब्यालम्बेथाः सुरभितनयालम्भजां मानयिष्यन्
 श्रोतोमूर्त्या भुवि परिणतां रन्तिदेवस्य कीर्त्तिं ॥ ४७ ॥
 त्वय्यादातुं जलमवनते शार्ङ्गिणो वर्णचौरे
 तस्याः सिन्धोः पृथुमपि तनुं दूरभावात्प्रवाहं ।
 प्रेक्षिष्यन्ते गगनगतयो नूनमावर्ज्यं दृष्टीर्
 एकं मुक्तागुणमिव भुवः स्थूलमध्येन्द्रनीलं ॥ ४८ ॥
 तामुत्तीर्य ब्रज परिचितभ्रूलताविभ्रमाणां
 पक्ष्मोत्क्षेपादुपरिविलसत्क्षणासारप्रभाणां ।
 कुन्दक्षेपानुगमधुकरश्रीयुषामात्मविम्बं
 पाची कुर्वन् दशपुरबधूनेचकौतूहलानां ॥ ४९ ॥

ब्रह्मावर्त्तं जनपदमधश्चायया गाहमानः
 क्षेचं क्षेचप्रधनपिशुमं कौरवं तद्भजेष्वाः ।
 राजन्यानां शितशरशतै र्यच्च गार्हवीवधन्वा
 धारापातैस्त्वमिव कमलान्धभ्यपिञ्चन्मुखानि ॥ ५० ॥
 हित्वा ह्यलामभिमतरसां रैवतीलोचनाङ्गां
 बन्धुप्रीत्या समरविमुखो खाङ्गली याः सिषेवे ।
 हत्वा तासामभिगममपां सौम्य सारश्रुतीनाम्
 अन्तःशुद्धस्त्वमपि भविता वर्षमात्रेण ह्येष्यः ॥ ५१ ॥
 तस्मान्गच्छेरनुकमस्त्वलां शैलराजावतीर्षां
 जहोः कन्यां सगरतनयस्वर्गसोपानपंक्तिं ।
 गौरीवक्रभुकुटिरचनां या विदस्येव फेनैः
 शम्भोः केशग्रहणमकरोदिन्दुलम्बोर्मिहस्ता ॥ ५२ ॥
 तस्याः पातुं सुरगजद्वय व्योम्नि पूर्वाङ्गलम्बी
 त्वञ्चेद्दृच्छस्फटिकविशदं तर्कयेस्तिर्यग्मभः ।
 संसर्पन्त्याः सपदि भवतः श्रोतसिच्छाययासौ
 स्यादस्थानोपगतयमुनासङ्गमेनाभिरामा ॥ ५३ ॥
 आसीनानां सुरभितशिलं नाभिगन्धैर्मृगाणां
 तस्याएव प्रभवमचलं प्राप्तगौरं तुषारैः ।
 वक्ष्यस्यध्वश्रमविनयने तस्य शृङ्गे निषस्यः
 शोभां शुभ्रचिनयनदृषोत्खातपङ्कोपमेयां ॥ ५४ ॥
 तञ्चेद्दायौ सरति सरलस्कन्धसंघट्टजन्मा
 वाधेतोल्काक्षयितचमरीबालभारो दवाग्निः ।

अर्हस्येनं शमयितुमखं वारिधारासहस्रैर्
 आपन्नार्त्तिप्रशमनफलाः सम्पदोद्युत्तमानां ॥ ५५ ॥
 ये त्वां मुक्तध्वनिमसहनाः स्वाङ्गभङ्गाय तस्मिन्
 दर्पोत्सेकादुपरि शरभा लंघयिष्यन्धलंघ्यं ।
 तान् कुर्वीथास्तुमुखकरकाट्टिहासावकीर्णान्
 के वा न स्युः परिभवपदं निष्कलारम्भयत्नाः ॥ ५६ ॥
 तच्च व्यक्तं दृशदि चरणन्यासमर्द्धेन्दुमौलेः
 शश्वत्सिद्धैरुपचितवलिं भक्तिनम्रः परीयाः ।
 यस्मिन् दृष्टे करणविगमाहूरमुद्भूतपापाः
 कल्पन्तेऽस्य स्थिरगणपदप्राप्तये अहधानाः ॥ ५७ ॥
 शब्दायन्ते मधुरमनिलैः कीचकाः पूर्यमाणाः
 संरक्ताभिस्त्रिपुरविजयो गीयते किन्नरीभिः ।
 निर्हादीचेन्मुरज इव ते कन्दरेषुध्वनिः स्यात्
 सङ्गीतार्थो ननु पशुपतेस्तच्च भावी समग्रः ॥ ५८ ॥
 प्रालेयाद्रेरुपतटमतिक्रम्य तांस्तान्विशेषान्
 हंसद्वारं भृगुपतियशो वर्त्म यत् क्रौञ्चरन्ध्रं ।
 तेनोदीचीं दिशमनुसरेस्तिर्यग्गायामशोभी
 श्यामः पादो बलिनियमनायोद्यतस्येव विष्णोः ॥ ५९ ॥
 गत्वा चोर्द्धं दशमुखभुजोच्छासितप्रस्थसन्धेः
 कैलासस्य त्रिदशवनितादर्पणस्यातिथिः स्याः ।
 शृङ्गोच्छ्रायैः कुमुदविशदै र्यो वितत्य स्थितः खं
 राशीभूतः प्रतिदिशमिव अम्बकस्याट्टहासः ॥ ६० ॥

उत्पश्यामि त्वयि तटगते स्निग्धभिन्नाञ्जनाभे
 सद्यः कृत्तद्विरददशनच्छेदगौरस्य तस्य ।
 शोभामद्रेस्तिमितनयनप्रेक्षणीयां भविषीम्
 अंशान्यस्ते सति हलभृतो मेचके वाससीव ॥ ६१ ॥
 तस्मिन् हित्वा भुजगवलयं शम्भुना दत्तहस्ता
 क्रीडाशैले यदि च विचरेत् पादधारेण गौरी ।
 भङ्गी भक्त्या विरचितवपुस्तम्भितान्तर्जलौघः
 सोपानत्वं ब्रज पदसुखस्पर्शमारोहणेषु ॥ ६२ ॥
 तत्रावश्यं वलयकुलिशोद्घट्टनोद्गीर्णतोयं
 नेष्यन्ति त्वां सुरयुवतयो यन्त्रधारागृहत्वं ।
 ताभ्यो मोक्ष्यस्तत्र यदि सखे घर्म्मलब्धस्य न स्यात्
 क्रीडालोलाः श्रवणपरुषैर्गर्ज्जितैर्भाययेस्ताः ॥ ६३ ॥
 हेमाम्भोजप्रसवि सलिलं मानसस्याददानः
 कुर्वन् कामात् क्षणमुखपटप्रीतिमैरावतस्य ।
 धुन्वन् वातैः सजलपृषतैः कल्पवृक्षांशुकानि
 छायाभिन्नस्फटिकविशदं निर्विशेस्तं नगेन्द्रं ॥ ६४ ॥
 तस्योत्सङ्गे प्रणयिनइव अस्तगङ्गादुकूलां
 न त्वं दृष्ट्वा न पुनरलकां ज्ञास्यसे कामचारिन् ।
 यावः काले वहति सलिलोज्जारमुच्चैर्विमानैर्
 मुक्ताजालप्रथितमलकं कामिनीवाग्भ्रष्टन्दं ॥ ६५ ॥
 विद्युत्वन्तं ललितवनिताः सेन्द्रचापं सचित्राः
 सङ्गीताय प्रहतमुरजाः स्निग्धगम्भीरघोषं ।

अन्तस्तोयं मणिमयभुव स्तुङ्गमभ्रंलिहाग्राः
 प्रासादास्त्वां तुलयितुमर्त्तं यच्च तैस्तैर्विशेषैः ॥ ६६ ॥
 हस्ते लीलाकमलमलकं बालकुन्दानुविष्टं
 नीता लोभप्रसवरजसा पाण्डुतामाननश्रीः ।
 चूडापाशे नवकुर्वकं चारुकर्णं शिरीषं
 सीमन्तेऽपि त्वदुपगमजं यच्च नीपं बधूनां ॥ ६७ ॥
 यस्यां यक्षाः सितमणिमयान्येत्य हर्म्यस्थलानि
 ज्योतिश्चायाकुसुमरचनान्युत्तमस्त्रीसहायाः ।
 आसेवन्ते मधुरतिरसं कल्पदृक्षप्रसूतं
 त्वङ्गभीरध्वनिषु शनकैः पुष्करेष्वाहतेषु ॥ ६८ ॥
 गत्युत्कम्पादलकपतितैर्ध्वज मन्दारपुष्पैः
 क्लृप्तच्छेदैः कनककमलैः कर्णविभ्रंशिभिश्च ।
 मुक्ताजालैः स्तनपरिसरच्छिन्नसूचैश्च हारैर्
 नैशो मार्गः सवित्तुरुदये सूच्यते कामिनीनां ॥ ६९ ॥
 नीवीबन्धोच्छसितशिथिलं यच्च यक्षाङ्गनानां
 वासः कामादनिभृतकरेष्वाक्षिपत्सु प्रियेषु ।
 अर्चिस्तुङ्गानभिमुखगतान् प्राप्य रत्नप्रदीपान्
 ह्रीमूढानां भवति विफला प्रेरणा चूर्णमुष्टिः ॥ ७० ॥
 नेचानीताः सततगतिना ये विमानाग्रभूमीर्
 आलेखानां सजलकणिकादोषमुत्पाद्य सद्यः ।
 शंकास्पृष्टा इव जलमुचस्त्वादृशा यच्च जालैर्
 धूमोद्गारानुकृतिनिपुणा जर्जरा निघ्नतन्ति ॥ ७१ ॥

“यस्यां मत्तभ्रमरमुखराः प्रादपा नित्यपुष्पा
 हंसश्रेणीरचितरसना नित्यपुष्पा नखिन्यः ।
 केकोत्कण्ठा भवनशिखिनो नित्यभास्वत्कलापा
 नित्यज्योत्स्ना प्रतिहततमोदितिरस्याः प्रदोषाः” ॥ ७२ ॥
 यत्र स्त्रीणां प्रियतमभुजोच्छासितालिङ्गितानाम्
 अङ्गुलानिं सुरतजनितां तन्तुजालावलम्बाः ।
 त्वत्संरोधापगमविशदैः प्रेरिताश्चन्द्रपादैर्
 व्यालुम्पन्ति स्फुटजलखवस्यन्दिनश्चन्द्रकान्ताः ॥ ७३ ॥
 मत्वा देवं धनपतिसखं यत्र साक्षाद्दसन्तं
 प्रायश्चापं न वहति भयान्मन्मथः षट्पदञ्चं ।
 सधूमङ्गं प्रहितनयनैः कामिलक्ष्येष्वमोघैस्
 तस्यारम्भश्चटुलवनिताविभ्रमैरेव सिद्धः ॥ ७४ ॥
 तत्रागारं धनपतिगृहादुत्तरेणास्मदीयं
 दूरालक्ष्यं सुरपतिधनुश्चारुणा तोरणेन ।
 यस्योद्याने कृतकतनयः कान्तया वर्द्धितो मे
 हस्तप्राप्यस्तवकनमितो बालमन्दारदृक्षः ॥ ७५ ॥
 वापी चास्मिन्मरकतशिलाबद्धसोपानमार्गा
 हैमैश्चन्द्रा कमलकुसुमैः स्निग्धवैदूर्यनालैः ।
 यस्यास्तोये कृतवसतयो मानसं सन्निहृष्टं
 न ध्यास्यन्ति व्यपगतशुभ्रत्वामपि प्रेक्ष्य हंसाः ॥ ७६ ॥
 तस्यास्तीरे रचितशिखरःपेशलैरिन्द्रनीलैः
 क्रीडाशैलः कनककदलीवेष्टनप्रेक्षणीयः ।

मङ्गेहिन्त्याः प्रियदूति सखे चेतसा कातरेण
 प्रेक्ष्योपान्तस्फुरिततडितं त्वां तमेव स्मरामि ॥ ७७ ॥
 रक्ताशोकञ्चलकिशलयः केशरस्तत्र कान्तः
 प्रत्यासन्नः कुरुवकृते र्माधवीमण्डपस्य ।
 एकः सख्यास्तव सह मया वामपादाभिलाषी
 कांक्षत्यन्यो वदनमदिरां दोहदच्छन्नाऽस्याः ॥ ७८ ॥
 तन्मध्ये च स्फटिकफलका काञ्चनी वासयष्टिर्
 मूले बद्धा मणिभिरनतिप्रौढवंशप्रकाशैः ।
 तालैःसिञ्चदलयसुभगैर्नर्तितः कान्तया मे
 यामध्यास्ते दिवसविगमे नीलकण्ठः सुहृद् ॥ ७९ ॥
 रभिः साधो हृदयनिहितै र्लक्ष्यै र्लक्ष्येया
 द्वारोपान्ते लिखितवपुषौ शंखपद्मौ च दृष्ट्वा ।
 मन्दच्छायं भवनमधुना मद्वियोगेन नूनं
 सूर्यापाये न खलु कमलं पुष्यति स्वामभिस्थां ॥ ८० ॥
 गत्वा सद्यः कलभतनुतां तत्परिचाणहेतोः
 क्रीडाशैले प्रथमकथिते रम्यसानौ निषस्यः ।
 अर्हस्यन्तर्भवनपतितां कर्तुमल्पाल्पभासं
 खद्योतालीविलसितनिभां विद्युदुन्मेषदृष्टिं ॥ ८१ ॥
 तन्वी श्यामा शिखरदशना पक्वविम्बाधरौष्टी
 मध्ये क्षामा चकितहरिणीप्रेक्षणा निम्ननाभिः ।
 श्रोणीभारादलसगमना स्तोकनम्रा स्तनाभ्यां
 या तत्र स्याद्युवतिविषये सृष्टिराद्यैव धातुः ॥ ८२ ॥

तां जानीयाः परिमितकथां जीवितं मे द्वितीयं
 दूरीभूते मयि सहचरे चक्रवाकीमिवैकां ।
 गाढोत्कृष्टां गुरुषु दिवसेषु गच्छत्सु बालां
 जातां मन्ये शिशिरमयितां पद्मीनीं वान्यरूपां ॥ ८३ ॥
 नूनं तस्याः प्रबलरुदितोच्छूननेचं प्रियाया
 निश्वासानामशिशिरतया भिन्नवर्णाधरौष्ठं ।
 हस्ते न्यस्तं मुखमसकलव्यक्तिलम्बालकत्वाद्
 इन्दोर्देन्यं त्वदनुसरणक्लिष्टकान्ते विभर्त्ति ॥ ८४ ॥
 आलोके ते निपतति पुरा सा बलिव्याकुला वा
 मत्सादृश्यं विरहतनुताभावगम्यं लिखन्ती ।
 पृच्छन्ती वा मधुरवचनां सारिकां पञ्जरस्थां
 कश्चिद्भर्तुः स्मरसि निभृते त्वं हि तस्य प्रियेति ॥ ८५ ॥
 उत्सङ्गे वा मलिनवसने सौम्य निक्षिप्य वीणां
 मङ्गोच्चाङ्गं विरचितपदं गेयमुज्जातुकामा ।
 तच्चीरार्द्रां नयनसलिलैः सारयित्वा कथञ्चित्
 भूयो भूयः स्वयमपि कृतां मूर्च्छनां विस्मरन्ती ॥ ८६ ॥
 शेषान्मासान् गमनदिवसस्थापितस्यावधेर्वा
 विन्ध्यस्थन्ती भुवि गणनया देहलीमुक्तपुष्पैः ।
 संयोगं वा हृदयनिहितारम्भमासादयन्ती
 प्रायेणैते रमणविरहे ह्यङ्गनानां विनोदाः ॥ ८७ ॥
 सव्यापारामहनि न तथा पीडयेन्मद्वियोगः
 शङ्के रात्रौ गुरुतरशुचं निर्विनोदां सखीन्ते ।

मत्सन्देशैः सुखयितुमलं पश्य साध्वीं निशीथे
 तामुन्निद्रामवनिशयनासन्नवातायनस्थः ॥ ८८ ॥
 आधिष्णामां विरहशयने सन्निकीर्णैकपार्श्वीं
 प्राचीमूले तनुमिव कलामात्रशेषां हिमशिोः ।
 नीता रात्रिः क्षणमिव मया सार्द्धमिच्छारतैर्या
 तामेवोष्णैर्विरहजनितैरश्रुभिर्यापयन्तीं ॥ ८९ ॥
 “स्निग्धाः सख्यः क्षणमपि दिवा तां न मोक्ष्यन्ती तन्वीं
 एकप्रेक्ष्या भवति हि जगत्यङ्गनानां प्रवृत्तिः ।
 स त्वं रात्रौ जलद शयनासन्नवातायनस्थः
 कान्तां सुप्ते सति परिजने वीतनिद्रामुपेयाः” ॥ ९० ॥
 निश्वासेनाधरकिसलयक्लेशिना विशिपन्तीं
 शुद्धस्नानात् परुषमलकं नूनमागण्डलम्बं ।
 मत्संयोगः कथमपि भवेत् स्वप्नजोऽपीति निद्राम्
 आकांक्षन्तीं नयनसलिलोत्पीडरुद्धावकाशां ॥ ९१ ॥
 आद्ये वद्धां विरहदिवसे या शिखादाम हित्वा
 शापस्यान्ते विगलितशुचा सा मयोद्देष्टनीया ।
 स्पर्शक्लिष्टामपमितनखेनासक्तत् सारयन्तीं
 गण्डाभोगात् कठिनविषमामेकवैणीं करेण ॥ ९२ ॥
 पादानिन्दोरमृतशिशिरान् जालमार्गप्रविष्टान्
 पूर्वप्रीत्या गतमभिमुखं सन्निवृत्तं तथैव ।
 चक्षुः खेदात् सलिलगुरुभिः पक्ष्मभिश्चादयन्तीं
 साब्धेऽह्नीव स्थलकमलिनीं न प्रबुद्धां न सुप्तां ॥ ९३ ॥

सा संन्यस्ताभरणमबला पेलवं धारयन्ती
 शय्योत्सङ्गे निहितमसक्तत् दुःखदुःखेन गात्रं ।
 त्वामप्यश्रं नवजलमयं मोचयिष्यत्यवश्यं
 प्रायः सर्वो भवति करुणावृत्तिरार्द्रान्तरात्मा ॥ ६४ ॥
 ज्ञाने सख्यास्तव मयि मनः सम्भृतस्नेहमस्माद्
 इत्यंभूतां प्रथमविरहे तामहं तर्कयामि ।
 वाचालं मां न खलु सुभगंमन्यभावः करोति
 प्रत्यक्षं ते निखिलमचिराद्भातरुक्तं मया यत् ॥ ६५ ॥
 रुद्धापाङ्गप्रसरमलकैरञ्जनस्नेहशून्यं
 प्रत्यादेशदपि च मधुनो विस्मृतभ्रूविलासं ।
 त्वय्यासन्ने नयनमुपरिस्पन्दि शङ्के मृगाध्याः
 मीनक्षोभाकुलकुवलयश्रीतुलामेष्यतीति ॥ ६६ ॥
 वामश्चास्याः कररुहपदैर्मुच्यमानो मदीयैर्
 मुक्ताजालं चिरपरिचितं त्याजितो दैवगत्या ।
 सम्भोगान्ते मम समुचितो हस्तसम्बाहनानां
 यास्यत्युरुः कनककदलीस्तम्भगौरश्चलत्वं ॥ ६७ ॥
 तस्मिन् काले जलद यदि सा लब्धनिद्रासुखा स्यात्
 तच्चासीनः स्तनितविमुखो याममात्रं सहेयाः ।
 मा भूदस्याः प्रणयिनि मयि स्वप्नलब्धे कथञ्चित्
 सद्यः कण्ठच्युतभुजलता ग्रन्थिगण्ढोपगूढं ॥ ६८ ॥
 तामुत्थाप्य स्वजलकलिकाशीतलेनानिलेन
 प्रत्याश्वस्तां सममभिनवैर्जालकैर्मालतीनां ।

विद्युत्कम्पस्तिमितनयनां त्वत्सनाथे गवाक्षे
 वक्तुं धीरस्तनितवचनै र्मानिनीं प्रक्रमेथाः ॥ ९९ ॥
 भर्तुर्मिचं प्रियमविधवे विद्धि मामम्बुवाहं
 त्वत्सन्देशान्मनसि निहितादागतं त्वत्समीपं ।
 यो वृन्दानि त्वरयति पथि आम्यतां प्रोषितानां
 मन्द्रस्निग्धै र्ध्वनिभिरबलावेणीमोक्षोत्सुकानि ॥ १०० ॥
 इत्याख्याते पवनतनये मैथिलीवोन्मुखी सा
 त्वामुत्कण्ठोच्छसितहृदया वीक्ष्य सभाष्य चैवं ।
 श्रोष्यत्यस्मात् परमवहिता सौम्य सीमन्तिनीनां
 कान्तोदन्तः सुहृदुपनतः संगमात् किञ्चिदूचः ॥ १०१ ॥
 तामायुष्मन्मम च वचनादात्मन्योपकर्तुं
 ब्रूया एवं तव सहचरो रामगिर्याश्रमस्थः ।
 अव्यापन्नः कुशलमबले पृच्छति त्वां वियुक्तां
 भूतानां हि श्लथिषु करणेष्वाद्यमाश्वास्यमेतत् ॥ १०२ ॥
 अङ्गेनाङ्गं सुतनु तनुना गाढतप्तेन तप्तं
 साश्रेणाश्रु द्रुतमविरतोत्कण्ठमुत्कण्ठितेन ।
 दीर्घोच्छ्वासं समधिकतरोच्छ्वासिना दूरवर्तीं
 सङ्कल्पैस्ते विशति विधिना वैरिणा रूढमार्गः ॥ १०३ ॥
 शब्दाख्येयं यदपि किल तै यः सखीनां पुरस्तात्
 कर्णे लोक्षः कथयितुमभूदाननस्पर्शलोभात् ।
 सोऽतिक्रान्तः श्रवणविषयं लोचनाभ्यामदृश्यस्
 त्वामुत्कण्ठविरचितपदं मन्मुखेनेदमाह ॥ १०४ ॥

श्यामास्वङ्गं चकितहरिणीप्रेक्षिते दृष्टिपातान्
 गण्डच्छायां शशिनि शिखिनां षड्भावेषु केशान् ।
 उत्पश्यामि प्रतनुषु नदीवीचिषु भ्रूविलासान्
 हनैकस्थं क्वचिदपि न ते षण्डि सादृश्यमस्ति ॥ १०५ ॥
 धारासिक्तस्थलसुरभिखल्वम्बुसस्यास्य बाले
 दूरीभूतं प्रतनुमपि मां पञ्चबाणः स्मिहोति ।
 घर्मान्ते मे विमणय कथं वासरास्त्रि व्रजेयुः
 दिक्संसक्तप्रविततघनव्यस्तसूर्यातघानि ॥ १०६ ॥
 त्वामालिख्य प्रणयकुपितां धातुरागैः शिलायाम्
 आत्मानन्ते चरणपतितं यावदिच्छामि कर्तुं ।
 अत्रैस्तावन्मुहुरुपचितैर्दृष्टिरालुप्यते मे
 क्रूरस्तस्मिन्नपि न सहते सङ्गमं नौ कृतान्तः ॥ १०७ ॥
 मामाकाशप्रखिहितभुजं निर्दयाश्लेषहेतोर्
 लब्धायास्ते कथमपि मया स्वप्नसन्दर्शनेषु ।
 पश्यन्तीनां न खलु बहुशो न स्थली देवतानां
 मुक्तास्थूलास्तरुक्सलयेष्वश्रुलेशाः पतन्ति ॥ १०८ ॥
 भित्वा सद्यः किसलयपुटान् देवदारुद्रुमाणां
 ये तत्क्षीरश्रुतिसुरभयो दक्षिणेन प्रवृत्ताः ।
 आलिङ्गन्ते गुणवति मया ते त्रुषाराद्रिवाताः
 पूर्वं स्पृष्टं यदि किल भवेद्ङ्गमेभिस्तवेति ॥ १०९ ॥
 संक्षिप्येत क्षणमिव कथं दीर्घयामा त्रियामा
 सर्वावस्थास्वहरपि कथं मन्दमन्दातपं स्यात् ।

इत्थं चेतश्चटुलनयने दुर्लभप्रार्थनं मे
 गाढोष्णाभिः कृतमशरखं त्वद्वियोगव्यथाभिः ॥ ११० ॥
 न त्वात्मानं बहुविगण्यन्नात्मना नावलम्बे
 तत्कल्याणि त्वमपि सुतरां मा गमः कातरत्वं ।
 कस्यात्यन्तं सुखमुपगतं दुःखमेकास्ततो वा
 नीचैर्गच्छत्युपरि च दशा चक्रनेमिक्रमेण ॥ १११ ॥
 शापान्तो मे भुजगशयनादुत्थिते शार्ङ्गपाणौ
 मासानेतान् गमय चतुरो लोचने मीलयित्वा ।
 पश्चादावां विरहगणितं तं तमात्माभिलाषं
 निर्वेक्ष्यावः परिषतशरच्चन्द्रिकासु क्षपासु ॥ ११२ ॥
 भूयश्चापि त्वमपि शयने कण्डलप्रा पुरा मे
 निद्रां गत्वा किमपि रुदती सत्वरं विप्रबुद्धा ।
 सान्तर्हासं कथितमसह्यत् पृच्छतश्च त्वया मे
 दृष्टः स्वप्ने कितव रमयन् कामपि त्वं मयेति ॥ ११३ ॥
 एतस्मान्मां कुशलिनमभिज्ञानदानाद्विदित्वा
 मा कौलीनादसितनयने मय्यविश्वासिनी भूः ।
 स्नेहानाहुः किमपि विरहव्यापदस्ते ह्यभोग्या
 दृष्टे वस्तुन्युपचितरसाः प्रेमराशी भवन्ति ॥ ११४ ॥
 कश्चित् सौम्य व्यवसितमिदं बन्धुकृत्यं त्वया मे
 प्रत्यादेशान् न खलु भवतो धीरतां तर्कयामि ।
 निःशब्दोऽपि प्रदिशसि जलं याचितश्चातकेभ्यः
 प्रत्युक्तं हि प्रणयिषु सतामीप्सितार्थक्रियैव ॥ ११५ ॥

आश्वस्यैनां प्रथमचिरहादुग्रशोकां सखीम्ने
 शैलादस्मात् चिनयनवृषोत्खातकूटान्निवृत्तः ।
 साभिज्ञानप्रहितकुशलैस्तद्वचोभिर्मन्त्रापि
 प्रातःकुन्दप्रसवशिथिलं जीवितं धारयेथाः ॥ ११६ ॥
 एतत् कृत्वा प्रियसमुचितं प्रार्थनं चेतसो मे
 सौहार्दाद्वा विधुरइति वा मय्यनुक्रोशबुद्ध्या ।
 इष्टान् देशान् विचर जलद प्रावृषा संभृतश्रीर्
 मा भूदेवं क्षणमपि च ते विद्युता विप्रयोगः ॥ ११७ ॥
 श्रुत्वा वार्त्तां जलदकथितां तां धनेशोऽपि सद्यः
 शापस्थान्ते सदयहृदयः संविधायास्तकोपः ।
 संयोज्यैतौ विगलितशुचौ दम्पती हृष्टचित्तौ
 भोगानिष्टानविरतसुखं भोजयामास शश्वत् ॥ ११८ ॥
 इति श्रीकालिदासकृतं मेघदूताख्यं काव्यं
 समाप्तं ।



चतुसंहारे

वृषभवर्णना ।

प्रचण्डसूर्यः स्पृहणीयचन्द्रमाः
 सदावगाहक्षतवारिसञ्चयः ।
 दिनान्तरम्योऽभ्युपशान्तमन्मथो
 निदाघकालः समुपागतः प्रिये ॥ १ ॥
 निशाः शशाङ्कः क्षतनीरराजयः
 क्वचिद्विचित्रं जलयन्त्रमन्दिरं ।
 मणिप्रकाराः सरसञ्च चन्दनं
 शुचौ प्रिये यान्ति जनस्य सेव्यतां ॥ २ ॥
 सुवासितं हर्म्यतलं मनोरमं
 प्रियामुखोच्छ्वासविकल्पितं मधु ।
 सुतन्त्रिगीतं मदनस्य दीपनं
 शुचौ निशीथेऽनुभवन्ति कामिनः ॥ ३ ॥
 नितम्बविम्बैः सुदुकूलमेखलैः
 स्तनैः सहाराभरणैः सचन्दनैः ।
 शिरोरुहैः स्नानकषायवासितैः
 स्त्रियो निदाघं शमयन्ति कामिनां ॥ ४ ॥
 नितान्तलाक्षारसरागलोहितैर्
 नितम्बिनीनां चरणैः सनूपुरैः ।

पदे पदे हंसरुतानुकारिभिर्
 जनस्य चित्तं क्रियते समन्मथं ॥ ५ ॥
 पयोधराश्चन्दनपङ्कशतलास्
 तुषारगौरार्पितहारशेखराः ।
 नितम्बदेशाश्च सहेममेखलाः
 प्रकुर्वते कस्य मनो न सोत्सुकं ॥ ६ ॥
 समुन्नतस्वेदचिताङ्गसन्धयो
 विमुच्य वासांसि गुरूणि सांप्रतं ।
 स्तनेषु तन्वंशुकमुन्नतस्तना
 निवेशयन्ते प्रमदाः सयौवनाः ॥ ७ ॥
 सचन्दनाम्बुव्यजनोद्भवानिलैः
 सहारयद्विस्तनमण्डलार्पणैः ।
 सवस्त्रकीकाकालिगीतनिस्वनैः
 प्रबुध्यते सुप्त इवाद्य मन्मथः ॥ ८ ॥
 सितेषु हर्म्येषु निशासु योषितां
 सुखप्रसुप्तानि मुखानि चन्द्रमाः ।
 विलोक्य निर्यन्त्रणमुत्सुकश्चिरं
 निशाक्षये याति ह्रियैव पाण्डुतां ॥ ९ ॥
 असच्चवातोन्नतरेणुमण्डला
 प्रचण्डसूर्यातपतापिता मही ।
 न शक्यते द्रष्टुमपि प्रवासिभिः
 प्रियाधियोगानलदग्धमानसैः ॥ १० ॥

मृगाः प्रचण्डातपतापिता भृशं
 तृषा महत्या परिशुष्कतालवः ।
 वनान्तरे तोयमिति प्रधाविता
 निरीक्ष्य भिन्नाञ्जनसन्निभं नभः ॥ ११ ॥
 सविभ्रमैः सस्मितजिह्ववीक्षितैर्
 विलासवत्यो मनसि प्रवासिनां ।
 अनङ्गसन्दीपनमाशु कुर्वते
 यथा प्रदोषाः शशिचारुभूषणाः ॥ १२ ॥
 रवेर्मपूखैरभितापितो भृशं
 विदह्यमानः पथि तप्तपांशुभिः ।
 अवाङ्मुखो जिह्वगतिः श्वसन्मुहुः
 फणी मयूरस्य तले निषिदति ॥ १३ ॥
 तृषा महत्या हतविक्रमोद्यमः
 श्वसन्मुहुर्भूरि विदारिताननः ।
 न हन्त्यदूरेऽपि गजामृगाधिपो
 विलोलजिह्वश्चलिताग्रकेशरः ॥ १४ ॥
 विशुष्ककण्ठोद्धतशीकराम्भसो
 गभस्तिभिर्भानुमतोऽभितापिताः ।
 प्रवृद्धतृष्णोपहता जलार्थिनो
 न दन्तिनः केशरिणोऽपि विभ्यति ॥ १५ ॥
 हुताग्निकल्पैः सवितुर्मरीचिभिः
 कलापिनः क्लान्तशरीरचेतसः ।

न भोगिनं भ्रन्ति समीपवर्तिनं
 कलापचक्रेषु निवेशिताननं ॥ १६ ॥
 सुभद्रमुस्तं परिपाण्डुकर्दमं
 सरः खनन्नायतपोचमण्डलैः ।
 प्रदीप्तभासा रविणाभितापितो
 वराहयूथो विशतीव भूतलं ॥ १७ ॥
 विवस्वता तीक्ष्णतरांशुमालिना
 सपङ्क्ततोयात् सरसोऽभितापितः ।
 उत्स्रुत्य भेकस्तृषितस्य भोगिनः
 फणातपचस्य तले निषिदति ॥ १८ ॥
 समुद्भृताशेषमृणालजालकं
 विपन्नमीनं द्रुतभीतसारसं ।
 परस्यरोत्पीडनसंहतैर्गजैः
 क्षतं सरः सान्द्रविमर्दकर्म ॥ १९ ॥
 रविप्रभोद्भिन्नशिरोमणिप्रभो
 विलोलजिह्वाद्दयलीढमारुतः ।
 विषाम्निसूर्यातपतापितः फणी
 न हन्ति मण्डूककुलं तृषाकुलः ॥ २० ॥
 सफेणलालावृतवक्त्रसंपुढं
 विनिर्गतालोहितजिह्वमुन्मुखं ।
 तृषाकुलं निःसृतमद्रिगह्वराद्
 गवेषमानं महिषीकुलं जलं ॥ २१ ॥

पटुतरवनदाहात् सुष्टशस्यप्ररोहाः
 परुषपवनवेगात् क्षिप्तसंशुष्कपर्णाः ।
 दिनकरपरितापात् क्षीणतोयाः समन्ताद्
 विदधति भयमुच्चैर्वीक्षमाना वनान्ताः ॥ २२ ॥
 श्वसिति विह्वगवर्गः शीर्षपर्षद्द्रुमस्यः
 कपिकुलमुपयाति क्लान्तमद्रेर्निकुञ्जं ।
 भ्रमति गवययूथः सर्वतस्तोयमिच्छन्
 शरभकुलमजिह्वं प्रोद्धरत्यम्बु कूपात् ॥ २३ ॥
 विकचनवकुसुम्भस्वच्छसिन्दूरभासा
 परुषपवनवेगोद्धूतवेगेन तूर्णं ।
 तरुविदपल्लताग्रालिङ्गनव्याकुलेन
 दिशि दिशि परिदग्धा भूमयः पावकेन ॥ २४ ॥
 ध्वनति पवनविह्वः पर्वतानां दरीषु
 स्फुठति पटुनिनादः शुष्कवर्षस्थलीषु ।
 प्रसरति तृणमध्ये लब्धवृद्धिः क्षणेन
 क्षपयति मृगयूथं प्रान्तलग्नो द्वाग्निः ॥ २५ ॥
 बहुतर इव जातः शास्मलीनां वनेषु
 स्फुठति कनकगौरः कोटरेषु द्रुमाणां ।
 परिणतदलशाखादुत्पतत्याशु वृक्षाद्
 भ्रमति पवनधूतः सर्वतोऽग्निर्वनान्ते ॥ २६ ॥
 गजगवयमृगेन्द्रा वह्निसन्तप्तदेहाः
 सुहृद् इव समेता द्वन्द्वभावं विदाय ।

हुतवहपरिखेदादाशु निर्गत्य कक्षाद्
विपुलपुलिनदेशान्निम्नगाम् आश्रयन्ते ॥ २७ ॥

कमलवनचिताम्बुः पाटलामोदरम्यः
सुखसलिलनिषेकः सेव्यचन्द्रांशुजालः ।
व्रजतु तव निदाघः कामिनीभिः समेतो
निशि सुललितगीतैर्दम्यपृष्ठे सुखेन ॥ २८ ॥

इति कालिदासकृतचतुसंहारे काव्ये
गृष्मवर्णना समाप्ता ।



वर्षावर्णना ।

शशीकराम्भोधरमत्तकुञ्जर
स्तडित् पताको ऽशनिशब्दमर्दनः ।
समागतो राजवदुन्नतध्वनिर्
घनागमः कामिजनप्रियः प्रिये ॥ १ ॥
नितान्तनीलोत्पलपत्रकान्तिभिः
क्वचित् प्रभिन्नाञ्जनराशिसन्निभः ।
क्वचित् सगर्भप्रमदास्तनप्रभैः
समाचितं व्योम घनैः समन्ततः ॥ २ ॥
तृषाकुलैश्चातकपक्षिणां कुलैः
प्रयाचितास्तोयभरावलम्बिनः ।
प्रयान्ति मन्दं नववारिवर्षिणो
वस्लाहकाः श्रोचमनोहरस्वनाः ॥ ३ ॥

वलाहकाश्चाशनिशब्दभूषणाः
 सुरेन्द्रचापं दधतस्तडिङ्गुखं ।
 सुतीक्ष्णधारापतनीप्रसायका
 स्तुदन्ति चेतो ध्वनिभिः प्रवासिनां ॥ ४ ॥
 प्रभिन्नवैदूर्यनिभैस्तृणाङ्कुरैः
 समाचिता प्रोत्थितकन्दलीदलैः ।
 विभाति शुक्लेतररत्नभूषिता
 वराङ्गनेव क्षितिरिन्द्रगोपकैः ॥ ५ ॥
 सदा मनोज्ञाम्बुदनादसोत्सुकं
 विभातिविस्तीर्णकलापशोभितं ।
 सविभ्रमालिङ्गनचुम्बनाकुलं
 प्रवृत्तन्दत्यंकुलमद्य वर्द्धिणां ॥ ६ ॥
 विपाटयन्त्यः पतितस्तटदुमान्
 प्रवृद्धवेशैः सलिलैरनिर्मलैः ।
 स्त्रियः प्रकामा इव जातविभ्रमाः
 प्रयान्ति नद्य स्वरितं पयोनिधिं ॥ ७ ॥
 तृणोद्गमैरुद्गतकोमलाङ्कुरैर्
 चितानि नीलैर्हरिणीमुखस्तैः ।
 वनानि रम्यानि हरन्ति मानसं
 विभूषितान्युद्गतपल्लवद्रुमैः ॥ ८ ॥
 विलोलनेत्रोत्पलशोभिताननैर्
 मृगः समन्तादुपजातसाध्वसैः ।

समाचिता सैकतिनी वनस्थली
समुत्सुकुत्वं प्रकरोति चेतसः ॥ ९ ॥
सुतीक्ष्णमुच्चैर्ध्वनतां पयोमुचां
घनान्धकारावृतशर्वरीष्वपि ।
तडित्प्रभादर्शितमार्गभूमयः
प्रयान्ति रागादभिसारिकाः स्त्रियः ॥ १० ॥
पयोधरैर्भीमगभीरनिस्वनैर्
ध्वनङ्गिरुद्धेजितचेतसो भृशं ।
हतापराधानपि योषितः प्रियान्
परिष्वजन्ते शयने निरन्तरं ॥ ११ ॥
विलोचनेन्दीवरवारिविन्दुभिर्
निषिक्तविम्बाधरचारुपल्लवाः ।
निरस्तमाल्याभरणानुलेपनाः
स्थिता निराशाः प्रमदा प्रवासिनाः ॥ १२ ॥
विपाण्डवं कीटरञ्जस्तृणान्वितं
भुजङ्गवद्वक्रगतिप्रसर्पितं ।
ससाध्वसैर्भेककुलैर्विलोकितं
प्रयाति निम्नाभिमुखं नवोदकं ॥ १३ ॥
प्रफुल्लपचां नलिनीं समुत्सुकां
विद्वाय भृङ्गाः श्रुतिहारिनिस्वनाः ।
पतन्ति मूढाः शिखिनां प्रन्थ्यतां
कलापचक्रेषु नवोत्पल्लवशया ॥ १४ ॥

वनद्विपानां नवतोयदस्वनैर्
 मदान्वितानां स्वनतां मुहुर्मुहुः ।
 कपोलदेशविमलोत्पलप्रभाः
 सभृङ्गयूथैर्मदवारिभिः श्रिताः ॥ १५ ॥
 सतोयनम्राम्बुदचुम्बितोपलाः
 समाचिताः प्रश्रवणैः समन्ततः ।
 प्रवृत्तन्दत्यैः शिखिभिः समाकुलाः
 समुत्सुकत्वं जनयन्ति भूधराः ॥ १६ ॥
 कदम्बसर्जार्जुननीपकेतकीर्
 विकम्पयंस्तत्कुसुमाधिवासितः ।
 सशीकराम्बोधरसङ्गशीतलः
 समीरणः कं न करोति सोत्सुकं ॥ १७ ॥
 शिरोरुहैः श्रोणितटावलम्बिभिः
 कृतावतंसैः कुसुमैः सुगन्धिभिः ।
 स्तनैः सुपीनैर्वदनैः सशीधुभिः
 स्त्रियो रतिं सञ्जनयन्ति कामिनां ॥ १८ ॥
 तडिल्लताः शक्रधनुर्विभूषिताः
 पयोधरास्तोयभरावलम्बिनः ।
 स्त्रियश्च काञ्चीमणिमेखलोज्ज्वला
 हरन्ति चेतो घुगपत् प्रवासिनां ॥ १९ ॥
 मालाः कदम्बनवकेशरकेतकीभिर्
 आयोजिताः शिरसि विभ्रति योषितोद्य ।

कर्णान्तरेषु ककुभद्रुममञ्जरीभिः
 ओचानुकूलरचितानवतंसकाञ्च ॥ २० ॥
 कालागुरुप्रचुरचन्दनचर्चिताङ्गाः
 पुष्पावतंससुरभीकृतकेशपाशाः ।
 श्रुत्वा ध्वनिं जलमुचां त्वरितं प्रदोषे
 शय्यायुहं गुरुगृहात् प्रविशन्ति नार्यः ॥ २१ ॥
 कुवलयदलनीलैरुन्नतस्तोयनघैर्
 मृदुपवनविधूतैर्मन्दमन्दं चलद्भिः ।
 अपहृतमिव चेतस्तोयदैः सेन्द्रचापैः
 पथिकजनबधूनां तद्वियोगक्षतानां ॥ २२ ॥
 मुदितइव कदम्बैर्जातपुष्पैः समन्तात्
 पवनचलितशाखैः शाखिभिर्मृत्यतीव ।
 हसितमिव विधत्ते सूचिभिः क्रेतकीनां
 नवसलिलनिषेकाच्छान्ततापो वनान्तः ॥ २३ ॥
 शिरसि वकुलमालां मालतीभिः समेतां
 विकसितवनपुष्पैर्युथिकाकुट्मलैश्च ।
 विकचनवकदम्बैः कर्णपूरं बधूनां
 रचयति जलदौघः कान्तवत् काल एषः ॥ २४ ॥
 दधति कुचयुगाग्रैरुन्नतैर्हारयष्टिं
 प्रतनुसितदुकूलान्यायतैः श्रोत्रिधिम्बैः ।
 नवजलकण्ठसेकादुन्नतां रोमराजीं
 चिवलिवलिविभागैर्मध्यदेशैश्च नार्यः ॥ २५ ॥

नवजलकणसेकाच्छीततामांदधानः
 कुसुमभरनतानां नाशकः पादपानां ।
 अनितसुरभिगन्धः केतकीनां रजोभिर्
 अपहरति नभस्वान् प्रोषितानां मनांसि ॥ २६ ॥
 जलभरनमितानामाश्रयोऽस्माकमुच्चैर्
 अयमिति जलसेकैस्तोयदास्तोयनम्राः ।
 अतिशयपरुषाभिर्युष्मवहेः शिखाभिः
 समुपजनिततापं ह्लादयन्तीव विन्ध्यं ॥ २७ ॥
 बहुगुणरमणीयो योषितां चित्तहारी
 तरुविटपलतानां बान्धवो निर्विकारः ।
 जलदसमय एष प्राणिनां प्राणहेतुर्
 दिशतु तव हितानि प्रायसो वाञ्छितानि ॥ २८ ॥
 इति कालिदासकृताचतुसंहारे वर्षावर्षणा

समाप्ता ।



शरद्वर्षणा ।

काशांशुकाविकचपद्ममनोज्ञवक्त्रा
 सोन्मादहंसरुतनूपुरनादरम्या ।
 आपकशालिललितातनुगाचयष्टिः
 प्राप्ता शरन्नवबधूविधरम्यरूपा ॥ १ ॥
 काशैर्मही शिशिरदीधितिना रजन्यो
 हंसैर्जलानि सरितां कुमदैः सरांसि ।

सप्तद्वैः कुसुमभारनतै र्वनान्ताः
शुक्लीकृतान्युपवनानि च मालतीभिः ॥ २ ॥
चञ्चन्मनोऽसफरीरसनाकलापाः
पर्यन्तसंस्थितसिताण्डजपंक्तिधाराः ।
नद्यो विशालपुलिनोरुनितम्बविम्बा
मन्दं प्रयान्ति समदाः प्रमदा इवाद्य ॥ ३ ॥
व्योम क्वचिद्रजतशंखमृत्खालगौरैस्
त्यक्ताम्बुभि र्खद्युतया शतशः प्रयातैः ।
उत्प्रेक्ष्यते पवनवेगचलैः पयोदै
राजैव चामरशतैरभिवीज्यमानः ॥ ४ ॥
भिन्नाञ्जनप्रचयकान्ति नभो मनोऽं
बन्धूकपुष्परजसा रुषिता च भूमिः ।
वप्राञ्च पक्ककलमादृतभूमिभागा
उत्कण्ठयन्ति न मनो भूवि कस्य यूनः ॥ ५ ॥
मन्दानिलाकुलितचारुविशालशाखः
पुष्पोद्गमप्रचयकोमलपल्लवाग्रः ।
मत्तद्विरेफपरिपीतमधुप्रसेकश्
चित्तं विदारयति कस्य न कोविदारः ॥ ६ ॥
तारागणप्रचुरभूषणमुद्दहन्ती
मेघोपरोधपरिमुक्तशशाङ्कवक्त्रा ।
ज्योत्स्नादुकूलममलं रजनी दधाना
दृष्टिं प्रयात्यनुदिमं प्रमदेव बाला ॥ ७ ॥

कारण्डवाननविघटितवीचिमालाः

कादम्बसारसकुलाकुलतीरदेशाः ।

कुर्वन्ति हंसविरुतैः परितो जनस्य
प्रीतिं सरोरुहरजोरुणिताश्च नद्यः ॥ ८ ॥

नेचोत्सवो हृदयहारिमरीचिमालः

प्रह्लादकः शिशिरशीकरवारिवर्षी ।

पत्युर्वियोगविषदिग्धशरद्वतानां

चन्द्रो दहत्यनुदिनं तनुमङ्गनानां ॥ ९ ॥

आकम्पयन् फलभरानतशालिजालान्

आनर्त्तयन् कुरुवकान् कुसुमावनम्रान् ।

प्रोत्फुल्लपङ्कजवनां नलीनिं विधुन्वन्

यूनां मनो मदयति प्रसभं नभस्वान् ॥ १० ॥

सोन्मादहंसमिथुनैरुपशोभितानि

स्वच्छानि फुल्लकमलोत्पलभूषितानि ।

मन्दप्रचारपवनोद्गतवीचिमालान्

उत्कण्ठयन्ति हृदयं सहसा सरांसि ॥ ११ ॥

नष्टं धनुर्बलभिदो जलदोदरेषु

सौदामिनी स्फुरति नाद्य वियत्पताका ।

धुन्वन्ति पक्षपवनैर्न नभोवलाकाः

पश्यन्ति नोन्नतमुखा गगणं मयूराः ॥ १२ ॥

नृत्यप्रयोगरहितान् शिखिनो विहाय

हंसानुपैति मदनो मधुरप्रगीतान् ।

त्यक्त्वा कदम्बकुटजार्जुनसर्जनीपान्
 सप्तच्छदानुपगता कुसुमोज्जमश्रीः ॥ १३ ॥
 शेषालिकाकुसुमगन्धमनोहराणि
 स्वच्छस्थिताण्डजगणप्रतिनादितानि ।
 पर्यन्तसंस्थितमृगीनयनोत्पलानि
 प्रोत्कण्ठयन्त्युपवनानि मनांसि पुंसां ॥ १४ ॥
 कङ्कहारपद्मकुसुमानि मुहुर्विधुन्वन्
 तत्सङ्गमादधिकशीतलतामुपेत्य ।
 सोत्कां करोति वनितां पवनः प्रभाते
 पत्रान्तलग्नतुष्टिनानि हरं स्तरूपां ॥ १५ ॥
 सम्यन्नशालिनिचयादृतभूतलानि
 सुस्थस्थितप्रचुरगोकुलशोभितानि ।
 हंसैश्च सारसकुलैः प्रतिनादितानि
 सीमान्तराणि अनयन्ति जनप्रमोदं ॥ १६ ॥
 हंसैर्जिता सुललिता गतिरङ्गनानाम्
 अभोरुहैर्विकसितैर्मुखचन्द्रकान्तिः ।
 नीलोत्पलैर्मदचलानि विलोचनानि
 भ्रूविभ्रमाश्च सरितां तनुभिस्तरङ्गैः ॥ १७ ॥
 श्यामा लताः कुसुमभारनतप्रबालाः
 स्त्रीणां हरन्ति धृतभूषणबाहुकान्तिं ।
 दन्तावभासविशदस्मितवक्त्रकान्तिं
 बन्धूकपुष्परचिता नवमालती च ॥ १८ ॥

केशान्नितान्तघननीलविकुञ्चिताग्रान्
 आपूरयन्ति वनिता नवमालतीभिः ।
 कर्णेषु च प्रचलकाञ्चनकुण्डलेषु
 नीलोत्पलानि विकचानि निवेशयन्ते ॥ १९ ॥
 हारैः सचन्दनरसैः स्तनमण्डलानि
 श्रोणीतटं सुविपुलं रसनाकलापैः ।
 पादाम्बुजानि वरनूपुरशेखरैश्च
 नार्यः प्रहृष्टमनसो ऽद्य विभूषयन्ति ॥ २० ॥
 स्फुटकुमुदचितानां राजहंसाश्रितानां
 मरकतमणिभासा वारिखा भूषितानां ।
 श्रियमतिशयरूपां व्योमतोयाशयानां
 वहति विगतमेघञ्चन्द्रतारावकीर्णं ॥ २१ ॥
 दिवसकरमयूखैर्बोधमानं प्रभाते
 वरयुवतिमुखाभं पङ्कजं जृम्भतेऽद्य ।
 कुमुदमपि गतेस्तं लीयते चन्द्रविम्बे
 हसितमिव बधूनां प्रोषितेषु प्रियेषु ॥ २२ ॥
 शरदि कुमुदसङ्गाहायं वो वान्ति शीता
 विगतजलदृष्ट्वा दिग्विभागा मनोज्ञाः ।
 विगतकलुषमम्भः शालिपक्वा धरिषी
 विमलकिरणचन्द्रं व्योम ताराविचित्रं ॥ २३ ॥
 असितनयनलक्ष्मीं लक्षयित्वोत्पलेषु
 कण्ठितकनककाञ्चीं मत्तहंसस्वनेषु ।

अधररुचिरशोभां बन्धुजीवे प्रियायाः
 पथिकजन इदानीं रोदिति भ्रान्तचित्तः ॥ २४ ॥
 स्त्रीणां निधाय वदनेषु शशाङ्कलक्ष्मीं
 हास्ये विशुद्धवदने कुमुदाकरश्रीं ।
 बन्धूककान्तिमधरेषु मनोहरेषु
 कापि प्रयाति सुभगा शरदागमश्रीः ॥ २५ ॥
 विकचकमलवक्त्रा फुल्लनीलोत्पलाश्री
 कुसुमितनवकाशा ध्याकुलालम्बिवासा ।
 कुमुदरुचिरहासा कामिनीवोन्मदेयं
 उपदिशतु शरद्वर्षेणः प्रीतिमग्रां ॥ २६ ॥
 इति कालिदासकृतचतुसंहारे शरद्वर्षेण

समाप्ता ।

—०००—

हेमन्तवर्षेण ।

नवप्रवालोज्ज्वलपुष्परम्यः
 प्रफुल्ललोभः परिपक्वशालिः ।
 विलीनपद्मः प्रपतत्तुषारो
 हेमन्तकालः समुपागतः प्रिये ॥ १ ॥
 मनोहरैश्चन्दनरागगौरैर्
 तुषारकुन्देन्दुनिभैश्चहारैः ।
 विलासिनीनां स्तनशालिनीनां
 नालं क्रियन्ते स्तनमण्डलानि ॥ २ ॥

न बाहुयुग्मेष विलासिनीनां
 प्रयान्ति संक्रं वलयाङ्गदानि ।
 नितम्बविम्बेषु नवं दुकूलं
 तन्वंशुकं पीनपयोधरेषु ॥ ३ ॥
 काञ्चीगुणैः काञ्चनरत्नचिचैर्
 न भूषयन्ति प्रमदा नितम्बान् ।
 न नूपुरैर्हंसरुतं भजद्भिः
 पादाम्बुजान्यम्बुजकान्तिभाञ्जि ॥ ४ ॥
 गात्राणि कालीयकचर्चितानि
 सपचलेखानि मुखाम्बुजानि ।
 शिरांसि कालागुरुधूपितानि
 कुर्वन्ति नार्यः सुरतोत्सवाय ॥ ५ ॥
 रतिश्रमक्षामविपाण्डुवक्त्राः
 प्राप्तेपि हर्षाभ्युदये तरुण्यः ।
 हसन्ति नोच्चैर्दशनाग्रभिन्नान्
 प्रमिन्नरागानधरानवेक्ष्य ॥ ६ ॥
 पीनस्तनोरुस्थलभागशोभाम्
 आपाद्य तत्पीडनजातखेदः ।
 तृणाग्रलम्पैस्तुष्टिनैः पतद्भिर्
 आक्रन्दतीवोषसि शीतकालः ॥ ७ ॥
 प्रभूतशालिप्रसवैश्चितानि
 मृगाङ्गनायूथविभूषितानि ।

मनोहरक्रीञ्चनिनादितानि
सीमान्तराण्युत्सुकयन्ति चेतः ॥ ८ ॥
प्रफुल्लनीलोत्पलशोभितानि
शरारिकादम्बविघट्टितानि ।
प्रसन्नतोयानि सशैवलानि
सरांसि चेतांसि हरन्ति यूनां ॥ ९ ॥
“मार्गं समीक्ष्यातिनिरस्तनीरं
प्रवासखिन्नं पतिमुद्वहन्त्यः ।
प्रवेक्ष्यमाणा हरिणेष्वखाक्ष्यः
प्रबोधयन्तीव मनोरथानि” ॥ १० ॥
पाकं ब्रजन्ती हिमसङ्गशीतैर्
आधूयमाना सततं मरुद्भिः ।
प्रिये प्रियङ्गुप्रियविप्रयुक्ता
विपाण्डुतां याति विलासिनीव ॥ ११ ॥
पुष्पासवामोदसुगन्धिवक्त्रो
निश्वासघातैः सुरभीकृताङ्गः ।
परस्परङ्गव्यतिसङ्गशायी
शेते जनः कामशरानुविद्धः ॥ १२ ॥
दन्तच्छदैर्दन्तविघातचिह्नैः
स्तनैश्च पाण्यग्रकृताभिलेखैः ।
संसूच्यते निर्दयमङ्गनानां
रतोपभोगो नवयोवनानां ॥ १३ ॥

काचिद्विभूषयति दर्पण सक्तहस्ता
 बालातपेषु वनिता वदनारविन्दं ।
 दन्तच्छदं प्रियतमेन निपीतसारं
 दन्ताग्रभिन्नमपहृष्य निरीक्षते च ॥ १४ ॥

अन्याः प्रकामसुरतश्रमखिन्नदेहा
 नक्तंप्रजागरविपाटलनेत्रपद्माः ।

शय्यान्तदेशलुलिताकुलकेशपाशाः
 निद्रां प्रयान्ति मृदुसूर्यकराभितप्ताः ॥ १५ ॥

निर्माल्यदाम परिभुक्तमनोज्ञगन्धं
 मूर्ध्नीपनीय घननीलशिरोरुहान्ताः ।

पीनोन्नतस्तनभरानतगात्रयष्ट्यः
 कुर्वन्ति केशरचणामपरास्तरुण्यः ॥ १६ ॥

अन्या प्रियेण परिभुक्तमवेक्ष्य गात्रं
 हर्षान्विता विरचिताधरगण्डशोभा ।

रक्तांशुकं परिदधाति नवं नताङ्गी
 व्यालम्बिनी विलुलितालककुञ्चिताक्षी ॥ १७ ॥

अन्याश्चिरं सुरतकेलिपरिश्रमेण
 खेदं गताः प्रश्लिथिलीकृतगात्रयष्ट्यः ।

संपीड्यमानविपुलोरुपयोधरार्त्ता
 अभ्यञ्जनं विदधति प्रमदाः सुशोभाः ॥ १८ ॥

बहुगुणरमणीयो योषितां चित्तहारी
 परिनतबहुशालिव्याकुलग्रामसीमः ।

विनिपतिततुषारः क्रौञ्चनादोपगीतः
प्रदिशतु हिमयुक्तः कालण्य प्रियं वः ॥ १६ ॥

इति कालिदासकृताचतुसंहारै
चेमन्तवर्णना समाप्ता ।



शिशिरवर्णना ।

प्ररूढशालीक्षुचयादृतक्षितिं
सुस्थस्थितक्रौञ्चनिनाद्दशोभितं ।
प्रकामकामं प्रमदाजनप्रियं
वरोरु कालं शिशिराङ्ग्यं शृणु ॥ १ ॥
निरुद्धवातायनमन्दिरोदरं
हुताशनो भानुमतो गभस्तयः ।
गुरूणि वासांस्यवलाः सयौवनाः
प्रयान्ति कालेऽद्य जनस्य सेव्यतां ॥ २ ॥
न चन्दनं चन्द्रमरीचिशीतलं
न हर्म्यपृष्ठं शरदिन्दुनिर्मलं ।
न वायवः सान्द्रतुषारशीतला
जनस्य चित्तं रमयन्ति साम्प्रतं ॥ ३ ॥
तुषारसंघातनिपातशीतलाः
शशाङ्कभाभिः शिशिरीकृताः पुनः ।
विपाण्डुतारागणचारुभूषणाः
जनस्य सेव्या न भवन्ति रात्रयः ॥ ४ ॥

गृहीतताम्बूलविलेपमश्रजः
 पुष्पासवामोदितवक्त्रपङ्कजाः ।
 प्रकामकालागुरुधूपवासितं
 विशन्ति शय्यागृहमुत्सकाः स्त्रियः ॥ ५ ॥
 कृतापराधान् बहुशोऽभितर्जितान्
 सवेपथून् साध्वसमन्दचेतसः ।
 निरीक्ष्य भर्तृन्ः सुरताभिलाषिणः
 स्त्रियोऽपराधान् समदा विसस्मरुः ॥ ६ ॥
 प्रकामकामैः युवभिः सुनिर्दयं
 निशासु दीर्घास्वभिभाविताश्चिरं ।
 धमन्ति मन्दं श्रमखेदितोरवः
 क्षपावसाने नवयौवनाः स्त्रियः ॥ ७ ॥
 पयोधरैः कुङ्कुमरागपिञ्जरैः
 सुखोपसेव्यैर्नवयौवनोत्सवः ।
 विलासिनीनां परिपीडितोरसः
 स्वपन्ति शीतं परिभूय कामिनः ॥ ८ ॥
 मनोज्ञकुर्पासकपीडितस्तनाः
 स्वरागकौशेयविभूषितोरवः ।
 निवेशितान्तःकुसुमैः शिरोरुहैर्
 विभूषयन्तीव हिमागमं स्त्रियः ॥ ९ ॥
 सुगन्धिनिःश्वासविकम्पितोत्पलं
 मनोहरं कामरतिप्रबोधनं ।

निशासु हृष्टाः सह कामिभिः स्त्रियः
पिवन्ति मद्यं मदनीयमुत्तमं ॥ १० ॥
अपगतमदरागा योषिदेका प्रभाते
कृतविनतकुचाग्रा पत्युरालिङ्गनेन ।
प्रियतमपरिभुक्तं वीक्षमाणा स्वदेहं
ब्रजति शयनवासाद्वासमन्यं हसन्ती ॥ ११ ॥
अगुरुसुरभिधूपा मोदितं केशपाशं
गलितकुसुममालं कुञ्चिताग्रं वहन्ती ।
त्यजति गुरुनितम्बा निम्बनाभिः सुमध्या
उषसि शयनवासं कामिनी कामशोभा ॥ १२ ॥
कनककमलकान्तैः सद्यएवाम्बुधीतैः
अवणतटनिषक्तैः पाटलोपान्तनेत्रैः ।
उषसि वदनविम्बैरंशसंयुक्तकेशैः
अश्रयद्भव गृहमध्ये संस्थिता योषितोऽद्य ॥ १३ ॥
पृथुजघनभरार्त्ताः किञ्चिदानम्रमध्याः
स्तनभरपरिखेदान्मन्दमन्दं ब्रजन्त्यः ।
सुरतशयनवेषं नैशमन्यत् प्रहाय
दधति दिवसयोग्यं वेषमेतास्तरुण्यः ॥ १४ ॥
नखपदकृतभङ्गान् वीक्षमाणाः स्तनान्तान्
अधरकिसलयाग्रं दन्तभिन्नं स्पशन्त्यः ।
अभिमतरतवेशं नन्दयन्त्यस्तरुण्यः
सवितुरुदयकाले भूषयन्त्यामनानि ॥ १५ ॥

प्रचुरगुडविकारस्वादुशालीक्षुरम्यः
 प्रवलसुरतकेलिर्जातकन्दर्पदर्पः ।
 प्रियजनरहितानां चित्तसन्तापहेतुः
 शिशिरसमय एष श्रेयसै वोऽस्तु नित्यं ॥ १६ ॥

इति कालिदासकृताचतुसंहारै
 शिशिरवर्णना समाप्ता ।



वसन्तवर्णना ।

प्रफुल्लचूताङ्कुरतीक्ष्णशायको
 द्विरेफमालाविलसद्बनुर्गुणः ।
 मनांसि भेषुं सुरतप्रसङ्गिनां
 वसन्तयोधः समुपागतः प्रिये ॥ १ ॥
 द्रुमाः सपुष्पाः सलिलं सपद्मं
 स्त्रियः सकामाः पवनः सुगन्धिः ।
 सुखाः प्रदोषा दिवसाश्च रम्याः
 सर्वं प्रिये चारुतरं वसन्ते ॥ २ ॥
 “ईषत्तुषारैः कृतशीतहर्म्यः
 सुवासितं चारु शिरः सचम्पकैः ।
 कुर्वन्ति नार्योपि वसन्तकाले
 स्तनं सहारं कुसुमैर्मनोहरैः” ॥ ३ ॥
 वापीजलानां मणिमेखलानां
 शशाङ्कभासां प्रमदाजनानां ।

चूतद्रुमाणां कुसुमानतानां
 ददाति सौरभ्यमयं वसन्तः ॥ ४ ॥
 स्तनेषु हाराः सितचन्दनार्द्रा
 भुजेषु कम्बूवलयारुद्रानि ।
 प्रयान्ति निःशङ्कमनङ्गसौख्यं
 नितम्बिनीनां जघनेषु काञ्च्यः ॥ ५ ॥
 कुसुम्भरागारुणितैर्दुकूलैर्
 नितम्बविम्बानि विलासिनीनां ।
 तन्वंशुकैः कुङ्कुमरागगौरैर्
 अलं क्रियन्ते स्तनमण्डलानि ॥ ६ ॥
 कर्णेषु योग्यं नवकर्णिकारं
 स्तनेषु हारा अलकेषुशोकः ।
 शिखासु माला नवमल्लिकायाः
 प्रयान्ति शोभां प्रमदाजनस्य ॥ ७ ॥
 सपचलेखेषु विलासिनीनां
 वक्त्रेषु हेमाम्बुरुहोपमेषु ।
 स्तनान्तरे मौक्तिकसङ्गजातः
 स्वेदोद्गमो विस्तरतामुपैति ॥ ८ ॥
 उच्छ्वासयन्त्यः स्रथबन्धनानि
 गात्राणि कन्दर्पसमाकुलानि ।
 समीपवर्तिष्वपि कामुकेषु
 समुत्सुका एव भवन्ति नार्यः ॥ ९ ॥

तनूनि पाण्डूनि मदालसानि
 मुहुर्मुहुर्जृम्भनतत्पराणि ।
 अङ्गान्यनङ्गः प्रमदाजनस्य
 करोति लावण्यरसोत्सुकानि ॥ १० ॥
 नेचेष्वलोलो मदिरालसेषु
 गण्डेषु पाण्डुः कठिनः स्तनेषु ।
 मध्येषु नम्रो जघनेषु पीनः
 स्त्रीणामनङ्गो बहुधा स्थितोऽद्य ॥ ११ ॥
 अङ्गानि निद्रालसविह्वलानि
 वाक्यानि किञ्चिन्मदिरालसानि ।
 भ्रूक्षेपजिह्वानि च वीक्षितानि
 चकार कामः प्रमदाजनानां ॥ १२ ॥
 प्रियङ्गुकालीयककुङ्कुमानि
 स्तनाङ्गरागेषु विसर्जितानि ।
 आलिप्यते चन्दनमङ्गनाभिर्
 मदालसाभिर्दृग्नाभियुक्तं ॥ १३ ॥
 गुरुणि वासांसि विहाय तूर्णं
 तनूनि लाक्षारसरञ्जितानि ।
 सुगन्धिकालागुरुधूपितानि
 धत्ते जनः कामशरानुविद्धः ॥ १४ ॥
 पुंस्कोकिलञ्चूतरसेनमत्तः
 प्रियामुखं चुम्बति सादरोयं ।

गुञ्जन् द्विरेफोप्यथमम्बुजस्थः
 क्षिप्रं प्रियायाः प्रकरोति चाटुं ॥ १५ ॥
 ताम्रप्रवालस्तवकावनम्राश्
 धूतद्रुमाः पुष्पितचारुशाखाः ।
 कुर्वन्ति कान्ते पवनावधूताः
 समुत्सुकम्मानसमङ्गनानां ॥ १६ ॥
 आमूलतो विद्रुमरागताम्राः
 सपल्लवं पुष्पचयं दधानाः ।
 कुर्वन्त्यशोका हृदयं सशोकां
 निरीक्ष्यमाणा नवयौवनानां ॥ १७ ॥
 मत्तद्विरेफपरिचुम्बितचारुपुष्पा
 मन्दानिलाकुक्षितचारुमृदुप्रवालाः ।
 कुर्वन्ति कामिमनसां सहसोत्सुकत्वं
 बालातिमुक्तलतिकाः समवेक्ष्यमाणाः ॥ १८ ॥
 कान्ताननद्युतिमुषामचिरोद्गतानां
 शोभां परां कुरुवकद्रुममञ्जरीणां ।
 दृष्ट्वा प्रिये हि पथिकस्य भवेन्नकस्य
 कन्दर्पवाणनिकरैर्व्यथितं हि चेतः ॥ १९ ॥
 आदीप्तवह्निसहशैर्मरुतावधूतैः
 सर्वत्र किंशुकवनैः कुसुमावनम्रैः ।
 सद्यो वसन्तसमये समुपागते हि
 रक्तांशुका नवबधूरिव भाति भूमिः ॥ २० ॥

किं किंशुकैः शुकमुखच्छविभिर्न दग्धं
 किं कर्णिकारकुसुमैर्न हृतं मनोच्चैः ।
 यत्कोकिलाः पुनरमी मधुरैर्वचोभिर्
 यूनां मनः सुवदने नियतं हरन्ति ॥ २१ ॥
 पुंस्कोकिलैः फलरसैः समुपात्तहर्षैः
 कूजङ्गिरुन्मदकराणि वचांसि धीरं ।
 लज्जाम्बितं सविनयं हृदयं क्षणेन
 पर्याकुलं कुलगृहेऽपि हृतं बधूनां ॥ २२ ॥
 आकम्पयन् कुसुमिताः सहकारशाखा
 विस्तारयन् परभृतस्य वचांसि दिक्षु ।
 वायुर्विधाति हृदयानि हरन् बधूनां
 नीहारपातविगमात् सुभगो वसन्ते ॥ २३ ॥
 कुन्दैः सविभ्रमबधूहसितावदातैर्
 उद्योतितान्युपवनानि मनोहराणि ।
 चित्तं मुनेरपि हरन्ति निवृत्तरागं
 प्रायेण रागचलितानि मनांसि पुंसां ॥ २४ ॥
 प्रालम्बिहेमरसना स्तनसक्तहाराः
 कन्दर्पदर्पशिथिलीकृतगात्रयष्ट्यः ।
 मासे मधौ मधुरकोकिलभृङ्गनादै
 रामा हरन्ति हृदयं प्रसभं नराणां ॥ २५ ॥
 नानामनोच्चकुसुमद्रुमभूषिताग्रान्
 हृष्टान्यपुष्टनिनदाकुलसानुदेशान् ।

शैलेयजालपरिणद्धशिखागुहान्तान्
 दृष्ट्वा जनः क्षितिभृतो मुदमेति सर्वः ॥ २६ ॥
 नेत्रे निमीलयति रोदिति याति मोहं
 ब्राह्मं करेण विरुह्यद्वि विरौति चोच्चैः ।
 कान्तावियोगपरिखेदितचित्तदृत्तिर्
 दृष्ट्वाध्वगः कुसुमितान् सहकारदृष्टान् ॥ २७ ॥
 समदमधुकराणां कोकिलानाञ्च नादैः
 कुसुमितसहकारैः कर्षिकारैश्च रम्यैः ।
 इषुभिरिव सुतीक्ष्णैर्मानसं मानिनीनां
 तुदति कुसुमवाणो मन्मथोद्दीपनाय ॥ २८ ॥
 रुचिरकनककान्तीन् मुञ्चतः पुष्पराशीन्
 मृदुपवनविधूतान् पुष्पितांशूतदृष्टान्
 अभिमुखमभिषीक्ष्य क्षामदेहोऽपि मार्गं
 मदनशरनिघातैर्मोहमेति प्रवासी ॥ २९ ॥
 परभृतकलगीतैर्ह्लादिभिः सदृचांसि
 क्षितदशनमयूखान् कुन्दपुष्पप्रभाभिः ।
 करकिसलयकान्तिं पल्लवैर्विद्रुमाभैर्
 उपहसति वसन्तः कामिनीनामिदानीं ॥ ३० ॥
 कनककमलकान्तैराननैः पाण्डुगण्डैर्
 उपरिनिहितहारैश्चन्दनाद्रैस्तनान्तैः ।
 मदनजनिविलासैर्दृष्टिपातैर्मुनीन्द्रान्
 स्तनभरनतनार्यः कामयन्ति प्रशान्तान् ॥ ३१ ॥

मधुसुरभिमुखाब्जं लोचने लोभ्रताम्रे
 नवकुरुवकपूर्खः केशपाशो मनोऽज्ञः ।
 गुरुतरकुचयुगं श्रोणिविम्बं तथैव
 न भवति किमिदानीं योषितां मन्मथाय ॥ ३२ ॥
 आकम्पितानि हृदयानि मनस्विनीनां
 वातैः प्रफुल्लसहकारकृताधिवासैः ।
 संबाधितं परभृतस्य मदाकुलस्य
 श्रोत्रप्रियैर्मधुकरस्य च गीतनादैः ॥ ३३ ॥
 रम्यः प्रदोषसमयः स्फुटचन्द्रभासः
 पुंस्कोकिलस्य विरुतं पवनः सुगन्धिः ।
 मत्तालियूथविरुतं निशि शीधुषानं
 सर्वं रसायनमिदं कुसुमायुधस्य ॥ ३४ ॥
 छायां जनो समभिवाञ्छति पादपानां
 नक्तं तथैच्छति पुनः किरणं सुधांशोः ।
 हर्म्यं प्रयाति शयितुं सुखशीतलञ्च
 कान्ताञ्च गाटमुपगूहति शीतलत्वात् ॥ ३५ ॥
 मलयपवनविद्धः कोकिलेनाभिरम्यो
 सुरभिमधुनिषेकास्रब्धगन्धप्रबन्धः ।
 विविधमधुपयूथैर्वेष्ट्यमानः समन्ताद्
 भवतु तव वसन्तः श्रेष्ठकालः सुखाय ॥ ३६ ॥
 इति श्रीकालिदासकृताचतुसंहारकाव्ये
 वसन्तवर्णना समाप्ता ।

गीतगोविन्दे

सामोददामोदरः ।

I.

मेघैर्मेदुरमम्बरं वनभुवः श्यामास्तमालद्रुमैर्
 नक्तं भीरुरयं त्वमेव तदिमं राधे यद्वं प्रापय ।
 इत्थं नन्दनिदेशतश्चलितयोः प्रत्यध्वकुञ्जद्रुमं
 राधामाधवयोर्जयन्ति यमुनाकूले रघुः केलयः ॥ १ ॥

वाग्देवताचरितचिचितचित्तसद्मा
 पद्मावतीचरणचरणचक्रवर्ती ।

श्रीवासुदेवरतिकेलिकथासमेतम्
 एतं करोति जयदेवकविः प्रबन्धं ॥ २ ॥

यदि हरिस्मरणी सरसं मनो

यदि विलासकलासु कुतूहलं ।

मधुरकोमलकान्तपदावलीं

शृणु तदा जयदेवसरस्वतीं ॥ ३ ॥

वाचः पल्लवयत्युमापतिधरः सन्दर्भशुद्धिङ्गिरां

जानीते जयदेवएव शरणः स्नाथो दुरुहद्रते ।

शृङ्गारोत्तरसत्प्रमेयरचनैर् आचार्यगोवर्द्धनः

स्पर्द्धी कोऽपि न विश्रुतः श्रुतिधरो धोयी कविश्चापतिः ॥ ४ ॥

II.

माखवगौडरागेण रूपकतालेन गीयते ॥

प्रलयपयोधिजले धृतवानसि वेदं ।

विहितवह्निचचरिचमखेदं ॥

केशव धृतमीनशरीर जय जगदीश हरे । भ्रुवं ॥ १ ॥

क्षितिरतिविपुलतरे तव तिष्ठति पृष्ठे ।

धरणिधरणकिणचक्रगरिष्ठे ॥

केशव धृतकच्छपरूप जय जगदीश हरे ॥ २ ॥

वसति दशनशिखरे धरणी तव लग्ना ।

शशिनि कलङ्ककलेव निमग्ना ॥

केशव धृतशूकररूप जय जगदीश हरे ॥ ३ ॥

तव करकमलवरे नखमद्भुतशृङ्गं ।

दलितहिरण्यकशिपुतनुभृङ्गं ॥

केशव धृतनरहरिरूप जय जगदीश हरे ॥ ४ ॥

छलयसि विक्रमणे बलिमद्भुतवामन ।

पदनखनीरजनितजनपावन ॥

केशव धृतवामनरूप जय जगदीश हरे ॥ ५ ॥

क्षचियरुधिरमये जगदपगतपापं ।

स्रपयसि पयसि शमितभवतापं ॥

केशव धृतभृगुपतिरूप जय जगदीश हरे ॥ ६ ॥

वितरसि दिक्षु रणे दिक्पतिकमनीयं ।

दशमुखमौलिबलिं रमणीयं ॥

केशव धृतरामशरीर जय जगदीश हरे ॥ ७ ॥
 वहसि वपुषि विशदे वसनं जलदाभं ।
 हलहतिभीतिमिलितयमुनाभं ॥
 केशव धृतहलधररूप जय जगदीश हरे ॥ ८ ॥
 निन्दसि यज्ञविधेरहह श्रुतिजातं ।
 सदयहृदय, दर्शितपशुघातं ॥
 केशव धृतबुद्धशरीर जय जगदीश हरे ॥ ९ ॥
 म्बेच्छनिवहनिधने कलयसि करवालं ।
 धूमकेतुमिव किमपि करालं ॥
 केशव धृतकल्किशरीर जय जगदीश हरे ॥ १० ॥
 श्रीजयदेवकवेरिदमुदितमुदारं ।
 शृणु शुभदं सुखदं भवसारं ॥
 केशव धृतदशविधरूप जय जगदीश हरे ॥ ११ ॥
 वेदानुद्धरते जगन्निवहते भूगोलमुद्धिधते
 दैत्यन्दारयते बलिं छलयते क्षत्रक्षयं कुर्वते ।
 पौलस्त्यं जयते हलं कलयते कारुण्यमातन्वते
 म्बेच्छामूर्च्छयते दशाकृतिहते क्षणाय तुभ्यन्नमः ॥ १२ ॥

III.

गुर्जरीरागनिःसारतालाभ्यां गीयते ॥
 श्रितकमलाकुचमण्डल धृतकुण्डल ए ।
 कलितललितवनमाल जय जय देव हरे । ध्रुं ॥ १ ॥
 दिनमणिमण्डलमण्डन भवखण्डन ए ।

मुनिजनमानसहंस जय जय देव हरे ॥ २ ॥
 कालियविषधरगञ्जन अनरञ्जन ए ।
 यदुकुलनलिनदिनेश जय जय देव हरे ॥ ३ ॥
 मधुमुरनरकविनाशन गरुडासन ए ।
 सुरकुलकेलिनिदान जय जय देव हरे ॥ ४ ॥
 अमलकमलदललोचन भवमोचन ए ।
 चिभुवनभवननिधान जय जय देव हरे ॥ ५ ॥
 जनकसुताकृतभूषण जितदूषण ए ।
 समरशमितदशकण्ठ जय जय देव हरे ॥ ६ ॥
 अभिनवजलधरसुन्दर धृतमन्दर ए ।
 श्रीमुखचन्द्रचकोर जय जय देव हरे ॥ ७ ॥
 तव चरणे प्रणता वयमिति भावय ए ।
 कुरु कुशलं प्रणतेषु जय जय देव हरे ॥ ८ ॥
 श्रीजयदेवकवेरिदं कुरुते मुदम् ए ।
 मङ्गलमुज्ज्वलगीति जय जय देव हरे ॥ ९ ॥
 पद्मापयोधरतटीपरिरम्भलग्न
 काश्मीरमुद्रितमुरो मधुसूदनस्य ।
 व्यक्तानुरागमिव खेलदनङ्गखेद
 खेदाम्बुपूरमनुपूरयतु प्रियं वः ॥ १० ॥

IV.

वसन्ते वासन्तीकुसुमसुकुमारैरवयवैर्
 धमन्तीं कान्तारे बहुविहितदृष्ट्यानुसरणां ।

अमन्दं कन्दर्पम्बरजनितचिन्ताकुलतया
वल्लदाधां राधां सरसमिदमूचे सहचरी ॥ १ ॥

वसन्तरागयतितालाभ्यां गीयते ॥

ललितलवङ्गलतापरिशीलनकोमलमलयसमीरे ।
मधुकरनिकरकरम्बितकोकिलकूजितकुञ्जकुटीरे ॥
विहरति हरिरिह सरसवसन्ते ।

नृत्यति युवतिजनेन समं सखि विरहिजनस्य
दुरन्ते ॥ ध्रुं ॥ २ ॥

उन्मदमदनमनोरथपथिकबधूजनजनितविलापे ।
अलिकुलसंकुलकुसुमसमूहनिराकुलवकुलकलापे ॥
विहरति० ॥ ३ ॥

मृगमदसौरभरभसवशम्बदनवदलमालतमाले ।
युवजनहृदयविदारणमनसिजनखरुचिकिंशुकजाले ॥
विहरति० ॥ ४ ॥

मदनमहीपतिकनकदण्डरुचिकेशरकुसुमविकासे ।
मिलितशिलीमुखपाटलिपटलकृतस्मरतूणविलासे ॥
विहरति० ॥ ५ ॥

विगलितलज्जितजगदवलोकनतरुणकरुणकृतहासे ।
विरहिनिवृत्तनकुन्तमुखाकृतिकेतकिदन्तुरिताशे ॥
विहरति० ॥ ६ ॥

माधविकापरिमलललिते नवमालिकयातिसुगन्धौ ।
मुनिमनसामपि मोहनकारिणि तरुणाकारणबन्धौ ॥

विहरति० ॥ ७ ॥

स्फुरदतिमुक्कलतापरिरम्भणमुकुलितपुलकितचूते ।
दृन्दावनविपिने परिसरपरिगतयमुनाजलपूते ॥

विहरति० ॥ ८ ॥

श्रीजयदेवभणितमिदमुदयति हरिचरणस्मृतिसारं ।
सरसवसन्तसमयवनवर्णनमनुगतमदनविकारं ॥

विहरति० ॥ ९ ॥

दरविदलितमल्लीवस्त्रिषञ्चत्यराग

प्रकटितपटवासैर्वासयन् काननानि ।

इह हि दहति चेतः केतकीगन्धबन्धः

प्रसरदसमवाणप्राणवद्गन्धवाहः ॥ १० ॥

उन्मीलन्मधुगन्धलुब्धमधुपव्याधूतचूताङ्कुर

क्रीडत्कोकिलकाकलीकलकलैरुक्तीर्षकर्मज्वराः ।

नीयन्ते पथिकैः कथं कथमपि ध्यानावधानक्षण

प्राप्तप्राणसमासमागमरसोस्त्रासैरमी वासराः ॥ ११ ॥

V.

अनेकनारीपरिरम्भसम्भ्रम

स्फुरन्मनोहारिविलासलालसं ।

मुरारिमारादुपदर्शयन्त्यसौ

सखी समक्षं पुनराह राधिकां ॥ १ ॥

रामकिरीरागयतितालाभ्यां गीयते ॥

चन्दनचर्चितनीलकलेवरपीतवसनवनमाली ।

केलिचलन्मणिकुण्डलमण्डितगण्डयुगस्मितशाली ॥

हरिरिह मुग्धबधूनिकरे ।

विलासिनि विलसति केलिपरे ॥ ३ ॥ २ ॥

पीनपयोधरभारभरेण हरिं परिरभ्य सरागं ।

गोपबधूरनुगायति काचिद्दुदञ्चितपञ्चमरागं ॥

हरिरिह० ॥ ३ ॥

कापि विलासविलोलविलोचनखेलनजनितमनोजं ।

ध्यायति मुग्धबधूरधिकं मधुसूदनवदनसरोजं ॥

हरिरिह० ॥ ४ ॥

कापि कपोलतले मिलिता लपितुं किमपि श्रुतिमूले ।

चारु चुचुम्ब नितम्बवती दयितं पुलकैरनुकूले ॥

हरिरिह० ॥ ५ ॥

केलिकलाकुतुकेन च काचिदमुं यमुनाजलकूले ।

मञ्जुलबञ्जुलकुञ्जगतं विचकर्ष करेण दुकूले ॥

हरिरिह० ॥ ६ ॥

करतलतालतरलबलयावलिकलितकलस्वनवंशे ।

रास्तरसे सहन्दत्यपरा हरिणा युवतिः प्रशशंसे ॥

हरिरिह० ॥ ७ ॥

स्निध्यति कामपि चुम्बति कामपि कामपि रमयति रामां ।

पश्यति स स्मितचारु परामपरामनुगच्छति वामां ॥

हरिरिह० ॥ ८ ॥

श्रीजयदेवभणितमिदमद्भुतकेशवकेलिरहस्यं ।

वृन्दावनविपिने ललितं वितनोतु शुभानि यशस्यं ॥

हरिरिह० ॥ ६ ॥

विश्वेषामनुरञ्जनेन जमयन्मानन्दमिन्दीवर
श्रेणीश्यामलकोमलैरुपनयन्नङ्गैरनङ्गोत्सवं ।

स्वच्छन्दं व्रजसुन्दरीभिरभितः प्रत्यङ्गमाखिङ्कितः

शृङ्गारः सखि मूर्त्तिमानिव मधौ मुग्धो हरिः क्रीडति ॥ १० ॥

अद्योत्सङ्गवसद्गुञ्जङ्गकवलकेशादिवेशाचलं

प्रालेयस्रवनेच्छयानुसरति श्रीसख्यद्वैलानिलः ।

किञ्च स्निग्धरसालमौलिमुकुलान्यालोक्य हर्षोदयाद्

उन्मीलन्ति कुङ्कुः कुङ्कुरितिकलोत्तालाः पिकानांगिरः ॥ ११ ॥

रासोस्त्रासभरेण विभ्रमभृतामाभीरवामध्रुवाम्

अभ्यर्णैः परिरभ्य निर्भरमुरः प्रेमान्धया राधया ।

साधु त्वद्ददनं सुधामयमिति व्याहृत्य गीतस्तुति

व्याजादुद्भटचुम्बितः स्मितमनोहारी हरिः पातु वः ॥ १२ ॥

इति श्रीगीतगोविन्दे सामोददामोदरो नाम

प्रथमः सर्गः ॥ १ ॥



अल्लेशकेशवः ।

I.

विहरति वने राधा साधारणप्रणये हरौ

विगलितनिजोत्कर्षादीर्घावशेन गतान्यतः ।

क्वचिदपि लताकुञ्जे गुञ्जन्मधुव्रतमण्डली

मुखरशिखरे लीना दीनाप्युवाच रदः सखीं ॥ १ ॥

गुर्जरीरागेण यतितालेन च गीयते ॥

सञ्चरदधरसुधामधुरध्वनिमुखरितमोहनबंशं ।

चलितहृगञ्चलचञ्चलमौलिकपोलविलोलवतंसं ॥

रासे हरिमिह विहितविलासं ।

स्मरति मनो मम कृतपरिहासं ॥ ध्रुवं ॥ २ ॥

चन्द्रकचारुमयूरशिखण्डकमण्डलबलयितकेशं ।

प्रचुरपुरन्दरधनुरनुरञ्जितमेदुरमुदिरसुवेशं ॥

रासे० ॥ ३ ॥

गोपकदम्बनितम्बवतीमुखचुम्बनलम्बितलोभं ।

बन्धुजीवमधुराधरपल्लवमुल्लसितस्मितशोभं ॥

रासे० ॥ ४ ॥

विपुलपुलकभुजपल्लवबलयितबल्लवयुवतिसहस्रं ।

करचरणोरसि मणिगणभूषणकिरणविभिन्नतमिस्रं ॥

रासे० ॥ ५ ॥

जलदपटलचलदिन्दविनिन्दकचन्दनतिलकललाटं ।

पीनपयोधरपरिसरमर्दननिर्दयहृदयकपाटं ॥

रासे० ॥ ६ ॥

मणिमयमकरमनोहरकुण्डलमण्डितगण्डमुदारं ।

पीतवसनमनुगतमुनिमनुजसुरासुरवरपरिवारं ॥

रासे० ॥ ७ ॥

विशदकदम्बतले मिलितं कलिकल्पभयं शमयन्तं ।

मामपि किमपि तरङ्गदनङ्गदृशा मनसा रमयन्तं ॥

रासे० ॥ ८ ॥

श्रीजयदेवभणितमतिसुन्दरमोहनमधुरिपुरूपं ।

हरिचरणस्मरणं प्रति संग्रति पुण्यवतामनुरूपं ॥

रासे० ॥ ९ ॥

H.

गणयति गुणग्रामं भ्रामं भ्रमादपि नेहते

वहति च परितोषं दोषं विमुञ्चति दूरतः ।

युवतिषु वलत्तृष्णे हृष्णे विहारिणि मां विना

पुनरपि मनो वामं कामं करोति करोमि किं ॥ १ ॥

मालवगौडरागेण एकतालीतालेन च गीयते ॥

निभृतनिकुञ्जयुद्धं गतया निशि रहसि निलीय वसन्तं ।

चकितविलोकितसकलदिशा रतिरभसभरेण हसन्तं ॥

सखि हे कोशिमथनमुदारं ।

रमय मया सह मदनमनोरथभावितया

सविकारं ॥ भ्रं ॥ २ ॥

प्रथमसमागमलज्जितया पटुचाटुशतैरनुकूलं ।

मृदुमधुरस्मितभाषितया शिथिलीकृतजघनदुकूलं ॥

सखि हे० ॥ ३ ॥

किशलयशयननिवेशितया चिरमुरसि ममैव शयानं ।

कृतपरिरम्भणचुम्बनया परिरभ्य कृताधरपानं ॥

सखि हे० ॥ ४ ॥

अलसनिमीलितलोचनया पुलकावलिललितकपोलं ।
अमजलसिक्तकलेवरया वरमदनमदादतिलोलं ॥

सखि हे० ॥ ५ ॥

कोकिलकलरवकूजितया जितमनसिजतम्बविचारं ।
श्लवकुसुमाकुलकुन्तलया नखलिखितघनस्तनभारं ॥

सखि हे० ॥ ६ ॥

चरणरणितमखिनूपुरया परिपूरितसुरतवितानं ।
मुखरविश्रृंखलमेखलया सकचग्रहचुम्बनदानं ॥

सखि हे० ॥ ७ ॥

रतिसुखसमयरसालसया दरमुकुलितनयनसरोजं ।
निःसहनिपतिततनुलतया मधुसूदनमुदितमनोजं ॥

सखि हे० ॥ ८ ॥

श्रीजयदेवभणितमिदमतिशयमधुरिपुनिधुवनशीलं ।
सुखमुत्कण्ठितगोपबधूकथितं वितनोतु सलीलं ॥

सखि हे० ॥ ९ ॥

हस्तसस्तविलासवंशमन्दुभ्रूबल्लिमदल्लवी
दृन्दोत्सारिदृगन्तवीक्षितमतिस्वेदार्द्रगण्डस्थलं ।
मामुद्दीक्ष्य विलक्षितस्मितसुधामुग्धाननं कानने
गोविन्दं व्रजसुन्दरीगणदृतं पश्यामि हृष्यामि च ॥ १० ॥

दुरालोकस्तोकस्तवकनककाशोकलतिका
विकाशः कासारोपवनपवनोऽपि व्यथयति ।
अपि धाम्यद्गृहीरणितरमणीया न मुकुल

प्रसूतिश्रूतानां सखि शिखरिणीयं सुखयति ॥ ११ ॥

साकूतस्मितमाकुलाकुलगलहम्मिहसमुह्लासित

भ्रूवल्लीकमलीकदर्शितभुजावालार्द्धहस्तस्तनं ।

गोपीनां निभृतं निरीक्ष्य दयिताकांक्षश्चिरं चिन्तयन्

अन्तर्मुग्धमनोहरो हरतु वः क्लेशं नवः केशवः ॥ १२ ॥

इति श्रीगीतगोविन्दे ऽक्लेशकेशवो नाम

द्वितीयः सर्गः ॥ २ ॥



मुग्धमधुसूदनः

कंसारिरपि संसारवासनाबन्धशृङ्खलां ।

राधामाधाय हृदये तत्याज ब्रजसुन्दरीः ॥ १ ॥

इतस्ततस्तामनुसृत्य राधिकाम्

अनङ्गवाणब्रणखिन्नमानसः ।

छतानुतापः स कलिन्दनन्दिनी

तटान्तकुञ्जे निषसाद् माधवः ॥ २ ॥

गुर्जरीरागेण यतितालेन च गीयते ॥

मामियं चलिता विखोक्य वृतं बधूनिचयेन ।

सापराधतया मयापि न वारितातिभयेन ॥

हरि हरि इतादरतया गता सा कुपितेव । भ्रुं ॥ ३ ॥

किं करिष्यति किं वदिष्यति सा चिरं विरहेण ।

किं धनेन जनेन किं मम जीवितेन गृहेण ॥

हरि हरि० ॥ ४ ॥

चिन्तयामि तदाननं कुटिलभ्रु कोपभरेण ।

शोणपद्ममिवोपरिभ्रमताकुलं भ्रमरेण ॥

हरि हरि० ॥ ५ ॥

तामहं हृदि सङ्गतामनिशं भृशं रमयामि ।

किं वनेऽनुसरामि तामिह किं वृथा विलयामि ॥

हरि हरि० ॥ ६ ॥

तन्वि खिन्नमसूयया हृदयं तवाकलयामि ।

तन्न वेद्मि कुतो गतासि न तेन तेऽनुनयामि ॥

हरि हरि० ॥ ७ ॥

दृश्यसे पुरतो गतागतमेव मे विदधासि ।

किं पुरेव ससंभ्रमं परिरम्भणं न ददासि ॥

हरि हरि० ॥ ८ ॥

क्षम्यतामपरं कदापि तवेदृशं न करोमि ।

देहि सुन्दरि दर्शनं मम मन्मथेन दुनोमि ॥

हरि हरि० ॥ ९ ॥

वर्णितं जयदेवकेन हरेरिदं प्रवणेन ।

किन्दुविल्वसमुद्रसम्भवरोहिणीरमणेन ॥

हरि हरि० ॥ १० ॥

हृदि विषलताहारो नायं भुजङ्गमनायकः

कुवलयदलश्रेणी कण्ठे न सागरलद्युतिः ।

मलयजरजो नेदं भस्म प्रियारहिते मयि

प्रहर न हरभ्रान्त्यानङ्ग क्रुधा किमु धावसि ॥ ११ ॥

पाणौ मा कुरु चूतसायकममं मा चापमारोपय
 क्रीडानिर्जितविश्व मूर्च्छितजनाघातेन किं पौरुषं ।
 तस्या एव मृगीदृशो मनसिज प्रेखत्कटाक्षाशुग
 श्रेणीजर्जरितं मनागपि मनो नाद्यापि सन्धुक्षते ॥ १२ ॥

भूपल्लवं धनुरपाङ्गतरङ्गितानि
 वाणा गुणः श्रवणपालिरिति स्मरेण ।

तस्यामनङ्गजयजङ्गमदेवतायाम्
 अस्त्राणि निर्जितजगन्ति किमर्पितानि ॥ १३ ॥

भूचापे निहितः कटाक्षविशिखो निर्मातु मर्मव्यथां
 श्यामात्मा कुटिलः करोतु कवरीभारोऽपि मारोद्यमं ।
 मोहं तावदयश्च तन्वि तनुतां बिम्बाधरो रागवान्
 सदृत्तस्तनमण्डलस्तव कथं प्राणैर्मम क्रीडति ॥ १४ ॥

तानि स्पर्शसुखानि ते च तरलाः क्षिग्धा दृशो विभ्रमास्
 तद्वक्त्राम्बुजसौरभं स च सुधास्यन्दी गिरां वक्रिमा ।
 सा बिम्बाधरमाधुरीति विषयासङ्गेऽपि चेन्मानसं
 तस्यां लग्नसमाधि हन्त विरहव्याधिः कथं वर्त्तते ॥ १५ ॥

तिर्यक्कण्ठविलोलमौलितरलोत्तंसस्य वंशोच्चरद्
 गीतस्थानक्षतावधानललनालक्षैर्न संलक्षिताः ।
 संमुग्धं मधुसूदनस्य मधुरे राधामुखेन्दौ मृदु
 स्पन्दं कन्दलिताश्विरं दधतु वः क्षेमं कटाक्षोर्मयः ॥ १६ ॥

इति श्रीगीतगोविन्दे मुग्धमधुसूदनो नाम
 तृतीयः सर्गः ॥ ३ ॥

स्निग्धमधुसूदनः ।

यमुनातीरवानीरनिकुञ्जे मन्दमास्थितं ।

प्राह प्रेमभरोद्धान्तं माधवं राधिकासखी ॥ १ ॥

कर्णाटरागैकतालीतालाभ्यां गीयते ॥

निन्दति चन्दनमिन्दुकिरणमनुविन्दति खेदमधीरं ।

व्यालनिलयमिलनेन गरलमिव कलयति मलयसमीरं ॥

सा विरहे तव दीना ।

माधव मनसिजविशिखभयादिव भावनया त्वयि

स्तीना । भ्रुं ॥ २ ॥

अविरलनिपतितमदनशरादिव भवदवनाय विशालं ।

स्वहृदयमर्मणि वर्म करोति सजलनलिनीदलजालं ॥

सा विरहे० ॥ ३ ॥

कुसुमविशिखशरतल्पमनल्पविलासकलाकमनीयं ।

व्रतमिव तव परिरम्भसुखाय करोति कुसुमश्रयनीयं ॥

सा विरहे० ॥ ४ ॥

वहति च बलितविलोचनजलधरमाननकमलमुदारं ।

विधुमिव विकटविधुन्तुददन्तदलनगलितामृतधारं ॥

सा विरहे० ॥ ५ ॥

विलिखति रहसि कुरङ्गमदेन भवन्तमसमशरभूतं ।

प्रणमति मकरमधो विनिधाय करे च शरं नवचूतं ॥

सा विरहे० ॥ ६ ॥

प्रतिपदमिदमपि निगदति माधव तव चरणे पतिताहं ।

त्वयि विमुखे मयि सपदि सुभ्रान्निधिरपि तनुते तनुदाहं ।

सा विरहे० ॥ ७ ॥

ध्यानलयेन पुरः परिकल्प्य भवन्तमतीव दुरापं ।

विलपति हसति विषीदति रोदिति चञ्चति मुञ्चति तापं ।

सा विरहे० ॥ ८ ॥

श्रीजयदेवभणितमिदमधिकं यदि मनसा नटनीयं ।

हरिविरहाकुलबल्लवयुवतिसखीवचनं पठनीयं ॥

सा विरहे० ॥ ९ ॥

आवाप्तो विपिनायते प्रियसखीमालापि जालायते ।

तापोऽपि श्वसितेन दावदहनज्वाला कलापायते ॥

सापि त्वद्विरहेन हन्त हरिणीरूपायते हा कथं ।

कन्दर्पोऽपि यमायते विरचयन् शार्दूलविक्रीडितं ॥ १० ॥

देशागरागैकतालीतालाभ्यां गीयते ॥

स्तनविनिहितमपि हारमुदारं ।

सा मनुते ह्यशतनुरिव भारं ॥

राधिका तव विरहे केशव । अं ॥ ११ ॥

सरसमसृणमपि मलयजपङ्कं ।

पश्यति विषमिव वयुषि सशङ्कं ॥ राधिका० ॥ १२ ॥

श्वसितधवनमनुपमपरिणाहं ।

मदनदहनमिव वहति सदाहं ॥ राधिका० ॥ १३ ॥

दिशि दिशि किरति सजलकणजालं ।

नयननलिनमिव विगलितनालं ॥ राधिका० ॥ १४ ॥

नयनविषयमपि किञ्चल्यतल्पं ।

गणयति विहितहुताशविकल्पं ॥ राधिका० ॥ १५ ॥

त्यजति न पाश्चित्तलेन कपोलं ।

बालशशिनमिव सायमलीलं ॥ राधिका० ॥ १६ ॥

हरिरिति हरिरिति जपति सकामं ।

विरहविहितमरखेव निकामं ॥ राधिका० ॥ १७ ॥

श्रीजयदेवभणितमिति गीतं ।

सुखयतु केशवपदमुपनीतं ॥ राधिका० ॥ १८ ॥

सा रोमाञ्चति सीत्करोति विलपत्यत्कम्पते ताम्यति

ध्यायत्युद्धमति प्रमीलति पतत्युद्याति मूर्च्छत्यपि ।

एतावत्यतनुज्वरे वरतनुर्जीवेन्न किं ते रसात्

स्ववैद्यप्रतिम प्रसीदसि यदि त्यक्तोऽन्यथा हस्तकः ॥ १९ ॥

स्मरातुरां दैवतवैद्यद्वय

त्वदङ्गसङ्गामृतमाचसाध्यां ।

विमुक्तबाधां कुरुषे न राधाम्

उपेन्द्रवज्रादपि दारुणोऽसि ॥ २० ॥

कन्दर्पज्वरसंज्वरातुरतनोराश्चर्यमस्याश्चिरं

चेतश्चन्दनचन्द्रमःकमलिनीचिन्तासु संताप्यति ।

किन्तु क्षान्तिवशेन शीतलतनुं त्वामेकमेव प्रियं

ध्यायन्ती रहसि स्थिता कथमपि क्षीणा क्षयं प्राणिति ॥ २१ ॥

क्षयमपि विरहः पुरा न सेहे ।

नयननिमीलनखिन्नया यथा ते ॥

श्वसिति कथमसौ रसालशाखां ।

चिरविरहेण विलोक्य पुष्पिताग्रां ॥ २२ ॥

दृष्टिव्याकुलगोकुलावनवशादुद्धृत्य गोवर्द्धनं

बिभ्रद्वल्लवबल्लभाभिरधिकानन्दाच्चिरं चुम्बितः ।

दर्प्यैव तदर्पिताधरतटीसिन्दूरमुद्राङ्कितो

बाहुर्गोपतनोस्तनोतु भवतां श्रेयांसि कंसद्विषः ॥ २३ ॥

इति श्रीगीतगोविन्दे स्निग्धमधुसूदनो नाम

चतुर्थः सर्गः ॥ ४ ॥



साकांक्षपुण्डरीकाक्षः ।

अहमिह निवसामि याहि राधां

अनुनय मदचनेन चानयेथाः ।

इति मधुरिपुणा सखी नियुक्ता

स्वयमिदमेत्य पुनर्जगाद राधां ॥ १ ॥

देशीवराडीरागेण रूपकतालेन गीयते ॥

वहतिमलयसमीरे मदनमुपनिधाय ।

स्फुटति कुसुमनिकरे विरहिहृदयदलनाय ॥

तव विरहे वनमाली सखी सीदति । अं ॥ २ ॥

दहति शिशिरमयूखे मरणमनुकरोति ।

पतति मदनविशिखे विलपति विकलतरोऽति ॥

तव विरहे० ॥ ३ ॥

ध्वनति मधुपसमूहे अरणमपिदधाति ।

मनसि वलितविरहे निशि निशि रुजमुपयाति ॥
तव विरहे० ॥ ४ ॥

वसति विपिनविताने त्यजति ललितधाम ।
लुठति धरणिशयने बहु विलपति तव नाम ॥
तव विरहे० ॥ ५ ॥

भणति कविजयदेवे विरहिविलसितेन ।
मनसि रभसविभवे हरिरुदयतु सुकृतेन ॥
तव विरहे० ॥ ६ ॥

पूर्वं यच्च समं त्वया रतिपतेरासादिताः सिद्धयस्
तस्मिन्नेव निकुञ्जमन्मथमहातीर्थे पुनर्माधवः ।
ध्यायंस्त्वामनिशं जपन्नपि तवैवालापमन्त्रावलीं
भूयस्त्वत्कुचकुम्भनिर्भरपरीरम्भामृतं वाञ्छति ॥ ७ ॥

गुर्जररीरागेण एकतालीतालेन गीयते ॥
रतिसुखसारे गतमभिसारे मदनमनोहरवेशं ।
न कुरु नितम्बिनि गमनविलम्बनमनुसर तं हृदयेशं ॥
धीरसमीरे यमुनातीरे वसति वने वनमाली । ध्रु ॥ ८ ॥
नामसमेतं कृतसङ्केतं वादयते मृदु वेणुं ।
बहु मनते तनु ते तनुसङ्गतपवनचलितमपि रेणुं ॥
धीरसमीरे० ॥ ९ ॥

पतति पतचे विचलति पचे शङ्कितभवदुपयानं ।
रचयति शयनं सचकितनयनं पश्यति तव पन्थातं ॥
धीरसमीरे० ॥ १० ॥

मुखरमधीरं त्यज मञ्जीरं रिपुमिव केलिसुलोलं ।
 चल सखि कुञ्जं सतिमिरपुञ्जं शीलय नीलनिचोलं ॥
 धीरसमीरे० ॥ ११ ॥

उरसि मुरारे रूपहितहारे घनइव तरलबलाके ।
 तडिदिव पीते रतिविपरोते राजसि सुकृतविपाके ॥
 धीरसमीरे० ॥ १२ ॥

विगलितवसनं परिहृतरसनं घटय जघनमपिधानं ।
 किशलयशयने पङ्कजनयने निधिमिव हर्षनिधानं ॥
 धीरसमीरे० ॥ १३ ॥

हरिरभिमानी रजनिरिदानी मियमपि याति विरामं ।
 कुरु मम वचनं सत्वररचनं पूरय मधुरिपुकामं ॥
 धीरसमीरे० ॥ १४ ॥

श्रीजयदेवे कृतहरिसेवे भणति परमरमणीयं ।
 प्रमुदितहृदयं हरिमतिसदयं नमत सुकृतकमनीयं ॥
 धीरसमीरे० ॥ १५ ॥

विकिरति मुहुः श्वासानाशाः पुरो मुहुरीक्षते
 प्रविशति मुहुः कुञ्जं गुञ्जन्मुहुर्बहु ताम्यति ।
 रचयति मुहुः शय्यां पर्याकुलं मुहुरीक्षते
 मदनकदनकान्तः कान्ते प्रियस्तव वर्त्तते ॥ १६ ॥
 त्वदाम्येन समं समग्रमधुना तिग्मांशुरस्तं गतो
 गोविन्दस्य मनोरथेन च समं प्राप्तं तमः सान्द्रतां ।
 कोकानां करुणस्वनेन सदृशी दीर्घा मदभ्यर्थना

तन्मुग्धे विफलं विलम्बनमसौ रम्योऽभिसारश्चरः ॥ १७ ॥

आश्लेषादनु चुम्बनादनु नखोच्छेखादनु स्वान्तज
प्रोढोधादनु सम्भमादनु रतारम्भादनु प्रीतयोः ।

अन्यार्थं गतयोर्ध्रमान्मिलितयोः सम्भाषणैर्जानतोर्
दम्पत्योरिह को न को न तमसि व्रीडाविमिश्रो रसः ॥ १८ ॥

सभयचकितं विन्ध्यस्यन्तीं दृशौ तिमिरे पथि
प्रतितरु मुहुः स्थित्वा मन्दं पदानि वितम्बतीं ।

कथमपि रहः प्राप्तामङ्गैरनङ्गतरङ्गिभिः
सुमुखिसुभगः पश्यन् स त्वामुपैतु कृतार्था ॥ १९ ॥

राधामुग्धमुखारविन्दमधुपस्तैलोक्यमौलिस्थली
नेपथ्योचितनीलरत्नमवनीभारावतारान्तकः ।

स्वच्छन्दं ब्रजसुन्दरीजनमनस्तोषप्रदोषश्चिरं
कंसध्वंसनधूमकेतुरवतु त्वां देवकीनन्दनः ॥ २० ॥

इति श्रीगीतगोविन्दे ऽभिसारिकावर्णने

साकाङ्क्षपुण्डरीकाक्षो नाम

पञ्चमः सर्गः ॥ ५ ॥

—००—

धृष्टवैकुण्ठः ।

अथ तां गन्तुमशक्तां चिरमनुरक्तां लतागृहे दृष्ट्वा ।

तच्चरितं गोविन्दे मनसिजमन्दे सखी प्राह ॥ १ ॥

गोण्डकिरीरागेण रूपकतालेन गीयते ॥

पश्यति दिशि दिशि रहसि भवन्तं ।

तदधरमधुरमधूनि पिवन्तं ॥

नाथ हरे सीदति राधा वासयहे ॥ ३० ॥ २ ॥

त्वदभिसरणरभसेन वलन्ती ।

पतति पदानि कियन्ति चलन्ती ॥ नाथ हरे० ॥ ३ ॥

विहितविशदविशकिशलयवलया ।

जीवति परमिह तव रतिकलया ॥ नाथ हरे० ॥ ४ ॥

मुहुरवलोकितमण्डललीला ।

मधुरिपुरइमिति भावनशीला ॥ नाथ हरे० ॥ ५ ॥

त्वरितमुपैति न कथमभिसारं ।

हरिरिति वदति सखीमनुवारं ॥ नाथ हरे० ॥ ६ ॥

श्लिष्यति चुम्बति जलधरकल्पं ।

हरिरुपगत इति तिमिरमनल्पं ॥ नाथ हरे० ॥ ७ ॥

भवति विलम्बिनि विगलितलज्जा ।

विलपति रोदिति वासकसज्जा ॥ नाथ हरे० ॥ ८ ॥

श्रीजयदेवकवेरिदमुदितं ।

रसिकजनं तनुतामतिमुदितं ॥ नाथ हरे० ॥ ९ ॥

विपुलपुलकपालिः स्फोतसीत्कारमन्तर

जनितजडिम काकुब्धाकुलं व्याहरन्ती ।

तव कितव विधायामन्दकन्दर्पचिन्तां

रसजलधिनिमग्ना ध्यानलग्ना मृगाक्षी ॥ १० ॥

अङ्गेषाभरणं करोति बहुशः पचेऽपि सञ्चारिणि

प्राप्तं त्वां परिशङ्कते वितनुते शय्यां चिरं ध्यायति ।

इत्याकल्पविकल्पतत्परचनासङ्कल्पस्त्रीलाश्रत
 व्यासक्तापि विना त्वया वरतनुर्नैषा निशां नेष्यति ॥११॥
 किं विश्राम्यसि कृष्णभोगिभवने भाण्डीरभूमीरुहि
 भ्रातर्याहि न दृष्टिगोचरमितः सानन्दनन्दास्पदं ।
 राधाया वचनं तदध्वगमुखान्न्दान्तिके गोपतो
 गोविन्दस्य जयन्ति सायमतियेः सुस्निग्धगर्भा गिरः ॥१२॥
 इति श्रीगीतगोविन्दे वासकसञ्जावर्षने धृष्टवैकुण्ठो
 नाम षष्ठः सर्गः ॥ ६ ॥



नागरनारायणः ।

अत्रान्तरे च कुलटाकुलवर्त्मपात
 सञ्जातपातक इव स्फुटलाञ्छनश्रीः ।
 वृन्दावनान्तरभदीपयदंशुजालैर्
 दिक्सुन्दरीवदनचन्दनविन्दुरिन्दुः ॥ १ ॥
 प्रसरति शशधरबिम्बे विहितविलम्बे च माधवे विधुरा ।
 विरचितविविधविलापं सा परितापं चकारोच्चैः ॥ २ ॥

मालवरागयतितालाभ्यां गीयते ॥
 कथितसमयेऽपि हरिरहह न ययौ वनं ।
 मम विफलमिदममलरूपमपि यौवनं ॥
 यामि हे कमिह शरणं ।
 सखीजनवचनवञ्चिता ॥ भ्रुं ॥ ३ ॥
 यदनुगमनाय निशि गहनमपि शीलितं ।

तेन मम हृदयमिदमसमशरकीलितं ॥

यामि हे० ॥ ४ ॥

मम मरणमेव वरमतिविसयकीतना ।

किमिह विषहामि विरहानलमचेतना ॥

यामि हे० ॥ ५ ॥

मामहह विधुरयति मधुरमधुयामिनी ।

कापि हरिमनुभवति छतसुछतकामिनी ॥

यामि हे० ॥ ६ ॥

अहह कलयामि वलयादिमणिभूषणं ।

हरिविरहदहनवहनेन बहुदूषणं ॥

यामि हे० ॥ ७ ॥

कुसुमसुकुमारतनुमतनुशरलीलया ।

सगपि हृदि हन्ति मामतिविषमशीलया ॥

यामि हे० ॥ ८ ॥

अहमिह निवसामि नगणितवनवेतसा ।

स्मरति मधुसूदनो मामपि न चेतसा ॥

यामि हे० ॥ ९ ॥

हरिचरणशरणजयदेवकविभारती ।

वसतु हृदि युवतिरिव कोमलकलावती ॥

यामि हे० ॥ १० ॥

तत् किं कामपि कामिनीमभिसृतः किं वा कलाकेलिभिर्
बद्धो बन्धुभिरन्धकारिणि वनाभ्यर्णं किमुद्भाम्यति ।

कान्तः कान्तमना मनागपि पथि प्रस्थातुमेवाश्रमः
 सङ्केतीकृतमञ्जुवञ्जुलसताकुञ्जेऽपि यन्मागतः ॥ ११ ॥
 अथागतां माधवमन्तरेषु सखीमियं वीक्ष्य विषादमूकां ।
 विशङ्कमाना रमितं कयापि जनार्दनं दृष्टवदेतदाह ॥ १२ ॥

वसन्तरागयतितालाभ्यां गीयते ॥

स्मरसमरोचितविरचितवेश ।

गलितकुसुमदरविशुलितकोशा ॥

कापि मधुरिपुष्पा ।

विलसति युवतिरधिकगुणा ॥ १३ ॥

हरिपरिरम्भणवलितविकारा ।

कुचकलशोपरितरलितहारा ॥ कापि० ॥ १४ ॥

विचलदलकललिताननचन्द्रा ।

तदधरपानरभसकृततन्द्रा ॥ कापि० ॥ १५ ॥

चञ्चलकुण्डलदलितकपोला ।

मुखरितरसनजघनगतिलोला ॥ कापि० ॥ १६ ॥

दयितविलोकितलज्जितहसिता ।

बहुविधकूजितरतिरसरसिता ॥ कापि० ॥ १७ ॥

विपुलपुलकपृथुवेपथुभङ्गा ।

श्वसितनिमीलितविकसदनङ्गा ॥ कापि० ॥ १८ ॥

अमञ्जलकणभरसुभगशरीरा ।

परिपतितोरसि रतिरणधीरा ॥ कापि० ॥ १९ ॥

श्रीजयदेवभणितहरिरमितं ।

कलिकक्षुषं अनयतु परिशमितं ॥ कापि० ॥ २० ॥

विरहपाण्डुमुरारिमुखाम्बुज
द्युतिरयं तिरयन्नपि वेदनां ।

विधुरतीव तनोति मनोभुवः

सुहृदये हृदये मदनव्यथां ॥ २१ ॥

गुर्जरीरागैकतालीतालेन गीयते ॥

समुदितमदने रमणीवदने चुम्बनवलिताधरे ।

मृगमदतिलकं लिखति सपुलकं मृगमिव रञ्जनीकरे ॥

रमते यमुनापुलिनवने ।

विजयी मुरारिरधुना ॥ भ्रुं ॥ २२ ॥

घनचयरुचिरे रचयति चिकुरे तरलिततरुणानने ।

कुरुवककुसुमं चपलासुषमं रतिपतिमृगकानने ॥

रमते० ॥ २३ ॥

घटयति सुघने कुचयुगगगने मृगमदरुचिरूषिते ।

मणिसरममलं तारकपटलं नखपदशशिभूषिते ॥

रमते० ॥ २४ ॥

जितविसशकले मृदुभुजयुगले करतलनखिनीदले ।

मरकतवलयं मधुकरनिचयं वितरति हिमशीतले ॥

रमते० ॥ २५ ॥

रतिवृहजघने विपुलापघने मनसिजकनकासने ।

मणिमयरसनं तोरणहसनं विकिरति हृतवासने ॥

रमते० ॥ २६ ॥

चरुकिशलये कमलानिलये नखमणिगणपूजिते ।
बहिरपवरणं यावकभरणं जनयति हृदि योजिते ॥

रमते० ॥ २७ ॥

रमयतिसुदृशं कामपिसुदृशं खलद्वलधरसोदरे ।
किमफलमवसं चिरमिह विरसं वद सखि विटपोदरे ॥

रमते० ॥ २८ ॥

इह रसभङ्गने कृतहरिगुणने मधुरिपुपदसेवके ।
कलियुगचरितं न वसतु दुरितं कबिन्दपञ्जयदेवके ॥

रमते० ॥ २९ ॥

नायातः सखि निर्दयो यदि शठस्त्वं दूति किं दूयसे
स्वच्छन्दं बहु वल्लभः स रमते किं तत्र ते दूषणं ।
पश्याच्च प्रियसङ्गमाय दयितस्याकृष्यमाणं गुणैर्
उत्कृष्टार्तिभरादिव स्फुटदिदं चेतः स्वयं यास्यति ॥ ३० ॥

देशवराडीरागेण रूपकतालेन गीयते ॥

अनिलतरलकुवलयनयनेन ।

तपति न सा किशलयशयनेन ॥

सखि या रमिता वनमालिना ॥ भ्रुं ॥ ३१ ॥

विकसितसरसिजललितमुखेन ।

स्फुटति न सा मनसिजविशिखेन ॥ सखि या० ॥ ३२ ॥

अमृतमधुरमृदुतरवचनेन ।

ज्वलति न सा मलयजपवनेन ॥ सखि या० ॥ ३३ ॥

स्थलजलरुहरुचिकरचरणेन ।

लुठति न सा हिमकरकिरणेन ॥ सखि या० ॥ ३४ ॥

सजलजलदसमुदयरुचिरेण ।

दलति न सा हृदि विरहभरेण ॥ सखि या० ॥ ३५ ॥

कनकनिकषरुचिशुचिवसनेन ।

श्वसिति न सा परिजनहसनेन ॥ सखि या० ॥ ३६ ॥

सकलभुवनजनवरतरुणेन ।

वहति न सा रुजमतिकरुणेन । सखि या० ॥ ३७ ॥

श्रीजयदेवभणितवचनेन ।

प्रविशतु हरिरपि हृदयमनेन ॥ सखि या० ॥ ३८ ॥

मनोभवानन्दन चन्दनानिल

प्रसीद रे दक्षिण मुञ्च वामतां ।

क्षयं जगत्प्राण विधाय माधवं

पुरो मम प्राणहरो भविष्यसि ॥ ३९ ॥

रिपुरिव सखीसंवासोऽयं शिखीव हिमानिलो

विषमिव सुधारश्मिर्यस्मिन् दुनोति मनो गते ।

हृदयमथे तस्मिन्नेवं पुनर्वलते बलात्

कुवलयदृशां वामः कामो निकामनिरङ्कुशः ॥ ४० ॥

वाधां विधेहि मलयानिल पञ्चवाण

प्राखान् गृहाण न गृहं पुनराश्रयिष्ये ।

किं ते क्षतान्तभगिनि क्षमया तरङ्गैर्

अङ्गानि सिञ्च मम शाम्यतु देहदाहः ॥ ४१ ॥

सान्द्रानन्दपुरन्दरादिदिविषहृन्दैरमन्दादराद्

आनघैर्मुकुटेन्द्रनीलमणिभिः सन्दर्शितेन्दीवरं ।
 स्वच्छन्दं मकरन्दसुन्दरगलम्बन्दाकिनीमेदुरं
 श्रीगोविन्दपदारविन्दमशुभस्कन्दाय वन्दामहे ॥ ४२ ॥
 इति श्रीगीतगोविन्दे विप्रलब्धावर्णने नागरनारायणो
 नाम सप्तमः सर्गः ॥ ७ ॥



विलक्षलक्ष्मीपतिः ।

अथ कथमपि यामिनीं विनीय
 स्मरशरजर्जरितापि सा प्रभाते ।

अनुनयवचनं वदन्तमग्रे
 प्रणतमपि प्रियमाह साभ्यसूर्यं ॥ १ ॥

भैरवीरागयतितालाभ्यां गीयते ॥

रजनिजनितगुरुजागररागकषायितमलसनिमेषं ।
 वहति नयनमनुरागमिव स्फुटमुदितरसाभिनिवेशं ॥
 हरिहरि याहि माधव याहि केशव मा वद कैतववादं ।
 तामनुसर सरसीरुहलोचन या तव हरति विषादं ॥ २ ॥

कज्जलमलिनविलोचनचुम्बनविरचितनीलिमरूपं ।
 दशनवसनमरुणं तव कृष्ण तनोति तनोरनुरूपं ॥

हरिहरि याहि० ॥ ३ ॥

वपुरनुहरति तव स्मरसङ्गरखरनखरक्षतरेखं ।
 मरकतसकलकलितकलधौतलिपेरिव रतित्रयखेखं ॥

हरिहरि याहि० ॥ ४ ॥

चरणकमलगलदलक्तसिक्तमिदं तव हृदयमुदारं ।
दर्शयतीव वह्निर्मदनद्रुमनवकिशलयपरिवारं ॥

हरिहरि याहि० ॥ ५ ॥

दशनपदं भवदधरगतं मम जनयति चेतसि खेदं ।
कथयति कथमधुनापि मया सह तव वपुरेतदभेदं ॥

हरिहरि याहि० ॥ ६ ॥

वहिरिव मलिनतरं तव कृष्ण मनोऽपि भविष्यति नूनं ।
कथमथ वञ्चयसे जनमनुगतमसमशरज्वरदूनं ॥

हरिहरि याहि० ॥ ७ ॥

भ्रमति भवानबलाकवलाय वनेषु किमत्र विचित्रं ।
प्रथयति पूतनिकैव बधूबधनिर्दयबालचरित्रं ॥

हरिहरि याहि० ॥ ८ ॥

श्रीजयदेवभणितरतिवञ्चितखण्डितयुवतिविलापं ।
शृणुत सुधामधुरं विबुधा विबुधालयतोऽपि दुरापं ॥

हरिहरि याहि० ॥ ९ ॥

तवेदं पश्यन्त्याः प्रसरदनुरागं वहिरिव
प्रियापादालक्तच्छुरितमरुणच्छायहृदयं ।
ममाद्य प्रख्यातप्रणयभरभङ्गेन कितव
त्वदालोकः शोकादपि किमपि लज्जां जनयति ॥ १० ॥
प्रातर्नीलनिचोलमच्युतमुरः संवीतपीतांशुकं
राधायाश्चकितं विलोक्य हसति स्वैरं सखीमण्डले ।
श्रीढाचञ्चलमञ्चलं नयनयोराधाय राधानने

स्मेरः स्मेरमुखोऽयमस्तु जगदानन्दाय नन्दात्मजः ॥ ११ ॥
इति श्रीगीतगोविन्दे खण्डितावर्णने विलक्षलक्ष्मीपतिर्
नाम अष्टमः सर्गः ॥ ८ ॥

मुग्धमुकुन्दः ।

अथ तां मन्मथखिन्नां रतिरसभिन्नां विषादसम्पन्नां ।
अनुचिन्तितहरिचरितां कलहान्तरितामुवाच रघुः
सखी ॥ १ ॥

रामकिरीरागयतितालाभ्यां गीयते ॥

हरिरभिसरति वहति मधुपवने ।
किमपरमधिकसुखं सखि भवने ॥
माधवे मा कुरु मानिनि मानमये । झुं ॥ २ ॥
तालफलादपि गुरुमतिसरसं ।
किं विफलीकुरुषे कुचकलसं ॥ माधवे० ॥ ३ ॥
कति न कथितमिदमनुपदमचिरं ।
मा परिहर हरिमतिशयरुचिरं ॥ माधवे० ॥ ४ ॥
किमिति विषीदसि रोदिषि विकला ।
विहसति युवतिसभा तव सकला ॥ माधवे० ॥ ५ ॥
सजलनलिनिदलशीलितशयने ।
हरिमवलोकय सफलथ नयने ॥ माधावे० ॥ ६ ॥
जनयसि मनसि किमिति गुरुखेदं ।
शृणु मम वचनमनीहितभेदं ॥ माधवे० ॥ ७ ॥

हरिरूपयातु वदतु बहुमधुरं ।

किमिति करोषि हृदयमतिविधुरं ॥ माधवे० ॥ ८ ॥

श्रीजयदेवभणितमतिललितं ।

सुखयतु रसिकजनं हरिचरितं ॥ माधवे० ॥ ९ ॥

स्निग्धे यत्परुषासि यत्प्रणमति स्तब्धासि यद्वागिणि

द्वेषस्थासि यदुन्मुखे विमुखतां यातासि तस्मिन् प्रिये ।

तद्युक्तं विपरीतकारिणि तव श्रीखण्डचर्चा विषं

शीतांशुस्तपनो हिमं हुतवहः क्रीडामुदो यातनाः ॥ १० ॥

अन्तर्मोहनमौलिघूर्सनचलन्मन्दारविस्त्रंसन

स्तब्धाकर्षणदृष्टिद्वर्षणमहामन्त्रः कुरङ्गीदृशां ।

दृष्यहानवदूयमानदिविषदुर्वारदुःखापदां

धंसः कंसरिपोर्व्यपोहत स वोऽश्रेयांसि वंशीरवः ॥ ११ ॥

इति श्रीगीतगोविन्दे कलहान्तरितावर्षणने

मुग्धमुकुन्दो नाम नवमः सर्गः ॥ ९ ॥



चतुरचतुर्भुजः ।

अत्रान्तरे मसृणरोषवशामसीम

निःश्वासनिःसहमुखीं सुमुखीमुपेत्य ।

सब्रीडमीक्षितसखीवदनां दिनान्ते

सानन्दगद्गदपदं हरिरित्युवाच ॥ १ ॥

देशवराडीरागाष्टतालाभ्यां गीयते ॥

वदसि यदि किञ्चिदपि दन्तरुचिकौमुदी

हरति दरतिमिरमतिधोरं ।

स्फुरदधरसीधवे तव वदनचन्द्रमा

रोचयति लोचनचकोरं ॥

प्रिये चारुशीले मुञ्च मयि मानमनिदानं ।

सपदि मदनानलो दहति मम मानसं

देहि मुखकमलमधुपानं । ध्रुं ॥ २ ॥

सत्यमेवासि यदि सुदति मयि कोपिनी

देहि खरनयनशरघातं ।

घटय भुजबन्धनं जनय रदखण्डनं

येन वा भवति सुखजातं । प्रिये० ॥ ३ ॥

त्वमसि मम भूषणं त्वमसि मम जीवनं

त्वमसि मम भवजलधिरत्नं ।

भवतु भवतीह मयि सततमनुरोधिनी

तत्र मम हृदयमतियत्नं ॥ प्रिये० ॥ ४ ॥

नीलनलिनाभमपि तन्धि तव लोचनं

धारयति कोकनदरूपं ।

कुसुमशरवाणभावेन यदि रञ्जयसि

दृष्ट्वामिदमेतदनुरूपं ॥ प्रिये० ॥ ५ ॥

स्फुरतु कुचकुम्भयोरुपरि भणिमञ्जरी

रञ्जयतु तव हृदयदेशं ।

रसतु रसनापि तव घनजघनमण्डले

घोषयतु मन्मथनिदेशं ॥ प्रिये० ॥ ६ ॥

स्थलकमलगञ्जनं मम हृदयरञ्जनं
जनितरतिरङ्गपरभागं ।

भण मसृणवाणि करवाणि चरणद्वयं
सरसलसदलक्तकरागं ॥ प्रिये० ॥ ७ ॥

स्मरगरलखण्डनं मम शिरसि मण्डनं
देहि पदपल्लवमुदारं ।

ज्वलति मयि दारुणो मदनकदमानलो
हरतु तदुपाहितविकारं ॥ प्रिये० ॥ ८ ॥

इति चटुलचाटुपदुचारु मुरवैरिणो
राधिकामधि वचनजातं ।

जयति पद्मावतीरमणकविभारती
जयदेव भणितमतिशातं ॥ प्रिये० ॥ ९ ॥

परिहर कृतातङ्गे शङ्कां त्वया सततं घन
स्तनजघनयाक्रान्ते स्वान्ते परानवकाशिनि ।
विशति वितनोरन्यो धन्यो न कोऽपि ममान्तरं
स्तनभरपरीरम्भारम्भे विधेहि विधेयतां ॥ १० ॥

मुग्धे विधेहि मयि निर्दयदन्तदंश
दोर्वल्लिबन्धनिविडस्तनपीडनानि ।

चण्डि त्वमेव मुदमञ्चय पञ्चवाण
चाण्डालकाण्डदलनादसवः प्रयान्ति ॥ ११ ॥

शशिमुखि तव भाति भङ्गुरभूर्
युवजनमोहकरालकालसर्पः ।

तदुदितभयभञ्जनाय यूनां
 त्वदधरसीधुसुधैव सिद्धमन्त्रः ॥ १२ ॥
 व्यथयति दृथा मौनं तन्वि प्रपञ्चय पञ्चमं
 तरुणि मधुरालापैस्तापं विनोदय दृष्टिभिः ।
 सुमुखि विमुखीभावं तावद्धिमुञ्च न मञ्च मां
 स्वयमतिशयस्निग्धे मुग्धे प्रियोऽहमुपस्थितः ॥ १३ ॥
 बन्धूकद्युतिबान्धवोऽयमधरः स्निग्धो मधूकच्छविर्
 गण्डश्चण्डि चकास्ति नीलनलिनश्रीमोचनं लोचनं ।
 नासाभ्येति तिलप्रसूनपदवीं कुन्दाभदन्ति प्रिये
 प्रायस्त्वन्मुखसेवया विजयते विश्वं स पुष्पायुधः ॥ १४ ॥
 दृशौ तव मदालसे वदनमिन्दुसन्दीपकं
 गतिर्जनमनोरमा विजितरम्भमूरुद्वयं ।
 रतिस्तव कलावती रुचिरचिचलेखे भ्रुवाव्
 अहो विबुधयौवतं वहसि तन्वि पृथ्वीगता ॥ १५ ॥
 प्रीतिं वस्तनुतां हरिः कुवलययापीडेन सार्द्धं रणे
 राधापीनपयोधरस्तरणद्वत्कुम्भेन सम्भेदवान् ।
 यच्च स्विद्यति मीलति क्षणमथ क्षिप्ते द्विपे तत्क्षणात्
 कंसस्यालमभूज्जितं जितमिति व्यामोहकोलाहलः ॥ १६ ॥
 इति श्रीगीतगोविन्दे मानिनीवर्षणे चतुरचतुर्भुजो
 नाम दशमः सर्गः ॥ १० ॥

सानन्ददामोदरः ।

सुचिरमनुनयेन प्रीणयित्वा मृगाक्षीं
गतवती हतवेशे केशवे कुञ्जशय्यां ।
रचितरुचिरभूषां दृष्टिमोषे प्रदोषे
स्फुरति निरवसादां कापि राधां जगाद ॥ १ ॥

वसन्तरागयतितालाभ्यां गीयते ॥

विरचितचाटुवचनरचनं चरणे रचितप्रणिपातं ।
संप्रति मञ्जुलबञ्जुलसीमनि केलिशयनमनुयातं ॥
मुग्धे मधुमथनमनुगतमनुसर राधिके । भ्रुं ॥ २ ॥
घनघनस्तनभारभरे दरमन्थरचरणविहारं ।
मुखरितमणिमञ्जीरमुपैहि विधेहि मरालविकारं ॥

मुग्धे० ॥ ३ ॥

शृणु रमणीयतरं तरुणीजनमोहनमधुरिपुरावं ।
कुसुमशरासनशासनवन्दिनि पिकनिकरे भज भावं ॥

मुग्धे० ॥ ४ ॥

अनिलतरलकिशलयनिकरेण करेण लतानिकुरुम्बं ।
प्रेरणमिव करभोरु करोति गतिं प्रतिमुञ्च विलम्बं ॥

मुग्धे० ॥ ५ ॥

स्फुरितमनङ्गतरङ्गवशादिव सूचितहरिपरिरम्भं ।
पृच्छ मनोहरहारविमलजलधारममं कुचकुम्भं ॥

मुग्धे० ॥ ६ ॥

अधिगतमखिलसखीभिरिदं तव वपुरपि रतिरणसज्जं ।

चण्डि रणितरसनारवडिण्डिममभिसर सरसमलज्जं ॥

मुग्धे० ॥ ७ ॥

स्मरशरसुभगनखेन करेण सखीमवलम्ब्य सलीलं ।
चलवलयकणितैरवबोधय हरिमपि निजगतिशीलं ॥

मुग्धे० ॥ ८ ॥

श्रीजयदेवभणितमधरीकृतद्वारमुदासितवामं ।
हरिविनिहितमनसामधितिष्ठतु कण्ठतटीमविरामं ॥

मुग्धे० ॥ ९ ॥

सा मां द्रक्ष्यति वक्ष्यति स्मरकथां प्रत्यङ्गमालिङ्गनैः
प्रीतिं यास्यति रंस्यते सखि समागत्येति चिन्ताकुलः ।
स त्वां पश्यति कम्पते पुलकयत्यानन्दति स्वियति
प्रत्युङ्गच्छति मूर्च्छति स्थिरतमः पुञ्जे निकुञ्जे प्रियः ॥ १० ॥
अक्ष्णोर्निक्षिपदञ्जनं श्रवणयोस्तापिच्छगुच्छावलीं
मूर्द्ध्नि श्यामसरोजदाम कुचयोः कस्तूरिकापत्रकं ।
धूर्तानामभिसारसत्वरहृदां विश्वङ्गिकुञ्जे सखि
ध्वान्तं नीलनिचोलचारु सुदृशां प्रत्यङ्गमालिङ्गति ॥ ११ ॥
काश्मीरगौरवपुषामभिसारिकाणां
श्रावद्धरेखमभितो रुचिमञ्जरीभिः ।
एतत्तमालदलनीलतमं तमिञ्चं
तत्प्रेमहेमनिकषोपलतां तनोति ॥ १२ ॥
हारावलीतरलकाञ्चनकाञ्चिदाम
केयूरकङ्कणमणिद्युतिदीपितस्य ।

द्वारे निकुञ्जनिलयस्य हरिं निरीक्ष्य
ब्रीडावतीमथ सखी निजगाद राधां ॥ १३ ॥

वराडीरागरूपकतालाभ्यां गीयते ॥

मञ्जुतरकुञ्जतलकेलिसदने ।

प्रविश राधे माधवसमीपमिह

विलस रतिरभसहसितवदने ॥ १४ ॥

नवभवदशोकदलशयनसारे ।

प्रविश राधे माधवसमीपमिह

विलस कुचकलसतरलहारे ॥ १५ ॥

कुसुमचयरचितशुचिवासगेहे ।

प्रविश राधे माधवसमीपमिह

विलस कुसुमसुकुमारदेहे ॥ १६ ॥

चलमलयवनपवनसुरभिशीते ।

प्रविश राधे माधवसमीपमिह

विलस रतिवलितललितगीते ॥ १७ ॥

विततबहुवस्त्रिनवपल्लवधने ।

प्रविश राधे माधवसमीपमिह

विलस चिरमखसपीनजघने ॥ १८ ॥

मधुमुदितमधुपकुलकलितरावे ।

प्रविश राधे माधवसमीपमिह

विलस मदनरभसरसभावे ॥ १९ ॥

मधुतरलपिकनिकरनिनदमुखरे ।

प्रविश राधे माधवसमीपमिह
 विलस दशनरुचिरुचिरशिखरे ॥ २० ॥
 विहितपद्मावतीसुखसमाजे ।
 कुरु मुरारे मङ्गलशतानि
 भणति जयदेवकविराजराजे ॥ २१ ॥
 त्वां चित्तेन चिरं वहन्नयमिति आन्तो भृशं तापितः
 कन्दर्पेण च पातुमिच्छति सुधासंवाधबिम्बाधरं ।
 अस्याङ्गं तदंखं कुरु क्षणमिह भ्रूक्षेपलक्ष्मीलव
 क्रीते दासद्वेषोपसेवितपदाभोजे कुतः सम्भ्रमः ॥ २२ ॥
 सा ससाध्वसमानन्दं गोविन्दे लोललोचना ।
 सिञ्जाना मञ्जु मञ्जीरं प्रविवेश निवेशनं ॥ २३ ॥
 वराडीरागयतितालाभ्यां गीयते ॥
 राधावदनविलोकनविकसितविविधविकारविभङ्गं ।
 जलनिधिमिव विधुमण्डलदर्शनतरलिततुङ्गतरङ्गं ॥
 हरिमेकरसं चिरमभिलषितविलासं ।
 सा ददर्श गुरुहर्षवशम्बदवदनमङ्गविकाशं । भ्रुं ॥ २४ ॥
 हारममलतरतारमुरसि दधतं परिलम्ब्या विदूरं ।
 स्फुटतरफोनकदम्बकरम्बितमिव यमुनाजलपूरं ॥
 हरिमेकरसं० ॥ २५ ॥
 श्यामलमृदुलकलेवरमण्डलमधिगतगौरदुकूलं ।
 नीलनलिनमिव पीतपरागपटलभरवलयितमूलं ॥
 हरिमेकरसं० ॥ २६ ॥

तरलहृगञ्चलचलनमनोहरवदनजनितरतिरागं ।
स्फुटकमलोदरखेलितखञ्जनयुगमिव शरदि तडागं ॥

हरिमेकरसं० ॥ २७ ॥

वदनकमलपरिशीलनमिलितमिहिरसमकुण्डलशोभं ।
स्मितरुचिरुचिरसमुल्लसिताधरपल्लवद्वतरतिलोभं ॥

हरिमेकरसं० ॥ २८ ॥

शशिकिरणच्छरितोदरजलधरसुन्दरसकुसुमकेशं ।
तिमिरोदितविधुमण्डलनिर्मलमलयजतिलकनिवेशं ॥

हरिमेकरसं० ॥ २९ ॥

विपुलपुलकभरदन्तुरितं रतिकेलिकलाभिरधीरं ।
मणिगणकिरणसमूहसमुज्ज्वलभूषणसुभगशरीरं ॥

हरिमेकरसं० ॥ ३० ॥

श्रीजयदेवभणितविभवद्विगुणीकृतभूषणभारं ।
प्रणमत हृदि विनिधाय हरिं सुचिरं सुकृतोदयसारं ॥

हरिमेकरसं० ॥ ३१ ॥

अतिक्रम्यापाङ्गं श्रवणपथपर्यन्तगमन
प्रयासेनैवाक्ष्णोस्तरलतरतारं पतितयोः ।
इदानीं राधायाः प्रियतमसमालोकसमये
पपात स्वैदाम्बुप्रसर इव हर्षाश्रनिकरः ॥ ३२ ॥

भजन्यास्तल्पान्तं कृतकपटकण्डूतिपिहित
स्मिते याते गेहाद्विहिरवहितालीपरिजने ।
प्रियास्यं पश्यन्त्याः स्मरशरवशाकूतसुभगं

सलज्जा लज्जापि व्यगमदिव दूरं मृगदृशः ॥ ३३ ॥
जयश्रीविन्ध्यस्तैर्महित इव मन्दारकुसुमैः
स्वयं सिन्दूरेण द्विपरणमुदा मुद्रित इव ।
भुजापीडक्रीडाहतकुवल्यापीडकरिणः
प्रकीर्णासृग्विन्दुर्जयति भुजदण्डो मुरजितः ॥ ३४ ॥
इति श्रीगीतगोविन्दे राधिकामिलने सानन्ददामोदरो
नाम एकादश सर्गः ॥ ११ ॥



सुप्रितपोताम्बरः ।

गतवति सखीवृन्दे मन्दचपाभरनिर्भर
स्मरशरवशाकूतस्फीतस्मितस्रपिताधरां ।
सरसमनस दृष्ट्वा राधां मुहुर्नवपल्लव
प्रसवशयने निक्षिप्ताक्षीमुवाच हरिः प्रियां ॥ १ ॥

विभासरागैकतालीतालाभ्यां गीयते ॥

किशलयशयनतले कुरु कामिनि चरणनलिनविनिवेशं ।
तव पदपल्लववैरिपराभवमिदमनुभवतु सुवेशं ॥
क्षणमधुना नारायणमनुगतमनुसर राधिके । ध्रुं ॥ २ ॥
करकमलेन करोमि चरणमहभागमितासि विदूरं ।
क्षणमुपकुरु शयनोपरि मामिव नूपुरमनुगतिशूरं ॥
क्षणमधुना० ॥ ३ ॥

वदनसुधानिधिगलितममृतमिव रचय वचनमनुकूलं ।
विरहमिवापनयामि पयोधरोधकमुरसि दुकूलं ॥

क्षणमधुना० ॥ ४ ॥

प्रियपरिरम्भणरभसवलितमिव पुलकितमतिदुरवापं ।
मदुरसि कुचकलशं विनिवेश्य शोषय मनसिजतापं ॥

क्षणमधुना० ॥ ५ ॥

अधरसुधारसमुपनय भामिनि जीवय मृतमिव दासं ।
त्वयि विनिहितममसं विरहानलदग्धवपुषमविलासं ॥

क्षणमधुना० ॥ ६ ॥

शशिमुखि मुखरय मणिरसनागुणमनुगुणकण्ठनिनादं ।
श्रुतियुगले पिकरुतविकले शमय मम चिरादवसादं ॥

क्षणमधुना० ॥ ७ ॥

मामतिविफलरूपा विकलीकृतमवलोकितुमधुनेदं ।
मोलितलज्जितमिव नयनं तव विरम विसृज रतिखेदं ॥

क्षणमधुना० ॥ ८ ॥

श्रीजयदेवभणितमिदमनुपदनिगदितमधुरिपुमोदं ।
जनयतु रसिकजनेषु मनोरमरतिरसभावविनोदं ॥

क्षणमधुना० ॥ ९ ॥

प्रत्यूहः पुलकाङ्कुरेण निविडाश्लेषे निमेषेण च
क्रीडाकूतविलोकिते ऽधरसुधापाने कथाकेलिभिः ।
आनन्दाधिगमेन मन्मथकलायुद्धेऽपि यस्मिन्नभूद्
तद्भूतः स तयोर्बभूव सुरतारम्भः प्रियम्भावुकः ॥ १० ॥
दोर्भ्यां संयमितः पयोधरभरेणापीडितः पाणिजैर्
आविद्धो दशनैः क्षताधरपुटः श्रोणीतटेनाहतः ।

हस्तेनानमितः कचेऽधरमधुस्पन्देन सम्मोहितः
 कान्तः कामपि तृप्तिमाप तदहो कामस्य वामा गतिः ॥११॥
 माराङ्के रतिकेलिसङ्कुलरणारम्भे तथा साहस
 प्रायं कान्तजयाय किञ्चिदुपरि प्रारम्भि यत्सम्भमात् ।
 निष्यन्दा जघनस्थली शिथिलिता दोर्वस्त्रिरुत्कम्पितं
 वक्षो मीलितमक्षि पौरुषरसः स्त्रीणां कुतः सिद्ध्यति ॥ १२ ॥
 तस्याः पाटलपाणिजाङ्गिकितमुरो निद्राकषाये दृशौ
 निर्धूतोऽधरशोणिमा विलुलितसस्तस्रजो मूर्धजाः ।
 काञ्चीदाम दरस्रथाञ्चलमिति प्रातर्निखातैर्दशोर
 एभिः कामशरैस्तदद्भुतमभूत्पत्युर्मनः कीलितं ॥ १३ ॥
 त्वामप्राप्य मयि स्वयंवरपरां क्षीरोदतीरोदरे
 शङ्के सुन्दरिकालकूटमपिवन्मूढो मृडानीपतिः ।
 द्रुत्यं पूर्वकथाभिरन्धमनसो निक्षिप्य वामाञ्चलं
 राधायाः स्तनकोरकोपरिचलन्नेचो हरिः पातु वः ॥ १४ ॥
 व्यालोलः केशपाशस्तरलितमलकैः स्वेदलोलौ कपोलौ
 स्पष्टा दृष्टाधरश्रीः कुचकलशरुचा हारिता हारयष्टिः ।
 काञ्ची काञ्चिद्गताशां स्तनजघनपदं पाणिनाञ्छाद्य सद्यः
 पश्यन्ती ह्यात्मरूपंतदपिविलुलितस्रग्धरेयं धिनोति ॥१५॥
 द्रुषन्मीलितदृष्टि मुग्धहसितं शीत्कारधारावशाद्
 अव्यक्ताकुलकेलिकाकुविकसहन्तांशुधौताधरं ।
 श्वासोन्नद्धपयोधरोपरिपरिष्रज्जात् कुरङ्गीदृशो
 हर्षोत्कर्षविमुक्तिनिःसहृतनोर्धन्यो धयत्याननं ॥ १६ ॥

अथ सहसा सन्तुष्टं सुरतान्ते सा नितान्तखिन्नाङ्गी ।
राधा जगाद सादरमिदमानन्देन गोविन्दं ॥ १७ ॥

रामकिरीरागयतितालाभ्यां गीयते ॥

कुरु यदुनन्दन चन्दनशिशिरतरेण करेण पयोधरे ।
मृगमदपत्रकमत्र मनोभवमङ्गलकालससहोदरे ॥

निजगाद सा यदुनन्दने क्रीडति हृदयानन्दने ॥ १८ ॥

अलिकुलगञ्जनमञ्जनकं रतिनायकशायकमोचने ।
त्वदधरचूम्बनलम्बितकञ्जलमुञ्जलय प्रिय लोचने ॥

निजगाद सा० ॥ १९ ॥

नयनकुरङ्गतरङ्गविकाशनिरासकरे श्रुतिमण्डले ।
मनसिजपाशविलासधरे शुभवेश निवेश्य कण्डले ॥

निजगाद सा० ॥ २० ॥

भ्रमरचयं चयन्तमुपरि रुचिरं सुचिरं मम सन्मुखे ।
जितकमले विमले परिकर्मय नर्मजनकमलकं मुखे ॥

निजगाद सा० ॥ २१ ॥

मृगमदरसवलितं ललितं कुरु तिलकमलिकरजनीकरे ।
विहितकलङ्ककलं कमलानन विश्रमितश्रमशीकरे ॥

निजगाद सा० ॥ २२ ॥

मम रुचिरे चिकुरे कुरु मानद मानसजध्वजचामरे ।
रतिगलिते ललिते कुसुमानि शिखण्डशिखण्डकडामरे ॥

निजगाद सा० ॥ २३ ॥

सरसघने जघने मम शम्बरदारणवारणकन्दरे ।

मणिरसनावसनाभरणानि शुभाशय वासय सुन्दरे ॥

निजगाद सा० ॥ २३ ॥

श्रीजयदेववचसि जयदे हृदयं सद्यं कुरु मण्डने ।

हरिचरणस्मरणामृतकृतकलिकलुषध्वरखण्डने ॥

निजगाद सा० ॥ २४ ॥

रचय कुचयोः पञ्च चिञ्चं कुरुष्व कपोलयोर्

घटय जघने काञ्चीमञ्च सजा कवरीभरं ।

कलय वलयश्रेणीं पाणौ पदे कुरु नूपुराव्

इति निगदितः प्रीतः पीताम्बरोऽपि

तथाकरोत् ॥ २

पर्यङ्कीकृतनागनायकफणाश्रेणीमणीनां गणे

संक्रान्तप्रतिबिम्बसंवलनया विभ्रद्विभुप्रक्रियां ।

पादाभोरुद्धधारिवारिधिसुतामक्षां दिदृक्षुः शतैः

कायव्यूहमिवाचरन्नुपचितीभूतो हरिः

पात वः ॥ २६ ॥

यज्ञान्धर्वकलासु कौशलमनुष्ठानं च यद्वैष्णवं

यच्छृङ्गारविवेकतत्त्वमपि यत् काव्येषु लीलायितं ।

तत् सर्वं जयदेवपण्डितकवेः कृष्णैकतानात्मनः

सानन्दाः परिशोधयन्तु सुधियः

श्रीगीतगोविन्दतः ॥२७॥

श्रीभोजदेवप्रभवस्य रामादेवोसुतश्रीजयदेवकस्य ।

पराशरादिप्रियवर्गच्छे श्रीगीतगोविन्द

कवित्वमस्तु ॥ २८ ॥

इति श्रीगीतगोविन्दे स्वाधीनभर्तृकावर्णने

सुप्रीत पीताम्बरो नाम

द्वादशः सर्गः ॥ १२ ॥



नलोदयः ।



हृदय सदायादवतः पापाटव्या दुरासदायादवतः ।
 अरिसमुदायादवतस्त्रिजगन्मागाः स्मरेणदायादवतः ॥
 योजनिनागोपीतश्चचारयोवस्त्रवांगनागोपीतः ।
 भूर्येनागोपीतः कंसाद्यो द्वेषमेव नागोपीतः ॥
 यदरिषु सन्नामानस्थितयो यन्मुन्नमुदलसन्नामानः ।
 यत्र ससन्नामानः स्युर्भवभाजश्च पठितसन्नामानः ॥
 समनिन्दानवनाशाञ्जनतालिकुलं यथैवदानवनाशमं ।
 विरदाहानवनाशंजगच्चलभतेयतः सदानवनाशमं ॥
 अस्ति सराजानीते रामास्थो यो गतीपराजानीते ।
 यस्य रराजानीते रत्नानि जनः कुले धराजानीते ॥
 यः सेनानावारिप्रकरनदीः शरमयं धुनानावारि ।
 अतरन्नानावारि व्यसनैर यद्भुवि वनश्च नानावारि ॥
 अपि यो दायादाय क्षयप्रदोहसि सतां यदायादायः ।
 करमादायादाय श्रियोब्धिरधिराजमसिगदायादायः ॥
 अविदूराजादित्या कृताल्पभेदैवभूः सराजादित्या ।

येन सराजादित्या चिदिवात्संयुक्तश्चुराजादित्या ॥
 खलसेनानावेद्यः खांहीब्धौ भुविच यस्य नानावेद्यः ।
 क्षिग्धजनानावेद्य प्रयतेस्य सुकाव्यविरचनानावेद्यः ॥
 अथ निजराज्यन्तेन प्राशसि नखेन श्चुराज्यन्तेन ।
 येनाराज्यन्तेन श्रियादिशो यस्य विहृतिराज्यन्तेन ॥
 मूर्तिं मारसमानां योदधदायुः सहस्रमारसमानाम् ।
 रुद्रकुमारसमानामजयद्द्विषताम्पंक्तिमारसमानाम् ॥
 साश्वनियामानयतः श्रेष्ठाविद्यास्तदाश्रयामानयतः ।
 अधिकायामानयतः श्चावपियस्यधीर्दयामानयतः ॥
 अहितानामायस्य चातां यःशरणगामिनामायस्य ।
 गतनानामायस्य श्रुतः पिता वीरसेननामायस्य ॥
 भुव्यतनोदन्तेन द्विषतां सयशांसि शोभनोदन्तेन ।
 नीतानोदन्तेन क्षितिमभजन्प्रहितदन्तिनोदन्तेन ॥
 सखिवगिरागोपायन्मलःसपृथिवीं निरस्तरागोपायमं ।
 श्चोरागोपायं नीत्वा नेमु मंहत्तरागोपायमं ॥
 योऽद्भीमान्यायादधिकोथ रपुर्यमेत्य भीमान्यायात् ।
 वैदर्भीमान्यायाच्चिजगति कन्या बभूव भीमान्यायात् ॥
 महिततमारम्भाभिर् दमयन्ती सहगुमारमारम्भाभिः ।
 दधती मारम्भाभिर् वदधे सौरुद्वये समारम्भाभिः ॥
 सारत्नंनारीणां नखःश्रियामजनि निलयनंनारीणामं ।
 यस्थानन्मारीणां मरुभुवमापद्घटावनंनारीणामं ॥
 चकमे साराज्यश्रेष्ठन्तानां स तेजसाराज्यः ।

श्रात्तविसाराजन्यश्रियोऽधितययाजिताःससाराजन्धः ॥
 नार्तिर् नोद्यानेन प्रभाविहीनेन शोभनोद्यानेन ।
 स्मरजा नोद्यानेन स्फुटमितिगतिमिहनलोतनोद्यानेन ॥
 सोहितहन्तापततः कांश्चिदपश्यद्विताय हन्तापततः ।
 सखेहन्तापततस्तान्यदमी तीषमावहन्तापततः ॥
 तन्तरसारसमानः सविहंगगणोब्रवीत्ससारसमानः ।
 गतहंसारसमानस्तुद लभ्योनिष्कयः स्वसारसमानः ॥
 त्वंघ्रषकेत्वङ्गत्वादधिको भैम्यास्तुमोन्तिकेत्वङ्गत्वा ।
 सातेङ्केत्वङ्गत्वासक्ता लल तत्सकाशकेत्वङ्गत्वा ॥
 इतिहंसारामाया निकटंयामयकृतेव सारामाया ।
 जग्मुःसारामाया जगदुश्चालीभिरभिससारामाया ॥
 श्रीसंकाशास्यस्य त्वभैमिनलस्य शशिनिकाशास्यस्य ।
 अरिलोकाशस्यस्य यदि भार्यास्याःकुमारिकाशास्यस्य ॥
 इतिहंसेनोदितया गणेन भैम्या मुदारसेनोदिनया ।
 नवभासेनोदितया स्मरेण सपुनर्नलौकसेनोदितया ॥
 ताबहुधावायस्य श्रेयःपुनरस्य सन्निधावायस्य ।
 ताञ्चनिधावायस्य व्यनुवंस्तुलनाय न विबुधावायस्य ॥
 इति सविनामानितया जह्नेभैम्यानलोपि नामानितया ।
 सारस्थंनामानितयाशिश्चेचविचिन्थतस्यनामानितया ॥
 अथ ससमुद्रागस्य क्षान्तस्यालंकृतेः समुद्रागस्य ।
 यौवनमुद्रागस्य स्वसुतारत्नस्य सादमुद्रागस्य ॥
 दृष्ट्वा राजातनुत स्वयंवरं विधिवदिन्दिराजातनुतः ।

यस्यजराजातनुतः पृथग्ब्यथासौजनाद्राजातनुतः ॥
 तं हासेनापालिः स्वयंवरं क्षितिभुजां ससेनापालिः ।
 न बभासेनापालिः स्रगेषु यैःशिरसि या रसेनापालि ॥
 तां गां सेनाराजिः स्वर्गसदां यैः सदारसेनाराजि ।
 आयासेनाराजिक्षयितरिपौ चलति विबुधसेनाराजि ॥
 सोथ परमहस्तेन प्रापि नलेनोत्सवः परमहस्तेनः ।
 स्फुरितपरमहस्तेन प्रवभौरविखेवतत्पुरं परमहस्तेन ॥
 क्षिप्तलसन्नालीकानहितेषु मुखेन्दुतुलितसन्नालीकान् ।
 राज्ञःसन्नालोकान् कान्तिर्विबुधांश्चनाहसन्नालीकान् ॥
 अजनिकलापास्यन्तंस्वयशोऽनिजकंमहःकलापास्यन्तं ।
 शचुकलापास्यन्तम्प्रेक्ष्य नलंसुरततिःकलापास्यन्तमं ॥
 स्वर्निलयानामनलंकृतमपिजेतुन्ततिःश्रियानामनलं ।
 यमजेयानामनलम्प्रोचेशक्रस्तमरिचयानामनलमं ॥
 ब्रह्म कामायासन्नस्त्वभैम्यै यद्गुणाः श्रमायासन्नः ।
 श्रेष्ठतमायासन्नस्त्वान्द्रष्टा नतु जनः स्वमायासन्नः ॥ ३५ ॥
 इति सरवेकेहास्तव्यस्य समुकुलं सुरप्रवेकेहास्त ।
 तामविवेकेहास्तः श्रयति स्त्रीतच पार्थिवेकेहास्त ॥
 हरिपवमानयमानान्दूतोऽस्मिनलोमहारमानयमानान् ।
 भवतीमानयमानान्भैमिसुरान्विद्विमहमिमानयमानान् ॥
 तुल्येप्सरसादेहिप्रभवो मग्नाः स्मर प्रसरसादेहि ।
 तानभिसरसादेहि स्रजञ्चनाकात्सुखञ्चसरसादेहि ॥
 इति कृतसामारवतः सुरलोकात्तन्मुखेन सामारवतः ।

नरिरंसामारवत स्थलादिव नलोत्कमानसामारवतः ॥
 साविरराजायतया वीक्ष्य दृशा तं स्मरातुराजायतया ।
 स्थितिराजायतयाद्युसदाश्चाभाषिनिषधराजायतया ॥
 तस्या देवाद्यस्य प्रणम्य च ललेन धीः पदेवाद्यस्य ।
 सति निनदेवाद्यस्य स्वयं प्रियायाः पदं मुदेवाद्यस्य ॥
 अथ तरसारङ्गेयन्मृपतिगणोऽस्थित पदेषु सारङ्गेयं ।
 चञ्चलसारङ्गेयन्दमयन्ती चाक्षितुलितसारङ्गेयं ॥
 व्यधुरवनामान्येषु प्रजा नृपेष्वथ निवेद्य नामान्येषु ।
 सूतैर्नामान्येषु प्रकीर्त्यमान्येषु शोभनामान्येषु ॥
 साङ्गेननलसमानाननलसमानानमुचकतिचित्पुरुषान् ।
 प्रैक्षत ननलसमानाननलसमानानभूम्न तेषाम्भेदः ॥
 रुचिस्तनासत्यागाःस्फुरतुनलोयदिचवच्चिनासत्यागाः ।
 अपि दीनासत्यागाश्चाययुतेनैव वर्त्मनासत्यागा ॥
 यदि वाभावश्चस्य स्थितास्मि नलएव नरविभावन्यस्य ।
 देवसभावन्यस्य द्विपस्य वपुषो भवेद्विभावन्यस्य ॥
 कृतभावासावनितानितिभुवमैक्षत्सुरान्सुवासावनिता ।
 स्वपतिं वासावनिताचिह्नं धार्मिकजने द्रुवासावनिता ॥
 स्वरिरंसादेवाल्याकुलया दृष्ट्वार्थितापि सादेवाल्या ।
 वपुषि ससादेवाल्यादृत्तनलमुपस्थितं रसादेवाल्या ॥
 सत्सदसोमाननया रुद्रसमोयः स्वतेजसोमाननया ।
 प्रवृत्तः सोमाननया नलोवभौ भुविगुणेन सोमाननया ॥
 मददम्भावरमस्यज्ज्ञात्वाथमनोगुरुप्रभावरमस्य ।

सुरदृषभावरमस्य प्रदिश्य जग्मुतर्गतप्रभावरमस्य ॥
 गुरुमहिमापरमायास्तम्भी नलण्वसतिमापरमायाः ।
 प्रिययामापरमायाः स्वपुरमगुर्यच तं क्षमापरमायाः ॥
 शशिना समहासमहा नगरेजनतासमहास्तमुदं ।
 अतिभासुरयासुरयाव्यहरद्वतनोत्सुरयासुरयागमपि ॥
 इति श्रीकालिदासकृते नलोदये सत्काव्ये
 प्रथमोऽङ्कासः ।



घटकर्पर ।

निचितं खमुपेत्य नीरदैः ।
 प्रियहीना हृदयावनीरदैः ॥
 सलिलैर्निहितं रजः क्षितौ ।
 रविचन्द्रावपि नोपलक्षितौ ॥ १ ॥
 हंसा नदम्भेभयाद् द्रवन्ति ।
 निशामुखान्यद्यनचन्द्रवन्ति ॥
 नवाम्बुमत्ताः शिखिनो नदन्ति ।
 मेघागमे कुन्दसमानदन्ति ॥ २ ॥

मेघावृतं निशि न भाति नभो वितारं ।
 निद्राभ्युपैति च हरिं सुखसेवितारं ॥
 सेन्द्रायुधश्च जखदोधरसन्निभानां ।
 संरम्भमावहति भूधरसन्निभानां ॥ ३ ॥
 सतडिज्जखदार्षितं नगेषु ।
 खनदम्भोधरभीतपन्नगेषु ॥
 परिधीररवं जलं दरीषु ।
 प्रपतत्यद्भुतरूपसुन्दरीषु ॥ ४ ॥
 क्षिप्रं प्रसादयति सम्प्रति कोपितानि ।
 कान्तामुखानि रतिविग्रहकोपितानि ॥
 उत्काण्ठयन्ति पथिकान् जलदाः खनन्तः ।
 शोकः समुद्भवति तद्वनिताखनन्तः ॥ ५ ॥
 छादिते दिनकरस्य भावने ।
 खाज्जले पतति शोकभावने ॥
 मन्मथे च हृदि हन्तुमुद्यते ।
 प्रोषितप्रमदयेदमुद्यते ॥ ६ ॥
 सर्वकालमवलंघ्य तोयदा ।
 आगता स्थ दयितो गतो यदा ॥
 निर्घृणेन परदेशसेविना ।
 मारयिष्यथ हतेन मां विना ॥ ७ ॥
 व्रूत तं पथिकपांशुलं घनाः ।
 यूयमेव पथि शीघ्रलंघनाः ॥

अन्यदेशरतिरद्य मुच्यतां ।
 साथ वा तव बधूः किमुच्यतां ॥ ८ ॥
 हंसपंक्तिरपि नाथ सम्प्रति ।
 प्रस्थिता वियति मानसं प्रति ॥
 चातकोपि तृषितोऽम्बु याचते ।
 दुःखिता पथिक सा प्रिया च ते ॥ ९ ॥
 नीलशय्यमभिभाति कोमलं ।
 वारि विन्दति च चातकोमलं ॥
 अम्बुदैः शिखिगणो विनाद्यते ।
 का रतिर्दयितया विनाद्य ते ॥ १० ॥
 मेघशब्दमुदिताः कलापिनः ।
 प्रोषिताहृदयशोकलापिनः ॥
 तोयदागमकृशापि साद्य ते ।
 दुर्धरेण मदनेन साद्यते ॥ ११ ॥
 किं कृपापि तव नास्ति कान्तया ।
 पाण्डुगण्डपतितालकान्तया ॥
 शोकसागरजलेऽद्य पातितां ।
 त्वङ्गुणस्मरणमेव पाति तां ॥ १२ ॥
 कुसुमितकुटजेषु काननेषु ।
 प्रियरहितेषु समुत्सकाननेषु ॥
 वहति च कलुषे जले नदीनां ।
 किमिति च मां समवेक्षसे न दीनां ॥ १३ ॥

मार्गेषु मेघसलिलेन विनाशितेषु ।
 कामे धनुः स्पृशति तेन विनाशितेषु ॥
 गम्भीरमेघरसितव्यथिता कदाहं ।
 जह्यां सखि प्रियवियोगजशोकदाहं ॥१४॥
 सुसुगन्धतया वनेजितानां ।
 खनदम्भोधरवायुवीजितानां ॥
 मदनस्य हृते निकेतकानां ।
 प्रतिभान्धद्य वनानि केतकानां ॥१५॥
 तत् साधु यत् त्वां सुतरुं ससर्ज ।
 प्रजापतिः कामनिवास सर्ज ॥
 त्वं मञ्जरीभिः प्रवरो वनानां ।
 नेत्रोत्सवश्चासि सयौवनानां ॥१६॥
 नवकदम्ब शिरोवनतास्मि ते ।
 वसति यन्मदनः कुसुमस्मिते ॥
 कुटज किं कुसुमैरुपहस्यते ।
 निपतितास्मि सुदुःप्रसहस्य ते ॥१७॥
 तरुवर विनतास्मि ते सदाहं ।
 हृदयं मे प्रकरोषि किं सदाहं ॥
 तव कुसुमनिरीक्षणे पदेहं ।
 विसृजेयं सहसैव नीपदेहं ॥१८॥
 कुसुमैरुपशोभितां सितैर् ।
 धनमुक्ताम्बुलवप्रकासितैः ॥

मधुनः समवेक्ष्य कालतां ।
 भ्रमरश्चुम्बति यूथिकालतां ॥ १९ ॥
 तासामृतुः सफल एव हि या दिनेषु ।
 सेन्द्रायुधाम्बुधरगर्जितदुर्दिनेषु ॥
 रत्युत्सवं प्रियतमैः सह मानयन्ति ।
 मेघागमे प्रियसखीश्च समानयन्ति ॥ २० ॥
 एतन्निशम्य विरहानलपीडितायास् ।
 तस्या वचः स्रक्षु दयालुरपीडितायाः ॥
 स्वं स्वारवेण कथितं जलदरैरमोघैः ।
 प्रत्याययौ स गृहमूनदिनैरमोघैः ॥ २१ ॥
 आलम्ब्य चाम्बु तृषितः करकोषपेयं ।
 भावानुरक्तवनितासुरतैः शप्रेयं ॥
 जीयेय येन कविना यमकैः परेण ।
 तस्मै वहेयमुदकं घटकर्परेण ॥ २२ ॥
 इति श्रीघटकर्परकविकृतं यमककाव्यं

समाप्तं ॥



अमरुशतकं ।

ज्याहृष्टिवद्वखटकामुखपाणिपृष्ठ
 प्रेखन्नखांशुचयसंवलितोऽम्बिकायाः ।
 त्वां पातु मञ्जरितपल्लवकर्णपूर
 खोभ्रममङ्गमरविभ्रमभृत्कटाक्षः ॥ १ ॥
 क्षितोऽस्तावन्नम्रः प्रसभमभिहतोऽप्याददानोऽशुकान्तं
 यद्वहन् केशेषपास्तश्चरणनिपतितो नैक्षितः संभ्रमेण ।
 आलिङ्गन् योऽवधूतस्त्रिपुरयुवतिभिः साश्रुनेचोत्पलाभिः
 कामीवार्द्रापराधः स ददत्तु दुरितं शम्भवो वः शराम्निः ॥ २ ॥
 आलोलामलकावलीं विलुलितां विभ्रच्चलत्कुण्डलं
 किञ्चिन्मृष्टविशेषकं तनुतरैः खेदाम्भसः शीकरैः ।
 तन्या यत् सुरतान्ततान्तनयनं वक्त्रं रतिव्यत्यये
 तत् त्वां पातु चिराय किं हरिहरब्रह्मादिभिर्देवतैः ॥ ३ ॥
 अलसवलितैः प्रेमार्द्रार्द्रैर्मुहुर्मुकुलीकृतैः
 क्षणमभिमुखैर्लज्जालोलैर्निमेषपराङ्मुखैः ।
 हृदयनिहितं भावाकूतं वमद्भिरिवेक्षणैः
 कथय सुकृती कोयं मुग्धे त्वयाद्य विलोक्यते ॥ ४ ॥
 दत्तोऽस्याः प्रणयस्त्वयैव भवता चेयं चिरं लालिता
 दैवादद्य किलत्वमेव हतवानस्या नवं विप्रियं ।
 मन्युर्दुःसहृष्य यात्युपशमं नो शान्त्ववादैः स्फुटं
 हे निस्त्रंशं विमुक्तकण्ठकरुणं तावत् सखी रोदितु ॥ ५ ॥

लिखन्नास्ते भूमिं वहिरवनतः प्राणदयितो
 निराहाराः सस्यः सततरुदितोच्छूननयनाः ।
 परित्यक्तं सर्वं हसितपठितं पञ्चरशुकैस्
 तवावस्था चेयं विसृज कठिने मानमधुना ॥ ६ ॥
 नार्यस्तन्वि हठाद्धरन्ति रमणं तिष्ठन्ति नो वारितास्
 तत् किं ताम्यसि किञ्च रोदिषि मुधा तासां प्रियं मा ह्यथाः ।
 कान्तः केलिरुचिर्युवा सहृदयस्ताडक् पतिः कातरे
 किन्नो वर्करकर्करैः प्रियशतैराक्रम्य विक्रीयते ॥ ७ ॥
 कोपात् कोमललोलबाहुलतिकापाशेन बद्धा हठं
 नीत्वा केलिनिकेतनं दयितया सायं सखीनां पुरः ।
 भूयोऽप्येवमिति स्वखलन् मृदुगिरा संसूच्य दुश्चेष्टितं
 धन्यो हन्यत एव निरुतिपरः प्रेयान् रुदत्या हसन् ॥ ८ ॥
 प्रहरविरतौ मध्ये वाहस्ततोपि परेथवा
 किमुत सकले जाते वाह्नि प्रिय त्वमेष्यसि ।
 इति दिनशतप्राप्यं देशं प्रियस्य यियासतो
 हरति गमनं बालालापैः सवाप्यगलज्जलैः ॥ ९ ॥
 याताः किन्न मिलन्ति सुन्दरि पुनश्चिन्ता त्वया मत्कृते
 नो कार्या नितरां कृशासि कथयत्येवं सवाप्ये मयि ।
 लज्जामन्थरतारकेण निपतङ्गाराश्रुणा चक्षुषा
 दृष्ट्वा मां हसितेन भाविमरणोत्साहस्तया सूचितः ॥ १० ॥
 धीरं वारिधरस्य वारि किरतः श्रुत्वा निशीथे ध्वनिं
 दीर्घोच्छ्वासमुदश्रुणा विरहिणीं बालां चिरं ध्यायता ।

अध्वन्येन विमुक्तकण्ठमखिलां रात्रिं तथा क्रन्दितं
 ग्रामीणैर्ब्रजतो जनस्य वसति ग्रामे निषिद्धा यथा ॥ ११ ॥
 कथमपि सखि क्रीडाकोपाद् ब्रजेति मयोदिते
 कठिनहृदयस्यक्ता शय्यां बलाद्गतएव सः ।
 इति सरभसं ध्वस्तप्रेम्णि व्यपेतघृणे जने
 पुनरपि हतव्रीडं चेतः प्रयाति करोमि किं ॥ १२ ॥
 दम्पत्यो निर्शि जल्पतो गृहशुकेनाकर्णितं यद्वचस्
 तत् प्रातर्गुरुसन्निधौ निगदतस्तस्योपहारं बधूः ।
 कर्णालङ्कृतिपद्मरागशकलं विन्यस्य चञ्चूपुटे
 व्रीडार्ता प्रकरोति दालिमफलव्याजेन वाग्बन्धनं ॥ १३ ॥
 अज्ञानेन पराङ्मुखीं परिभवादाश्लिष्य मां दुःखितां
 किं लब्धं चटुल त्वयेह नयता सौभाग्यमेतां दशां ।
 पश्यैतद्वयिता कुचव्यतिकरोन्मृष्टाङ्गरागारुणं
 वक्षस्ते मलतैलपङ्कशवलैर्वेणीपदैरङ्कितं ॥ १४ ॥
 एकचासनसंस्थितिः परिहृता प्रत्युन्नमाहूरतस्
 ताम्बूलानयनच्छलेन रभसाश्लेषोपि संविधितः ।
 आलापोपि न विश्रुतः परिजनं व्यापारयन्त्यान्तिके
 कान्तं प्रत्युपचारतश्चतुरया कोपः कृतार्थीकृतः ॥ १५ ॥
 द्वैकासनसंस्थिते प्रियतमे पश्चादुपेत्यादराद्
 एकस्या नयने पिधाय विहितक्रीडानुबन्धच्छलः ।
 ईषद्वक्रिमकन्धरः सपुलकः प्रेमोत्सन्नमानसाम्
 अन्तर्हासलसत्कपोलफलकां धूर्तोऽपरां चुम्बति ॥ १६ ॥

चरणपतनप्रत्यास्थानात् प्रसादपराङ्मुखे
 निभृतकितवाचारेत्युक्त्वा रूषा परुषीकृते ।
 व्रजति रमणे निःश्वस्योच्चैः स्तनस्थितहस्तया
 नयनसलिलच्छलाद्दृष्टिः सखीषु निवेशिता ॥ १७ ॥
 काञ्च्या गाढतरावरुद्धवसनप्रान्ता किमर्थं पुनर्
 मुग्धाक्षी स्वपतीति तत्परिजनं स्वैरं प्रिये पृच्छति ।
 मातः सुप्तमपीह वारयति मामित्याहितक्रोधया
 पर्यस्य स्वपितिच्छलेन शयने दत्तोऽवकाशस्तया ॥ १८ ॥
 एकस्मिन् शयने पराङ्मुखतया वीतोत्तरं ताम्यतोर्
 अन्योन्यस्य हृदि स्थितेष्यनुनये संरक्षतो गौरवं ।
 दम्पत्योः शनकैरपाङ्गवलनान् मिश्रीभवच्चक्षुषोर्
 भग्नो मानकलिः सहासरभसं व्यासक्तकण्ठग्रहं ॥ १९ ॥
 पश्यामो मयि किं प्रपद्यत इति स्वैर्यं मयालम्बितं
 किं मामालपतीत्ययं खलु शठः कोपस्तयाप्याश्रितः ।
 इत्यन्योन्यविलक्षदृष्टिचतुरे तस्मिन्नवस्थान्तरे
 सव्याजं हसितं मया धृतिहरो वाष्यस्तु मुक्तस्तया ॥ २० ॥
 परिम्बाने माने मुखशशिनि तस्याः करधृते
 मयि क्षीणोपाये प्रणिपतनमात्रैकशरणे ।
 तथा पक्ष्मप्रान्तव्रजपुटनिरुद्धेन सहसा
 प्रसादो वाष्येन स्तनतटविशीर्णेन कथितः ॥ २१ ॥
 तस्याः सान्द्रविलेपनस्तनतटप्रक्षेपमुद्राङ्कितं
 किं वक्षश्चरणानतिव्यतिकरव्याजेन गोपाय्यते ।

इत्युक्ते क्व तदित्युदीर्य सहसा तत् संप्रमार्ष्टं मया
 सास्त्रिष्ठा रभसेन तत्सुखवशात् तन्व्यापि तद्विस्मृतं ॥ २२ ॥
 त्वं मुग्धाक्षि विनैव कञ्चुलिकया धत्से मनोहारिणीं
 लक्ष्मीमित्यभिधायिनि प्रियतमे तद्दीटिकां संस्पृशि ।
 शय्योपान्तनिविष्टसस्मितमुखीनेचोत्सवानन्दितो
 निर्यातः शनकैरलीकवचनोपन्यासमाली जनः ॥ २३ ॥
 भ्रूभङ्गे रचितेपि दृष्टिरधिकं सोत्कण्ठमुद्दीक्षते
 कार्कश्यं गमितेपि चेतसि तनूरोमाञ्चमालम्बते ।
 रुद्धायामपि वाचि सस्मितमिदं दग्धाननं जायते
 दृष्टे निर्वह्यं भविष्यति कथं मानस्य तस्मिन् जने ॥ २४ ॥
 कान्ते कत्यपि वासराणि गमय त्वं मीलयित्वा दृशौ
 स्वस्ति स्वस्ति निमीलयामि नयने यावन्न शून्या दिशः ।
 आयाता वयमागमिष्यति सुहृद्द्वर्गस्य भाग्योदयैः
 सन्देशो वद कस्तवाभिलषितस्तीर्थेषु तोयाञ्जलिः ॥ २५ ॥
 सा पत्युः प्रथमापराधसमये सस्थोपदेशं विना
 नो जानाति सविभ्रमाङ्गवलनावक्रोक्तिसंसूचनं ।
 स्वच्छैरच्छकपोलमूलगलितैः पर्यस्तनेचोत्पला
 बाला केवलमेव रोदिति लुठल्लोलालकैरश्रुभिः ॥ २६ ॥
 भवतु विदितं भव्यालापैरलं खलु गम्यतां
 तनुरपि न ते दोषोऽस्माकं विधिस्तु पराङ्मुखः ।
 तव यदि तथा भूतं प्रेमप्रपन्नमिमां दशां
 प्रकृतितरले का नः पीडा गते हतजीविते ॥ २७ ॥

उरसि निहितस्तारो हारः कृता जघने घने
 कलकलवती काञ्ची पादौ कृणन्मणिनूपुरौ ।
 प्रियमभिसरसि मुग्धे त्वं समाहृतडिण्डिमा
 यदि किमधिकचासोत्कम्पं दिशः समुदीक्षसे ॥ २८ ॥
 प्रातः प्रातरूपागतेन जनिता निर्निद्रता चक्षुषोर्
 मन्दायां मयि गौरवव्यपगमादुत्पादितं लाघवं ।
 किं मुग्धे न मया कृतं रमणधीर्मुक्ता त्वया गम्यतां
 दुस्थं तिष्ठसि यच्च पथ्यमधुना कर्तास्मि तत् श्रोष्यसि ॥ २९ ॥
 सा बाला वयमप्रगल्भमनसः सा स्त्री वयं कातराः
 सा पीनोन्नतिमत् पपोधरयुगं धत्ते सखेदा वयं ।
 साक्रान्ता जघनस्थलेन गुरुणा गन्तुं न शक्ता वयं
 दोषैरन्यजनाश्रितैरपटवो जाताः स्म इत्यद्भुतं ॥ ३० ॥
 प्रस्थानं वलयैः कृतं प्रियसखैरस्रैरजस्रं गतं
 धृत्या न क्षणमासितं व्यवसितं चित्तेन गन्तुं पुरः ।
 यातुं निश्चितचेतसि प्रियतमे सर्वे समं प्रस्थिता
 गन्तव्ये सति जीवितप्रियसुहृत्सार्थः किमु त्यज्यते ॥ ३१ ॥
 सन्दष्टाधरपल्लवा सचकितं हस्ताग्रमाधुन्वती
 मामामुञ्च शठेति कोपवचनैरानर्तितभ्रूलता ।
 शीत्काराञ्चितलोचना सरभसं यैश्चुम्बिता मानिनी
 प्राप्तं तैरमृतं मुधैव मथितो मूटैः सुरैः सागरः ॥ ३२ ॥
 सुप्तोयं सखि सुप्यतामिति गताः सख्यस्ततोऽनन्तरं
 प्रेमावासितया मया सरलया न्यस्तं मुखं तन्मुखे ।

ज्ञातेऽलीकनिमीलने नयनयो धूर्तस्य रोमाञ्चतो
 लज्जासीन्मम तेन साप्यपहृता तत्कालयोग्यैः क्रमैः ॥३३॥
 कोपो यच्च भ्रुकुटिरचना निग्रहो यच्च मौनं
 यच्चान्योन्यस्मितमनुनयो यच्च दृष्टिः प्रसादः ।
 तस्य प्रेम्णस्तदिदमधुना वैषमं पश्य जातं
 त्वं पादान्ते लुठसि नहि मे मन्युमोक्षः खलायाः ॥ ३४ ॥
 सुतनु अहिहि कोपं पश्य पादानतं मां
 न खलु तव कदाचित् कोप एवंविधोऽभूत् ।
 इति निगदति नाथे तिर्यगामीलिताक्ष्या
 नयनजलमनल्पं मुक्तमुक्तं न किञ्चित् ॥ ३५ ॥
 गाढालिङ्गनवामनीकृतकुचप्रोङ्गिन्नरोमोङ्गमा
 सान्द्रस्नेहरसातिरेकविगलत्श्रीमन्नितम्बाम्बरा ।
 मामामानद् मातिमामलमितिश्चामाक्षरोस्त्रापिनी
 सुप्ता किन्नु मृता नु किं मनसि मे लीना विलीना नु
 पटालमे पत्यौ नमयति मुखं जातविनया [किं ॥३६॥
 इठास्त्रेषं वाञ्छत्यपहरति गात्राणि निमृतं ।
 न शक्नोत्याख्यातुं स्मितमुखसखीदत्तनयना
 ह्रिया ताम्यत्यन्तः प्रथमपरिहासे नववधूः ॥ ३७ ॥
 गते प्रेमाबन्धे प्रणयबहुमाने विगलिते
 निवृत्ते सद्भावे जन इव जने गच्छति पुरः ।
 तदुत्प्रेक्ष्योत्प्रेक्ष्य प्रियसखि गतांस्तांश्च दिवसान्
 न जाने को हेतु र्दलति शतधा यन्न हृदयं ॥ ३८ ॥

चिरविरहिनोरुत्कृष्टार्तिश्लथीकृतगात्रयोर्
 नवमिव जगज्जातं भूयश्चिरादभिनन्दतोः ।
 कथमपि दिने दीर्घं याते निशामधिरुढयोः
 प्रसरति कथा बद्धी यूनोर्यथा न तथा रतिः ॥ ३९ ॥
 दीर्घावन्दनमालिका विरचिता दृष्ट्वैव नेन्दीवरैः
 पुष्पाणां प्रकरः स्मितेन रचितो नो कुन्दजात्यादिभिः ।
 दत्तः स्वेदमुचा पयोधरयुगे नाध्वो न कुम्भाम्भसा
 स्वैरेवावयवैः प्रियस्य विशतस्तन्व्या कृतं मङ्गलं ॥ ४० ॥
 कान्ते सागसि शयिते प्रियसखीवेशं विधायागते
 भ्रान्त्यालिङ्ग मया रहस्यमुदितं तत्सङ्गमाकाङ्क्षया ।
 मुग्धे दुष्करमेतदित्यतितरामुक्त्वा सहासं बलाद्
 आलिङ्ग्य झलितास्मि तेन कितवेनाद्य प्रदोषागमे ॥ ४१ ॥
 आशङ्क्य प्रणतिं पटान्तपिहितौ पादौ करोत्याद्रात्
 व्याजेनागतमावृणोति हसितं न स्पष्टमुद्दीक्षते ।
 मथ्यालापवति प्रतीपवचनं सख्या सहाभाषते
 तस्यास्तिष्ठतु निर्भरप्रणयिता मानोपि रम्योद्दयः ॥ ४२ ॥
 सा यावन्ति पदान्यलीकवचनैरालीजनैः शिक्षिता
 तावन्त्येव कृतागसो द्रुततरं व्याहृत्य पत्युः पुरः ।
 प्रारब्धा पुरतो यथा मनसिजस्याज्ञा तथा वर्तितुं
 प्रेम्णोमौग्ध्यविभूषणस्य सहजः कोप्येष कान्तः क्रमः ॥ ४३ ॥
 दूरादुत्सुकमागते विवर्लितं सम्भाषिणि स्फारितं
 संश्लिष्यत्यरुणं गृहीतवसने किञ्चिन्नतभ्रूलतं ।

मानिन्याश्चरणानतिव्यतिकरे वाघ्याम्बुपूर्णेक्ष्यं
 चक्षुर्जातमहो प्रपञ्चचतुरं जातागसि प्रेयसि ॥ ४४ ॥
 अङ्गानामतितानवं कथमिदं कम्पश्च कस्मात् कुतो
 मुग्धे पाण्डुकपोलमाननमिति प्राणेश्वरे पृच्छति ।
 तन्व्या सर्वमिदं स्वभावजमिति व्याहृत्य पश्मान्तर
 व्यापी वाष्पभरस्तया चलितया निःश्वस्य मुक्तोन्यतः ॥ ४५ ॥
 पुरस्तन्व्या गोचस्खलनचकितोऽहं नतमुखः
 प्रवृत्तो वलक्ष्यात् किमपि लिखितुं दैवहतकः ।
 स्फुटो रेखान्यासः कथमपि स तादृक् परिणतो
 गता येन व्यक्तं पुनरवयवैः सैव तरुणी ॥ ४६ ॥
 कठिनहृदये मुञ्च भ्रान्तिं व्यलीककथाश्रितां
 पिशुनवचनैर्दुःखं नेतुं न युक्तमिमं जनं ।
 किमिदमथवा सत्यं मुग्धे तथा विनिश्चितं
 यदभिरुचितं तन्मे कृत्वा प्रिये सुखमास्यतां ॥ ४७ ॥
 मन्दं मुद्रितपांशवः परिपतञ्जंकारञ्जंझामरुद्
 वेगध्वस्तकुटीरकान्तरगतच्छिद्रेषु लब्धान्तराः ।
 कर्मव्यग्रकुटुम्बिनीकुचतटस्वेदच्छिदः प्रावृषः
 प्रारम्भे निपतन्ति कन्दलदलोह्लासाः पयोविन्दवः ॥ ४८ ॥
 पीतस्तुषारकिरणो मधुनैव सार्द्धम्
 अन्तः प्रविश्य चषके प्रतिविम्बवर्ती ।
 मानान्धकारमपि मानवतीजनस्य
 नूनं विभेद यदसौ प्रससाद सद्यः ॥ ४९ ॥

नभसि जलदलक्ष्मीं संभृतां वीक्ष्य दिध्या
 प्रसरसि यदि कान्तेत्यर्द्धमुक्त्वा कथञ्चित् ।
 मम पटमवलम्ब्य प्रोस्त्रिखन्ती धरिचीं
 तदनुकृतवती सा यच्च वाचो निवृत्ताः ॥ ५० ॥
 इयमसौ तरलायतलोचना गुरुसमुन्नतपीनपयोधरा ।
 पृथुनितम्बभरालसगामिनी प्रियतमा मम जीवित
 सालक्तकेन नवपल्लवकोमलेन [हारिणी ॥ ५१ ॥
 पादेन नूपुरवता मदनालसेन ।
 यस्ताद्यते दयितया प्रणयापराधात्
 सोऽङ्गीकृतो भगवता मकरध्वजेन ॥ ५२ ॥
 बालेनाथ विमुञ्च मानिनि रुधं रोषान्मया किं कृतं
 खेदोस्मासु न मेऽपराध्यति भवान् सर्वेऽपराधा मयि ।
 तत् किं रोदिषि गङ्गदेन वचसा कस्याग्रतो रुद्यते
 नन्वेतन् मम का तवास्मि दयिता नास्मीत्यतो रुद्यते ॥ ५३ ॥
 नीत्वोच्चैर्विक्षिपन्तः कृततुद्दिनकणासारसङ्गान् परागान्
 कौन्दानानन्दितालीनतितरसुरभीन् भूरिशो दिंमुखेषु ।
 एते ते कुङ्कुमाक्तस्तनकलसभरास्फालनादुच्छलन्तः पीत्वा
 पीत्वाशीत्कारिवक्त्रं शिशुहरिणदृशां हैमनावांतिवाताः ५४ ॥
 श्रुत्वा तन्व्या निशीथे नवघनरसितं विश्वथाङ्गं पतित्वा
 शय्यायां भूमिपृष्ठे करतलधृतया दुःखितालीजनेन ।
 सोत्कण्ठं मुक्तकण्ठं कठिनकुचतटाघातशीर्णाश्रुविन्दु
 स्मृत्वाऽऽ प्रियस्य स्वलितमृदुवचो रुद्यते पान्यबध्वा ॥ ५५ ॥

श्लिष्टः कण्ठे किमिति न मया मूढया प्राणनाथश्च
 चुम्बत्यस्मिन् वदनविधुतिः किं कृता किञ्च दृष्टः ।
 नोक्तः कस्मादिति नवबधूचेष्टितं चिन्तयन्ती
 पश्चात्तापं वहति तरुणी प्रेम्णि जाते रसज्ञा ॥ ५६ ॥
 श्रुत्वा नामापि यस्य स्फुटघनपुलकं जायतेङ्गं समन्तात्
 दृष्ट्वा यस्याननेन्दुं भवति वपुरिदं चन्द्रकान्तानुकारि ।
 तस्मिन्नागत्य कण्ठग्रहणसरभसस्थायिनि प्राणनाथे
 भग्नमानस्यचिन्ताभवति ममपुनर्वज्रमय्याः कदानु ॥ ५७ ॥
 रामाणां रमणीयवक्त्रशशिनः स्वेदोदविन्दुक्षुतो
 व्यालोलालकवस्त्ररीं प्रचलयन् धुम्बन् नितम्बाम्बरं ।
 प्रातर्वाति मधौ प्रकामविकशद्राजीवराजीरजो
 जालामोदमनोहरो रतिरसग्लानिं हरन्मासुतः ॥ ५८ ॥
 अङ्गं चन्दनपाण्डुपल्लवमृदुस्ताम्बूलताम्राधरो
 धारायन्त्रजलाभिषेककलुषे धौताञ्जने लोचने ।
 अन्तः पुष्पसुगन्धिरार्द्रकवरी सर्वाङ्गलग्न्याम्बरं
 रामाणां रमणीयतां विदधति श्रीष्मापराह्लागमे ॥ ५९ ॥
 वरमसौ दिवसो न पुनर्निशा ननु निशैव वरं न पुनर्दिवा ।
 उभयमेतदुपैत्वथवा क्षयं प्रियजनेन न यच्च समागमः ॥ ६० ॥
 लोलैर्लोचनवारिभिः सशपथैः पादप्रणामैः प्रिय
 रन्यास्ता विनिवारयन्ति कृपणाः प्राणेश्वरं प्रस्थितं ।
 पुण्याहं व्रजमङ्गलं सुदिवसं प्रातः प्रयातस्य ते
 यत् स्नेहोचितमीहितं प्रियतम त्वं निर्गतः श्रोष्यसि ॥ ६१ ॥

लग्ना नांशुकपल्लवे भुजलता न द्वारदेशोर्पिता
 नोवा पादतले तथा निपतितं तिष्ठेति नोक्तं वचः ।
 काले केवलमम्बुदातिमलिने गन्तुं प्रवृत्तः शठः
 तन्व्या वाघ्यजलौघकल्पितनदीपूरेण वद्धः प्रियः ॥ ६२ ॥
 न जाने संमुखायाते प्रियाणि वदति प्रिये ।
 सर्वाण्यङ्गानि मे यान्ति श्रोत्रतां किमु नेत्रतां ॥ ६३ ॥
 विरहविषमः कामो वामस्तनुं कुरुते तनुं
 दिवसगणनादक्षश्चासौ व्यपेतघृणो यमः ।
 त्वमपि वशगो मानव्याधेर्विचिन्तय नाथ हे
 किशलयमृदुर्जीवेदेवं कथं प्रमदाजनः ॥ ६४ ॥
 पादासक्ते सुचिरमिहते वामता कैव कान्ते
 सन्मार्गस्थे प्रणयिनि जने कोपने कोऽपराधः ।
 इत्थं तस्याः परिजनकथा कोपवेगोपशान्तौ
 वाघ्योद्भेदैस्तदनु सहसा न स्थितं न प्रयातं ॥ ६५ ॥
 पुराभूदस्माकं नियतमविभिन्ना तनुरियं
 ततो नु त्वं प्रेयान् वयमपि हताशाः प्रियतमाः ।
 इदानीं नाथस्त्वं वयमपि कलत्रं किमपरं
 मयाप्तं प्राणानां कुलिशकठिनानां फलमिदं ॥ ६६ ॥
 मुग्धे मुग्धतयव नेतुमखिलः कालः किमारभ्यते
 मानं धत्स्व धृतिं वधान ऋजुतां दूरे कुरु प्रेयसि ।
 सख्यैवं प्रतिबोधिता प्रतिवचस्तामाह भीतानना
 नीचैः शंस हृदि स्थितो ननु स मे प्राणेश्वरः श्रोष्यति ॥ ६७ ॥

पीतो यतःप्रभृति कामपि पासितेन
 तस्या मयाधररसः प्रचुरः प्रियायाः ।
 तृष्णा ततःप्रभृति मे द्विगुणत्वमेति
 लावण्यमस्ति बहु तच्च किमत्र चिच्चं ॥ ६८ ॥
 क प्रस्थितासि करभोरु घने निशीथे
 प्राणाधिको वसति यच्च जनः प्रियो मे ।
 एकाकिनी वद कथं न विभेषि बाले
 नन्वस्ति पुंखितशरो मदनः सहायः ॥ ६९ ॥
 लीलातामरसाहतोऽन्यवनितानिःशङ्कदृष्टाधरः
 कश्चित् केसरदूषिते क्षणद्वय व्यामित्य नेत्रे स्थितः ।
 मुग्धा कुञ्जलितामनेन दधती वायुं स्थिता तस्य सा
 भ्रान्त्या धूर्ततया च वेपथुमती तेनानिशं चुम्बिता ॥ ७० ॥
 स्फुटतु हृदयं कामः करोतु तनुं तनुं
 न सखि चटुलप्रेम्णा कार्यं पुनर्दयितेन मे ।
 इति सरभसं मानोद्रेकादुदीर्य वचस्तया
 रमणपदवी शारङ्गाक्ष्या ससंभ्रममुदीक्षिता ॥ ७१ ॥
 पश्चात्क्षेषविशीर्णचन्दनरजःपुञ्जप्रकर्षादियं
 शय्या सम्प्रति कोमलाङ्गि कठिनेत्यारोप्य मां वक्षसि ।
 गाढौष्ठग्रहपीडनाकुलतया पादाग्रसंदंशके
 नाह्वयाम्बरमात्मनो यदुचितं धूर्तेन तत् प्रस्तुतं ॥ ७२ ॥
 कथमपि प्रत्यावृत्ते प्रिये स्खलितोत्तरे
 विरहहृशया हृत्वा व्याजं प्रकल्पितमश्रुतं ।

असहनसखीश्रोत्रप्राप्तिप्रमादससंभ्रमं
 प्रचलितदृशा शून्ये गेहे समुच्छसितं पुनः ॥ ७३ ॥
 आदृष्टिप्रसरं प्रियस्य पदवीमुद्वोक्ष्य निर्विषयया
 विच्छिन्नेषु पथिष्वऽहः परिणतौ ध्वान्ते समुन्मीलति ।
 दत्वैकं सशुचा गृहं प्रतिपदं पान्थस्त्रियास्मिन् क्षणे
 सोऽभूदागत इत्यमन्दवलितग्रीवं पुनर्वीक्षितः ॥ ७४ ॥
 आयाते दयिते मनोरथशतैर्नीत्वा कथञ्चिद्दिनं
 वैदग्ध्याऽपगमाज्जडे परिजने दीर्घां कथां कुर्वति ।
 दृष्टास्मीत्यभिधाय सत्वरतरं व्याधूय चीनांशुकं
 तन्व्यङ्गा रतिकातरेण मनसा नीतः प्रदीपः शमं ॥ ७५ ॥
 अनालोक्य प्रेम्णः परिणतिमनादृत्य सुहृदस्
 त्वया मुग्धे मानः किमिति सरले प्रेयसि कृतः ।
 समाकृष्टा ह्येते प्रलयदहनोद्भासुरशिखाः
 स्वहस्तेनाङ्गारास्तदलमधुनारण्यरुदितैः ॥ ७६ ॥
 शून्यं वासगृहं विलोक्य शयनादुत्थाय किञ्चिच्छनैर्
 निद्राव्याजमुपागतस्य सुचिरं निर्वर्ण्य पत्युर्मुखं ।
 विश्रब्धं परिचुम्ब्य जातपुलकामालोक्य गण्डस्थलीं
 लज्जानम्रमुखी प्रियेण हसता बाला चिरं चुम्बिता ॥ ७७ ॥
 जाता नोत्कलिका स्तनौ न लुलितौ गात्रं न रोमाञ्चितं
 वक्त्रं स्वेदकणाञ्चितं न सहसा यावत् शठेनामुना ।
 दृष्टेनैव मनोहृतं धृतिमुषा प्राणेश्वरेणाद्य मे
 तत्केनापि निरुध्य माननिपुणोमानः समाधीयतां ॥ ७८ ॥

दृष्टः कातरनेत्रया चिरतरं बध्वाञ्जलिं याचितः
 पश्चादंशुकपल्लवेन विधृतो निर्व्याजमालिंगितः ।
 इत्याक्षिप्य यदा समस्तमधृणो गन्तुं प्रवृत्तः शठः
 पूर्वंप्राणपरिग्रहो दयितया मुक्तस्ततो वल्लभः ॥ ७६ ॥
 अङ्गुल्यग्रनखेन वाघसलिलं निक्षिप्य निक्षिप्य किं
 तूष्णीं रोदिषि कोपने बहुतरं फुत्कृत्य रोदिष्यसि ।
 यस्यास्ते पिशुनोपदेशवचनैर्मानेऽतिभूमिं गते
 निर्विस्त्रोऽनुनयं प्रति प्रियतमो मध्यस्थतामेष्यति ॥ ८० ॥
 तद्वक्त्राभिमुखं मुखं विनमितं दृष्टिः कृता पादयोः
 तस्यालापकुतूहलाकुलतरे श्रोत्रे निरुद्धे मया ।
 पाणिभ्याञ्च तिरस्कृतः सपुलकः खेदोद्गमोगण्डयोः
 सख्यः किं करवाणि यान्ति शतधा यत्कञ्चुके सन्धयः ॥ ८१ ॥
 कृतो दूरादेव स्मितमधुरमभ्युद्गमविधिः
 शिरस्याज्ञा न्यस्ता प्रतिवचनमुच्चैः प्रणमितं ।
 न दृष्टेः शैथिल्यं मिलन इति चेतो दहति मे
 निगूढान्तःकोपात् कठिणहृदये संवृतिरियं ॥ ८२ ॥
 एकस्मिन् शयने विपश्चरमणीनामग्रहे मुग्धया
 सद्यः कोपपराड्मुखं शयितया चाटूनि कुर्वन्नपि ।
 आवेगादवधीरितः प्रियतमस्तूष्णीं स्थितस्तत्क्षणात्
 माभूत् सुप्तइवैष मन्दवलितग्रीवं पुनर्विक्षितः ॥ ८३ ॥
 मलयमरुतां ब्राता गता विकासितमल्लिका
 परिमलभरो भग्नो ग्रीष्मस्त्वमुत्सहस यदि ।

घन घटयितुं निःस्नेहं यएव निवर्तने
 प्रभवति गवां किञ्चिच्छन्नं सएव धनञ्जयः ॥ ८४ ॥
 स्वं दृष्ट्वा करजक्षतं मधुमदक्षीवाविचार्यैर्षया
 गच्छन्ती क्व नु गच्छसीति विधृता बाला पटान्ते मया ।
 प्रत्यावृत्तमुखी सवाघ्नयना मां मुञ्च मुञ्चेति सा
 कोपात् प्रस्फुरिताधरा यदवदत्तत् केन विस्मर्यते ॥ ८५ ॥
 सालक्तकं शतदलाधिककान्तिरम्यं
 रत्नौघधामनिकरारुणनूपुरञ्च ।
 क्षिप्तं भृशं कुपितया तरलोत्पलाश्या
 सौभाग्यचिह्नमिव मूर्च्छि पदं विरेजे ॥ ८६ ॥
 कपोले पञ्चालीकरतलनिरोधेन मृदिता
 निपीतो निःश्वासैरयममृतहृद्योऽधररसः ।
 मुहुः कण्ठे लग्नस्तरलयति वाघ्यस्तनतटं
 प्रियो मन्युर्जातस्तत्र निरनुरोधे न तु वयं ॥ ८७ ॥
 लाक्षालक्ष्मललाटपट्टमभितः केयूरमुद्रा गले
 वक्त्रे कज्जलकालिमा नयनयोस्ताम्बूलरागोदयः ।
 दृष्ट्वा कोपविधायि मण्डनमिदं प्रातश्चिरं प्रेयसो
 लीलातामरसोदरे मृगदृशः श्वासाः समाप्तिं गताः ॥ ८८ ॥
 तप्ते मह।विरहवह्निशिखावलीभिर्
 आप्राण्डुरस्तनतटे हृदये प्रियायाः ।
 रथ्यालिषीक्षणनिवेशितलोलदृष्टेर्
 नूनं छनच्छनिति वाघ्यकणाः पतन्ति ॥ ८९ ॥

चिन्तामोहविनिश्चलेन मनसा मौनेन पादानतः
 प्रत्याख्यानपराङ्मुखः प्रियतमो गन्तुं प्रवृत्तोऽधुना ।
 सब्रीडैरखसैर्निरन्तरलुठद्वाघ्याकुलैर्लोचनैः
 श्वासोत्कम्पकुचं निरीक्ष्य सुचिरं जीवाशया वारितः ॥ ६० ॥
 तन्वङ्ग्या गुरुसन्निधौ नयनजं यद्धारि संस्तम्भितं
 तेनान्तर्गलितेन मन्मथशिखी सिक्तोऽनुषङ्गोद्भवः ।
 मन्ये तस्य निरस्यमानकिरणस्यैषा मुखेनोन्नता
 श्वासामोदसमाकुलालिनिकरव्याजेन धूमावलिः ॥ ६१ ॥
 भ्रूभेदो रचितः चिरं नयनयोरभ्यस्तमामीलनं
 रोद्धुं शिक्षितमादरेण हसितं मौनेभियोगः कृतः ।
 धैर्यं कर्तुमपि स्थिरीकृतमिदं चेतः कथञ्चिन्मया
 वह्नोमानपरिग्रहे परिकरः सिद्धिस्तु दैवे स्थिता ॥ ६२ ॥
 देशैरन्तरिता शतैश्च सरितामुर्वीभृतां काननैर्
 यत्नेनापि न याति लोचनपथं कान्तेति जानन्नपि ।
 उज्जीवश्चरणार्द्धरुद्धवसुधः कृत्वाश्रुपूर्णे दृशौ तामाशां
 पथिकस्तथापि किमपि ध्यायन्मुहुः क्षीयते ॥ ६३ ॥
 कोपस्तया हृदि कृतो यदि पङ्कजाक्षि
 सोस्तु प्रियस्तव किमत्र विधेयमन्यत् ।
 आश्लेषमर्पय मदर्पितपूर्वमुच्चैः
 मद्द्वं समर्पय मदर्पितचुम्बनंच ॥ ६४ ॥
 उरुद्वयं मृगदृशः कदलस्य काण्डौ
 मध्यञ्च वेणिरतुलं स्तनयुग्ममस्याः ।

लावण्यवारिपरिपूरितशातकुम्भ
 कुम्भौ मनोजन्तपतेरभिषेचनाय ॥ ६५ ॥
 चपलहृदये किं स्वातन्त्र्यात्तथा पृथग्मागतः
 चरणपतितः प्रेमार्द्रार्द्रः प्रियः समुपेक्षितः ।
 तदिदमधुना यावज्जीवं निरस्तसुखोदया
 रुदितशरणा दुर्जातीनां सहस्र रूपां फलं ॥ ६६ ॥
 रात्रौ वारिभरालसाम्बुदरवोद्विग्नेन जाताश्रुणा
 पान्थेनात्ममनोजदुःखपिशुनं गीतं तथोत्कण्ठया ।
 आस्तां जीवितहारिणः प्रवसनालापस्य संकीर्तनं
 मानस्यापि जलाञ्जलिः सरभसं लोकेन दत्तोयथा ॥ ६७ ॥
 हारो जलार्द्रवसनं नलिनीदलानि
 प्रालेयशीकरमुचस्तुहिनांशुभासः ।
 यस्थेन्धनानि सरसानि च चन्दनानि
 निर्वाणमेष्यति कथं स मनोभवाम्निः ॥ ६८ ॥
 तन्वी शरत्त्रिपथगा पुलिने कपोलौ
 लोले दृशौ रुचिरचञ्चलखञ्जरीटौ ।
 तद्वन्धनाय सचिरार्पितसुभ्रुचाप
 चाण्डालपाशयुगलाविव शून्यकर्णौ ॥ ६९ ॥
 हारोयं हरिणाक्षीणां लुठति स्तनमण्डले ।
 मुक्तानामप्यवस्थेयं के वयं स्मरकिङ्कराः ॥ १०० ॥
 इत्यमरुशतकं परिपूर्णं ॥

शृङ्गारशतकं ।

शम्भुस्वयम्भहरयो हरिणेक्षणानां
 येनाक्रियन्त सततं गृहकर्मदासाः ।
 वाचामगोचरचरिषविचिचिताय
 तस्मै नमो भगवते कुसुमायुधाय ॥ १ ॥
 स्मितेन भावेन च लज्जया भिया
 पराङ्मुखैरर्चकटाक्षवीक्षणैः ।
 वचोभिरीर्घ्याकलहेन लीलया
 समस्तभावैः खलु बन्धनं स्त्रियः ॥ २ ॥
 भूचातुर्याकुञ्चिताक्षाः कटाक्षाः
 स्निग्धा वाचो लज्जिताश्चैव हासाः ।
 लीलामन्दं प्रस्थितं च स्थितञ्च
 स्त्रीणामेतत् भूषणञ्चायुधञ्च ॥ ३ ॥
 क्वचित्सुभ्रूभङ्गैः क्वचिदपि च लज्जापरिणतैः
 क्वचिद्गीतिचस्तैः क्वचिदपि च लीलाविलसितैः ।
 नवोढानामेभिर्वदनकमलैर्नेत्रचलितैः
 स्फुरस्त्रीलालीनाप्रकरपरिपूर्णाद्भव दृशः ॥ ४ ॥
 वक्त्रं चन्द्रविकासि पङ्कजपरीहासक्षमे लोचने
 वर्णः स्वर्णमपाकरिष्णुरलिनीजिष्णुः कचानाञ्चयः ।
 वक्षोजाविभक्तुम्भसम्भमहरौ गुर्वी नितम्बस्थली
 वाचां हारि च मार्दवं युवतिष स्वाभाविकं मण्डनं ॥ ५ ॥

स्मितं किञ्चिद्वक्त्रे सरलतरलो दृष्टिविभवः ।
 परिस्यन्दो वाचामभिनवविलासोक्तिसरसः ॥ ६ ॥
 गतीनामारम्भः किसलयितलीलापरिकरः ।
 स्पृशन्त्यास्तारुण्यं किमिह नहि रम्यं मृगदृशः ॥ ७ ॥
 द्रष्टव्येषु किमुत्तमं मृगदृशां प्रेमप्रसन्नं मुखं ।
 घ्रातव्येषुपि किन्तदास्यपवनः श्राव्येषु किन्तद्वचः ॥ ८ ॥
 किं खाद्येषु तदोष्ठपल्लवरसः स्पृश्येषु किं तत्तनुः ।
 ध्येयं किन्नवयौवनं सहृदयैः सर्वत्र तद्विभ्रमः ॥ ९ ॥
 एताः स्वलद्वलयसंहतिमेखलोत्थ
 शृङ्गारनूपुररवाहतराजहंसाः ।
 कुर्वन्ति कस्य न मनो विवशं तरुण्यो
 विश्वस्तमुग्धहरिणीसदृशैः कटाक्षैः ॥ १० ॥
 कुङ्कुमपङ्ककलङ्कितदेहा गौरपयोधरकम्पितहारा ।
 नूपुरहंसरणत्पदपद्मा कन्न वशीकुरुते भूवि रामा ॥ ११ ॥
 नूनं हि ते कविवरा विपरीतबोधा
 ये नित्यमाहुरबलादिति कामिनीनां ।
 याभिर्विलोलतरतारकदृष्टिपातैः
 शक्रादयोपि विजितास्त्वबलाः कथन्ताः ॥ १२ ॥
 नूनमाज्ञाकरस्तस्याः सुस्रुवो मकरध्वजः ।
 यतस्तन्नेत्रसञ्चारसूचितेषु प्रवर्तते ॥ १३ ॥
 केशाः संयमिनः श्रुतेरपि परं पारं गते लोचने
 अन्तर्वक्रमपि स्वभावशुचिभिः कीर्णं द्विजानां गणः ।

मुक्तानां सतताधिवासरुचिरं वक्षोजकुम्भद्वयम्

इत्थं तन्त्रि वपुः प्रशान्तमपि ते

क्षोभं करोत्येव नः ॥ १४ ॥

मुग्धे धनुष्पती केयमपूर्वापि च दृश्यते ।

यथावहंसि चेतांसि गुणैरेव न शायकैः ॥ १५ ॥

सति प्रदीपे सत्यग्नौ सत्सु तारारवीन्दुषु ।

विना मे मृगशावाख्या तमोभूतमिदं जगत् ॥ १६ ॥

यद्वत्तस्तनभार एष तरले नेत्रे चले भ्रूलते

रागान्धेषु तदोष्ठपल्लवमिदं कुर्वन्तु नाम व्यथां ।

सौभाग्याक्षरपंक्तिरेव लिखिता पुष्पायुधेन स्वयं

मध्यस्थापि करोति तापमधिकं रोमावली

केन सा ॥ १७ ॥

गुरुणा स्तनभारेण मुखचन्द्रेण भास्वता ।

शनैश्चराभ्यां पादाभ्यां रेजे ग्रहमयीव सा ॥ १८ ॥

तस्याः स्तनौ यदि घनौ जघनं विहारि

वक्त्रं च चारु तव चित्त किमाकुलत्वं ।

पुण्यं कुरुष्व यदि तेषु तवास्ति वाञ्छा

पुण्यैर्विना न हि भवन्ति समीहितार्थाः ॥ १९ ॥

मात्सर्यमुत्सार्य विचार्य कार्यम्

आर्याः समर्यादमिदं वदन्तु ।

सेव्या नितम्बाः किमु भूधराणाम्

उत स्मरस्मेरविज्ञासिनीनां ॥ २० ॥



मुखेन चन्द्रकान्तेन महानीलैः शिरोरुहेः ।
 पाणिभ्यां पद्मरागाभ्यां रेजे रत्नमयीव सा ॥ २२ ॥
 संमोहयन्ति मदयन्ति विडम्बयन्ति
 निर्भत्सयन्ति रमयन्ति विषादयन्ति ।
 एताः प्रविश्य सदयं हृदयं नराणां
 किन्नाम वामनयना न समाचरन्ति ॥ २३ ॥
 विश्रम्य विश्रम्य वनद्रुमाणां
 छायासु तन्वी विचचार काचित् ।
 स्तनोत्तरीयेण करोद्धृतेन
 निवारयन्ती शशिनो मयूखान् ॥ २४ ॥
 अदर्शने दर्शनमाचक्रामा
 दृष्टा परिघङ्गरसैकलोला ।
 आलिङ्गितायां पुनरायताक्ष्याम्
 आशास्महे विग्रहयोरभेदं ॥ २५ ॥
 मालती शिरसि जृम्भणोन्मुखी
 चन्दनं वपुषि कुङ्कुमाविलं ।
 वक्षसि प्रियतमा मनोहरा
 स्वर्गण्य परिशिष्टआगतः ॥ २६ ॥

चतुर्वर्णनं तच्चादो वसन्तः ॥

परिमलभृतो वाताः शाखानवाङ्कुरकोटयो
मधुरविरतोत्कण्ठा वाचः प्रियाः पिकपक्षिणां ।
विरलसुरतस्वेदोद्गमा बधूषदनेन्दवः
प्रसरति मधौ रात्र्याञ्जातो न
कस्य गुणोदयः ॥ ३५ ॥
मधुरयं मधुरैरपि कोकिला
कलकलैर्मलयस्य च वायुभिः ।
विरहिणः प्रणिहन्ति शरीरिणो
विपदि हन्त सुधापि विषायते ॥ ३६ ॥
आवासः किल किञ्चिदेव
दयितापार्श्वे विलासालसः
कर्णे कोकिलकाकलीकल
रवस्मेरो लतामण्डपाः ।
गोष्ठीसत्कविभिः समङ्कतिपयैः
सेव्याः शितांशोः कराः
केषाञ्चित्सुखयन्ति नेचहृदये
चैत्रे विचित्राः क्षपाः ॥ ३७ ॥

पान्थस्त्रीविरहानिलाहुति

कलामातन्वती मञ्जरी ।

मा कुन्देषु पिकाङ्गनाभिरधुना

सोत्कण्ठमालोक्यते ॥ ३८ ॥

अप्येते नवपाटलाः परिमलाः

प्राग्भारपाटञ्चरा ।

वान्तिक्लान्तिनतानवहताः

श्रीखण्डशैलानिलाः ॥ ३९ ॥

सहकारकुसुमकेसरनिकरभरा

मोदमुर्च्छिता दिगन्ते ।

मधुरमधुविधुरमधुपे मधौ

भवेदुत्कण्ठा ॥ ४० ॥

ग्रीष्मः ॥

अच्छाच्छचन्दनरसार्द्रकरामृगाक्ष्यो
 धारागृहाणि कुसुमानि च कौमुदी च ।
 मन्दोमरुत्सुमनसः शुचि हर्म्यपृष्ठं
 ग्रीष्मे मदच्च मदनच्च विवर्द्धयन्ति ॥ ४१ ॥
 स्रजोहृद्यामोदाव्यजनपवनश्चन्द्रकिरणः
 परागः कासारी मलयजरजः सिन्धुविशदं ।
 सुचिः सौधोत्सङ्गः प्रतनु वसनं पङ्कजदृशो
 निदाघे तुर्यं तत्सुखमुपलभन्ते सुकृतिनः ॥ ४२ ॥
 सुधाशुभ्रन्धाम स्फुरदमलरस्मिः शशधरः
 प्रियावक्त्राम्भोजं मलयजरजश्चातिसुरभिः ।
 स्रजोहृद्योसौदास्तदिदमखिलं रागिनि जने
 करोत्यन्तः श्लोभं नतु विषयसंसर्गविमुखे ॥ ४३ ॥

वर्षासमयः ।

तरुणीवशा दीपितकामा विकसज्जातीपुष्पसुगन्धिः ।
 उन्नतपीनपयोधरभारा प्रादृष्ट् कुरुते कस्य न हर्षं ॥ ४४ ॥
 वियदुपचितमेघभूमयः कन्दलिण्यो
 नवकुटजकदम्बामोदिनो गन्धवाहाः ।
 शिखिकुलकलकेका एव रम्या वनान्ताः
 सुखिनमसुखिनं वा सर्वमुत्कण्ठयन्ति ॥ ४५ ॥
 उपरि घनं घनप्रदलन्तिर्यगिरयोपि नर्तितमयूराः ।

वसुधा कन्दलधवला तुष्टिं पथिकः क्व पातयतु ॥ ४६ ॥
 इतोविद्युदल्ली विलसितमितः केतकितरो
 स्फुरङ्गन्धः प्रोद्यज्जलदनिनदस्फूर्जितमितः ।
 इतः केकीक्रीडाकलकलरवः पक्ष्मलदृशां
 कथं यास्यन्त्येते विरहदिवसाः सम्भृतरसाः ॥ ४७ ॥
 असुचिसंसारे त्वमसि नभसि प्रौढजलद
 ध्वनिप्रासे तस्मिन् पतति दृषदां तीरनिचये ।
 इदं सौदामिन्याः कनककमनीयं विलसितं
 मुदञ्च ग्लानिञ्च प्रथयति पथिष्वेव सुदृशां ॥ ४८ ॥
 आसारेषु न हर्म्यतः प्रियतमैर्यातुं यदा शक्यते
 शीतोत्कम्पनिमित्तमायतदृशीगाढं समालिङ्ग्यते ।
 जाताः शीतलशीकराश्च मरुतोवात्यन्तखेदछिदो
 धन्यानां वत दुर्दिनं सुदिनतां याति प्रियासङ्गमे ॥ ४९ ॥

शरदः ॥

अर्द्धं नीत्वा निशायाः सरभससुरतायासखिन्नश्चयाङ्गः
 प्रोद्धूतासद्यत्पणा मधुमदनिरतोहर्म्यपृष्ठे विविक्ते ।
 सम्भोगक्लान्तकान्ता शिथिलभुजलता तर्जितं कर्करान्तो
 ज्योत्स्नाभिन्नाधरांशं पिवति न सलिलं शारदं मन्दभाग्यः
 हेमन्ते दधिदुग्धसर्पिरशनामाञ्जिष्ठवासोधृताः [॥ ५० ॥
 काश्मीरद्रवसान्द्रदिग्धवपुषः खिन्ना विचिचैरतैः ।
 पीनोरस्थलकामिनीजनकृताक्षेपामृहाभ्यन्तरे

ताम्बूलीदलपूगपूरितमुखा धन्याः सुखं शेरते ॥ ५१ ॥

शिशिरः ॥

चुम्बन्तो गण्डभिन्नीरलकवति मुखे शीत्कृतान्यादधाना
वक्षस्युत्कञ्चुकेषु स्तनभरपुलकोद्भेदमापादयन्तः ।
उरूनाकम्पयन्तः पृथुजघनतटात्संसयन्तोऽशुकानि व्यक्तं
कान्ताजनानां विटचरितद्वतः शैशिरावान्ति वाताः ॥ ५२ ॥
केशानाकलयन् दृशो मुकुलयन्वासोबलादाक्षिपन्
आतन्वन् पुलकोद्भमं प्रकटयन्नालिङ्ग्य कम्प्यं शनैः ।
वारम्बारमुदारशीत्कृतदन्तदन्तच्छदान् पीडयन्
प्रायः शैशिरण्यसम्प्रति मरुत् कान्तासु कान्तायते ॥ ५३ ॥
आसाराः सन्ततोमी विरति विरसायासविषया
जुगुप्सन्तां यद्वा ननु सकलदोषास्यदमिति ।
तथाप्यन्तस्तत्वे प्रणिहितधियामप्यतिबलस्
तदीयो नाख्येयः स्फुरति हृदये कोपि महिमा ॥ ५४ ॥
भवन्तो वेदान्तप्रणिहितधियां सन्तु गुरवो
विदग्धालापानां वयमपि कवीनामनुचराः ।
तथाप्येतद्भूमौ नहि परहितात्पुण्यमधिकं
न चास्मिन् संसारे कुवलयदृशो रम्यमपरं ॥ ५५ ॥
किमिह बहुभिरुक्तैर्युक्तिशून्यैः प्रलापैर्
दयमिह पुरुषाणां सर्वदासेवनीयं ।
अभिनवमदलीलालालसं सुन्दरीणां

स्तनभरपरिखिन्नं योवनं वा वनं वा ॥ ५६ ॥
 सत्यं जना वचि न पक्षपाताल्
 लोकेषु सर्वेषु च तथ्यमेतत् ।
 नान्यन्मनोहारि नितम्बिनीम्यो
 दुःखैकहेतुर्न च कश्चिदन्यः ॥ ५७ ॥

दुर्विरक्तप्रशंसा ॥

तावदेव कृतिनामपि स्फुरत्येष निर्मलविवेकदीपकः ।
 यावदेव न कुरङ्गचक्षुषां ताद्यते चपललोचनांचलैः ॥ ५८ ॥
 वचसि भवति सङ्गत्यागमुद्दिश्य वार्ता
 श्रुतिमुखरमुखानां केवलं पण्डितानां ।
 जघनमरुणरत्नग्रन्थिकाञ्चीकलापं
 कुवलयनयनानां कोविहातुं समर्थः ॥ ५९ ॥
 स्वपरप्रतारकोसौ निन्दति
 योऽस्लीकं पण्डितो युवतीः ।
 यस्मात्तपसोपि फलं स्वर्गः
 स्वर्गस्यापि फलं तथा सरसः ॥ ६० ॥
 मत्तेभकुम्भदलने भुवि संति शूराः
 केचित्प्रचण्डमृगराजबधेपि दक्षाः ।
 किन्तु ब्रवीमि वलिनां पुरतः प्रसह्य
 कन्दर्पदर्पदलने विरला मनुष्याः ॥ ६१ ॥
 सन्मार्गे तावदास्ते प्रभवति च नरस्तावदेवेन्द्रियाणां

लज्जान्तावद्विधत्ते विनयमपि समालम्बते तावदेव ।
 भ्रूचापाकृष्टमुक्ताः श्रवणपथगता नीलपश्माण एते
 यावल्लीलावतीनां न हृदि धृतिमुषो दृष्टिवाणाः पतन्ति
 उन्मत्तप्रेमसंरम्भादारभन्ते पदञ्जनाः । [॥ ६२ ॥

तत्र प्रत्यूहमाधातुं ब्रह्मापि खलु कातरः ॥ ६३ ॥
 तावन्महत्वं पाण्डित्यं कुलीनत्वं विवेकता ।

यावञ्चलति नाङ्गेषु स्वतः पञ्चेषुपावकः ॥ ६४ ॥
 शास्त्रज्ञोपि प्रथितविनयोप्यात्मबोधोपि वाढं
 संसारेस्मिन् भवति विरलो भावनं सङ्गतीनां ।

येनैतस्मिन्निरयनगरद्वारमुद्घाटयन्ती
 वामाक्षीणां भवति कुटिला भूलता कुञ्चिकेव ॥ ६५ ॥

कृशः काणः खञ्जः श्रवणरहितः पुच्छविकलो
 ब्रह्मी पूयक्लिन्नः कृमिकुलशतैरावृततनुः ।

क्षुदाक्षामो जीर्णः पिवरककपालार्पितगलः
 शुनीमन्वेति श्वा हतमपि निहन्त्येव मदनः ॥ ६६ ॥

स्त्रीमुद्रां श्लेषकेतनस्य जननीं सर्वार्थसंपत्करीं
 ये मूढाः प्रविहाय यान्ति कुधियो मिथ्याकलान्वेषिणः ।
 ते तेनैव निहृत्य निर्दयतरं नग्नीकृता मुण्डिताः
 केचित्पञ्चशिखीकृताश्च जटिलाः कापालिकाश्चापरे ॥ ६७ ॥

विश्वामिचपराशरप्रभृतयो वातांबुपर्णाशना
 स्तेपि स्त्रीमुखपङ्कजं सुललितं दृष्ट्वैव मोहं गताः ।
 शाल्यन्नं सघृतं पयोदधियुतं ये भुञ्जन्ते मानवास्

तेषामिन्द्रियनिग्रहो यदि भवेद्विन्ध्यस्तरेत्सागरं ॥ ६८ ॥

स्त्रीणां परित्यागप्रशंसा ॥

संसारेस्मिन्नसारे कुन्टपतिभवनद्वारसेवावलम्ब
 व्यासङ्गव्यस्तधैर्याः कथममलधियो मानसं संविदधुः ।
 यद्येताः प्रोद्यदिन्दुद्युतिनिचयभृतो न स्युरम्भोजनेत्राः
 प्रेम्बल्काञ्जीकलापाः स्तनभरविनमन्मध्यभागास्तरुण्यः
 सिद्धाध्यासितकन्दरे हरदृषस्कन्धावगाढद्रुमे [॥ ६९ ॥
 गङ्गाधौतशिलातले हिमवतः स्थाने स्थितः श्रेयसि ।
 कः कुर्वीत शिरःप्रणाममलिनं मानं मनस्वी जनो
 यद्यच्चस्तकुरङ्गशावनयना न स्युः स्मरास्त्रस्त्रियः ॥ ७० ॥
 संसार तव निस्तारपदवी न दवीयसी ।
 अन्तरा दुस्तरा न स्युर्यदि रे महिरेक्षणाः ॥ ७१ ॥

यौवनप्रशंसा ॥

राजन् तृष्णाम्बुराशेर्न हि जगति गतः कश्चिदेवावसानं
 को वाद्योच्चैः प्रभूतैः स्ववपुषि गलिते यौवने सानुरागे ।
 गच्छामः सद्म यावद्विकसितकुमुदेन्द्रीवरालोकनीनाम्
 आक्रम्याक्रम्यरूपं झटिति न जरया लुप्यते प्रेयसीनां ॥ ७२ ॥
 रागस्यागारमेकं नरकशतमहादुःखसंप्राप्तिहेतुर्
 मोहस्योत्पत्तिबीजं जलधरपटलं ज्ञानताराधिपस्य ।
 कन्दर्पस्यैकमिच्चं प्रकटितविविधस्पष्टदोषप्रबन्धं

लोकेस्मिन्नङ्घनर्थं निजकुलदहनं यौवनादन्यदस्ति ॥७३॥
 शृङ्गारद्रुमनीरदे बहुतरक्रीडारसस्रोतसि
 प्रद्युम्नप्रियवान्धवे चतुरतामुक्ताफलोदन्वति ।
 तन्वीनेचचकोरपारणविधौ सौभाग्यलक्ष्मीनिधौ
 धन्यः कोपि न विक्रियां कलयति प्राप्ते नवे यौवने ॥७४॥

कामिनीगर्हणं ॥

कान्तेत्युत्पललोचनेति विपुलश्रोणीभरेत्युत्सुकः
 पीनोत्तुङ्गपयोधरेति सुमुखाम्भोजेति सुभूरिति ।
 दृष्ट्वा माद्यति मोदतेऽतिरमते प्रस्तौति जानन्नपि
 प्रत्यक्षाशुचिपुत्रिकां स्त्रियमहो मोहस्य दुश्चेष्टितं ॥७५॥
 श्रुता भवति तापाय दृष्ट्वा चोन्मादवर्द्धिनी ।
 स्पृष्ट्वा भवति मोहाय सा नाम दयिता कथं ॥७६॥
 तावदेवामृतमयी यावल्लोचनगोचरा ।
 चक्षुःपथादपगता विषादप्यतिरिच्यते ॥७७॥
 नामृतं न विषं किञ्चिदेकां मुक्ता नितम्बिनीं ।
 सेवामृतलता रक्ता विरक्ता विषवल्लरी ॥७८॥
 आवर्तः संशयानामविनयभवनं पत्तनं साहसानां
 दोषाणां सन्निधानं कपटशतमयं क्षेचमप्रत्ययानां ।
 स्वर्गद्वारस्य विघ्नो नरकपुरमुखं सर्वमायाकरण्डं
 स्त्रीयन्त्रकेनसृष्टं विषममृतमयं प्राणिनां मोहपाशः ॥७९॥
 न सत्येन शशाङ्क एष वदनीभूतो नवेन्दीवर

द्वन्द्वे लोचनताङ्गते न कमकौरप्यङ्गयष्टिः कृता ।
 किन्त्वेवं कविभिः प्रतारितमनास्तत्त्वं विजानन्नपि
 त्वङ्मांसास्थिमयं वपुर्मृगदृशां मन्दो जनः सेवते ॥ ८० ॥
 लोलावतीनां सहजा विलासास्
 ताएव मूढस्य हृदि स्फुरन्ति ।
 रागो नलिन्या हि निसर्गसिद्धस्
 तत्र भ्रमत्येव मुदा षडंघ्रिः ॥ ८१ ॥
 यदेतत्पूर्णेन्दुद्युतिहरपदाराकृतिवरं
 मुखाब्जं तन्वङ्गाः किल वसति तत्राधरमधु ।
 इदन्तावत्याकं द्रुमफलमिवातीव विरसं
 व्यतीतेस्मिन् काले विषमिव भविष्यत्यसुखदं ॥ ८२ ॥
 उन्मीलन्निवलीतरङ्गनिलया प्रोत्सुङ्गपीनस्तन
 द्वन्द्वेनोद्यतचक्रवाकमिथुनाकाराम्बुजोद्भासिनी ।
 कान्ताकारधरा नदीयमभितः क्रूराशया नेष्यते
 संसारार्णवमञ्जनं यदि जना दूरात् परं त्यज्यतां ॥ ८३ ॥
 जल्पन्ति सार्द्धमन्येन पश्यन्त्यन्यं सविभ्रमाः ।
 हृदये चिन्तयन्त्यन्यं प्रियः को नाम योषितां ॥ ८४ ॥
 मधु तिष्ठति वाचि योषितां हृदि हालाहलमेव केवलं ।
 अतएव निपीयतेधरो हृदयं मुष्टिभिरेव ताद्यते ॥ ८५ ॥
 अपसर सखे दूरमस्मात् कटाक्षविशिखानलात्
 प्रकृतिविषमाद्योषित्सर्पाद्विलासफणाभृतः ।
 इतरफणिना दष्टाः शक्याश्चिकित्सितुमौषधयश्

चतुरवनिताभोगिग्रस्तं त्यजन्ति हि मन्त्रिणः ॥ ८६ ॥

विस्तारितं मकरकेतनधीवरेण

स्त्रीसंज्ञितं वडिशमच्च भवान्पुराणौ ।

येनाचिरात्तदधरामिषलोलमर्त्य

मत्स्यान् विद्वष्य पचतीत्यनुरागवह्नौ ॥ ८७ ॥

कामिनीकायकान्तारे कुचपर्वतदुर्गमे ।

मा संचर मनः पान्य तत्रास्ते स्मरतस्करः ॥ ८८ ॥

आदीर्घेण चलेन वक्रगतिना तेजस्विना भोगिना

नीलाब्जद्युतिनाहिना वरमहं दृश्योन तच्चक्षुषा ।

धन्याः सन्ति चिकित्सकादिशि दिशि प्रायेण धर्मार्थिनो

मुग्धाक्षीक्षणधीक्षितस्य न हि मे वैद्या न चाप्यौषधं ॥ ८९ ॥

इह हि मधुरगीतं नृत्यमेतद्रसोपि

स्फुरति परिमलोसौ स्पर्शेष स्तनानां ।

इति हतपरमार्थैरिन्द्रियैर्धाम्यमाणैर्

अहितकरणदक्षैः पञ्चभिर्वञ्चितोसि ॥ ९० ॥

न गम्योमन्त्राणां न च भवति भैषज्यविषयो

न चापि प्रध्वंसं व्रजति विविधैः शान्तिकशतैः ।

ध्रमावेशादङ्गे किमपि विदधद्भव्यमसम

स्मरापस्मारोयम्भमयति दृशं घुर्णयति च ॥ ९१ ॥

जात्यन्धाय च दुर्मुखाय च जराजीर्णाखिलाङ्गाय च

ग्रामीणाय च दुष्कुलाय च गलत्कुष्ठाभिभूताय च ।

यच्छन्तोषु मनोहरं निजवपुर्लक्ष्मीलवश्रड्या

पण्यस्त्रीषु विवेककल्पलतिकाशस्त्रीषु रज्येत कः ॥ ६२ ॥
 वेश्यासौ मदनज्वालारूपेन्धनसमेधिता ।
 कामिभिर्यच्च द्यूयन्ते यौवनानि धनानि च ॥ ६३ ॥
 कश्चुम्बति कुलपुरुषोवेश्याधरपल्लवमनोज्ञमपि ।
 चारभठचौरचेटकनटविटनिष्ठीवनशरावं ॥ ६४ ॥

सुचरित्रप्रशंसा ॥

धन्यास्तएव तरलायतलोचनानां
 तारुण्यपूर्णघनपीनपयोधराणां ।
 क्षामोदरोपरिलसन्निवलीलतानां
 दृष्ट्वाक्षतिं विद्वतिमेति मनो न येषां ॥ ६५ ॥
 बाले लीलामुकुलितममी सुन्दरा दृष्टिपाताः
 किं क्षिप्यन्ते विरम विरम व्यर्थेणः श्रमस्ते ।
 संप्रत्यन्ये वयमुपरतं बाल्यमास्था वनान्ते
 क्षान्तोमोहस्तृणमिवजगज्जालमालोकयामः ॥ ६६ ॥
 इयं बाला मां प्रत्यनवरतमिन्दीवरदलं
 प्रभा चौरं चक्षुः क्षिपति किमभिप्रेतमनया ।
 गतोमोहोस्माकं स्मरसमरवाणव्यतिकर
 ज्वरज्वालाशान्तास्तदपि न वराकी विरमति ॥ ६७ ॥
 शुभ्रं सद्रसविभ्रमायुवतयः श्वेतातपचोज्ज्वला
 लक्ष्मीरित्यनु भूयते स्थिरमिव स्फीते शुभे कर्मणि ।
 विच्छिन्ने नितरामनङ्गकलहक्रीडाचुटत्तत्तु किं

मुक्ताजालमिव प्रयाति झटिति भ्रश्यदृशोदृश्यतां ॥ ९८ ॥

सदा योगाभ्यासव्यसनवशयोरात्ममनसोर्
अविद्धिन्ना मैत्री स्फुरति यमिनस्तस्य किमु तैः ।

प्रियाणामालापैरधरमधुभिर्वक्त्रनिधुभिः
सनिश्चासामोदैः सकुचकलशास्त्रेषसुरतैः ॥ ९९ ॥

किं कन्दर्पं करं कदर्ययसि किङ्कोदण्डशृङ्गारितैः
रे रे कोकिल कोमलङ्गलरवङ्गिन्वं वृथा भाषसे ।

मुग्धस्निग्धविदग्धमुग्धमधुरैर्लोलैः कटाक्षैरलं
चेतश्चुम्बति चन्द्रचूडचरणध्यानान्मृते वर्तते ॥ १०० ॥

यदासीदज्ञानं स्मरतिमिरसञ्चारजनितं
तदा सर्वं नारीमयमिदमशेषं जगद्भूत् ।

इदानीमस्माकं पटुतरविवेकाञ्जनदृशां
समीभूता दृष्टिस्त्रिभुवनमपि ब्रह्म मनुते ॥ १०१ ॥

इति श्रीभर्तृहरिविरचितं शृङ्गारशतकं समाप्तं ॥



नीतिशतकं ।

यां चिन्तयामि सततं मयि सा विरक्ता
 सा चान्यमिच्छति जनं स जनोन्यरक्तः ।
 अस्मत्कृतेपि परितुष्यति काचिदन्या
 धिक् ताञ्च तञ्च मदनञ्च इमाञ्च माञ्च ॥ १ ॥
 अन्नः सुखमाराध्यः सुखतरमाराध्यतेऽशेषन्नः ।
 ज्ञानलवदुर्विदग्धं ब्रह्मापि नरं नरञ्जयति ॥ २ ॥
 लभेत सिकतासु तैलमपि यत्नतः पीडयन्
 पिवेच्च मृगतृष्णिकासु सलिलं पिपासार्दितः ।
 कदाचिदपि पर्यटन् शशविषाणमासादयेन्
 नतुप्रतिनिविष्टमूर्खजनचित्तमाराधयेत् ॥ ३ ॥
 प्रसद्य मणिमुच्चरेन्मकरवक्त्रदंष्ट्रांकुरात्
 समुद्रमपि संतरेत् चपलमुर्मिमालाकुलं ।
 भुजङ्गमपि कोपितं शिरसि पुष्पवद्धारयेन्
 नतुप्रतिनिविष्टमूर्खजनचित्तमाराधयेत् ॥ ४ ॥
 शशो दिवसधूसरोगलितयौवना कामिनी
 सरोविगतवारिजं मुखमनक्षरं स्वाकृतेः ।
 प्रभुर्धनपरायणः सततदुर्गतः सज्जनो
 नृपाङ्गणगतः खलोमनसि सप्त शल्यानि मे ॥ ५ ॥
 मणिः शाणालीढः समरविजयी हेतिनिहतो
 मदक्षीणोनागः शरदि सरितः श्यामपुलिनाः ।

कलाशेषश्चन्द्रः सुरतमृदिता बालवनिता
 न निम्नाः शोभन्ते गलितविभवाश्चार्थिषु जनाः ॥ ६ ॥
 परिशीणः कश्चित् स्पृहयति यवानां प्रसृतये
 स पश्चात्संपूर्णो गणयति धरिचीं तृणसमां ।
 अतश्चानेकान्ता गुरुलघुतयार्थेषु धनिनाम्
 अवस्था वस्तूनि प्रथयति च सङ्कोचयति च ॥ ७ ॥
 शास्त्रोपस्कृतशब्दसुन्दरगिरः शिष्याः प्रदेयागमा
 विस्थाताः कवयो वसन्ति विषये यस्य प्रभोर्निर्धनाः ।
 तज्जाह्वं वसुधाधिपस्य सुधियो ह्यर्थं विनापीश्वराः
 कुत्साः स्युः कुपरीक्षकैर्हिमणयो यैरर्थतः पातिताः ॥ ८ ॥
 विपदि धैर्यमथाभ्युदये क्षमा
 सदसि वाक्पटुता युधि विक्रमः ।
 यशसि चाभिरुचिर्व्यसनं श्रुतौ
 प्रकृतिसिद्धमिदं हि महात्मनां ॥ ९ ॥
 निन्दन्तु नीतिनिपुणा यदि वा स्तुवन्तु
 लक्ष्मीः समाविशतु गच्छतु वा यथेष्टं ।
 अद्यैव वा मरणमस्तु युगान्तरे वा
 न्याय्यात्पथः प्रविचलन्ति पदं न धीराः ॥ १० ॥
 हर्तुर्याति न गोचरं किमपि संपुष्णाति यत्सर्वदा
 प्यर्थिभ्यः प्रतिपाद्यमानमनिशं प्राप्नोति वृद्धिं परां ।
 कल्पान्तेष्वपि न प्रयाति निधनं विद्यास्वमन्तर्धनं
 येषां तान् प्रति मानमृच्छति नृपः कस्तैः सह स्पर्धते ॥ ११ ॥

अधिगतपरमार्थान् पण्डितान्भावमंस्था
 स्तृणमिव लघुलक्ष्मीर्नैव तान् संरुणञ्चि ।
 अभिनवमदलेखाश्यामगण्डस्थलानां
 न भवति विशतन्तुर्वारणं वारणानां ॥ १२ ॥
 झुत्क्षामोपि जराकृशोपि शिथिलप्राणोपि कष्टान्दशाम्
 आपन्नोपि विपन्नदीधितिरपि प्राणेषु नश्यत्स्वपि ।
 उन्मत्तेभविभिन्नकुम्भकवलग्रासैकवद्धस्पृहः
 किं जीर्णं तृणमत्ति मानमहतामग्रेसरः केशरी ॥ १३ ॥
 असन्तो नाभ्यर्थाः सुहृदपि न याच्यः कृशधनः
 प्रिया न्याय्या वृत्तिर्मलिनमसुभङ्गेष्यसुकरं ।
 विपद्युच्चैः स्थेयं पदमनुविधेयञ्च महतां
 सताङ्केनोद्दिष्टं विषममसिधाराव्रतमिदं ॥ १४ ॥
 मनसि वचसि काये पुण्यपीयूषपूर्णा
 स्त्रिभुवनमुपकारश्रेणिभिः प्रीणयन्तः ।
 परगुणपरमानुं पर्वतीकृत्य नित्यं
 निजहृदि विकशन्तः सन्ति सन्तः कियन्तः ॥ १५ ॥
 इतः स्वपिति केशवः कुलमितस्तदीयद्विषाम्
 इतश्च शरणार्थिनः शिखरिपत्रिणः शेरते ।
 इतश्च वडवानलः सह समस्तसंवर्तकैर्
 अहो विततमूर्जितम्भरसहञ्च सिन्धोर्वपुः ॥ १६ ॥
 उदन्वच्छिन्ना भूः स च निधिरपां योजनशतं
 सदा पान्थः पूषा गगणपरिमाणं कलयति ।

इति प्रायो भावाः स्फुरदवधिमुद्रामुकुलिताः
सतां प्रज्ञोन्मेषः पुनरयमसीमा विजयतां ॥ १७ ॥
क्वचिद्भ्रूमीशय्यः क्वचिदपि च पर्यङ्कशयनः
क्वचिच्छाकाहारः क्वचिदपि च शाल्योदनरुचिः ।
क्वचित्कन्याधारी क्वचिदपि च दिव्याम्बरधरो
मनस्वी कार्यार्थी न गणयति दुःखन्नच सुखं ॥ १८ ॥
ये सन्तोषसुखप्रमोदमुदितास्तेषान्न भिन्ना मुदो
ये त्वन्ये धनलोभसङ्कलधियस्तेषान्न तृष्णा हता ।
इत्थं कस्य कृते कृतः स विधिना तादृक् पदं सम्पदां
स्वात्मन्येव समाप्तहेममहिमा मेरुर्न मे रोचते ॥ १९ ॥
नमस्यामो देवान्नु हत विधेस्तेपि वशगा
विधिर्वन्द्यः सोपि प्रतिनियतकर्मैकफलदः ।
फलङ्कमायत्तं यदि किममरैः किञ्च विधिना
नमस्तत्कर्मभ्यो विधिरपि न येभ्यः प्रभवति ॥ २० ॥
दौर्मन्यान्नृपतिर्विनश्यति यतिः सङ्गात्सुतोखालनात्
विप्रोऽनध्ययनात्कुलं कुतनयाच्छीलं खलोपासनात् ।
ह्रीर्मद्यादनवेक्षणादपि कृषिः स्नेहः प्रवासाश्रयात्
मैत्री चाप्रणयात्समृद्धिरणयात्त्यागात्प्रमादाद्भ्रमं ॥ २१ ॥
रक्तत्वं कमलानां सुपुरुषाणां परोपकारित्वं ।
असताञ्च निर्दयत्वं स्वभावसिद्धन्त्रिषु चितयं ॥ २२ ॥
जाड्यं ह्रीमति गण्यते व्रतरुचौ दम्भः शुचौ कैतवं
शूरे निर्घृणता ऋजौ विमतिता दैन्यं प्रियालापिनि ।

तेजस्विन्यवलिप्तता मुखरता वक्तव्यशक्तिः स्थिरे
 तत्कोनाम गुणोभवेत्सुगुणिनां योदुर्जनैर्नाङ्कितः ॥ २३ ॥
 जातिर्यातु रसातलं गुणगणस्तस्याप्यधोगच्छतां
 शीलं शैलतटात्पतत्वभिजनः सन्दृष्टतां वह्निना ।
 शौर्ये वैरिणि वज्रमाशु पततु त्वर्यस्तु न केवलं
 येनैकेन विना गुणास्तृणलवप्रायाः समस्ताद्भवे ॥ २४ ॥
 भग्नाशस्य करण्डपीडिततनोर्नानेन्द्रियस्य क्षुधा
 कृत्वाखुर्विवरं स्वयं निपतितो नक्तं मुखे भोगिनः ।
 तृप्तस्तत्पिशितेन सत्वरमसौ तेनैव यातः पथा
 स्वस्थास्तिष्ठत दैवमेव हि नृणां वृद्धौ क्षये कारणं ॥ २५ ॥
 पतितोपि कराघातैरुत्पतत्येव कन्दुकः ।
 प्रायेण साधुवृत्तीनामस्थायिन्यो विपत्तयः ॥ २६ ॥
 प्रायः कन्दुकपातेन पतत्यार्यः पतन्नपि ।
 तथा त्वनार्यः पतति मृत्युण्डपतनं यथा ॥ २७ ॥
 प्रीणाति यः सुचरितैः पितरं स पुत्रो
 यद्गर्तुरेव हितमिच्छति तत्कलत्रं ।
 तन्मित्रमापदि सुखे च समं प्रयाति
 एतन्वयं जगति पुण्यकृतो लभन्ते ॥ २८ ॥
 सम्पद्यमहतां चित्तमवेदुत्यलकोमलं ।
 आपत्सु च मद्वाशैलशिलासंघातकर्कशं ॥ २९ ॥
 दुर्जनः परिहर्तव्यो विद्ययापि समन्वितः ।
 मणिनालङ्कृतः सर्पः किमसौ न भयङ्करः ॥ ३० ॥

क्षीरेणात्मगतोदकाय हि गुणा दत्ता पुरातोखिलाः
 क्षीरे तापमवेक्ष्य तेन पयसा ज्ञात्मा कृशानौ हुतः ।
 गन्तुं पावकमुद्मदन्तदभवद्दृष्ट्वा तु मिषापदं
 युक्ता तेन जलेन सम्प्रति सतां मैत्री पुनस्त्रीदृशी ॥ ३१ ॥
 या साधून् हि खलान् करोति विदुषो मूर्खान् हितान्
 द्वेषिणः प्रत्यक्षं कुरुते परोक्षममृतं हालाहलं तत्क्षणात् ।
 तामाराधय शङ्करीभगवतीन्दार्चीं फलं वाञ्छितं हे
 साधो त्वमतो गुणेषु विफलेष्वास्थां दृष्ट्वा मा कृथाः ॥ ३२ ॥
 कृमिकुलचितं लालाक्लृप्तं विगन्धि जुगुप्सितं
 निरुपमरसप्रीत्या खादन् नरास्थि निरामिषं ।
 सुरपतिमपि श्वा पार्श्वस्थं विलोक्य न शङ्कते
 न हि गणयति क्षुद्रो जन्तुः परिग्रहफलफल्गुतां ॥ ३३ ॥
 स्वल्पं स्नायुवशावशेषमलिनं निर्मांसमप्यस्थिकं
 श्वा लब्ध्वा परितोषमेति न च तत्तस्य क्षुधाशान्तये ।
 सिंहो जम्बुकमङ्कमागतमपि त्यक्त्वा निहस्ति द्विपं
 सर्वः कृच्छ्रगतोपि वाञ्छति जनः सत्त्वानुरूपं फलं ॥ ३४ ॥
 पापान्निवारयति योजयते हिताय
 गुह्यानि गूहति गुणान् प्रकटी करोति ।
 आपन्नतश्च न जहाति ददाति काले
 सन्मिचलक्षणमिदं प्रवदन्ति सन्तः ॥ ३५ ॥
 मृगमीनसज्जनानां तृणजलसंतोषविहितवृत्तीनां ।
 लुब्धकधीवरपिशुना निष्कारणवैरिणो जगति ॥ ३६ ॥

संतप्तायसि संस्थितस्य पयसोनामापि न ज्ञायते
 मुक्ताकारतया तदेव नलिनीपत्रे स्थितं राजते ।
 स्वात्यां सागरसुक्तिमध्यपतितं मुक्ताफलं जायते
 प्रायेणाधममध्यमोत्तमगुणः संसर्गतोजायते ॥ ३७ ॥
 ब्रह्मा येन कुलालवन्नियमितो ब्रह्माण्डभाण्डोदरे
 विष्णुर्येन दशावतारगहने क्षिप्तो महासङ्कटे ।
 रुद्रो येन कपालपाणिपटके भिक्षाटनङ्कारितः
 सूर्यो भ्राम्यति नित्यमेव गगणे तस्मै नमः कर्मणे ॥ ३८ ॥
 कुसुमस्तवकस्येव द्वे वृत्ती तु मनस्विनः ।
 सर्वलोकस्य वा मूर्द्ध्नि विशीर्येत वनेधवा ॥ ३९ ॥
 मौनान्मूकः प्रवचनपटुर्वातुलोजल्पकोवा
 क्ष्यान्या भीरुर्यदि न सहते प्रायसो नाभिजातः ।
 धृष्टः पार्श्वे स भवति जनो दूरतश्चाप्रगल्भः
 सेवार्धमः परमगहनो योगिनामप्यगम्यः ॥ ४० ॥
 नम्रत्वेनोन्नमन्तः परगुणनुतिभिः स्वान्गुणान् स्थापयन्तः
 स्वार्थान् सम्पादयन्तो विनतपृथुतरारम्भयन्तः परार्थे ।
 क्षान्ते वाक्षेपरुक्षाक्षरमुखरमुखान्दुर्मुखान्दूषयन्तः
 सन्तः साश्चर्यचर्याजगति बहुमताः कस्य नाभ्यर्थनीयाः ॥ ४१ ॥
 लोभश्चास्ति गुणेन किं पिशुनता यद्यस्ति किम्पातकैः
 सत्यञ्चेत्तपसा च किं शुचिमनो यद्यस्ति तीर्थेन किं ।
 सौजन्यं यदि किन्निजैः स्वमहिमा यद्यस्ति किम्मण्डलैः
 सद्विद्या यदि किं धनैरपयशो यद्यस्ति किं मृत्युना ॥ ४२ ॥

अम्भोजिनीवननिवासविलासहेतुं
 हंसस्य हन्तुमपरामपि तां विधाता ।
 नो तस्य दुग्धजलभेदविधौ प्रशास्तां
 वैदग्ध्यकीर्तिमपहन्तुमसौ समर्थः ॥ ४३ ॥
 खल्वाटोदिवसेश्वरस्य किरणैः सन्तापिते मस्तके
 वांछन्देशमनातपं विधिवशाद्विल्वस्य मूलङ्गतः ।
 तत्राप्यस्य महाफलेन पतता भग्नं सशब्दं शिरः
 प्रायो गच्छति यत्र भाग्यरहितस्तत्रैव यान्त्यापदः ॥ ४४ ॥
 नैवाकृतिः फलति नैव कुलं न शीलं
 विद्यापि नैव न च यत्नकृतापि सेवा ।
 भाग्यानि पूर्वतपसा किल सञ्चितानि
 काले फलन्ति पुरुषस्य यथैव वृक्षाः ॥ ४५ ॥
 ऐश्वर्यस्य विभूषणं सुजनता शौर्यस्य वाक्संयमो
 ज्ञानस्योपशमः शमस्य विनयो वित्तस्य पात्रे व्ययः ।
 अक्रोधस्तपसः क्षमा प्रभवितुर्धर्मस्य निर्वाजता
 सर्वेषामपि सर्वकालनियमं शीलं परभूषणं ॥ ४६ ॥
 एते सत्पुरुषाः परार्थघटकाः स्वार्थं परित्यज्य ये
 सामान्यास्तु परार्थमुद्यमभृतः स्वार्थाविरोधेन ये ।
 तेमी मानुषराक्षसाः परहितं स्वार्थाय विघ्नन्ति ये
 ये तु घ्नन्ति निरर्थकं परहितं ते के न जानीमहे ॥ ४७ ॥
 जाड्यं धियोहरति सिञ्चति वाचि सत्यं
 मानोन्नतिं दिशति पापमपाकरोति ।

चेतः प्रसादयति दिक्षु तनोति कीर्तिं
 सत्सङ्गतिः कथय किं न करोति पुंसां ॥ ४८ ॥
 वांछा सज्जनसङ्गमे गुणिगणे प्रीतिगुरौ नम्रता
 विद्यायां व्यसनं स्वयोषिति रतिर्लोकापवादाद्भयं ।
 भक्तिः शूलिनि शक्तिरात्मदमने संसर्गमुक्तिः खले
 एते यत्र वसन्ति निर्मलगुणास्तेभ्योनरेभ्योनमः ॥ ४९ ॥
 अग्राह्यं हृदयन्तथैव वदनं यद्वर्षणान्तर्गतं
 भावः पर्वतसूक्ष्ममार्गविषमः स्त्रीणान्न विज्ञायते ।
 चित्तं पुष्करपत्रतोयतरुं विद्वद्भिराशंसितं
 नारी नाम विषाङ्कुरैरिव लतादोषैः समंवर्धिता ॥ ५० ॥
 तृष्णां छिन्धि भज क्षमाञ्जलि मदं पापे रतिम्मा कृथाः
 सत्यं ब्रूह्यनुयाहि साधु पदवीं सेवस्व विद्वज्जनान् ।
 मान्यान्मानय विद्विषोप्यनुनय प्रच्छादय स्वान् गुणान्
 कीर्तिं पालय दुःखिते कुरु दयामेतत्सताञ्चेष्टितं ॥ ५१ ॥
 गुणवद्गुणवद्वा कुर्वता कार्यजातं
 परिणतिरवधार्या यत्नतः पण्डितेन ।
 अतिरभसकृतानाङ्गर्मणामाविपत्तेर्
 भवति हृदयदाही शल्यतुल्यो विपाकः ॥ ५२ ॥
 एको देवः केशवो वा शिवो वा
 एकं मित्रं भूपतिर्वा यतिर्वा ।
 एको वासः पत्तने वा वने वा
 एका भार्या सुन्दरी वा दरी वा ॥ ५३ ॥

वने रणे श्चुजलाग्निमध्ये
 महार्णवे पर्वतमस्तके वा ।
 सुप्तं प्रमत्तं विषमस्थितं वा
 रक्षन्ति पुण्यानि पुरा कृतानि ॥ ५४ ॥
 भीमं वनम्भवति तस्य पुरं प्रधानं
 सर्वो जनः सुजनतामुपयाति तस्य ।
 कृत्स्ना च भूर्भवति सन्निधिरत्नपूर्णा
 यस्यास्ति पूर्वसुकृतं विपुलं नरस्य ॥ ५५ ॥
 यन्नागा मदभिन्नगण्डकरटास्तिष्ठन्ति निद्रालसा
 द्वारे हेमविभूषणाश्चतुरगा वल्बन्ति यद्दर्पिताः ।
 वीणावेषुमृदङ्गशंखपटहैः सुप्तस्तु यद्बोध्यते
 तत्सर्वं सुरलोकदेवसदृशं धर्मस्य विस्फुर्जितं ॥ ५६ ॥
 मञ्जत्वम्भसि यातु मेरुशिखरं श्चुञ्जयत्वाह्वे
 वानिज्यं कृषिसेवनादिसकला विद्याः कलाः शिक्षतु ।
 आकाशं विपुलं प्रयातु खगवत् कृत्वा प्रयत्नम्परं
 नाभाव्यम्भवतीह कर्मवशतो भाव्यस्य नाशः कुतः ॥ ५७ ॥
 वरं पक्षच्छेदः समदमघवन्मुक्तकुलिश
 प्रहारैरुङ्गच्छद्दहलदहनोद्गारगुरुभिः ।
 तुषाराद्रेः सूनोरहह पितरि क्लेशविवसे
 न चासौ सम्पातः पयसि पयसां पत्युरुचितः ॥ ५८ ॥
 नेता यत्र वृहस्पतिः प्रहरखं वज्रं सुराः सैनिकाः
 स्वर्गो दुर्गमनुग्रहः खलु हरेरैरावतो वाहनं ।

इत्यैश्वर्यसमन्वितोपि बलभिद्भग्नः परैः सङ्गरे
तद्युक्तं ननु दैवमेव शरणां धिग्धिग् वृथा पौरुषं ॥ ५८ ॥

कर्मायत्तं फलं पुंसां बुद्धिः कर्मानुसारिणीम ।
तथापि सुधिया भाव्यं सुविचार्यैव कुर्वता ॥ ६० ॥

आलस्यं हि मनुष्याणां शरीरस्थो महारिपुः ।

नास्त्यद्यमसमो बन्धुः हत्वा यन्नावसीदति ॥ ६१ ॥

वरङ्गहनदुर्गेषु धान्तं वनचरैः सह ।

न मूर्खजनसंसर्गः सुरेन्द्रभवनेषुपि ॥ ६२ ॥

दानभोगो नाशस्तिस्त्रो गतयोभवन्ति वित्तस्य ।

यो न ददाति न भुङ्क्ते तस्य तृतीया गतिर्भवति ॥ ६३ ॥

यस्यास्ति वित्तं स नरः कुलीनः

स एव वक्ता सच दर्शनीयः ।

स पण्डितः स श्रुतवान् गुणज्ञः

सर्वे गुणाः काञ्चनमाश्रयन्ति ॥ ६४ ॥

रत्नैर्महाहैस्तुतुष्टुर्न देवा

न भेजिरे भीमविषेण भीतिं ।

सुधाम्बिना न प्रययुर्विरामं

विनिश्चितार्थाद्विरमन्ति धीराः ॥ ६५ ॥

सन्त्यन्थेपि वृहस्पतिप्रभृतयः सम्भाविताः पञ्चषाः

स्तान् प्रत्येष विशेषविक्रमरुची राहुर्न वैरायते ।

द्वावेव ग्रसते दिनेश्वरनिशाप्राणेश्वरौ भास्वरौ

भ्रातः पर्वणि पश्य दानवपतिः शीर्षावशेषीकृतः ॥ ६६ ॥

द्वयत्येतस्मिन् वा निरवधिचमत्कृत्यतिशये
 वराहो वा राहुः प्रभवति चमत्कारविषयः ।
 महीमेको मग्नां यदयमवहहन्तसलिलैः
 शिरःशेषः शंघुर्निगलति परं सन्त्यजति च ॥ ६७ ॥
 श्रोत्रं श्रुतेनैव न कण्ठलेन
 दानेन पाखिर्न च कङ्कनेन ।
 आभाति कायः करुणापराणां
 परोपकारेण न चन्दनेन ॥ ६८ ॥
 जयन्ति ते सुकृतिनो रसवैद्याः कवीश्वराः ।
 नास्ति येषां यशः काये जरामरखजन्मभिः ॥ ६९ ॥
 यद्वाचा निजभालपट्टलिखितं स्तोकं महदा फलं
 तत्प्राप्नोति मरुस्थलेपि नियतं मेरौ च नातोधिकं ।
 तद्दीरो भव वित्तवत्सु कृपणां वृत्तिं वृथा मा कृथाः
 कूपे पश्य पयोनिधावपि घटा गृह्णन्ति तुल्यञ्जलं ॥ ७० ॥
 लाङ्गूलचालमधश्चरखावपातं
 भूमौ निपत्य वदनोदरदर्शनञ्च ।
 श्वा पिण्डदस्य कुरुते गजपुङ्गवस्तु
 धीरम्बिलोकयति चादुशतैश्च भुङ्क्ते ॥ ७१ ॥
 राजन् दुधुक्षसि यदि क्षितिधेनुमेतां
 तेनाद्य वत्समिव लोकमिमं पुषाखं ।
 तस्मिंश्च सम्यगनिश्चरिपोष्यमाने
 नानाफलैः फलति कल्पलतेव भूमिः ॥ ७२ ॥

सत्यान्वता च परुषा प्रियवादिनी च
 हिंसा दयालुरपि चार्धपरा वदान्या ।
 नित्यव्यया प्रचुरनित्यधनागमा च
 वाराङ्गनेव नृपनीतिरनेकरूपा ॥ ७३ ॥
 न कश्चिच्चण्डकोपानामात्मीयोनाम भूभुजां ।
 होतारमपि जुह्वन्तं स्पृष्टो दहति पावकः ॥ ७४ ॥
 विपदि महतान्धैर्यध्वंसं यदीक्षितुमीहसे
 विरम विरसायासाहुराध्यवसायतः ।
 अपि जडविधेः कल्पापाये व्यपेत निजक्रमः
 कुलशिखरिणः क्षुद्रा नैते न वा जलाशयः ॥ ७५ ॥
 अकरुणत्वमकारणविग्रहः
 परधनाय रतिः परयोषिति ।
 सुजनबन्धुजनेषसहिष्णुता
 प्रकृतिसिद्धमिदं हि दुरात्मनां ॥ ७६ ॥
 कान्ताकटाक्षविशिखा न खनन्ति यस्य
 चित्तं न निर्दहति कोपकृशानुतापः ।
 कर्षन्ति भूरिविषयाश्च न लोभपाशा
 लोकचयं जयति कृत्स्नमिदं स वीरः ॥ ७७ ॥
 आरम्भगुर्वक्षयिणी क्रमेण
 लब्धी पुरा वृद्धिमती च पश्चात् ।
 दिनस्य पूर्वार्द्धपरार्द्धभिन्ना
 छायेव मैत्री खलु सज्जनानां ॥ ७८ ॥

प्रदानं प्रह्वं गृहमुपगते सम्भ्रमविधिः
 प्रियं कृत्वा मौनं सदसि कथमश्वाप्युपहृतेः ।
 अनुत्सेकोलक्ष्म्यानिरभिभवसाराः परकथाः
 सतां केनोद्दिष्टं विषममसिधाराव्रतमिदं ॥ ७६ ॥
 छिन्नापि रोहति तरुः क्षीणोप्युपचीयते पुनश्चन्द्रः ।
 इति विमृशन्तः सन्तः सन्तप्यन्ते न ते विपदा ॥ ८० ॥
 भवन्ति नम्रास्तरवः फलोद्गमैर्
 नवाम्बुभिर्भूमिविलम्बिनोघनाः ।
 अनुद्धताः सत्यरूपाः समृद्धिभिः
 स्वभावश्चैष परोपकारिणां ॥ ८१ ॥
 कदर्थितस्यापि हि धैर्यदृत्तेर्
 बुद्धेर्विनाशो न हि शङ्कनीयः ।
 अधःकृतस्यापि तनूनपातो
 नाधःशिखा याति कदाचिदेव ॥ ८२ ॥
 अप्रियवचनदरिद्रैः प्रियवचनाढ्यैः स्वदारपरितुष्टैः ।
 परपरिवादनिष्टैः क्वचित्क्वचिन्मण्डिता वसुधा ॥ ८३ ॥
 पद्माकरन्दिनकरोविकचीकरोति
 चन्द्रोविकाशयति कैरवचक्रवालं ।
 नाभ्यर्थितोपि जलदः सलिलन्ददाति
 सन्तः स्वयं परहितेषु कृताभियोगाः ॥ ८४ ॥
 एकेनापि हि शूरेण पादाक्रान्तं क्षमातलं ।
 क्रियते भास्करेणैव स्फारं स्फुरिततेजसा ॥ ८५ ॥

वरं तुङ्गात् शृङ्गाङ्गुलिखरिणः कापि पुलिने
 पतित्वायङ्गायः कठिनदृषदन्तर्विदलितः ।
 वरं न्यस्तोदस्तः फणिपतिमुखे तीव्रदशने
 वरं वङ्गौ पातस्तदपि न कृतः शीलविलयः ॥ ८६ ॥
 वह्निस्तस्य जलायते जलनिधिः कूपायते तत्क्षयान्
 मेरुः स्वल्पशिलायते मृगपतिः सद्यः कुरङ्गायति ।
 व्यालोमात्यगुणायते विषरसः पीयूषवर्षायते
 यस्याङ्गेखिललोकवस्त्रभतमं शीलं समुन्मीलति ॥ ८७ ॥
 यदचेतनोपि पादैः स्पृष्टः प्रज्वलति सवितुरतिकान्तः ।
 तत्तेजस्वी पुरुषः परकृतमिदृतकृत्यं सहते ॥ ८८ ॥
 आग्ना कीर्तिः पालनं ब्राह्मणानां
 दानभोगोमिचसंरक्षणञ्च ।
 येषामेते षड्गुणा न प्रवृत्ताः
 कोऽर्थस्तेषां पार्थिवोपाश्रयेण ॥ ८९ ॥
 व्यालम्बालमृशालतन्तुभिरसौ रोद्धुं समुञ्जृम्भितं
 छेतुम्बज्जमणिं शिरीषकुसुमप्रान्तेन सन्नञ्चति ।
 माधुर्यं मधुविन्दुना रचयितुं क्षाराम्बुधेरीहते
 नेतुम्बाञ्छति यः सतां पथि खलान् सूक्तैः सुधास्पन्दिभिः
 स्वायत्तमेकान्तहितं विधाचा [॥ ९० ॥
 विनिर्मिते छादनमक्षतायाः ।
 विशेषतः सर्वविदां समाजे
 विभूषणं मौनमपण्डितानां ॥ ९१ ॥

उद्भासिताखिलखलस्य विमृंखलस्य

प्राग्जातविस्मृतनिजाधमकर्मचित्तेः ।

दैवादवाप्तविभवस्य मुखद्विषोस्य

नीचस्य गोचरगतैः सुखमास्यते कैः ॥ ६२ ॥

विद्या नाम नरस्य रूपमधिकं प्रच्छन्नगुप्तन्धनं

विद्या भोगकरी यशः सुखकरी विद्या गुरूणां गुरुः ।

विद्या बन्धुजनोविदेशगमने विद्या परन्दैवतं

विद्या राजसु पूजिता शुचि धनं विद्याविहीनः पशुः ॥ ६३ ॥

दाक्षिण्यं स्वजने दया परिजने शाठ्यं सदा दुर्जने

प्रीतिः साधुजने क्षमा गुरुजने नारीजने धूर्तता ।

शौर्यं शत्रुजने स्मयः खलजने विद्वज्जने चार्जवं

ये त्वेवं पुरुषाः कलासु कुशलास्तेष्वेव लोकस्थितः ॥ ६४ ॥

करे स्नाघस्त्यागः शिरसि गुरुपादप्रणयिता

मुखे सत्या वाणी विजयभुजयोर्वीर्यमतुलं ।

हृदि स्वेच्छा वृत्तिः श्रुतमधिगतश्च अवस्योर्

विनाप्यैश्वर्यैश्च प्रकृतिमहतां मण्डनमिदं ॥ ६५ ॥

वहति भुवनश्रेणीं फली फलाफलकस्थितां

कमठपतिना मध्येपृष्ठं सदा सच धार्यते ।

तमपि कुरुते क्रोडाधीनं पयोनिधिरनाद्राद्

अहह महतां निस्सिमानश्चरिचविभूतयः ॥ ६६ ॥

स्पृहयति भुजयोरन्तरमायतकरवाखकर ।

रुहदीर्घं विजयश्रीर्वीराणां मत्तप्रौढवनिते व ॥ ६७ ॥

स जातो येन जातेन याति वंशः समुन्नतिं ।

परिवर्तिनि संसारे मृतः को वा न जायते ॥ ६८ ॥

लज्जां गुणौघजननीं जननीमिवस्वाम्

अत्यन्तशुद्धहृदयामनुवर्तमानाः ।

तेजस्विनः सुखमसूनपि सन्त्यजन्ति

सत्यव्रतव्यसनिनो न पुनः प्रतिज्ञां ॥ ६९ ॥

सिंहः शिशुरपि निपतति मद्मलिनकपोलभित्तिषु ।

प्रकृतिरियं सत्ववतां न खलु वयस्तेजसो हेतुः ॥ १०० ॥

किङ्कर्मस्य भरव्यथा न वपुषि श्लां न क्षिपत्येष यत्

किं वा नास्ति परिश्रमो दिनपतेरस्तेन यन्निश्चलः ।

किन्वङ्गीकृतमुत्सृजन्न मनसा श्लाघ्यो जनो लज्जते

निर्वाहः प्रतिपन्नवस्तुषु सतामेतद्धि गोचरतं ॥ १०१ ॥

दूरादर्थं घटयति नवन्दूरतश्चापशब्दं

त्यक्त्वा भूयो भवति नियतं सत्सभारञ्जनेषु ।

मन्दम्मन्दं रचयति पदं लोकचित्तानुवृत्त्या

कामं मन्त्री कविरिव सदा खेदभारैरमुक्तः ॥ १०२ ॥

दैवेन प्रभुणा स्वयञ्जगति यद्यस्य प्रमाणीकृतं

तत्तस्योपनयेन्मनागपि महान्नैवाश्रयः कारणं ।

सर्वाशापरिपूरके जलधरे वर्षत्यपि प्रत्यहं

सूक्ष्माएव पतन्ति चातकमुखे द्विचाः पयोविन्दवः ॥ १०३ ॥

अभिमुखनिहतस्य सतस्तिष्ठतु तावज्जयो यथा स्वर्गः ।

उभयवल्लसाधुवादः श्रवणसुखस्यैव तात्पर्यं ॥ १०४ ॥

को न याति वशं लोके मुखे पिण्डेन पूरितः ।
 मृदङ्गो मुखलेपेन करोति मधुरध्वनिं ॥ १०५ ॥
 केयूरा न विभूषयन्ति पुरुषं हारा न चन्द्रोज्ज्वला
 न स्नानं न विलेपनं सुकुसुमं नालङ्कृता मूर्धजाः ।
 वाण्येका समलङ्करोति कृतिनं या संस्कृता धार्यते
 क्षीयन्ते खलु भूषणानि सततं वाग्भूषणभूषणं ॥ १०६ ॥
 यदि नाम दैवगत्या जगदसरोजं कदाचिदपि जातं ।
 अवकरनिकरं विकिरति तत्किंलकवाकुरिव हंसः ॥ १०७ ॥
 परिचरितव्याः सन्तो यद्यपि कथयन्ति न सदुपदेशं ।
 यास्त्वेषां स्वैरं कथास्ताएव भवन्ति शास्त्राणि ॥ १०८ ॥
 कमठकुलाचलदिग्गजफण्डिपतिविधृतापि चलति वसुधेयं ।
 प्रतिपन्नममलमनसां न फलति पुंसां युगान्तेपि ॥ १०९ ॥
 इति श्रीभर्तृहरिविरचितं नीतिशतकं समाप्तं ॥



वैराग्यशतकं ।

चूडोत्तंसितचारुचन्द्रकलिकाचञ्चिच्छिखाभासुरो
लीलादग्धविलोलकामशलभः श्रेयोदशाग्रे स्फुरन् ।
अन्तस्फुर्जदपारमोहतिमिरप्राग्भारमुच्चाटयन्
चेतः सद्गनि योगिनां विजयते ज्ञानप्रदीपो हरः ॥ १ ॥

तृष्णादूषणं ॥

बोद्धारो मत्सरग्रस्ताः प्रभवः स्मयदूषिताः ।
अबोधोपहृताश्चान्ये जीर्णमङ्गे सुभाषितं ॥ २ ॥
न संसारोत्पन्नं चरितमनुपश्यामि कुशलं
विपाकः पुण्यानां जनयति भयं मे विमृशतः ।
महद्भिः पुण्योघैश्चिरमपि गृहीताश्च विषया
महान्तो जायन्ते व्यसनमिव दातुं विषयिणां ॥ ३ ॥
भ्रान्तन्देशमनेकदुर्गविषमं प्राप्तं न किञ्चित्फलं
त्यक्त्वा जातिकुलाभिमानमुचितं सेवा कृता निष्फला ।
भुक्तं मानविवर्जितं परगृहेष्वाशङ्कया काकवत्
तृष्णे जृम्भसि पापकर्मपिशुने नाद्यापि सन्तुष्यसि ॥ ४ ॥
उत्खातन्निधिश्ङ्कया क्षितितलं ध्रुता गिरेर्धावो
निस्तिर्णस्सरिताम्पतिर्द्वपतयो यत्नेन सन्तोहिताः ।
मन्त्राराधनतत्परेण मनसा नीताः श्मशाने निशाः

प्राप्तः काण्वराटकोपि न मया तृष्णेऽधुना मुञ्च मां ॥५॥

खलोस्त्रापाः सोढाः कथमपि तदारोधनपरैरु

निगृह्यान्तर्वास्यं हसितमपि शून्येन मनसा ।

कृतश्चित्तस्तम्भः प्रतिहतधियामञ्जलिरपि

त्वमाशे मोघाशे किमु परमतो नर्तयसि मां ॥ ६ ॥

अमीषां प्राणानां तुलितविसिनीपत्रपयसां

कृते किन्नास्माभिर्विगलितविवेकैर्व्यवसितं ।

पदाब्जानामग्रे द्रविणमदनिस्संज्ञमनसां

कृतं वीतव्रीडैर्निजगुणकथापातकमपि ॥ ७ ॥

भोगा न भुक्ता वयमेव भुक्तास्तपो न तप्तं वयमेव तप्ताः ।

कालो नयातोवयमेव यातास्तृष्णा न जीर्णा वयमेवजीर्णाः

वलिभिर्मुखमाक्रान्तं पलितैरङ्कितं शिरः । [॥ ८ ॥

गात्राणि शिथिलायन्ते तृष्णैका तरुणायते ॥ ९ ॥

निवृत्ता भोगेच्छां पुरुषबहुमानोपि गलितः

समानाः स्वर्याताः सपदि सुहृदो जीवितसमाः ।

शनैर्यद्ध्युत्थानं घनतिमिररुद्धे च नयने

अहो दुष्टः कायस्तदपि मरणोपायचकितः ॥ १० ॥

आशा नाम तदी मनोरथजला तृष्णातरङ्गाकुला

रागग्राहवती वितर्कविहगा धर्मद्रुमध्वंसिनी ।

मोहावर्तसुदुस्तरातिगहना प्रोत्तुङ्गचिन्तातटी

तस्याः पारगता विशुद्धमनसो नन्दन्ति योगीश्वराः ॥११॥

विषयपरित्यागविडम्बना ॥

अवश्यं यातारश्चिरतरमुषित्वापि विषया
 वियोगे को भेदस्यजति न जनो यस्वयममून् ।
 ब्रजन्तः स्वांतन्यादतुलपरितापाय मनसः
 स्वयन्त्यक्तास्वेते शममुखमनन्तं विदधति ॥ १२ ॥
 ब्रह्मज्ञानविवेकनिर्मलधियः कुर्वन्त्यहो दुष्करं
 यन्मुञ्चन्त्युपभोगभाञ्ज्यपि धनान्येकान्ततो निस्पृहाः ।
 सम्प्राप्तानि पुरा न सम्प्रति न च प्राप्तौ दृढप्रत्ययो
 वांछामाचपरिग्रहाख्यपि परित्यक्तुन्न शक्तावयं ॥ १३ ॥
 धन्यानां गिरिकन्दरेषु वसतां ज्योतिः परं ध्यायताम्
 आनन्दाश्रुकणान्पिवन्ति शकुना निःशङ्कमङ्गेशयाः ।
 अस्माकं तु मनोरथोपरचितप्रासादवापीतट
 क्रीडाकाननकेलिकौतुकजुषामायुः परं क्षीयते ॥ १४ ॥
 स्तनौ मांसग्रन्थी कनककलशावित्युपमितौ
 मुखं श्लेष्मागारं तदपि च शशाङ्केन तुलितं ।
 स्वन्मूत्रलिङ्गं करिवरकरस्पर्द्धिं जघनं
 मुहुर्निन्द्यं रूपं कविवरविशेषैर्गुरुं हतं ॥ १५ ॥
 भिक्षाशनं तदपि नीरसमेकवारं
 शय्या च भूः परिजनो निजदेहमात्रं ।
 वस्त्रं च जीर्णशतखण्डमलीनकन्या
 हाहा तथापि विषयान्न परित्यजन्ति ॥ १६ ॥

अजानन्माहात्म्यम्यतति शलभस्तीव्रदहने
समीनोप्यज्ञानाद्दडिशयुतमश्राति पिशितं ।
विजानन्तोच्चेते वयमिह विपज्जालपटलान्
न मुञ्चामः कामानहह गहनो मोहमहिमा ॥ १७ ॥
तुङ्गं वेश्म सुताः सतामभिमताः संख्यातिगाः संपदः
कल्याणी दयिता वयश्च नवमित्यज्ञानमूढो जनः ।
मत्वा विश्वमनश्चरन्निविशते संसारकाराण्डे
संहश्य क्षणभङ्गरं तदखिलं धन्यस्तु संन्यस्यति ॥ १८ ॥

यात्रादैन्यदूषणं ॥

दीनादीनमुखैः स्वकीयशिशुकैराक्षुष्टजीर्णाम्बरां
क्रोशद्भिः क्षुधितैर्निरन्जठरां दृश्येत चेन्नेहिनीं ।
याच्ञामङ्गभयेन गद्गदगलस्तद्विलीनाक्षरं
कोदे हीति वदेत्स्वदग्धजठरस्यार्थे मनस्वी पुमान् ॥ १९ ॥
अभिमतमहामानग्रन्थिप्रभेदपटीयसी
गुरुतरगुणग्रामाम्भोजस्फुटोज्ज्वलचन्द्रिका ।
विपुलविलसल्लज्जावल्लीविदारकुठारिका
जठरपिठरी दुष्पूरेयं करोति विडम्बनां ॥ २० ॥
पुण्यग्रामे वने वा महति शितपटच्छन्नपालीकपालीम्
आदाय न्यायगर्भं द्विजहुतहुतभुग्धूमधूमोपकण्ठं ।
द्वारं द्वारं प्रविष्टो वरमुदरदरीपूरणाय क्षुधार्तो
मानीप्राणीसनाथो नपुनरनुदिनं तुल्यकुल्येषुदीनः ॥ २१ ॥

गङ्गातरङ्गकणशीकरशीतलानि
 विद्याधराध्युषितचारुशिलातलानि ।
 स्थानानि किं हिमवतः प्रलयं गतानि
 यत्सापमानपरपिण्डरता मनुष्याः ॥ २२ ॥
 किं कन्दाः कन्द्रेभ्यः प्रलयमुपगतानिर्ग्नरा वा गिरिभ्यः
 प्रध्वस्ताः किं महीजाःसरसफलभृतोवल्कलिन्यश्च शाखाः ।
 वोक्ष्यन्ते किं मुखानि प्रसभमपगतप्रश्रयाणां खलानां
 दुःखोपात्ताल्पवित्तस्मयपवनवशान्मर्तितभ्रूलतानि ॥ २३ ॥
 पुण्यैर्मूलफलप्रियप्रणयनीं प्रीतिं कुरुष्वाधुना
 भूशय्या नवपल्लवैरक्षपणैरुत्तिष्ठ यामो वनं ।
 क्षुद्राणामविवेकमूढमनसा तचेश्वराणां सदा
 वित्तव्याधिविकारविह्वलगिरां नामापि न श्रूयते ॥ २४ ॥
 फलं स्वेच्छालभ्यं प्रतिवनमखेदं क्षितिरुह्यं
 पयः स्थाने स्थाने शिशिरमधुरं पुण्यसरितां ।
 नृदुस्पर्शी शय्या सुललितलता पल्लवमयी
 सहन्ते सन्तापं तदपि धनिनां द्वारि कृपणाः ॥ २५ ॥
 ये वर्द्धन्ते धनपतिपुरःप्रार्थनादुःखभाजो
 ये चाल्पत्वं दधति विषयाक्षेपपर्यस्तबुद्धेः ।
 तेषामन्तःस्फुरितहसितं वासराणां स्मरेयं
 ध्यानछेदे शिखरिकुहरग्रावशय्यानिषण्णः ॥ २६ ॥
 भिक्षाहारमदन्यमप्रतिदत्तं भीतिच्छिदं सर्वदा
 दुर्मात्सर्यमदाभिमानमथनं दुःखौघविब्धंसनं ।

सर्वचान्वहमप्रयत्नसुलभं साधुप्रियं पावनं
 शम्भोः सचमवार्यमक्षयनिधिं शंसन्ति योगीश्वराः ॥२७॥
 भोगे रोगभयं कुले च्युतिभयं वित्ते नृपालाङ्गयं
 माने दैन्यभयं वले रिपुभयं रूपे तरुण्याभयं ।
 शास्त्रे वादिभयं गुणे खलभयं काये कृतान्ताङ्गयं
 सर्वं वस्तु भयान्वितं भुवि नृणां वैराग्यमेवाभयं ॥ २८ ॥
 आक्रान्तं मरणेन जन्मजरसा यात्युत्तमं यौवनं
 सन्तोषोधनलिप्सया शमशुखं प्रौढाङ्गनाविभ्रमैः ।
 लोकैर्मत्सरिभिर्गुणावनभुवोव्यालैर्नृपादुर्जनैर्
 अस्थैर्येण विभूतयोप्युपहता ग्रस्तं न किङ्केन वा ॥ २९ ॥
 आधिव्याधिशतैर्जनस्य विविधरारोग्यमुन्मूल्यते
 लक्ष्मीर्यच्च पतन्ति तच्च विदृतद्वाराइव प्रापदः ।
 जातं जातमवश्यमासु विवशं मृत्युः करोत्यात्मसात्
 तत्किङ्केन निरङ्कुशेन विधिना यन्निर्मितं सुस्थिरं ॥३०॥
 भोगास्तुङ्गतरङ्गतुल्यतरलाः प्राणाः क्षणध्वंसिनः
 स्तोक्रान्धेव दिनानि यौवनसुखं स्फुर्तिः क्रियासु स्थिता ।
 तत्संसारमसारमेव निखिलं बुध्वा बुधा बोधका
 लोकानुग्रहपेशलेन मनसा यत्नः समाधीयतां ॥३१॥
 भोगा मेघवितानमध्यविलसत्सौदामिनीचञ्चला
 आयुर्वायुविघटिताब्ध्रपटलीच्छिन्नाम्बुवद्भङ्गुरं ।
 लोला यौवनलालसास्तनुभृतामित्याकलय्य द्रतं
 योगे धैर्यसमाधिसिद्धिसुलभे बुद्धिं विधत्त बुधाः ॥ ३२ ॥

आयुः कल्लोललोलं कतिपयदिवसस्थायिनी यौवनश्रीर्
 अर्थाः सङ्कल्पकल्पा घनसमयतडिद्विध्रमा भोगपूगाः ।
 कण्ठाश्लेषोपगूढं तदपि च न चिरं यत्प्रियाभिः प्रणीतं
 ब्रह्मण्यासक्तचित्ता भवत भवभयास्मोधिपारं तरन्तः ॥ ३३ ॥
 कृच्छ्रेणामेध्यमध्ये नियमिततनुभिः स्थीयते गर्भवासे
 कान्ताविश्लेषदुःखव्यतिकरविषमे यौवने चोपभोगः ।
 वामाक्षीणामवज्ञाविहसितवसतिर्दृङ्मभावोप्यसाधुः
 संसारे रे मनुष्या वदत यदि सुखं स्वल्पमप्यस्ति किञ्चित्
 व्याघ्रीव तिष्ठति जरा परितर्जयन्ती [॥ ३४ ॥
 रोगाश्च शत्रवद्भव प्रहरन्ति देहे ।
 आयुः परिस्रवति भिन्नघटादिवाम्भो
 लोकस्तथाप्यहितमाचरतीति चिचं ॥ ३५ ॥
 मोगा भङ्गुरदृत्तयो बहुविधास्तैरेव चायं भवस्
 तत्कस्येदृक्षते परिभ्रमत हे लोकाः कृतं चेष्टितं ।
 आशापाशशतोपशान्तिविशदं चेतः समाधीयतां
 काम्योत्पत्तिवशे स्वधामनि यदि श्रद्धेयमस्मद्वचः ॥ ३६ ॥
 ब्रह्मेन्द्रादिमरुङ्गणांस्तृणगणान् यत्र स्थितो मन्यते
 यच्छापाद्विरसा भवन्ति विभवास्त्रैलोक्यराज्यादयः ।
 बोधः कोपि सएकएव परमो नित्योदितो जृम्भते
 भोःसाधो क्षणभङ्गुरे तदितरे भोगे रतिं मा कृथाः ॥ ३७ ॥

कालमहिमाः ॥

सा रम्या नगरी महान् स नृपतिः सामन्तचक्रञ्च तत्
 पार्श्वे तस्य च सा विदग्धपरिषत्ताश्चन्द्रविम्बाननाः ।
 उन्मत्तः स च राजपुत्रनिवहस्ते वन्दिनस्ताः कथाः
 सर्वं यस्य वशादगात् स्मृतिपथं कालाय तस्मैः नमः ॥ ३८ ॥
 यत्रानेकः क्वचिदपि च गृहे तत्र तिष्ठत्यथैको
 यत्राप्येकस्तदनु बहवस्तत्र नैकोपि चान्ते ।
 इत्यञ्चेमौ रजनिदिवसौ दोलयन् द्वाविवक्षौ
 कालः काल्या भुवनफलके क्रीडति प्राणिसारैः ॥ ३९ ॥
 आदित्यस्य गतागतैरहरहः संक्षीयते जीवनं
 व्यापारैर्वहुनार्यभारगुरुभिः कालो न विज्ञायते ।
 दृष्ट्वा जन्मजराविपत्तिमरणं चासञ्च नोत्पद्यते
 पीत्वा मोहमयीं प्रमादमदिरामुन्मत्तभूतं जगत् ॥ ४० ॥
 रात्रिः सैव पुनः स एव दिवसो मत्वा मुधा जन्तवो
 धावन्त्युद्यमिनस्तथैव निभृतं प्रारब्धतत्तत्क्रियाः ।
 व्यापारैः पुनरुक्तभूतविषयैरित्यं विधेनामुना
 संसारेण कदर्थिता वयमहो मोहं न जानीमहे ॥ ४१ ॥
 न ध्यातं पदमीश्वरस्य विधिवत्संसारविच्छिन्नये
 स्वर्गद्वारकपाटपाटनपटुर्धर्मोपि नोपार्जितः ।
 नारीपीनपयोधरोरुयुगलं स्वप्नेपि नालिङ्गितं
 मातुः केवलमेव यौवनवनच्छेदे कुठारा वयं ॥ ४२ ॥
 नाभ्यस्ता भुवि वादिदृन्ददमनी विद्या विनीतोचिता

खङ्गाग्रैः करिकुम्भपीठदमनैर्माकं न नीतं यशः ।
 कान्ताकोमलपल्लवाधररसः पीतो न चन्द्रोदये
 तारुण्यङ्गतमेव निष्फलमहो शून्यालये दीपवत् ॥ ४३ ॥
 विद्या नाधिगता कलङ्करहिता वित्तं च नोपार्जितं ।
 शुश्रूषापि समाहितेन मनसा पित्रोर्न संपादिता ॥ ४४ ॥
 आलोलायतलोचनायुवतयः स्वप्नेपि नास्त्रिङ्गिताः ।
 कालोयं परपिण्डलोलुपतया काकैरिव प्रेषितः ॥ ४५ ॥
 वयं येभ्यो जाताश्चिरपरिगताएव खलु ते
 समायेषां वृद्धाः स्मृतिविषयतां तेषां गमिताः ।
 इदानीमेतेस्मत्प्रतिदिवसमापन्नपतना
 गता तुल्यावस्थां सिकतिनिनदीतीरतरुभिः ॥ ४६ ॥
 आयुर्वर्षशतं नृणां परिमितं रात्रौ तद्वत् गतं
 तस्यार्द्धस्य परस्य चार्द्धमपरं बालत्ववृद्धत्वयोः ।
 शेषं व्याधिवियोगदुःखसहितं सेवादिभिर्नीयते
 जीवे वारितरङ्गचञ्चलतरे सौख्यं कुतः प्राणिनां ॥ ४७ ॥
 क्षणं बालो भूत्वा क्षणमपि युवा कामरसिकः
 क्षणं वित्तैर्हीनः क्षणमपि च संपूर्णविभवः ।
 जराजीर्णैरङ्गैर्नटइव बलीमण्डिततनुः
 नरः संसारान्ते विशति यमधानीयवनिकां ॥ ४८ ॥

यतिनृपतिसम्वादः ॥

त्वं राजा वयमप्युपासितगुरुः प्रज्ञाभिमानोद्भगाः

ख्यातस्त्वं विभवैर्यशांसि कवयो दिक्षु प्रतम्बन्ति च ।
 इत्थं मानधनातिदूरमुभयोरप्यावयोरन्तरं
 यद्यस्मासु पराङ्मुखीसि वयमप्येकान्ततोनिस्पृहाः ॥४६॥
 अहौ वा हारे वा बलवति रिपौ वा सुहृदि वा
 मखौ वा लोष्ट्रे वा कुसमशयने वा दृशदि वा ।
 तृषे वा स्वैषे वा मम समदृशो यान्ति दिवसाः
 क्वचित्पुण्येऽरस्ये शिवशिवशिवेति प्रलपतः ॥ ५० ॥
 एकाकी निस्पृहः शान्तः पाणिपात्रोदिगम्बरः ।
 कदा शम्भो भविष्यामि कर्मनिर्मूलनक्षमः ॥ ५१ ॥
 पाणिं पात्रयतां निसर्गशुचिना भैक्षेण सन्तुष्यतां
 यत्तु क्वापि निषीदतां बहुतृणं विश्वं मुहुः पश्यतां ।
 अत्यागेपि तनोरखण्डपरमानन्दावबोधस्पृहां
 मर्त्यः कोपि शिवप्रसादसुलभां संपत्स्यते योगिनां ॥५२॥
 अर्थानामीशिषे त्वं वयमपि च गिरामीशमहे यावदर्थं
 शूरस्त्वं वादिदर्पञ्जरश्मनविधावक्ष्यं पाटवं ते ।
 सेवन्ते त्वां धनाढ्यामतिमलहृतये मामपि श्रोतुकामा
 सय्यप्यास्था न ते चेत्त्वयि मम नितरामेव राजन् गतासीत्
 वयमिह परितुष्टा वल्कलैस्त्वं दुकूलैः [५३ ॥
 समदृह परितोषो निर्विशेषो विशेषः ।
 सतु भवतु दरिद्रो यस्य तृष्णा विशाला
 मनसि च परितुष्टे कोर्यवान् को दरिद्रः ॥ ५४ ॥
 फलमलमशनाय स्वादु पानाय तोयं

शयनमवनिपृष्ठे वाससी वल्कले च ।
 धनलवमधुपानभ्रामिसर्वेन्द्रियाणाम्
 अविनयमनुमन्तुं नोत्सहे दुर्जनानां ॥ ५५ ॥
 अश्रीमहि वयं भिक्षामाशावासो वसीमहि ।
 शयीमहि महीपृष्ठे कुर्वीमहि किमीश्वरैः ॥ ५६ ॥
 न नटा न विटा न गायका न च सभ्येतरवादिचञ्चवः ।
 नृप संसदि तेच के वयं स्तनभारानमितान योषितः
 विपुलहृदयैरीशैः कैश्चिज्जगज्जनितं पुरा [॥ ५७ ॥
 विधुममपरैर्दत्तं चान्यैर्विजित्य तृणं यथा ।
 इह हि भुवनान्यन्ये धीराश्चतुर्दश भुञ्जते
 कतिपयपुरस्वाम्ये पुंसां कण्ठ मदनज्वरः ॥ ५८ ॥
 अभुक्तायां यस्यां क्षणमपि न यातं नृपशतैर्
 भुवस्तस्या लाभे कइह बहुमानः क्षितिभृतां ।
 तदंशस्याप्यंशे तदवयवलेशेषि पतयो
 विषादे कर्तव्ये विदधति जडाः प्रत्युत मुदं ॥ ५९ ॥
 परेषां चेतांसि प्रतिदिवसमाराध्य बहुधा
 प्रसादं किञ्चेतुं विशसि हृदयकोशविफलं ।
 प्रसन्ने त्वय्यन्तः स्वयमुदितचिन्तामणिगुणे
 विविक्ते सङ्कल्पे किमभिलषितं पुष्यति न ते ॥ ६० ॥
 परिभ्रमसि किं वृथा क्व च न चित्त विश्रम्यतां
 स्वयम्भवति यद्यथा भवति नान्यथा तत्तथा ।
 अतीतमपि न स्मरन्नपि च भाव्यंसङ्कल्पयन्

न तर्कितगमागमाननु भवस्व भोगानिह ॥ ६१ ॥
 एतस्मादिरमेन्द्रियार्थगहनादायासकादाश्रयात्
 श्रेयोमार्गमशेषदुःखशमनव्यापारदक्षं क्षणात् ।
 आत्मीभावमुपैहि सन्त्यज निजां कल्लोललोलां मतिं
 मा भूयो भज भङ्गुराभवरतिं चेतः प्रसीदाधुना ॥ ६२ ॥
 मोहं मार्जय तामुपाश्रय रतिं चन्द्रार्द्धचूडामणौ
 चेतः स्वर्गतरङ्गिणीतटभुवि व्यासङ्गमङ्गी कुरु ।
 कोवा वीचिषु वुहुदेषु च तडिल्लेखासु च श्रीषु च
 जालाग्रेषु च पन्नगेषु च सरिद्वर्गेषु च प्रत्ययः ॥ ६३ ॥
 चेतश्चिन्तय मा रमां सङ्घदिमामास्थायिनीमास्थया
 भूपालभ्रुकुटीकुटीरबिह्वरव्यापारपस्थाङ्गनां ।
 कन्थाकञ्चुकितः प्रविश्य भवनद्वारानि वाराणसी
 रथ्यापंक्तिषु पाणिपाचपतितां भिक्षामपेक्षामहे ॥ ६४ ॥
 अग्रे गीतं सरसकबयः पार्श्वयोर्दाक्षिणात्याः
 पञ्चास्त्रीलावलयरखितं चामरग्राहिणीनां ।
 यद्यस्येवं कुरु भवरसास्वादने लम्पटत्वं
 नोचेच्चेतः प्रविश सहसा निर्विकल्पे समाधौ ॥ ६५ ॥
 प्राप्ताः श्रियः सकलकामदुघास्ततः किं
 न्यस्तं पदं शिरसि विद्विषतां ततः किं ।
 संपादिताः प्रणयिनोविभवास्ततः किं
 कल्पस्थितास्तनुभृतस्तनवस्ततः किं ॥ ६६ ॥
 भक्तिर्भवे मरणजन्मभयं हृदिस्थं

स्नेहो न बन्धुषु च मन्मथजा विकाराः ।
 संसर्गदोषरहिताविजना वनान्ता
 वैराग्यमस्ति किमतः परमर्थनीयं ॥ ६७ ॥
 तस्मादनन्तमजरं परमाविकासि
 तद्ब्रह्म चिन्तय किमेभिरसद्विकल्पः ।
 यस्यानुषङ्गिण्डमे भुवनाधिपत्य
 भोगादयः कृपणलोकमता भवन्ति ॥ ६८ ॥
 पातालमाविशसि यासि नभोविलसंघ
 दिङ्मण्डलं भ्रमसि मानस चापलेन ।
 भ्रान्त्यापि जातु विमलं कथमात्मलीनं
 न ब्रह्म संस्मरसि निर्दृतिमेसि केन ॥ ६९ ॥

नित्यानित्यविचारः ॥

किं देवैः स्मृतिभिः पुराणपठनैः शास्त्रैर्महाविस्तरैः
 स्वर्गग्रामकुटीनिवासफलदैः कर्मक्रियाविधमैः ।
 मुक्तौकं भवदुःखभाररचनाविध्वंसकालानलं
 स्वात्मानन्दपदप्रकाशकलनं शेषा वणिगृह्यतयः ॥ ७० ॥
 गात्रं सङ्कुचतं गतिर्विगलिता भ्रष्टा च दन्तावली
 दृष्टिं नश्यति वर्द्धते वधिरता वक्रं च लालायते ।
 वाक्यं नाद्रियते च बान्धवजनोभार्या न शुश्रूषते
 हा कष्टं पुरुषस्य जीर्णवयसः पुत्रोप्यमिचायते ॥ ७१ ॥
 वर्णं सितं समवधीक्ष्य शिरोरुहाणां

स्थानं जरापरिभवस्य तदेव पुंसां ।
 आरोपितास्थिकलशं परिहृत्य यान्ति
 चाण्डालकूपमिव दूरतरं तरुण्यः ॥ ७२ ॥
 यावत्स्वस्थमिदं शरीरमरुजं यावज्जरा दूरतो
 यावच्चेन्द्रियशक्तिरप्रतिहता यावत् क्षयोनायुषः ।
 आत्मश्रेयसि तावदेव विदुषा कार्यः प्रयत्नोमहान्
 सन्दीप्ते भवने तु कूपखननं प्रत्युद्यमः कीदृशः ॥ ७३ ॥
 तपस्यन्तः सन्तः किमधिनिवसामः सुरनदीं
 गुणोदारान्दारानुत परिचरामः सविषयान् ।
 पिवामः शास्त्रौघानुत विविधकाव्यामृततरसान्
 न विद्मः किं कुर्मः कतिपयनिमेषायुषि जने ॥ ७४ ॥
 दुराराध्यः स्वामी तुरगचलचित्ताः क्षितिभुजो
 वयञ्च स्थूलेच्छा सुमहति पदे वद्धमनसः ।
 जरादेहे मृत्युर्हरति दयितं जीवितमिदं
 सखे नान्यच्छ्रेयोजगति विदुषामत्र तपसः ॥ ७५ ॥
 रम्यं हर्म्यतलं न किं वसतये आर्यं नगेयादिकं
 किं वा प्राणसमासमागमसुखं नैवाधिकं प्रीतये ।
 किन्तु भ्रान्तपतङ्गपक्षपवनव्यालोलदीपांकुर
 छायाचञ्चलमाकलय्य सततं सन्तो वनान्तङ्गताः ॥ ७६ ॥

शिवार्चनपद्धतिः ॥

आसंसारं त्रिभुवनमिदं चिन्वतां तातताहङ्क

नैवास्माकं नयनपदवीं श्रीचमार्गं गतो वा ।
 योयं धत्ते विषयकरिणीगाढगूढाभिमानः
 क्षीवस्थान्तःकरणकरिणः संयमालानलीलां ॥ ७७ ॥
 जीर्णाएव मनोरस्थाश्च हृदये यातं च तद्यौवनं
 हंताङ्गेषु गुणाश्च बन्ध्यफलतां याता गुणत्रैविना ।
 किं युक्तं सहसाभ्युपैति बलवान् कालः कृतान्तोऽक्षमी
 ह्यज्ञातं मदनान्तकाङ्घ्रियुगलं मुक्तास्तिनान्यागर्तिः ॥ ७८ ॥
 महेश्वरे वा जगतामधीश्वरे
 जनार्दने वा जगदन्तरात्मनि ।
 न वस्तुतो मे प्रतिपत्तिरस्ति
 तथापि भक्तिस्तरुणेन्दुशेखरे ॥ ७९ ॥
 स्फुरत्स्फारज्योत्स्नाधवलिततले क्वाचि पुलिने
 सुखासीनाः शान्तध्वनिषु रजनीषु द्युसरितः ।
 भवाभोगोभग्नाः शिवशिवशिवेत्युद्विवचसः
 कदा यास्यामोऽन्तर्गतवहुलवास्याकुलदृशः ॥ ८० ॥
 वितीर्णैः सर्वस्वे तरुणकरुणापूर्णहृदयास्
 तरन्तः संसारं विरसपरिणामावधिगतं ।
 कदा पुण्यारण्ये परिगतशरच्चन्द्रकिरणास्
 चियामा नेष्यामोहरचरणचित्तैकशरणाः ॥ ८१ ॥
 कदा वाराणस्याममरतटिनीरोधसि वसन्
 वसानः कौपीने शिरसि निदधानोऽलिपुटं ।
 अये गौरीनाथ चिपुरहरशम्भो चिणयन

प्रसीदेत्याक्रोशन्निमिषमिव नेष्यामि दिवसान् ॥ ८२ ॥
 खात्वा गाङ्गैः पयोभिः शुचिकुसुमफलैरर्घयित्वा विभोत्वां
 ध्येये ध्यानं निवेश्य क्षितिधरकुहरग्रावशय्यानिषणः ।
 आत्मारामः फलाशी गुरुवचनरतस्त्वत्प्रसादात् स्मरारे
 दुःखं मोक्ष्ये कदाहं समकरचरणे पुंसि सेवासमुत्थं ॥ ८३ ॥
 मही शय्या शय्या विपुलमुपधानं भुजलता
 वितानं चाकाशं व्यजनमनुकूलोयमनिलः ।
 स्फुरद्दोपञ्चन्द्रो विरतिवनितासङ्गमुदितः
 सुखं शान्तः शेते मुनिरतनुभूतिर्नृपद्व ॥ ८४ ॥

अवधूतचर्या ॥

कौपीनं शतखण्डजर्जरतरं कन्या पुनस्तादृशी
 नैश्चिन्त्यं निरपेक्ष्य भैक्षमशनं निद्रा श्मशाने वने ।
 स्वातन्त्र्येण निरङ्कुशं विहरणं स्वान्तं प्रशान्तं सदा
 स्वैर्यं योगमहोत्सवेपि च यदि चैलोक्यराज्येन किं ॥ ८५ ॥
 भूः पर्यङ्को निजभुजलता कन्दुकः खं वितानं
 दोपञ्चन्द्रोविरतिवनितालब्धसङ्गप्रमोदः ।
 दिक्कान्ताभिः पवनचमरैर्वीज्यमानः समन्तात्
 भिक्षुः शेते नृपद्व भुवि त्यक्तसर्वस्पृहोपि ॥ ८६ ॥
 ब्रह्माण्डो मण्डलीमाचं को लोभोयं मनस्विनः ।
 शफरीस्फुरितेनाब्धेः क्षुब्धता जातु जायते ॥ ८७ ॥
 यदासीदज्ञानं स्मरतिमिरसंस्कारजनितं

तदा दृष्टं तारामयमिदमशेषं जगदिति ।

इदानीमस्माकं पठुतरविवेकाञ्जनजुषां

समीभूता दृष्टिस्त्रिभुवनमपि ब्रह्म मनुते ॥ ८८ ॥

रम्याश्चन्द्रमरीचयस्तृणवती रम्या वनान्तस्थली

रम्यं साधुसभासमागमसुखं काव्येषु रम्याः कथाः ।

कोपोपाहितवास्यविन्दुतरलं रम्यं प्रियाया मुखं

सर्वं रम्यमनित्यतामधिगतं चित्तेन किञ्चित्तु न ॥ ८९ ॥

भिक्षाशी जनमध्यसङ्गरहितः स्वायत्तचेष्टः सदा

हानादानविभिन्नवर्णरहितः कश्चित्तपस्वी स्थितः ।

रम्याकीर्णविशीर्णजीर्णवसनैरास्यूतकन्याधरो

निर्माणो निरहंछतिः समसुधाभोगैकबद्धस्पृहः ॥ ९० ॥

मातर्मेदिनि तात मारुत सखे ज्योतिः स्वबन्धो जल

भ्रातर्व्योम निबद्धवृष भवतामग्रे प्रणामाञ्जलिः ।

युष्मत्सङ्गवशीपजातसुकृतोद्रेकस्फुरन्निर्मल

ज्वालापास्तसमस्तमोहमहिमा लीये परब्रह्मणि ॥ ९१ ॥

स्वादिष्टं मधुनो घृताच्च रसवद्यत् प्रसवत्यक्षरं

दैवीवागमृतात्मनो रसवतस्तेनैव तृप्ता वयं ।

कुक्षौ यावदिमे भवन्ति धृतये भिक्षाहृताः सक्तवः

तावद्दास्यकृतार्जनैर्नहि धनैर्वृत्तिं समीहामहे ॥ ९२ ॥

निवृत्ता भोगेच्छा पुरुषबहुमानो विगलितः

समानाः स्वर्याताः सपदि सुहृदो जीवितसमाः ।

शनैर्यद्ध्युत्थानं घनतिमिररुहे च नयने

अहो भ्रष्टः कायस्तदपि मरखोपायचकितः ॥ ६३ ॥
 हिंसाशून्यमयत्नलभ्यमश्नं वायुः कृतो वेधसा
 व्यालानां यश्वस्तृणाकुरभुजः पुष्टाः स्थलीशायिनः ।
 संसारार्थवलांघनक्षमधियां वृत्तिः कृता सा नृणां
 यामन्वेषयतां प्रथान्ति सहसा सर्वे समाप्तिं गुणाः ॥ ६४ ॥
 कृशः काणः खञ्जः अवनरहितः पुच्छविकली
 ब्रह्मी पूयक्षिन्नः क्षमिकुलशतैरावृततनुः ।
 क्षुधक्षामो जीर्णः पिवरवृकपालार्दितगलः
 शुनीमन्वेति श्वा इतमपि निहन्येव मदनः ॥ ६५ ॥
 मृत्पिण्डो जलरेखया वलयितः सर्वोप्ययं नन्वणुः
 स्वाशीःकृत्य तमेव संयुगशतैराज्ञां गणा भुञ्जते ।
 दहन्ते ददतोथवा किमपरे क्षुद्रा दरिद्रा भृशं
 धिग्धिक्कापुरुषाधमान्धनलवन्तेभ्योपि वाञ्छन्ति ये ॥ ६६ ॥
 ददतु ददतु गालीर्गालिमन्तो भवन्तो
 वयमपि तदभावाङ्गालिदानेऽसमर्थाः ।
 जगति विदितमेतद्दीयते विद्यमानं
 नहि शशकविषाणं कोपि कस्यै ददाति ॥ ६७ ॥
 पुरा विद्वत्तासीदमलिनधियां क्लेशहतये
 गता कालेनासौविषयसुखसिद्धौ विषयिणां ।
 इदानीं संप्रेक्ष्य क्षितिलवभुजः शास्त्रविमुखा
 अहो कष्टं सापि प्रतिदिनमधोधः प्रविशति ॥ ६८ ॥
 स जातः कोप्यासीन्मदनरिपुणा मूर्ध्नि धवलं

कपालं यस्योच्चैर्विनिहितमलङ्कारविधये ।
 नृभिः प्राणचाखप्रवणमतिभिः कैश्चिद्धुना
 नमद्भिः कः पुंसामयमतुलदर्पज्वरभरः ॥ ९९ ॥
 यदा किञ्चिज्ज्ञोहं द्विपद्म मदान्धः समभवं
 तदा सर्वज्ञोऽस्मीत्यभवदवलितं मम मनः ।
 यदा किञ्चित्किञ्चिद्गुरुजनसकाशादधिगतं
 तदा मूर्खोऽस्मीति ज्वरद्भव मद्दो मे व्यपगतः ॥ १०० ॥
 माने स्त्राघनि खण्डिते च वसुनि व्यर्थे प्रयातेऽर्थिनि
 स्त्रीणे बन्धुजने गते परिजने नष्टे शनैर्यौवने ।
 युक्तं केवलमेतदेव सुधियां यज्जङ्गुकन्यापयः
 पूतग्रावगिरीन्द्रकन्दरदरीकुञ्जे निवासः क्वचित् ॥ १०१ ॥
 इति श्रीभर्तृहरिविरचितं वैराग्यशतकं समाप्तं ॥

सूर्यशतकं ।

रश्मिवर्णनं ॥

जम्भारातीभकुम्भोद्भवमिष दधतः सान्द्रसिन्दूररेणुं
 रक्ताः सक्तैरिवीघैरुदयगिरितटीधातुधाराद्रवस्य ।
 आयान्त्या तुल्यकालं कमलवनरुचेवारुणा वो विभूत्यै
 भूयासुर्भासयन्तो भुवनमभिनवा भानवो भानवीयाः ॥१॥
 भक्तिप्रद्वाय दातुं मुकुलपुटकुटीकोटरक्रोडलीनां
 लक्ष्मीमाकर्षुकामाद्भव कमलवनोद्घाटनं कुर्वते ये ।
 कालाकारान्धकाराननपतितजगत्साध्वसध्वंसकल्याः
 कल्याणं वः क्रियासुः किसलयरुचयस्ते करा भास्करस्य ॥२॥
 गर्भेष्वम्भोरुहाणां शिखरिषु च शिताग्रेषु तुल्यं पतन्तः
 प्रारम्भे वासरस्य व्युपरतिसमये चैकरुपास्तथैव ।
 निष्पर्यायं प्रवृत्तास्त्रिभुवनभवनप्राङ्गणे पान्तु युष्मान्
 उष्मानं सन्तताध्वश्रमजमिव भृशं विभ्रतो ब्रध्नपादाः ॥३॥
 प्रभ्रस्यत्युत्तरीयत्विति तमसि समुद्दीक्ष्य वीतावृतीन् प्राग्
 जन्तूस्तन्तून्यथा यानतनु वितनुते तिग्मरोचिर्मरीचीन् ।
 ते सान्द्रीभूय सद्यः क्रमविशददशाशादशालीविशालं
 शश्वत्सम्पादयन्तो ऽम्बरममलमलं मङ्गलं बो दिशन्तु ॥४॥
 न्यक् कुर्वन्नीषधीशे मुषितरुचि शुचेवौषधीः प्रोषिताभा
 भास्वद्वावोद्गतेन प्रथममिव कृताभ्युद्गतिः पावकेन ।

पक्षच्छेदब्रह्मासृक्सुतइव दृशदो दर्शयन् प्रातरद्रेर्
 आताम्रस्तीव्रभानोरनभिमतनुर्दे स्ताङ्गभक्त्युद्गमो वः ॥ ५ ॥
 शीर्णघ्राणाङ्घ्रिपाणीन् ब्रह्मिभिरपघनैर्घर्घराव्यक्तघोषान्
 दीर्घाघ्रातानघौघैः पुनरपि घटयत्येक उक्लाघयन् यः ।
 घर्मांशोस्तस्य वोऽन्तर्दिग्गुणघनघृणानिघ्ननिर्विघ्नवृत्तैर्
 दत्तार्थाः सिद्धसंघैर्विदधतु घृणयः शीघ्रमंघोविघातं ॥ ६ ॥
 विभ्राणा वामनत्वं प्रथममयतथैवांशवः प्रांशवो वः
 क्रान्ताकाशान्तरालास्तदनु दश दिशः पूरयन्तस्ततोपि ।
 ध्वान्तादाच्छिद्य देवद्विष इव वलितो विश्वमाश्रुश्रुवानाः
 छच्छान्युच्छ्रायहेलावहसितहरयो हारिदश्चा हरन्तु ॥ ७ ॥
 उद्गाढेनारुणिम्ना विदधति बहुलं येऽरुणस्यारुणत्वं
 मूर्द्धोद्भूतौ खलीनक्षतरुधिररुचो ये रथाश्वाननेषु ।
 शैलानां शेखरत्वं अितशिखरिशिखास्तन्वते ये दिशन्तु
 प्रेखन्तः खे खरांशोः खचितदिनमुखास्तेमयूखाः सुखं वः ॥ ८ ॥
 दत्तानन्दाः प्रजानां समुचितसमयाङ्गष्टसृष्टैः पयोभिः
 पूर्वाङ्गे विप्रकीर्णा दिशि दिशि विरमत्यङ्घ्रि संहारभाजः ।
 दीप्तांशोर्दीर्घदुःखप्रभवभवभयोदन्वदुत्तारनावो
 गावो वः पावनानां परमपरिमितां प्रीतिमुत्पादयन्तु ॥ ९ ॥
 बन्धध्वंसैकहेतुं शिरसि नतिवशावह्वसन्ध्याञ्जलीनां
 लोकानां ये प्रबोधं विदधति विपुलाभोजषण्डाशयेव ।
 ते युष्माकं स्वचित्तप्रथिमपृथुतरप्रार्थनाकल्पवृक्षाः
 कल्पन्तां निर्विकल्पं दिनकरकिरणाः केतवः कल्मषस्य १० ॥

धारा रायोऽधनायापदिसपदिकरालम्बभूताः प्रपाते
 तत्वालोक्कैकदीपास्त्रिदिवपतिपुरप्रस्थितौ वीथ्य एव ।
 निर्वाणोद्योगियोगिप्रगमनिजतनुद्वारि वेचयमाणा
 स्त्रायन्तांतीव्रभानोर्दिवसमुखसुखारश्मयः कल्मषाद्दः ॥११॥
 प्राचि प्रागाचरन्त्योऽनतिचिरमचले चारुचूडामखित्वं
 मुञ्चन्त्योरोचणाम्बुप्रचुरमिव दिशामुञ्चकैश्चर्चनाय ।
 चाटूक्तैश्चक्रनाम्नां चतुरमविषलैर्लोचनैरर्हमानाश्
 चेष्टन्तांचिन्तितानामुचितमचरमा श्वण्डरोचीरुचोवः ॥१२॥
 एकं ज्योतिर्दृशौ द्वे चिजगति गदितान्यब्जजास्यश्चतुर्भिर्
 भूतानां पञ्चमं यान्यलमृतुषु तथा षट्सु नानाविधानि ।
 युष्माकं तानि सप्तचिदशमुनिमुतान्यष्टदिग्भाञ्जि भानोर्
 यान्ति प्राङ्हे नवत्वं दश दधतुशिवंदीधित्तीनां शतानि १३॥
 आदृत्तिभ्रान्तविश्वाः अममिव दधतः शोषिणः स्वोष्मणैव
 ग्रीष्मे दावाग्निता इव रसमसकृद्ये धरिष्या धयन्ति ।
 ते प्रादृष्यात्तपानातिशयरुज इवोद्धान्ततोया हिमर्तौ
 मार्त्तण्डस्य प्रचण्डाश्चिरमशुभभिदे भीषवो वो भवन्तु ॥१४॥
 तन्वाना दिग्वधूनां समधिकमधुरालोकरम्यामवस्था
 मारुढप्रौढिलेशोत्कलितकपिलिमालङ्कृतिः केवलैव ।
 उज्जृम्भाम्भोजनेत्रद्युतिनि दिनमुखे किञ्चिदुद्भिद्यमाना
 श्मश्रुश्रेणीव तासां दिशतु दशशती शर्म घर्मत्विषो वः ॥१५॥
 मौलीन्दोर्मैवमोषीद्युतिमिति दृषभाङ्केन यः शङ्किनेव
 प्रत्यग्रीघ्वाटिताम्भोरुहकुहरगुहासुस्थितेनेव धाचा ।

कृष्णेण ध्वान्तकृष्णस्वतनुपरिभवचक्षुनेव स्तुतोत्सं
 चाणायस्तात्तनीयानपितिमिररिपोःसत्विषामुद्गमोवः १६॥
 विस्तीर्णं व्योमदीर्घाः सपदिदश दिशोव्यस्तवेत्साम्भसोऽधीन्
 कुर्वद्भिर्दृश्यमानां नगनगरगणाभोगपृथ्वीञ्च पृथीं ।
 पद्मिन्युच्छ्रास्यते यैरुषसि जगदपि ध्वंसयित्वातमिश्रा
 मुश्रावि अंसयन्तु द्रुतमनभिमतं ते सहस्रत्विषो वः ॥१७॥
 अस्तव्यस्तत्वशून्यो निजरुचिरनिशानश्वरः कर्तुमीशो
 विश्वं वेश्मेव दीपः प्रतिहततिमिरं यः प्रदेशे स्थितोपि ।
 दिक्कालापेक्षयासौ चिभुवणमटतस्तिग्मभानोर्नवास्थां
 यातःशातक्रतव्यां दिशिदिशतु शिवंसोर्चिषामुद्गमोवः १८॥
 मागान्म्बानिं मृणालीमृदुरितिदययेवाप्रविष्टोहिलोकं
 लोकालोकस्य पार्श्वं प्रतपति न परं यस्तदास्वार्थमेव ।
 जंघं ब्रह्माण्डखण्डस्फुटनभयपरित्यक्तदैर्घ्योद्युसीम्नि
 खेच्छावश्यावकाशावधिरवतु सवस्तापनोरोचिरोघः ॥१९॥
 अश्यामः कालणको न भवति भुवनान्तेपि वीतेऽन्धकारे
 सद्यः प्रालेयपादो न विलयमचलश्चन्द्रसाश्चाभ्युपैति ।
 वद्धःसिद्धांजलीनां नहि कुमुदवनस्यापि यचोज्जिहाने
 तत्प्रातः प्रेक्षणीयं दिशतु दिनपतेर्धाम कामाधिकं वः ॥२०॥
 यत्कांतिं पंकजानां न हरति कुरुते प्रत्युताधिक्यरम्यां
 नोधत्ते तारकाभां तिरयति नितरामाशु यन्नित्यमेव ।
 कर्तुंनालं निमेषंदिवसमपिपरं यत्तदेकं चिलोक्याश्
 चक्षुः सामान्यचक्षुर्विसदृशमघभिद्वास्वतस्ताम्भोवः ॥२१॥

क्ष्मां क्षेपीयः क्षपांभःशिशिरतरतलस्पर्शतर्षाद्वतेव
 द्रागाशानेतुमाशाद्विरदकरसरःपुष्कराणीव बोधं ।
 प्रातः प्रोक्ष्णंघ्य विष्णोः पदमपि घृणये वातिवेगाद्द्वीय
 स्युहामद्योतमाना दहत्तु दिनपतेर्दुर्निमित्तं द्युतिर्वः ॥२२॥
 नोकल्पापायवायोरदयरयदलक्ष्माधरस्यापि गम्या
 गाढोज्जीर्णोऽवलश्रीरहनि न रक्षिता नो तमः कञ्जलेन ।
 प्राप्तोत्यत्तिः पतङ्गान्न पुनरुपगता मोषमुष्णत्विषो वो
 वर्तिः सैवान्धरूपा सुखयतु निखिलद्वीपदीपस्य दीप्तिः
 निःशेषाशावपूरप्रवणगुरुगुणश्चाधनीयस्वरूपा [॥२३॥
 पर्याप्तं नोदयादौ दिनगमसमयोपज्ञवेऽप्युन्नतेव ।
 अत्यन्तं यानभिज्ञा क्षणमपि तमसा साकमेकच वस्तु
 ब्रधस्येद्वा रुचिर्वो रुचिरिव रुचितस्याप्तये वस्तुनोऽस्तु ॥२४॥
 विभ्राणः शक्तिमाशु प्रशमितवलवत्तारकौर्जित्यगुर्वी
 कुर्वाणो लीलयाधः शिखिनमपि लसच्चन्द्रकान्तावभासं ।
 आदध्यादन्धकारे रतिमतिशयिनीमावहन् वीक्षणानां
 बालो लक्ष्मीमपारामपरइव गुहोऽहर्पतेरातपो वः ॥२५॥
 ज्योत्सांशकृत्सपाण्डुद्युतितिमिरमसीशेषकल्माषमीषज्
 जृम्भोद्भूतेन पिङ्गं सरसिजरजसा सन्ध्यया शोणशोचिः ।
 प्रातः प्रारम्भकाले सकलमिव जगच्चित्रमुन्मीलयन्तो
 कान्तिस्तीक्ष्णत्विषोक्ष्मांमुदमुपनयतान्मूलिकेवातलांवः २६॥
 आयान्ती किं सुमेरोः सरणिररुणिता पद्मरागैःपरागैर्
 आहोस्वित् स्वस्य माहारजनिविरचिता वैजयन्ती रथस्य ।

माञ्जिष्ठी प्रष्टवाहावलिबिधृतशिरश्चामरालीनु लोकोर
आशङ्कालोकितैवं सवितुरघनुदे स्तात् प्रभाते

प्रभा वः ॥२७॥

ध्वान्तध्वंसं विधत्ते न तपति नितरां नातिरूपं व्यनक्ति
न्यक्त्वं नीत्वापि नक्तं न वितरतितरां तावदहस्त्विषं यः ।

स प्रातर्माथ्यरंसीदसकलपटिमा पूरयन् युष्मदाशा
आशाकाशावकाशावतरणतरुणप्रक्रमोऽर्कप्रकाशः ॥२८॥

तीव्रं निर्वाणहेतुर्यदपि च विपुलं यत् प्रकर्षेण चाय
प्रत्यक्षं यत् परोक्षं यदिह यदपरं नश्वरं शाश्वतञ्च ।
यत् सर्वस्य प्रसिद्धं जगति कतिपये योगिनो यद्विदन्ति
ज्योतिस्तद्विप्रकारं सवितुरवतु वो वाच्यमाभ्यन्तरञ्च ॥२९॥

रत्नानां मण्डलाय प्रभवति नियते देशलब्धावकाशं
वहेर्दावादिदग्धं निजजडिमतया कर्तुमानन्दमिन्दोः ।
यत्तु चैलोक्यभूषाविधिरघदहनं ह्लादिदृष्ट्याशु तद्वो
वाहुल्योत्पाद्य कार्याधिकतरमवतादेकमेवार्कतेजः ॥३०॥

मीलञ्चक्षुर्विजिह्वश्रुतिजडरसनं विघ्नितघ्राणवृत्ति
स्वव्यापाराक्षमत्वक् परिमुषितमनःश्वासमात्रावशेषं ।
विस्रस्ताङ्गं पतित्वा स्वपदपहरतादश्रियं वोऽर्कजन्मा
कालव्यालावलीढं जगदगदइवोत्थापयन् प्राक् प्रतापः
निःशेषं नैशमम्भःप्रसभमपनुदन्नश्रुलेशानुकारि [॥३१॥

स्तोकस्तोकापनीतारुणरुचिरचिरादस्तदोषानुषङ्गः ।
दाता दृष्टिं प्रसन्नां चिभवननयनस्याशु युष्मद्विरुद्धं

वध्याद् ब्रध्नस्य सिद्धाञ्जनविधिरपरः प्राक्तनोर्चिः

प्रचारः ॥३२॥

भूत्वा जम्भस्य भेत्तुः ककुभि परिभवारम्भभूः शूभ्रभानोर्
विभ्राणा वभ्रुभावं प्रसभमभिनवांभोजजृम्भा प्रगल्भा ।
भूषाभूरिष्ठशोभाचिभुवनभवनस्याशुवैभाकरी प्राग्
विधान्तिभ्राजमाना विभवतु विभवोद्भूतये सा विभा वः
संसक्तंसिक्तमूलादभिनवभुवनोद्यानकौतूहलिन्या [३३ ॥

यामिन्या कन्ययेवामृतकरकलशावर्जितेनामृतेन ।
अर्कामोकः क्रियादो मुदमुदयशिरश्चक्रवालालवालाद्
उद्यन्वालप्रवालप्रतिमरुचिरहः पादप्राक्प्रवालः ॥ ३४ ॥

भिन्नं भासारुणस्य क्वचिदभिनवया विद्रुमाणां त्विषेव
भिन्नं नक्षत्ररत्नद्युतिनिकरकरालान्तरालं क्वचिच्च ।

अन्तर्निःश्लेषकृष्णप्रियमुदधिमिष भ्रान्तराशिं पिबंस्ता
दौर्वःपूर्वोप्यपूर्वोऽग्निरिव भवदघल्लुष्टयेर्कावभासः ॥३५॥

गन्धर्वैर्गद्यपद्यव्यतिकरितवचो हृद्यमातोद्यवाद्यैर्
यो देवो नारदाद्यैर्मुनिभिरभिनुतो वेदवेद्यैर्विभिद्य ।

आसाद्यापाद्यते यं पुनरपि च जगद्यौवनं सद्यउद्यन्
उद्योतोद्योतितद्यैर्द्युतु दिवसकृतो साववद्यानिवोऽद्य ॥३६॥

आवानैश्वन्द्रकांतैश्चुततिमिरतया भानवात्तारकाणाम्
एणाङ्गालोकलोपादुपहतमहसामोषधीनां लयेन ।

आरादुत्प्रेक्ष्यमाणाक्षणमुदयतटांतर्हितस्याहिमांशीर्
आभाप्राभातकीवोऽवतुनतु नितरां तावदाविर्भवन्ती ॥३७॥

सानौ सा नौदयेनारुणितदलपुनर्यौवनानां वनानाम्
 आलीमालीढपूर्वा परिहृतकुहरोपान्तनिम्नातनिम्ना ।
 भावोभावोपशांतिं दिशतु दिनपतेर्भासमाना समाना
 राजी राजीवरेणोः समसमयमुदे तीव यस्या वयस्या ॥३८॥
 उज्जृंभामोरुहाणां प्रभवति पयसां या श्रिये नोष्णतायै
 पुष्पात्यालोकमाचं नतु दिशति दृशां दृश्यमाना विघातं ।
 पूर्वाद्रेरेवपूर्वन्दिवमनु च पुनः पावनी दिङ्मुखानाम्
 एनांस्येनीविभासौनुदतुनुतिपदैकास्पदं प्राक्तनीवः ॥३९॥
 वाचां वाचस्पतेरप्यचलभिदुचिता चार्थकाणां प्रपंचैर्
 वैरिंच्यानां तथोच्चारितरुचिरक्षयचामाननानां चतुर्णां ।
 उचेतार्चासु वाच्यच्युतिशुचिचरितं यस्य नोच्चैर्विविच्य
 प्राच्यं वर्चश्चकासच्चिरमुपचिनुतात्तस्य चंडार्चिषो वः ॥४०॥
 मूद्भद्रेर्धातुरागस्तरुषु किशलयो विद्रुमौघः समुद्रे
 दिङ्मातंगोत्तमाङ्गेष्वभिनवनिहितः सान्द्रसिन्दूररेणुः ।
 सीम्नि व्योम्नश्च हेम्नः सुरशिखरिभुवो जायते यः प्रकाशः
 शोणिकाऽसौखरांशोरुषसि दिशतु वः शर्म शोभैकदेशः ॥४१॥
 अस्ताद्रीशोत्तमांगे श्रितशशिनि तमः कालकूटे निपीते
 याति व्यक्तिं पुरस्तादरुणकिशलये प्रत्युषः पारिजाते ।
 उद्यंत्यारक्तपीताम्बरविशदतरोद्दीक्षिता तीक्ष्णभानोर्
 लक्ष्मीर्लक्ष्मीरिवास्तु स्फुटकमलपुटापाश्रया श्रेयसे वः ॥४२॥
 नोदन्वान् जन्मभूमिर्णतदुदरभुवो वान्धवाः कौस्तुभाद्या
 यस्याः पाणौ न पद्मं नच नरकरिपूरस्थलीवासवेश्म ।

तेजोरूपा परैव त्रिषु भुवनतटेषादधाना व्यवस्थां .
साश्रीश्रेयांसिदिश्यादशिशिरमहसोमण्डलाप्रोक्ततावः ४६॥

अश्ववर्णना ।

रक्षन्क्षुण्णहेमोपलपटलमलं लाघवादुत्पतन्तः
पातङ्गापङ्गुवज्राजितपवनजवा वाजिनस्ते जगन्ति ।
येषां वीतान्यचिह्नोन्वयमपि वहतां मार्गमाख्याति मेरा
बुधन्नुहामदीप्तिद्युमणिमणिशिलावेदिकाजातवेदाः ॥४४॥
क्षुष्टा पुष्टेषुपातैरतिनिकटतया दत्तदाहातिरेकैर्
एकाहाक्रांतकृत्स्चिदिवपथपृथुश्वासशोषाः श्रमेण ।
तीव्रोदन्यास्वरंतामहितविहृतये सप्तयः सप्तसप्ते
रम्यासाकाशगङ्गाजलशरलगलावर्जिताग्रानना वः ॥४५॥
मत्वाऽन्यान् पार्श्वतोऽश्वान् स्फटिकतटदृशदृष्टेहा द्रवन्ती
व्यस्तेऽहन्यस्तसन्ध्येयमिति मृदुपदा पद्मरागोपलेषु ।
सादृश्यादृश्यमूर्तिर्मरकतकटके क्लिष्टसूता सुमेरोर्
मूर्धन्यादृत्तिलध्वध्रुवगतिरवतु ब्रह्मबाहावली वः ॥ ४६ ॥
हेलालोखं वहन्ती विषधरदमनस्याग्रजेनावहृष्टां
स्वर्वाह्रिण्याः सुद्रूरं जनितजवपयाःस्यन्दनस्य स्यदेन ।
निर्व्याजं तायमाने हरितिमणिनिजे स्फीतफेनाहितश्रीर्
अश्रेयांस्यश्वपङ्क्तिःसमयतु यमुनेवापरा तापनीवः ४७॥
मार्गोपान्ते सुमेरोर्नुवतिकृतनतौ नाकधाम्नां निकाये
वीक्ष्य ब्रीडावतीनां प्रतिकुहरमुखं किन्नरीणां मुखानि ।

सूते सूयत्यपीषञ्जडगतिवहतां कन्धराङ्घ्रिर्वहद्भिर्
 वाहानां व्यस्यताहः सममसमहरद्द्वेषितं कल्मषाणि ४८॥
 धुन्वन्तो नीरदालीर्निजरुचिहरिताः पार्श्वयोः पक्षतुल्या
 स्तानूत्तानैः खलीनैः खचितमुखरुच्योतता लोहितेन ।
 उड्डीयेव ब्रजन्तो वियति गतिवशादर्कवाहाः क्रियासुः
 क्षेमं हेमाद्रिहृद्यद्रुमशिखरशिरःश्रेणिशाखाशुका वः ॥४९॥

सारथिवर्णना ।

प्रातः शैलाग्रवङ्गेरजनिजवनिकापायसंलक्ष्य लक्ष्मीर्
 विक्षिप्यापूर्वपुष्याञ्जलिमुडुनिकरं सूचधारायमाणः ।
 यामेष्वङ्गेधिवाहः कतरुचिषु चतुर्धेव यातः प्रतिष्ठाम
 व्यात् प्रस्तावयन् वो जगदटनमहानाटिकां सूर्यसूतः ॥५०॥
 आक्रान्त्यावाह्यमानं पशुमिव हरिणां वाहकोऽग्योहरीणां
 भ्राम्यन्तं पक्षपाताञ्जगति समरुचिः सर्वकर्मैकसाक्षी ।
 शत्रुं नेत्रश्रुतीनामवजयति वयोज्येष्ठभावे समेपि
 स्थान्ना धाम्नानिधिर्यः सभवदघनुदे नूतनस्तादनूरुः ॥५१॥
 दत्तार्धेर्द्रूरनम्रैर्वियति विनयतो वीक्षितः सिद्धसंघैः
 सानाथ्यं सारथिर्वः स दशशतरुचेःसातिरेकं करोत्तु ।
 आपीय प्रातरेव प्रततहिमपयः स्यन्दनीरिन्दुभासो
 यःकाष्ठादीपनोग्रे जडितइव भृशं सेवते पृष्ठतोऽर्कं ॥५२॥
 मुञ्चन्वशीन् दिनादौ दिनगमसमये संहरंश्च स्वतन्द्र
 स्तोत्रप्रख्यातवीर्यां विरतहरिपदाक्रान्तिवद्वाभियोगः ।

कालोत्कर्षास्त्रघुत्वं प्रसभमधिपतौ योजयन् यो द्विजानां
 सेवाप्रीतेन पूष्णा स्वसम इवकृतस्त्रायतां सोऽरुणोवः ॥५३॥
 शतः श्यामालतायाः परशुरिव तमोरण्यवह्नेरिवार्चिः
 प्राच्यग्रे प्राग्ग्रहीतुं ग्रहकुमुदवनं प्रागुदस्तो ग्रहस्तः ।
 ऐक्यं भिन्दन् द्युभूम्योरवधिरिव विधातेव विश्वप्रबोधं
 वाहानां वोविनेता व्यपनयतु विपन्नाम धामाधिपस्य ॥५४॥
 पौरस्यस्तोयदर्तोः पवनइव पतन् पावकस्येव धूमो
 विश्वस्येवादिसर्गः प्रणवइव परं पावनं वेदराशेः ।
 सन्धान्त्योत्सवेच्छोरिव मदनरिपोर्नन्दिनान्दीनिनादः
 सौरस्याग्रेसुखं वो वितरतु विनतानन्दनः स्यन्दनस्य ॥५५॥
 पर्याप्तं तप्तठामीकरकटकतटीक्षिष्टशीतेतराडेश
 रासीदत् स्यन्दनाश्वानुकृतिमरकते पद्मरागायमासः ।
 यःसोत्कर्षा विभूषां कुरुतइव कुलश्चाभृदीशस्य मेरोर
 एनांस्यङ्गाय दूरं समयतु स गुरुः काद्रवेयद्विषो वः ॥५६॥
 नीत्वाश्वान् सप्तकक्षाइव नियमवशं वेचकल्पप्रतोद
 स्तूर्णं ध्वान्तस्य राशावितरजनइवोत्सारिते दूरभाजि ।
 पूर्वं प्रष्टो रथस्य क्षितिभृदधिपतीन् दर्शयंस्त्रायतां व
 स्वैलोक्यास्थानदानोद्यतदिवसपतेः प्राक् प्रतीहार

पालः ॥ ५७ ॥

वज्रिन् जातं विकाशीक्षणकमलवनं भासिनो भासि वहे
 तातं नत्वाश्वपार्श्वान्नय यम द्विषं राक्षसा वीक्षिताःस्य ।
 सप्तीन् सिञ्च प्रचेतः पवन भज जयं वित्तपा वेदितस्त्वं

वन्देश्चैति जल्पन् प्रतिदिशमधिपान् पातु पूष्णो

ग्रणीर्वः ॥ ५८ ॥

पाशानाशान्तपालादरुण वरुणतो मा ग्रहीः प्रग्रहार्थं
तृष्णां कृष्णस्य चक्रे जहि हि नहिरथो याति मे नैकचक्रः ।
योक्तुं युग्यं किमुच्चैःश्रवसमभिलषस्यष्टमं वृचशचोस्
त्यक्तान्यापेक्षविश्वोपकृतिरिति रविः शास्ति यं

सोऽवतादः ॥ ५९ ॥

नोमूर्च्छा छिन्नवाञ्छः श्रमविवशवपुर्नैवमप्यास्य शोषी
पान्थः पथेतराणि क्षपयतु भवतां भाश्वतोऽग्रेसरः सः ।
यःसंश्रित्यचिलोकीमटति पटुतरैः स्थाप्यमानो मयूखैर्
आरादादामलेखामिवहरितमणिश्यामलामश्वपंक्तिं ॥ ६० ॥
शीदन्तोन्तर्निमज्जज्जडखुरमुषलाः सैकते नाकनद्याः
स्कन्दन्तः कन्दराल्क्षीः कनकशिखरिणो मेखलासु स्वलन्तः ।
द्रूरं द्रूर्वास्थलोत्का मरकतदृशदिस्थासुरो यन्न याताः
पूष्णोश्वाः पूरयंस्तैस्तदवतु जवनैर्हूंकृतेनाग्रर्गोवः ॥ ६१ ॥
पीनोरःप्रेरिताभ्रैश्चरमखुरपुटप्रस्थितैः प्रातरद्रा
वादीर्घाङ्शोरुदस्तो हरिभिरुपगतासङ्गनिःशब्दचक्रः ।
उत्तानानूरुमूर्द्धावनतिदृढभवद्विप्रतीपप्रणामः
प्राहे श्रेयो विधत्तांसवितुरवतरन् व्योमवीथीं रथो वः ६२ ॥
उत्कीर्णस्वर्णरेणुद्रुतखुरदलितापार्श्वयोः शश्वदश्चैर्
अश्रान्तभ्रान्तचक्रक्रमनिखिलमिलन्नेन्नि निम्नाभरेण ।
मेरोर्मूर्द्धन्यघं वो विघटयतु रवेरेकदीधी रथस्य

स्वोष्णोदस्ताम्बुरिक्तप्रकटितपुलिनोद्भूपरा स्वर्धुनीवः ॥ ६३ ॥
 ध्वान्तौघध्वंसदीक्षाविधिगुरु वहता प्राक् सहस्रं करणाम्
 अर्यन्मा यो गरिन्नः पदमतुलमुपानीयताध्यासनेन ।
 सश्रान्तानां नितान्तं भरमिव मरुतामक्षमाणां विषोटुं
 स्कन्धात् स्कन्धं ब्रजन् वो वृजिनविहृतये भाश्वतः

स्यन्दनोऽस्तु ॥ ६४ ॥

योक्त्रीभूतान् युगस्य असितुमिव पुरो दन्दशूकान् दधानो
 द्वेधाव्यस्ताम्बुवाहावलिबिहितवृहत्पक्षविक्षेपशोभः ।
 सावित्रः स्यन्दनोऽसौ निरतिशयरयप्रीनितानूरुरेनः
 क्षेपी यो वो गरुत्मानिव हरतु हरीष्ठाविधेयप्र

चारः ॥ ६५ ॥

धूर्ध्वस्ताग्रग्रहाणि ध्वजपटपवनान्दोलितेन्दूनि दूरं
 राहौ प्रासाभिलाषादनुसरति पुनर्दत्तचक्रव्यथानि ।
 श्रान्ताश्चश्वासहेलाधुतविवुधधुनीनिर्झराभ्रांसि भद्रं
 देयासुर्वोदवीयोदिविदिवसपतेःस्यन्दनप्रस्थितानि ॥ ६६ ॥
 अक्षेरक्षां निवध्य प्रतिसववल्यैर्योजयन्त्यो युगाग्रं
 धूस्तम्भे दग्धधूपाः प्रतिहतसुमनो गोचरे कूवरस्य ।
 चर्चाश्चक्रे ददत्यो मलयजरजसा सिद्धसाध्यस्त्रिसंध्यं
 वन्दन्ते यं द्युमार्गे स दहतु दुरितान्यंशुमत्स्यन्दनो वः ॥ ६७ ॥
 नन्तुं नाकालयानामनिशमुपनताम्पङ्कतिः पंक्तिरेव
 क्षोदे नक्षचराशेरक्षशरयमिलच्चक्रपिष्टस्य धूलिः ।
 श्लेषाद्वादो हरीणां सुरशिखरिदरीः पूरयन्नेमिनादो

यस्याव्यात्तीव्रभानोः स दिवि भुवि यथा व्यक्तचिह्नो
रथोवः॥६८॥

एकाहेनैव दीर्घां त्रिभुवनपदवीं लंघयन् यो लघिष्ठः
पृष्ठे मेरोर्गरीयान् दलितमणिदृशन्त्वींषि पिंषन् शिरांसि ।

यः सर्वस्थोपरिष्ठादथच पुनरधस्तादिवास्ताद्रिमूर्द्धि
ब्रधस्याव्यात्स एवंदुरधिगमपरिष्यन्दनः स्यन्दनोवः॥६९॥

निष्यन्दानां विमानावलिविततदिवां देववृन्दारकानां
वृन्दैरानन्दसान्द्रोद्यममपि वहतां विन्दतां वन्दितुं नो ।

मन्दाकिन्याममन्दः पुलिनभृति मृदुर्मन्दरे मन्दराभे
मन्दारैर्मण्डितारं दधदविदिनकृत्यन्दनस्तान्मुदे वः ७०॥

चक्री चक्रारपंक्तिं हरिरपि च हरीन् धूर्जटिर्धूर्ध्वजाग्रान्
अक्षं नक्षत्रनाथोरुणमपि वरुणः कूवराग्रं कुवेरः ।

रंहः संघः सुराणां जगदुपकुतये नित्यमुक्तस्य यस्य
स्तौति प्रीतिप्रसन्नोन्वहमहिमरुचेः सोवतात्स्यन्दनोवः ७१॥

नेत्राहीनेन मूले विहितपरिकरः सिद्धसाध्यैर्मरुद्भिः
पादोपान्ते स्तुतोऽलं बलिहरिरभसाकर्षनावद्धवेगः ।

भ्राम्यन् व्योमोम्बुराशावशिशिरकिरणस्यन्दनः सन्ततं वो
दिश्याल्लक्ष्मीमतुल्यामतुनितमहिमेवोपरोम न्द्राद्रिः

[॥ ७२ ॥

मण्डलवर्णना ।

यज्ज्यायो वीजमहामपहततिमिरं चक्षुषामञ्जनं यत्
यद्धारं मुक्तिभाजां यदखिलभुवनज्योतिषामेकमोकः ।

यद्दृश्यम्भोनिधानं धरणिरससुधापानपाचं महद्यद्
दिश्यादीशस्य भासां तदविकलमलं मण्डलं

मङ्गलं वः ॥७३॥

वेलावर्द्धिष्णुसिन्धोः पयइव खमिवाद्धीर्गतोग्रग्रहोद्
स्तोकोद्भिन्नस्वचिह्नप्रसवमिव मधोरास्यमस्यन् महांसि ।
प्रातः पुष्पोऽशुभानि प्रशमयतु शिरःशेखरीभूतमद्रेः
पौरस्थस्योद्भभस्तेस्तिमिततमतमःखण्डनंमण्डलं वः ॥७४॥

प्रत्युत्तस्ततद्देमोज्ज्वलरुचिरचलः पद्मरागेन येन
ज्यायःकिञ्चल्लकपुञ्जं यदलिकुलसितेरम्बरेन्दीवरस्य ।
क्वाखव्यालस्य चिह्नं महिततममहोमूर्द्धि रत्नं महत्तत्
दीप्तांशोःप्रातरव्यात्तदविकलजगन्मण्डलंमङ्गलं वः ॥७५॥

कस्त्राता तारकानां पतति तनुरवश्यायविन्दुर्यथेन्द्रु
विधाणा दृक्स्मरारेरुरसि मधुरिपोः कौस्तुभोनोगभस्तिः ।
वह्नेः सापहृतैव द्युतिरुदयगते यच्च तन्मण्डलं वो
मार्तण्डीयं पुनीयाद्विवि भुवि च तमांसीव मुष्णन्

महांसि ॥ ७६ ॥

यत्प्राच्यां प्राक्चकास्ति प्रभवति च यतः प्राच्यसावुज्जिहाना
दिङ् मध्ये यद्दहो भवति ततरुचा येन चीत्याद्यतेऽहः ।
यत्पर्यायेण लोकानवति च जगतां जीवितं यच्च तद्दो
विश्वानुग्राहि विश्वंसृजदपि च रवेर्मण्डलं मुक्तयेस्तु ॥७७॥
शुष्यन्धूटान्धकारामकरवसतयोमारवीणां स्थलीनां
येनोत्तप्ताःस्फुटन्तस्तडिति तिलतुलां यान्त्यगेन्द्रायुगान्ते ।

तच्चण्डांशोरकाण्डचिभुवनदहनाशङ्कया धाम कृत्स्नं
 संहत्यालोकमाचंप्रलघुनिदधतस्ताम्बुदे मण्डलंबः ॥७८॥
 उद्यद्युद्यानवाप्यां बहुलततमतःपङ्कपूरं विदार्य
 प्रोद्भिन्नं पञ्चपार्श्वेष्विमलमरुणच्छायया विस्फुरन्ध्या ।
 कल्याणानि क्रियाद्दः कमलमिव महन्मण्डलं चण्डभानोर
 अन्वीतंतृप्तिहेतोरसकृदलिकुलाकारिणा राहुणायत् ७९॥
 चक्षुर्दक्षद्विषो यन्नतु दहति पुरा पूरयत्येव कामं
 नास्तं युष्टंमरुद्भिर्यदिह नियमिनां यानपात्रं भवाब्धौ ।
 यदीतश्रान्तिशश्वद्भमदपि जगतां भ्रान्तिमद्भ्रान्ति हन्ति
 ब्रह्मस्याव्याद्विरुद्धक्रियमथचहिताधायितन्मण्डलंबः ॥८०॥
 सिद्धैः सिद्धान्तमिश्रं श्रितविधिविवुधैश्चारनैश्चाटुर्गर्भं
 गीत्या गन्धर्वमुख्यैर्मुहुरद्विपतिभिर्यातुधानैर्यतात्म ।
 सार्थं सार्थैर्मुनीन्द्रेर्मुदिततममनो मोक्षिभिः पक्षपातात्
 प्रातः प्रारभ्यमानस्तुतिरवतु रर्विविश्ववंद्योदयोवः ॥८१॥
 भासामासन्नभावाधिकतरपटुलश्चक्रवालस्य तापात्
 छेदादच्छिन्नगच्छत्तुरगखरपुटन्यासनिःशङ्कटकैः ।
 निःशङ्कस्यन्दनाङ्गं भ्रमणनिकषणात्पातु वस्त्रिप्रकारं
 तप्तांशुस्तत्परीक्षापरइव परितः पर्यटन् हाटकाद्रिं ॥८२॥
 नोशुष्कं नाकनद्या विकसितकनकाम्भोरुहाभ्राजितन्तु
 बुष्टानैवोपभोग्या भवति भृशतरं नन्दनोद्यानलक्ष्मीः ।
 नोशृङ्गानि द्रुतानि द्रुतममरगिरेः कामधौतानि धौता
 नीङ्गं धाम द्युमार्गे म्रदयति द्ययया यःसवोव्यादिनोवः ८३॥

ध्वान्तस्यैवान्तहेतुर्म भवति मलिनैकात्मनःपाप्मनोपि
 प्राक्पादोपान्तभाजां जनयति नपरम्यङ्कजानां प्रवोधं ।
 कर्ता निःश्रेयसानामपि नतु खलु यः केवलंवासराणां
 सोव्यादेकोद्यमेच्छाविहितबहुदृष्टद्विश्वकार्योर्व्यमावः८४॥
 लोठस्रोष्टाविचेष्टः अितशयनतलो निःसहीभूतदेहः
 सन्देही प्राणितथ्येसपदिदशदिशः प्रेक्षमाणोऽन्धकाराः ।
 निःश्वासायासनिष्ठःपरमपरवशोजायते जीवलोकः
 शोकेनैवान्यलोकोभ्युदयकृतिगतेयच्च सोऽर्कोवतात्वः८५॥
 क्रामल्लोलोपिलोकांस्तदुपकृतिकृतावास्थितःस्थैर्यकोटीं
 नृणां दृष्टिं विजिह्वां विदधदपि करोत्यन्तरत्यन्तभद्रां ।
 यस्तापस्यापि हेतुर्भवतिनियमिनामेकनिर्वाणदायी
 भूयात्सप्रागवस्थाधिकतरपरिणामोदयोऽर्कःश्रियेवः॥८६॥
 व्यापन्नर्तुन्नकालो व्यभिचरति फलं नौषधीर्दृष्टिरिष्टा
 नेष्टैस्तुष्यन्ति देवा नहि वहति मरुन्निर्मलाभानि भानि ।
 आशाः शान्तानभिन्दन्धवधिमुदधयो विभ्रति क्ष्माभृतःक्ष्मां
 यस्मिंस्त्रैलोक्यमेवंनचलतितपतिस्तात् ससूर्यःश्रियेवः८७॥
 कैलासे कृत्तिवासा विहरतिविरहचासदेहोढकान्तः
 श्रान्तः शेते महाहावधिजलधिविनाद्धद्मनापद्मनाभः ।
 योगोद्योगैकतानो गमयति सकलं वासरं स्वं स्वयम्भू
 भूरिचैलोक्यचिन्ताभृतिभुवनविधौ यच्च भास्वान्
 स बोध्यात् ॥ ८८ ॥
 एतद्यन्मण्डलं खे तपति दिनकृतस्ताच्चचोऽर्चीषि यानि

द्योतन्ते तानि सामान्ययमपि पुरुषोमण्डलेणुर्यजूंसि ।
 एवं यं वेद वेदचितयमयमयं वेद वेदीसमघो
 वर्गःस्वर्गापवर्गप्रकृतिरविकृतिः सोस्तु सूर्यः श्रियेवः ॥ ८६ ॥
 नाकौकः प्रत्यनीकक्षतिपटुमहसां वासवाग्रेसराणां
 सर्वेषां साधुपातां जगदिदमदितेरात्मजत्वे समेपि ।
 येनादित्याभिधानं निरतिशयगुणे नात्मनिन्यस्तमस्तु
 स्तुत्यचैलोक्यवन्दै स्त्रिदशमुनिगणैः सोऽशुमान्
 श्रेयसे वः ॥ ९० ॥

भूमिंधाम्नाभिष्टब्धाजगतिजलमयीं पावनीं संस्मृताव
 प्याग्नेयीं दाहशक्तिं मुहुरपि यजमानात्मिकाप्रार्थितानां ।
 लीलामाकाश एवामृतकरघटितं ध्वान्तपक्षस्य पर्वण्य
 एवं सूर्योष्टभेदो भवइव भवतः पातु विभ्रत् स्वमूर्त्तिं ॥ ९१ ॥
 प्राक्कालोन्निद्रपद्माकरपरिमलनाविर्भवत्यादशोभो
 भक्त्यात्यक्तोरुखेदोद्गतिदिवि विनतासूनुना नीयमानः ।
 सप्ताश्रवात्पारान्तान्यधिकमधरयन् योजगन्ति स्तुतोऽलं
 देवैर्देवः सपायादपरइव मुरावातिरह्नां पतिर्वः ॥ ९२ ॥
 यःस्रष्टापां परस्तादचलवरसमभ्युन्नतेहैतुरेको
 लोकानां यस्त्रयाणां स्थितउपरिपदे दुर्विलङ्घ्येन धाम्ना ।
 सद्यःसिद्धौ प्रसन्नद्युतिशुभचतुराशामुखस्ताद्विभक्तो
 द्वेधावेधाइवाविष्कृतकमलरुचिः सोर्चिषामाकरोवः ॥ ९३ ॥
 साद्रिद्यूर्वीनदीशादिशति दशदिशोदर्शयन् प्राग् दृशो यः
 सादृश्यं दृश्यते नो सदृश्यतदृशि चैदशेयस्य देशे ।

दीप्तांशुर्वः स दिश्यादशिवयुगदशादर्शितद्वादशात्मा
संशास्यश्चांश्च यस्याशयविदतिशयं दन्दशूकासनाद्यः ॥६४॥
तीर्थानि व्यर्थकानि हृदनदसरसीनिर्झराम्भोजिनीनां
नोदन्वन्तो नुदन्ति प्रतिदिनमशुभं शुभ्रपातानुबन्धि ।
आपो नाकापगाया अपि कलुषमुषो मज्जतां नैव यत्र
चातुं यातेऽन्यलोकान् स दिशतु दिवसस्यैकहेतुर्हितं
[वः ॥६५॥

एतत्पातालपङ्कजुतमिव तमसा साकमुद्गाढमासीद्
प्रज्ञाताप्रतर्क्यं निरवगति तथालक्षणं सुप्तमन्तः ।
यादृक् सृष्टेः पुरस्तान्निशि निशि निखिलं जायते तादृगेव
चैलोक्यं यद्वियोगादवतु रविरसौ सर्गतुल्योदयो वः ॥६६॥
द्वीपे योस्ताचलेस्मिन् भवति खलु सखापरचोदयाद्रिर्
या यामिन्युज्वलेन्दुद्युतिरिहदिवसोन्यत्र दीप्तातपः सः ।
यद्वश्यौ देशकालाविति नियमतो नोभयं देशकाला
वव्यात्सखप्रभावाहितभुवनहितोहेतुरहामिनोवः ॥६७॥
व्यग्रैरुग्रग्रहोडुग्रसनगुरुतरैर्नोसमग्रैरुद्ग्रैः
प्रत्यग्रैरीषदुग्रैरुदयगिरिगतो गोगणैर्गौरयन् गां ।
उद्गाढार्चिर्विलीनामरनगर नग्रागर्भामिवाह्वाम्
अग्रेऽग्रेयोविधत्ते ग्लपयतु गहनं सग्रहग्रामणीर्वः ॥६८॥
योनिः साम्नां विधाता मधुरिपुरजितोधुर्जटिः शङ्करो
सौ मृत्युः कालोऽलकायाः पतिरपि धनदः पावको जातवेदाः ।
इत्थं संज्ञा डवित्यादिवदमृतभुजां या यदृच्छाप्रवृत्तास्ता

सामेकोऽभिधेयस्तदनुगुणगणो यः स सूर्योवताद्वः ॥६६॥
 देवः किं वान्धवः स्यात्प्रियसुहृदथवाचार्यं आहोस्विदार्यो
 रक्षा चक्षुर्न दीपो गुरुरुत जनको जीवितं बीजमोकः ।
 एवं निर्णयिते यः कद्रव न जगतां सर्वदा सर्वदोसौ
 सर्वाकारोपकारी दिशतु दशशताभीषुरभ्यर्थितं वः ॥१००॥
 श्लोका लोकस्य भूत्यै शतमिति रचिताः श्रीमयूरेण भक्त्या
 युक्तश्चैतान् पठेद्यः सक्तदपि पुरुषः सर्वफलैर्विमुक्तः ।
 आरोग्यं सत्कवित्वं मतिमतुलवलं कान्तिमायुः प्रकर्षं
 विद्यामैश्वर्यमर्थं सुखमपि लभते सोऽचसूर्यप्रसादात् १०१॥
 इति महाकविश्रीमयूरभट्टकृतं सूर्यशतकं समाप्तं ॥



दृष्टान्तशतकं ।

शिवस्मरणमेवैकं संसारान्तकनाशनं ।
 घनौघो घोरदावाग्निनिर्वापणपटुर्भवेत् ॥ १ ॥
 साधुरेव प्रवीणः स्यात्सङ्गुणामृतवर्णने ।
 नवचूताङ्कुरास्वादकुशलः कोकिलः किल ॥ २ ॥
 दुर्जनो दूषयत्येव सतां गुणगणं क्षणात् ।
 मलिनी कुरुते धूमः सर्वथा विमलाम्बरं ॥ ३ ॥
 यथा दोषो विभात्यस्य जनस्य न तथा गुणः ।
 प्रायः कलङ्कएवेन्दोः प्रस्फुटो न प्रसन्नता ॥ ४ ॥
 विवेकएव व्यसनं पुंसां क्षययितुं क्षमः ।
 अपहर्तुं समर्थोसौ रविरेव निशातमः ॥ ५ ॥
 प्रायः सन्त्युपदेशार्हा धीमन्तो न जडाशयाः ।
 तिलाः कुसुमसौगन्धवाहिनो न यवाः क्वचित् ॥ ६ ॥
 चिंत्यते नयएवादावमन्दं समुपेप्सुभिः ।
 विनम्य पूर्वं सिंहोपि हन्ति हस्तिनमोजसा ॥ ७ ॥
 संस्थितस्य गुणोत्कर्षः प्रायः प्रस्फुरतिस्फुटं ।
 दग्धस्यागुरुखण्डस्य स्फारी भवति सोरभं ॥ ८ ॥
 मनस्विहृदयं धत्ते रोषेणैव प्रसन्नतां ।
 भस्मजा ज्वलद्भारः प्रसादं लभतेतरां ॥ ९ ॥

उत्तमः क्लेशविशोभं क्षमः सौढुं नहीतरः ।
 मण्डिरेव महाशाणघर्षणं नतु मृत्कणः ॥ १० ॥
 स्वजातीयं विना वैरी न जय्यः स्यात्कदाचन ।
 विना वज्रमणिं मुक्तामणिर्भेद्यः कथं भवेत् ॥ ११ ॥
 सज्जनाएव साधूनां प्रथयन्ति गुणोत्करं ।
 पुष्पाणां सौरभं प्रायस्तनुते दिक्षु मारुतः ॥ १२ ॥
 उपकर्तुं यथा स्वल्पः समर्थो न तथा महान् ।
 प्रायः कूपस्तृषां हन्ति सततं नतु वारिधिः ॥ १३ ॥
 सति शीले गुणा भान्ति पुंसां शौर्यादयो यथा ।
 यौवने सदलङ्काराः शोभां विभ्रति सुभ्रुवः ॥ १४ ॥
 जडः प्रभवति प्रायो दुःखं विभ्रति साधवः ।
 शीतांशावुदिते पद्माः सङ्कोचं यान्ति वारिणि ॥ १५ ॥
 गुणेन स्पृहणीयः स्यान्न रूपेण युतो नरः ।
 सौगन्ध्यहोनं नादेयं पुष्यं कान्तमपि क्वचित् ॥ १६ ॥
 कश्चिक्कस्यचिदेव स्यात् सुहृद्विसम्भभाजनं ।
 पद्मं विकासयत्यर्कः सङ्कोचयति कौरवं ॥ १७ ॥
 ईश्वराः पिशुनान् शश्वद्विषन्तीति किमद्भुतं ।
 प्रायो निधय एवाहीन्दिजिह्वान्दधतेतरां ॥ १८ ॥
 संपद्यास्ते परैः साकं विपदि स्वजनैर्जडः ।
 जृम्भत्यम्भोरुहं मृङ्गः शुष्यत्युदकशैवलैः ॥ १९ ॥
 नीचावमानमलिनां प्रभुक्ते सम्यदं पुमान् ।
 लशनाक्तां सकर्पूरचर्चां वितनुते तनौ ॥ २० ॥

व्यसनानन्तरं सौख्यं स्वल्पमप्यधिकं भवेत् ।
 काषायरसमास्वाद्य स्वाद्वतीवाम्बु विन्दते ॥ २१ ॥
 गुणानामन्तरं प्रायस्तज्ज्ञो जानाति नेतरः ।
 मालतीमल्लिकामोदं घ्राणं वेत्ति न लोचनं ॥ २२ ॥
 प्रभूतवयसः पुंसो धियः पाकः प्रवर्त्तते ।
 जीर्णस्य चन्दनतरोरामोद उपजायते ॥ २३ ॥
 कामाय स्पृहयत्यात्मा संयतोपि मनीषिणः ।
 वीथीनियमितोप्युक्षा शष्यमासाद्य धावति ॥ २४ ॥
 धनागमेधिकं पुंसां लोभमभ्येति मानसं ।
 निदाघकाले प्रालेयः प्रायः शैत्यं वहत्यलं ॥ २५ ॥
 सहजोपि गुणः पुंसां साधुवादेन वर्धते ।
 कामं सुरसलेपेन कान्तिं वहति काञ्चनं ॥ २६ ॥
 निन्दां यः कुरुते साधोस्तथा स्वं दूषयत्यसौ ।
 खे भूतिं यस्त्यजेदुच्चैर्मूर्ध्नि तस्यैव सा पतेत् ॥ २७ ॥
 स्वभावं नैव मुञ्चन्ति सन्तः संसर्गतोऽसतां ।
 न त्यजन्ति रुतं मञ्जु काकसंपर्कतः पिकाः ॥ २८ ॥
 संपत्तौ कर्कशं चित्तं खलस्यापदि कोमलं ।
 शीतलं कठिनं प्रायस्तप्तं मृदु भवत्ययः ॥ २९ ॥
 प्रायः प्रकुप्यतितरां प्रीत्यैव प्रखलो जनः ।
 नयनं स्नेहसंपर्कात्कालुष्यं समुपेत्यलं ॥ ३० ॥
 शुभं वाप्यशुभं कर्म फलकालमपेक्षते ।
 शरद्यैव फलत्याशु शालिर्न सुरभौ क्वचित् ॥ ३१ ॥

भोगेच्छा नोपभोगेन भोगिनां जातु शाम्यति ।
 लवणेनान्तरालेन तृष्णा प्रत्युत जायते ॥ ३२ ॥
 दुर्लभोप्युत्तमः प्रायः स्वजातीयेन लभ्यते ।
 कर्णकोटरगं वारि वारिणैवावकृष्यते ॥ ३३ ॥
 जन्तोर्निरुपभोगस्य दृश्यते भुवि रूक्षता ।
 वाताशिनो द्विजिह्वत्वं विहितं पश्य वेधसा ॥ ३४ ॥
 उर्जितं सञ्जनं दृष्ट्वा द्वेष्टि नीचः पुनः पुनः ।
 कवलीकुरुते स्वस्यं विधुं दिवि विधुन्तुदः ॥ ३५ ॥
 न लभन्ते विनोद्योगं जन्तवः सम्पदां पदं ।
 सुराः क्षीरोदविक्षोभमनुभूयामृतं पपुः ॥ ३६ ॥
 सम्पत्तौ कोमलं चित्तं साधोरापदि कर्कशं ।
 सुकुमारं मधौ पञ्च तरोः स्यात्कठिनं शुचौ ॥ ३७ ॥
 आकरः कारणं जन्तोर्दौर्जन्यस्य न जायते ।
 कालकूटः सुधासिंधोः प्राणिनां प्राणहारकः ॥ ३८ ॥
 गुणदोषाववाप्येते पुसां संशीलनाद्बुधैः ।
 लेभे पीयूषगरले मंथनादंबुधेः सुरैः ॥ ३९ ॥
 स्वभावं न जहात्येव साधुरापङ्गतोपि सन् ।
 कर्पूरः पावकस्पृष्टः सौरभं लभतेतरां ॥ ४० ॥
 न व्याप्तिरेषा गुणिनो गुणवान् जायते ध्रुवं ।
 चन्दनोऽनलसन्दग्धो न भस्म सुरभि क्वचित् ॥ ४१ ॥
 अप्यापत्समयः साधोः प्रयाति स्नाघनीयतां ।
 विधो विधुन्तुदास्कन्दविपत्कालोपि सुन्दरः ॥ ४२ ॥

विना परीक्षां नो तत्त्वं प्रसिद्धं ज्ञायते सतः ।
 स्ववर्मवन्धान्नो शुद्धिर्ज्ञायते कर्षणं विना ॥ ४३ ॥
 प्राप्य वित्तं जडास्तूर्णं निर्दृष्टिं यान्ति नान्यथा ।
 तोयमासाद्य गर्जन्ति न रिक्तास्तनयिल्लवः ॥ ४४ ॥
 कार्यापेक्षो जनः प्रायः प्रीतिमाविष्करोत्यलं ।
 लोमार्थी सौण्डिकः शब्धैर्मेषं पुष्णाति पेशलैः ॥ ४५ ॥
 दुर्जनो जीयते युक्त्या निग्रहेण न धीमता ।
 निपात्यते महावृक्षस्तत्समीपक्षितिक्षयात् ॥ ४६ ॥
 सुखदुःखे समे स्यातां जन्तूतां क्लेशहेतुके ।
 मूर्ध्नि स्थितानां केशानां भवेतां स्नेहच्छेदने ॥ ४७ ॥
 दुष्टदुर्जनदौरात्म्यैः सज्जने रज्यते जनः ।
 आरुह्य पर्वतं पान्थः सानौ निर्दृष्टिमेत्यलं ॥ ४८ ॥
 स्वभावसुन्दरं वस्तु न संस्कारमपेक्षते ।
 मुक्तारत्नस्य शाणाश्मघर्षणं नोपयुज्यते ॥ ४९ ॥
 शोभते विदुषां मध्ये नैव निर्गुणमानसः ।
 अन्तरे तमसान्दीपः शोभते नार्कतेजसां ॥ ५० ॥
 युक्त्या परोक्षं बाधेत विपक्षक्षयणक्षमः ।
 शोषयत्यचिरेणैव प्रान्तरस्थमलं पयः ॥ ५१ ॥
 दुर्गदेशप्रविष्टोपि शूरोभ्येति पराभवं ।
 गाढपङ्कनिमग्नाङ्गो मातङ्गोप्यवसीदति ॥ ५२ ॥
 नयेनाङ्कुरितं शौर्यं जयाय नतु केवलं ।
 अन्ययुक्तं विषं भुक्तं पथ्यं स्यादन्यथा मृतिः ॥ ५३ ॥

मृदुभिर्वहुभिः शूरः पुम्भिरेको न बाध्यत ।
 कपोतपोतकैरेकः श्येनो जातु न बाध्यते ॥ ५४ ॥
 येनात्मा पण्यतां नीतः सण्वान्विध्यते जनैः ।
 हस्ती ह्येमसहस्रेण क्रीयते न मृगाधिपः ॥ ५५ ॥
 गुणो गुणान्तरापेक्षी स्वरूपस्थातिहेतवे ।
 स्वभाववाच्यं लावण्यं तारुण्ये न मनोहरं ॥ ५६ ॥
 सुलभं वस्तु सर्वस्य न यात्यादरणीयतां ।
 स्वदारपरिहारेण परदारार्थिनो जनाः ॥ ५७ ॥
 विक्रीतं निजमात्मानं वस्त्रैः संस्क्रुते जडः ।
 परेभ्यः स्वशरीरस्य के वा भूषां वितन्वते ॥ ५८ ॥
 क्षम्यक्षयिणि सापाये भोगे रज्यंति नोत्तमाः ।
 सन्त्यज्यांभोजकिञ्चल्कं न प्रार्थयति शैवलं ॥ ५९ ॥
 असम्भवगुणस्तुत्या जायते स्वात्मनस्त्वदा ।
 कर्णिकारं सुगन्धीति वदन् केनोपहास्यते ॥ ६० ॥
 धनाशया खलीकारः कस्य नाम न जायते ।
 द्रूरादामिषलोभेन बध्यते खे वरः खगः ॥ ६१ ॥
 तटस्थैः ख्यापिताश्चेतो विशन्ति गुणिनाङ्गुणाः ।
 उत्कोचितानां पद्मानां गन्धोवायुभिराहृतः ॥ ६२ ॥
 निजाशयवदाभाति पुंसां चित्ते पराशयः ।
 प्रतिमामुखचन्द्राभे कृपाणे याति दीर्घतां ॥ ६३ ॥
 अधमं बाधते भूयो दुःखवेगो न तूत्तमं ।
 पादद्वयं ब्रजत्याशु शीतस्पर्शो न चक्षुषी ॥ ६४ ॥

गुणवान् सुचिरस्थायी देवोपि नाभिजायते ।
 तिष्ठत्येकान्निशाञ्चन्द्रः श्रीमान् संपूर्णमण्डलः ॥ ६५ ॥
 यतएवागतो दोषस्ततएव निवर्त्तते ।
 अग्निदग्धस्य विस्फोटशान्तिः स्यादग्निना भ्रुवं ॥ ६६ ॥
 स्वधियो निश्चयो नास्ति यस्य सभ्रमते स्वयं ।
 प्रवातवालपत्रस्थः पटस्तत्र निदर्शनं ॥ ६७ ॥
 कथाप्रवन्धे वन्ध्येपि कश्चिदेवानुरज्यते ।
 प्रायश्चासादपत्यतः सञ्चन्द्रिसकेकसं ॥ ६८ ॥
 बुद्धिमत्वाभिमानः को भवेत् प्रज्ञोपजीविनां ।
 अन्यदेयैरलंकारैर्नाहङ्कारो विभूषणे ॥ ६९ ॥
 उत्तमोप्यधमस्य स्याद्याञ्जानम्रकरः क्वचित् ।
 कौस्तुभादीनि रत्नानि ययाचे हरिरं वुधिं ॥ ७० ॥
 प्रयत्ने समके केचिदेव स्युः फलभागिनः ।
 क्षीरोदमथनाद्देवैरमृतं प्रापि नासुरैः ॥ ७० ॥
 गुणैः पूजा भवेत् पुंसां नैकस्माज्जायते कुलात् ।
 चूडारत्नं शशी शंभोः यानमुच्चैःश्रवा हरेः ॥ ७१ ॥
 भोगः परोपतापेन पुंसां दुःखाय न स्थिरः ।
 यानमप्यसृजः क्षिप्रं स्वपीडायै जलौकसां ॥ ७२ ॥
 नोपभोगपरान् अर्थान् कोपि सञ्चिनुते चिरं ।
 आखवः किमलङ्कारानात्मन्याद्वन्ध कुर्वते ॥ ७३ ॥
 विवर्णवचनैर्मन्युर्गूढोप्यन्तः प्रकाशते ।
 इन्धनान्तरसंस्थैश्च ज्वलत्यग्निः पयः कणैः ॥ ७४ ॥

निकटस्थं गरीयांसमपि लोको न मन्यते ।
 पवित्रामपि यन्मर्त्या न नमस्यन्ति जाह्नवीं ॥ ७५ ॥
 स्वजनः स्वात्मवज्जंतुर्ज्ञायते गुणवान् परैः ।
 गोपैर्गोपवदाज्ञायि हरिर्देवैर्जगत्यतिः ॥ ७६ ॥
 उत्तमस्तोषमायाति तदङ्गो पोष्यते यदि ।
 दृक्षः प्रसीदति प्रायः पादाभ्यङ्गेन न स्वयं ॥ ७७ ॥
 सर्वत्र गुणवानेव चकास्ति प्रथिते नरे ।
 मणिर्मूर्ध्नि गले वाहौ पादपीठेषु शोभते ॥ ७८ ॥
 उत्तमं सुचिरं नैव विपदोभिभवंत्यलं ।
 राहुग्रसनसंभूतक्षणो विधाययेद्विधुं ॥ ७९ ॥
 प्रायः स्वभावं मुञ्चन्ति सन्तः संसर्गतोऽसतां ।
 चण्डाश्चण्डातपात् पादा हिमांशोरमृतसृजः ॥ ८० ॥
 तुल्यं परोपतापित्वं कुड्ययोः साधुनीचयोः ।
 न दाहे ज्वलतोर्भिन्नश्चन्दनेन्धनयोः क्वचित् ॥ ८१ ॥
 न भाति वांछा वैजात्ये न देवा भान्ति वादिनि ।
 अञ्जनं दूषणं वक्त्रे भूषणं किल लोचने ॥ ८२ ॥
 दुर्भगः स्यात्प्रद्यत्या यो विभूत्यापि स तादृशः ।
 गोमयं श्रीनिवासोस्ति न तथापि मनोहरं ॥ ८३ ॥
 गुणानर्चन्ति जन्तूनां न जातिं केवलां क्वचित् ।
 स्फाटिकं भाजनं भग्नं काकिन्यापि न गृह्यते ॥ ८४ ॥
 आगच्छदुत्सवो भाति यथैव न तथा गतः ।
 हिमांशोरुदयः सायं चकास्ति न तयोषसि ॥ ८५ ॥

मनस्विनो न मान्यन्ते परतः प्राप्य जीवनं ।
वलिभुग्भ्यो न काकेभ्यः स्पृहयन्ति हि कौकिलाः ॥८७॥
सन्तोषक्षतये पुंसामाकस्मिकधनागमः ।
सरसां सेतुभेदाय वर्षीघः स च न स्थितः ॥ ८८ ॥
जीयते भूगतोप्यात्मा कालेनात्मापि स्वर्गतः ।
भवेत् श्मशानमुद्यानमुद्यानञ्च श्मशानभं ॥ ८९ ॥
उच्चशेखरगं वस्तु शुभं स्यात्सुखकारणं ।
उपशामयते वाधंयथैवा मृतसंस्कृतं ॥ ९० ॥
संतुष्यत्युत्तमः स्तुत्या धनेन महताधमः ।
प्रसीदन्ति जयैर्देवा वलिभिर्भूतविग्रहाः ॥ ९१ ॥
स्वजातीयविघाताय माहात्म्यं दृश्यते नृणां ।
श्येनो विहङ्गमानेव हिनस्ति न भुजङ्गमान् ॥ ९२ ॥
गुरुप्रयोजनोद्देशादर्चयन्ति न भक्तितः ।
दुग्धदात्रीति गौर्गेहे पोष्यते नतु धर्मतः ॥ ९३ ॥
महतां तादृशं तेजो यत्र शाम्यन्त्यनोजसः ।
अस्तं यान्ति प्रकाशेन तारका हि विवस्वतः ॥ ९४ ॥
दाता दानस्यान्तरा स्यात् पृथिव्यां
गेहे गेहे याचकानां समूहः ।
चिन्तारन्तस्यास्ति सत्त्वे विवादो
मार्गे मार्गे रेणवः सन्त्यसंख्याः ॥ ९५ ॥
चारुता अपवशेन पदार्थे धैर्येण तदनुवादिगुणत्वात् ।
वेणुगो भवति मञ्जुरसो यन्त्रगो हि सुखदः कृतशब्दः ९६ ॥

नराः संस्कारार्हा जगति किल केचित् सुकृतिनः
समानायां जात्यामपि वयसि सत्यां परधियः ।

अयं दृष्टान्तोच स्फुटकरणतोष्यभ्यसनतः

शुकः श्लोकान् वक्तुं प्रभवति न काकः क्वचिदपि ॥६७॥

धनमपि परदत्तं दुःखमौचित्यभार्जा

भवति हृदि तदेवानंदकारीतरेषां ।

मलयजरसविन्दुर्वधते न प्रसन्नं

नयति च रसवाहादेवमत्यन्तमत्र ॥ ६८ ॥

कालक्लमेण परिणामवशादनव्या

भावा भवन्ति खलु पूर्वमतीवतुष्टाः ।

मुक्तामणिर्जलदतोयकणोष्यणियान्

संपद्यते च चिरकीचकरंध्रमध्ये ॥ ६९ ॥

इयं कुसुमदेवेन कविनैकेन निर्मिता ।

दृष्टान्तकलिका नाम जृम्भतां कविमानसे ॥ १०० ॥

इति कुसुमदेवरचितं दृष्टान्तशतकं सम्पूर्णं ॥



चौरपञ्चाशिका ।

अद्यापि तां कनकचम्पकदामगौरीं
 फुल्लारविन्दवदनां तनुलोमराजीं ।
 सुप्तोत्थितां मदनविह्वलखालसाङ्गीं
 विद्यां प्रमादगुणितामिव चिन्तयामि ॥ १ ॥
 अद्यापि तां शशिमुखीं नवयौवनाध्यां
 पीनस्तनीं पुनरहं यदि गौरकान्तीं ।
 पश्यामि मन्मथशरानलपीडितानि
 गात्राणि सम्प्रति करोमि सुशीतलानि ॥ २ ॥
 अद्यापि तां यदि पुनः कमलायताक्षीं
 पश्यामि पीवरपयोधरभारक्षिन्नां ।
 सम्योद्य वाहुयुगलेन पिश्यामि वक्त्रम्
 उन्मत्तवन्मधुकरः कमलं यथेष्टं ॥ ३ ॥
 अद्यापि तां निधुवनकूमनिःसहाङ्गीम्
 आपाण्डुगण्डपतितालककुन्तलाक्षीं ।
 प्रच्छन्नपापकृतमन्तरमावहन्तीं
 कण्ठावसक्तमृदुवाहुलतां स्मरामि ॥ ४ ॥
 अद्यापि तां सुरतजागरघूर्णमानां
 तिर्यक्स्खलत्तरलतारकमावहन्तीं ।

शृङ्गारसारकमलाकरराजहंसीं

ब्रीडावनम्रवदनामुरसि स्मरामि ॥ ५ ॥

अद्यापि तां सुरतताण्डवसूत्रधारीं

पूर्णेन्दुसुन्दरमुखीं मदविह्वलाङ्गीं ।

तन्वीं विशालजघनां स्तनभारक्षिन्नां

व्यालोलकुन्तलकलाप्रवतीं स्मरामि ॥ ६ ॥

अद्यापि तां मसृणचन्दनचर्चिताङ्गीं

कस्तूरिकापरिमलेन विसर्पिगन्धां ।

अल्पेन्दुरेखपरिशीलितभालरेखां

मुग्धाभिरामनयनां शयने स्मरामि ॥ ७ ॥

अद्यापि तां निधुवने मधुपानपात्रीं

लीढाम्बरां क्लृप्ततनुं चपलायताक्षीं ।

काश्मीरपङ्कमृगनाभिकृताङ्गरागां

कर्पूरपूगपरिपूर्णमुखीं स्मरामि ॥ ८ ॥

अद्यापि तां कामपतन्मदिरापराग

प्रखेदविन्दुविततं वदनं प्रियायाः ।

अन्ते स्मरामि रतिखेदविलोलनेत्रं

राहूपरागपरिमुक्तमिवेन्दुविम्बं ॥ ९ ॥

अद्यापि तन्मुखशशी परिवर्तते मे

रात्रौ मयि क्षुतवति क्षितिपालपुत्र्या ।

जीवेति मङ्गलवचः परिहृत्य कोपात्

कर्णे कृतं कनकपत्रमनालपन्थ्या ॥ १० ॥

*

*

*

अद्यापि तत्प्रणयभङ्गुरदृष्टिपातं
 तस्याः स्मरामि रतिविभ्रमगाचभङ्गं ।
 वस्त्राञ्चलेन परिधर्षिपयोधरान्तं
 दन्तच्छदं दशनखण्डनमण्डलञ्च ॥ १२ ॥
 अद्याप्यशोकनवपल्लवरक्तहस्तां
 मुक्ताफलप्रचयचुम्बितचूचुकायां ।
 अन्तःस्मितोच्छसितपाण्डुरगण्डदेशं
 तां वल्लभां रहसि सम्बलितां स्मरामि ॥ १३ ॥
 अद्यापि तत् कुसुमरेणुसुगन्धिमिश्रं
 न्यस्तं स्मरामि नखरक्षतलक्ष्म तस्याः ।
 आकृष्टहेमरुचिराम्बरमुत्थिताया
 खज्जावशात् करधृतं नकुतोब्रजन्त्याः ॥ १४ ॥
 अद्यापि तां विधृतकज्जललोलनेचां
 पृथ्वीप्रभिन्नकुसुमाकुलकेशपाशां ।
 सिन्दूरसम्बलितमौक्तिकहारभारां
 आवद्धहेमकटिकां रहसि स्मरामि ॥ १५ ॥
 अद्यापि तां धवलवेश्मनि रत्नदीप
 मालामयूखपटलैर्गलितान्धकारैः ।

सुप्ताञ्च मे रहसि हास्यमुखीं प्रसन्नां
 लज्जाभरार्द्रनयनां परिचिन्तयामि ॥ १६ ॥
 अद्यापि तां गलितवन्धनकेशपाशां
 सस्तस्रजं स्मितसुधामधुराधरौष्ठीं
 पीनोन्नतस्तनयुगोपरिचारुचुम्बन्
 मुक्तावलिं रहसि लोलदृशं स्मरामि ॥ १७ ॥
 अद्याप्यहं विरहवह्निनिपीडिताङ्गीं
 तन्वीं कुरङ्गनयनां सुरतैकपाचीं ।
 नानाविचित्रकृतमण्डनमावहन्तीं
 तां राजहंसगमनां सुदतीं स्मरामि ॥ १८ ॥
 अद्यापि तां विरहितां कुचभारनम्रां
 मुक्ताकलापविमलीकृतकण्ठदेशां ।
 ताङ्गेलिमन्दिरगतां कुसुमायुधस्य
 कान्तां स्मरामि रुचिरोज्ज्वलधूमकेतुं ॥ १९ ॥
 अद्यापि चाटुशतप्रोक्षसितस्मितन्तु
 तस्याः स्मरामि सुरतकमविह्वलायाः ।
 अथ्याजनिस्तनितकातरकाकुक्कण्ड
 सङ्कीर्णवर्णरुचिरं वदनं प्रियायाः ॥ २० ॥
 अद्यापि तां सुरतधूर्णनिमीलिताक्षीं
 सस्ताङ्गयष्टिगलितांशुककेशनम्रां ।
 शृङ्गारवारिकमलाम्बुजराजहंसीं
 जन्मान्तरे निधुवनेष्यनुचिन्तयामि ॥ २१ ॥

अद्यापि तां प्रणयिनीं मृगशावकाक्षीं
 पोयूषपूर्णकुचकुम्भयुगं वहन्तीं ।
 पश्याम्यहं यदि पुनर्दिवसावसाने
 स्वर्गापवर्गनरराज्यसुखं त्यजामि ॥ २२ ॥
 अद्यापि तां स्तिमितवस्त्रमिवावलगां
 प्रौढप्रतापमदनानलतप्तदेहां ।
 वालां मदेकशरणामनुकम्पनीयां
 प्राणाधिकां क्षणमहं नहि विस्मरामि ॥ २३ ॥
 अद्यापि तां क्षितितले वरकामिनीनां
 सर्वाङ्गसुन्दरतया प्रथमैकरेखां ।
 संसारनाटकरसोत्तमरत्नपाचीं
 कान्तां स्मरामि कुसुमायुधवाणखिन्नां ॥ २४ ॥
 अद्यापि तां प्रथमतो वरसुन्दरीं मे
 स्नेहैकपात्रघटितावनिनाथपुचीं ।
 हे हे जना मम वियोगहुताशतापं
 सोढुं न शक्यत इति प्रतिचिन्तयामि ॥ २५ ॥
 अद्यापि विस्मयकरी चिदशान् विहाय
 बुद्धिर्वलाञ्छलति तत् किमहङ्करोमि ।
 जानन्नपि प्रतिमुहूर्तमिवान्तकाले
 रुष्टा तु वल्लभतरेति ममातिधीराः ॥ २६ ॥
 अद्यापि तां गमनमित्युदितं मदीयं
 अत्रैव भीतहरिणीशिशुचञ्चलाक्षीं ।

वाचस्खलद्विगलदश्रुकणाकुलाक्षीं
 सञ्चिन्तयामि गुरुशोकविनम्रवक्त्रां ॥ २७ ॥
 अद्यापि वासगृहतो मयि नीयमाने
 दुर्वारभीषणवरैर्यमदूतकल्पैः ।
 किं किं तथा बहुविधं न कृतं मदर्थं
 कर्तुं न पार्यत इति व्यथते मनो मे ॥ २८ ॥
 अद्यापि तां क्षणवियोगवियोगमग्नां
 शंके पुनर्वहुतया मृतशोकधारां ।
 मज्जीवधारणकरीं मदनालसाङ्गीं
 किं ब्रह्मकेशवहरैः सुदतीं स्मरामि ॥ २९ ॥
 अद्यापि तां चलचकोरविलोलनेत्रां
 शीतांशुमण्डलमुखीं कुटिलाग्रकेशां ।
 मत्तेभकुम्भसदृशस्तनभारनम्रां
 वन्धूकपुष्पसदृशौष्ठपुटां स्मरामि ॥ ३० ॥
 अद्यापि मे निशि दिवा हृदयं दुनोति
 पूर्णैन्दुसुन्दरमुखं मम वल्लभायाः ।
 लावन्यनिर्जितमनोहरकामदर्पं
 भूयःपुनः प्रतिमुहुर्न विलोक्यते यत् ॥ ३१ ॥
 अद्यापि तामररहितां मनसापि नित्यं
 सञ्चिन्तयामि सततं मम जीवितेशां ।
 लावन्यभोगनवयौवनभारसारां
 जन्मान्तरेपि मम सैव गतिर्यथा स्यात् ॥ ३२ ॥

अद्यापि तां मलयपङ्कजगन्धलुब्ध
 भ्राम्यद्द्विरेफचयचुम्बितगण्डदेशां ।
 केशावधूतकरपल्लवकङ्कनानां
 त्वां नो दुनोति नियतं सुरतं मदीयं ॥ ३३ ॥
 अद्यापि सा नखपदं स्तनमण्डलेषु
 दत्तं मयैव मधुपानविमोहितेन ।
 उद्भिन्नरोमपुलकैर्वह्नुभिः समन्तात्
 जागर्ति रक्षति विलोकयति प्रयत्नात् ॥ ३४ ॥
 अद्यापि या शशिमुखी न कृतागसं मां
 सोच्चैर्वचः प्रति ददाति यदैव नक्तं ।
 चुम्बामि रोदिमि भृशं पतितोस्मि पादे
 दासस्तव प्रियतमे भज मां स्मरामि ॥ ३५ ॥
 अद्यापि धावति मनः किमहङ्करोमि
 साङ्गं सखीभिरभिवासयद्देषु कान्ते ।
 कान्तासुगीतपरिहासविचित्रवाद्यैः
 क्रीडासुखैरिह तु यातु मदीयकालः ॥ ३६ ॥
 अद्यापि तां न खलु वेद्मि किमीशपत्नी
 सा वा शची सुरपतेरथ कृष्णलक्ष्मीः ।
 धात्रैव किं चिजगतां परिमोहनाय
 सृष्टा कुले युवतिराजिदिदृक्षयेव ॥ ३७ ॥
 अद्यापि तां जगति वर्णयितुं न कोपि
 शक्नोत्यदृष्टसदृशप्रतिरूपलक्ष्मीं ।

दृष्टं तथा तु सदृशं खलु तेन रूपं
 शक्तो भवेदपि सएव परो नचान्यः ॥ ३८ ॥
 अद्यापि निर्मलशरद्विशिगौरकान्तिं
 चेतो मुनेपरि हरेत् किमुतास्मदीयं ।
 वक्त्रं सुधामयमहं यदि तत् प्रपद्ये
 चुम्बामि चाप्यविरतं व्यथते न चेतः ॥ ३९ ॥
 अद्यापि ते प्रतिमुहुः प्रतिभाष्यमाना
 चेतो हरन्ति हरिणीशिशुलोचनायाः ।
 अन्तर्निमग्नमधुपाकुलकुन्दद्वन्द्व
 सन्दर्भसुन्दररुचो नयनार्द्धपाताः ॥ ४० ॥
 अद्यापि तत्कमलरेणुसुगन्धिगन्धं
 तत्प्रेमवारिमकरध्वजतापहारि ।
 प्राप्नोम्यहं यदि पुनः सुरतैकतीर्थं
 प्राणांस्त्यजामि नियतं पुनरात्तिहेतोः ॥ ४१ ॥
 अद्यापि सा यदि पुनर्नलिनीवनान्ते
 रोमाञ्चवीचिविलसच्चपलाङ्गयष्टिः ।
 कादम्बकेशरुचः कणमाचसङ्कात्
 किञ्चित्कामं श्लथयति प्रियराजहंसी ॥ ४२ ॥
 अद्यापि तां नृपतिसेखरराजकन्यां
 सम्पूर्णयौवनमदालसभङ्गगात्रीं ।
 गन्धर्वयस्तसुरकिन्नरराजकन्यां
 स्वर्गादिमां निपतितामिव चिन्तयामि ॥ ४३ ॥

अद्यापि तत्सुरतकेलिनिवद्धवुद्धिं
 रङ्गोपवन्धपतितोस्मितशून्यहस्तां ।
 दन्तौष्ठपीडननखक्षतरक्तसिक्तां
 तस्याः स्मरामि रतिवन्धुरगाचयष्टिं ॥ ४४ ॥
 अद्यापि तां निजवपुःकृतवेदिमध्यां
 तत्सङ्गसम्बितसुधास्तनभारनद्यां ।
 नानाविचित्रकृतमण्डनमण्डिताङ्गीं
 सुप्तोत्थितां निशि दिवा नहि विस्मरामि ॥ ४५ ॥
 अद्यापि तां नववधूसुरताभियोगे सम्पूर्णं
 केलिविधिना रचितां कदाचित् ।
 पूर्णेन्द्रसुन्दरमुखीं हरिणायताक्षीं
 उन्निन्द्रकोकनदपचनखीं स्मरामि ॥ ४६ ॥
 अद्यापि तद्विकसिताम्बुजगौरमध्यं
 गोरोचनातिलकवृन्दकृतैकदेशं ।
 इषन्मदालसविधुर्णितदृष्टिपातं
 कान्ता मुखं सखि मया सह गच्छतीव ॥ ४७ ॥
 अद्याप्यहं नववधूसुरताभियोगं
 शक्नोमि नान्यविधिना रचितुं कदाचित् ।
 तद्भातरोमरणमेव हि दुःखशान्ती
 विज्ञापयामि भवतस्त्वरितं सुनीतं ॥ ४८ ॥
 अद्यापि नोज्झति हरः किल कालकूटं
 कूर्मो विभर्ति धरणीं खलु पृष्ठकेन ।

अम्भोनिधिर्वहति दुःसहवाडवाग्निम्
 अङ्गीकृतं सुकृतिनःपरिपालयन्तिः ॥ ४६ ॥

इति महाकविसुन्दरकृतं विद्याया
 रूपगणवर्णनं समाप्तं ।



पूर्वचातकाष्टकं ।

वातैर्विधूनय विभाषय भीमनादैः
 सञ्चूर्णय त्वमथवा करकाभिघातैः ।
 त्वद्वारिविन्दुपरिपालितजीवितस्य
 नान्या गति भवति वारिद चातकस्य ॥ १ ॥
 चातकस्त्रिचतुरान् पयः कणान्
 याचते जलधरं पिपासितः ।
 सोऽपि पूरयति भूयसाभसा
 चिचमच महतामुदारता ॥ २ ॥
 शक्यते येन केनापि जीवनेनैव जीवितुं ।
 किन्तु कौलव्रतोद्भङ्गप्रसङ्गः परदुःसहः ॥ ३ ॥
 गर्जसि मेघ न यच्छसि तोयं
 चातकपक्षी व्याकुलितोहं ।
 दैवादिह यदि दक्षिणवातः
 क्व त्वं क्वाहं क्व च जलपातः ॥ ४ ॥
 वापी स्वल्पजलाशयो विषमयो नीचापगाहो हृदः
 क्षुद्रात्क्षुद्रतरो महाजलनिधिर्गण्डूषमेकं मुनेः ।
 गङ्गाद्याः सरितः पयोनिधिगताः सन्त्यज्य तस्मादिमान्

सन्मानी खलु चातको जलमुचामुच्चैः पयो वाञ्छति ॥ ५ ॥
 वीजैरङ्कुरितं नदीभिरुदितं वल्मीभिरुज्जृम्भितं
 वृक्षैःपल्लवितं जनैश्च मुदितं धाराधरे वर्षति ।
 भ्रातश्चातक पातकं किमपि ते सम्यङ्गन जानीमहे
 यत्तेस्मिन्न पतन्ति चञ्चुपुटके द्विचाः पयो विन्दवः ॥ ६ ॥
 नदेभ्योपि ह्रदेभ्योपि पिवन्त्यन्येऽवयःपयः ।
 चातकस्य तु जीमूत भवानेवावलम्बनं ॥ ७ ॥
 नभसि निरवलम्बे सीदता दीर्घकालं
 त्वदभिमुखनिविष्टोत्तानचञ्चूपुटेन ।
 जलधर जलधारा दूरतस्तावदास्तां
 ध्वनिरपि मधुरस्ते न श्रुतश्चातकेन ॥ ८ ॥
 इति पूर्वचातकाष्टकं समाप्तं ॥



उत्तरचातकाष्टकं ।

स्वच्छाः सौम्यजलाशयाः प्रतिदिनं ते सन्तु मा सन्तु वा ।
 स्वल्पं वा बहुधा जलं जलधर त्वं देहि मा देहि वा ॥ १ ॥
 कासारेषु सरित्सु सिन्धुषु तथा नीचेषु नीरग्रहं
 धिक् तच्चापि शिरोनतिः किमपरं हेयं भवेन्मानिनां ।
 इत्यालोच्य विमुच्य चातकयुवा तेषु स्पृहामादराद्
 उद्गीवस्तव वारिवाह कुरुते धाराधरालोकनं ॥ २ ॥

के वा न सन्ति भुवि तामरसावतंसा
 हंसावलीवलियिनो जलसंनिवेशाः ।
 किं चातकः फलमवेक्ष्य सवग्रपातां
 पौरन्दरीमुपगतो नववारिधारां ॥ ३ ॥
 रे धाराधर धीरनीरनिकरैरेषा रसा नीरसा
 शेषा पूषकरोत्करैरतिखरैरापूरि भूरि त्वया ।
 एकान्तेन भवन्तमन्तरगतं स्वान्तेन सञ्चिन्तयन्
 आश्चर्यं परिपीडीतोऽभिरमते यच्चातकस्तृष्णया ॥ ४ ॥
 आत्मानमम्भोनिधिरेतु शोषं
 ब्रह्माण्डमासिञ्चतु वा तरङ्गैः ।
 नास्ति क्षतिर्नोपचितिः कदापि
 पयोददृत्तेः खलु चातकस्य ॥ ५ ॥
 पोयोद हे वारि ददासि वा नवा
 त्वदेकचित्तः पुनरेष चातकः ।
 वरं महत्या म्रियते पिपासया
 तथापि नान्यस्य करोत्युपासनां ॥ ६ ॥
 यद्यपि चातकपक्षी क्षपयति जलधरमकालवेलायां ।
 तदपि न कुप्यति जलदे गतिरिह नान्या यतस्तस्य ॥ ७ ॥
 एकएव खगमणिश्चिरं जीवतु चातकः ।
 पिपासया वा म्रियते याचते वा पुरन्दरान् ॥ ८ ॥
 इत्युत्तरचातकाष्टकं समाप्तं ।

भ्रमराष्टकं ।

गन्धाढ्यासौ भुवनविदिता केतकी स्वर्णवर्णा
 पद्मभ्रान्त्या क्षुधितमधुपः पुष्पमध्ये पपात ।
 अन्धीभूतः कुसुमरजसा कंटकैश्चिन्नपक्षः
 स्थातुं गन्तुं द्वयमपि सखे नैव शक्तो द्विरेफः ॥ १ ॥
 गन्धाढ्यां नवमल्लिकां मधुकरस्थक्का गतो यूथिकां
 दैवात्ताञ्च विहाय चम्पकवनं पश्चात् सरोजङ्गतः ।
 वड्ढस्तत्र निशाकरेण विधिना क्रन्दत्यसौ मूढधीः
 सन्तोषेण विना पराभवपदं प्राप्नोति मूढो जनः ॥ २ ॥
 येऽमी ते मुकुलोद्गमादनुदिनं त्वामाश्रिताः षट्पदा
 स्ते भ्राम्यन्ति फलाद्भवहिर्वहिरतो दृष्ट्वा न सम्भाषसे ।
 ये कीटास्तवदृक्पथञ्च न गतास्ते त्वत्फलाभ्यन्तरे
 धिक् त्वां चूत यतः परापरपरिज्ञानानभिज्ञो भवान् ॥ ३ ॥
 नीतं जन्म नवीननीरजवने पीतं मधु स्वेच्छया
 मालत्याः कुसुमेषु येन सततं केली कृता हेलया ।
 तेनेयं मधुगन्धलूब्धमनसा गुञ्जालतां सेव्यते
 हा धिग् दैवकृतं सएव मधुपः काङ्क्षां दशां नागतः ॥ ४ ॥
 पलाशकुसुमभ्रान्त्या शुकतुण्डे मधुव्रतः ।
 पतत्येष शुकोप्येनं जम्बुभ्रान्त्या जिघांसति ॥ ५ ॥

दृष्ट्वा स्फूर्तिो भवदलिरसौ लेख्यपद्मं विशालं
 चिचं चिचं किमिति किमिति व्याहरन् निष्पपात ।
 नास्मिन् गन्धो नच मधुकणा नास्ति तत्सौकुमार्यं
 घूर्णन्मूर्द्ध्ना वत नतशिरा ब्रीडया निर्जंगाम ॥ ६ ॥
 अलिरसौ नलिनीवनवस्त्रभः
 कुमुदिनीकुलकेलिकलारसः ।
 विधिवशेन विदेशमुपागतः
 कुटजपुष्परसं बहु मन्यते ॥ ७ ॥
 रात्रिर्गमिष्यति भविष्यति सुप्रभातं
 भास्वानुदेष्यति हसिष्यति पद्मजालं ।
 इत्थं विचिन्तयति कोषगते द्विरेफे
 हा इन्त इन्त नलिनीं गज उज्जहार ॥ ८ ॥
 इति भ्रमराष्टकं समाप्तं ॥



वानयष्टकं ।

माधुर्यं शास्त्रमारोग्यं दानं मूर्खो द्विजातिकः ।
वैद्यं सुजीर्णं वृक्षञ्च वानर्युक्तमिहाष्टकं ॥

माधुर्यं प्रमदाजनेषु ललितं दाक्षिण्यमार्येजने
शौर्यं शत्रुषु नम्रता गुरुजने धर्मिष्ठता साधुषु ।
मर्मज्ञेष्वनुवर्तनं बहुविधं मानं जने पण्डिते
शाद्यं पापिजने नरस्य कथिताः पयन्तमष्टो गुणाः ॥ १ ॥

शास्त्रं सुचिन्तितमपि प्रतिचिन्तनीयं
स्वाराधितोपि नृपतिः परिरक्षणीयः ।
अङ्गे स्थितापि युवतिः परिरक्षणीया
शास्त्रे नृपे च युवतौ च कुतो वशित्वं ॥ २ ॥

आरोग्यमान्दण्डमविप्रवासः

सम्प्रत्यया वृत्तिरभीतिवासः ।

सद्भिर्मनुष्यैः सह संप्रयोगः

षड् जीवलोकेषु सुखानि राजन् ॥ ३ ॥

दानं दरिद्रे विभवेऽपि शान्तिर्

यूनां तपो ज्ञानवताञ्च मौनं ।

ईहानिवृत्तिश्च सुखोचितानां

दया च भूते चिदिवं नयन्ति ॥ ४ ॥
 मूर्खो द्विजातिः स्थविरो गृहस्थो
 गृही दरिद्रो धनवांस्तपस्वी ।
 वेश्या कुरूपा नृपतिः कुधर्मो
 लोके षडेतानि विडम्बितानि ॥ ५ ॥
 वैद्यं पानरतं नटं कुपठितं स्वाध्यायहीनं द्विजं
 युद्धे कापुरुषं ह्ययं गतरयं मूर्खं परिव्राजकं ।
 राजानञ्च कुमन्त्रिभिः परिवृतं देशञ्च सोपद्रवं
 भार्यां यौवनगर्वितां पररतां मुञ्चन्ति शीघ्रं वृधाः ॥ ६ ॥
 सुजीर्णमन्नं सुविचक्षणः सुतः
 सुशसिता स्त्री नृपतिः सुसेवितः ।
 सुचिन्त्य चोक्तं सुविचार्य यत् कृतं
 सुदीर्घकालेपि न याति विक्रियां ॥ ७ ॥
 वृक्षं क्षीणफलं त्यजन्ति विहगाः शुष्कं सरः सारसाः
 पुष्पं पर्युषितं त्यजन्ति मधुपा दग्धं वनान्तं मृगाः ।
 निर्द्रव्यं पुरुषं त्यजन्ति गणिका भ्रष्टश्रियं मन्त्रिणः
 सर्वः कार्यवशाज्जनोभिरमते कस्यास्ति को वल्लभः ॥ ८ ॥
 इति वानर्यष्टकं समाप्तं ॥



वानराष्टकं ।

ईर्षी दक्षः क्रतौ रूपं स्तब्धः शुष्केन्धनं जवः ।
दूर्मन्त्रिणमिति श्लोकाः कथिता वानराष्टके ॥

ईर्षी घृणीत्वसन्तुष्टः क्रोधनो नित्यशङ्कितः ।
परभाग्योपजीवी च षडेते दुःखभागिनः ॥ १ ॥
दक्षः श्रियमधिगच्छति पथ्याशी कल्हतां सुखमरोगी ।
उद्यक्तो विद्यां तथा धर्मार्थयशांसि विनीतः ॥ २ ॥
क्रतौ विवाहे व्यसने रिपुक्षये
यशस्करे कर्मणि मित्रसंग्रहे ।
प्रियासु नारीषु तथैव वान्धवे
प्यतिव्ययो नास्ति नराधिपाष्टसु ॥ ३ ॥
रूपं जरा सर्वसुखानि तृष्णा
खलेषु सेवा पुरुषाभिमानं ।
यात्रा गुरुत्वं गुणमात्मपूजा
चिन्ता वलं हन्त्यदया च लक्ष्मीं ॥ ४ ॥
स्तब्धस्य नश्यति यशो विषमस्य मैत्री
नष्टक्रियस्य कुलमर्थपरस्य धर्मः ।
विद्याफल व्यसनिनः कृपणस्य वृत्तं

राज्यं प्रमत्तसचिवस्य नराधिपस्य ॥ ५ ॥
 शुष्कोन्धने वह्निरुपैति वृद्धिं
 वालेषु शोकश्चपलेषु कोपः ।
 कान्तासु कामो निपुणेषु चित्तं
 धर्मो दयावत्सु महत्सु धैर्यं ॥ ६ ॥
 जवोहि सप्तेः परमं विभूषणं
 षपाङ्गनायाः कृशता तपस्विनः ।
 द्विजस्य विद्यैव मुनेरपि क्षमा
 पराक्रमः शस्त्रवलोपजीविनां ॥ ७ ॥
 दुर्मस्त्रिणं कमुपयाति न नीतिदोषाः
 सन्तापयन्ति कमपथ्यभुजं न रोगाः ।
 कं स्त्री न मोहयति कं न निहन्ति मृत्युः
 कं स्त्रीकृता न विषयाः परितापयन्ति ॥ ८ ॥
 इति वानराष्टकं समाप्तं ॥



आनन्दलहरी ।

शिवः शक्त्वा युक्तो यदि भवति शक्तः प्रभवितुं
 नचेदेवं देवो न खलु कुशलः स्पन्दितुमपि ।
 अतस्त्वामाराध्यां हरिहरविरिञ्चादिभिरपि
 प्रणन्तुं स्तोतुं वा कथमकृतपुण्यः प्रभवति ॥ १ ॥
 तनीयांसं पांशुं तव चरणपङ्केरुहभवं
 विरिञ्चिः सञ्चिन्वन् विरचयति लोकानविकलं ।
 वहत्येनं शौरिः कथमपि सहस्रेण शिरसा
 हरः संक्षुभ्येनं भजति भसितोद्भूननविधिं ॥ २ ॥
 अविद्यानामन्तस्तिमिरमिहिरोद्दीपनकरी
 जडानां चैतन्यं स्तवकमकरन्दश्रुतिशिरा ।
 दरिद्राणां चिन्तामणिगुणनिका जन्मजलधौ
 निमग्नानां दंष्ट्रा मुररिपुवराहस्य भवति ॥ ३ ॥
 त्वदन्यः पाणिभ्यामभयवरदो दैवतगणः
 त्वमेकानैवासि प्रकटितवराभित्यभिनया ।
 भयात् चातुं दातुं फलमपि च वाञ्छासमधिकं
 शंरख्ये लोकानां तव हि चरणावेवनिपुनौ ॥ ४ ॥
 हरिस्त्वामाराध्य प्रणतजनसौभाग्यजननी
 पुरा नारीभूत्वा स्मररिपुमपि क्षोभमनयत् ।

स्मरोऽपि त्वां नत्वा रतिनयनलेह्येन वपुषा
 मुनीनामप्यन्तः प्रभवति हि मोहाय महतां ॥ ५ ॥
 धनुः पौष्यं मौर्वीं मधुकरमयी पञ्चविशिखा
 वसन्तः सामन्तो मलयमरुदायोधनरथः ।
 तथाप्येकः सर्वं हिमगिरिसुते कामपि कृपाम्
 अपाङ्गात्ते लब्ध्वा जगदिदमनङ्गो विजयते ॥ ६ ॥
 कणत्काञ्चीदामा करिकरभकुम्भस्तनभरा
 परिशीला मध्ये परिणतशरञ्चन्द्रवदना ।
 धनुर्वाणान् पाशं शृणिमपि दधाना करतलैः
 पुरस्तादास्तां नः पुरमथितुराहोपुरुषिका ॥ ७ ॥
 सुधासिन्धोर्मध्ये सुरविटपिवाटीपरिवृते
 मणिद्वीपे नीपोपवनवति चिन्तामणिगृहे ।
 शिवाकारे मञ्चे परमशिवपर्यङ्कनिलयां
 भजन्ति त्वां धन्याः कति च न चिदानन्दलहरीं ॥ ८ ॥
 महीं मूलाधारे कमपि मणिपूरे हुतवहं
 स्थितं स्वाधिष्ठाने हृदि मरुतमाकाशमुपरि ।
 मनोपि भूमध्ये सकलमपि भित्त्वा कुलपथं
 सहस्रारे पद्मे सह रहसि पत्या विहरसि ॥ ९ ॥
 सधाधारासारैश्चरणयुगलान्तर्विगलितैः
 प्रपञ्चं सिञ्चन्ती पुनपरि रसाम्नायमहसा ।
 अवाप्य स्वां भूमिं भुजगनिभमध्युष्टवलयं
 स्वमात्मानं कृत्वा स्वपिषि कुलकुण्डे कुहरिणि ॥ १० ॥

चतुर्भिः श्रीकण्ठैः शिवयुवतिभिः पञ्चभिरधः
 प्रभिन्नाभिः शम्भोर्नवभिरितिमूलप्रकृतिभिः ।
 चयश्चत्वारिंशद्दसुदलकलाञ्जत्रिवलयस्
 चिरेखाभिः सार्द्धं तव भवनकोणाःपरिणताः ॥ ११ ॥
 त्वदीयं सौन्दर्यं तुहिनगिरिकन्धे तुलयितुं
 कवीन्द्राः कल्पान्ते कथमपि विरिञ्चिप्रभृतयः ।
 यदालोक्योत्सुक्यादमरललना यान्ति सहसा
 तपोभिर्दुष्प्रापामपि गिरिशसायुज्यपदवीं ॥ १२ ॥
 नरं वर्षीयांसं नयनविरसं नर्मसु जडं
 तवापाङ्गालोके पतितमनुधावन्ति शतशः ।
 गलद्वेणीवन्धाः कुचकलसविश्रस्तसिचया
 हठात् चुट्यत्काञ्चोविगलितदुकूला युवतयः ॥ १३ ॥
 क्षितौ षट्पञ्चाशद्विसमधिकपञ्चाशदुदके
 हुताशे द्वाषष्टिश्चतुरधिकपञ्चाशदनिले ।
 दिवि द्विषट् चिंशन्ननसि च चतुःषष्टिरिति ये
 मयूखास्तेषामप्युपरि तव पादाम्बुजयुगं ॥ १४ ॥
 शरज्ज्योत्स्नाशुभ्रां शशियुतजटाजूटमुकुटां
 वरचासचाणस्फटिकगटिकापुस्तककरां ।
 सकृन्नत्वा न त्वां कथमपि सतां संविदधते
 मधुक्षीरद्राक्षामधुरिमधुरीणा भणितयः ॥ १५ ॥
 कवीन्द्राणां चेतः कमलवनमालातपरुचिं
 भजन्ते ये सन्तः कतिचिद्दरुणामेव भवतीं ।

विरिञ्चिप्रेयस्यास्तरुणतरशृङ्गारलहरीं
 गभीराभिर्वाग्भिर्विदधति सभारञ्जनमयीं ॥ १६ ॥
 सवित्रीभिर्वाचां शशिमणिशिलाभङ्गरुचिभिर्
 वशिन्याद्याभिस्त्वां सह जननि सञ्चिन्तयति यः ।
 स कर्ता काव्यानां भवति महतां भङ्गिशुभगेर्
 वचोभिर्वाग्देवीवदनकमलामोदमधुरैः ॥ १७ ॥
 तनुच्छायाभिस्ते तरुणतरणिश्रीसरणिभिर्
 दिवं सर्वांमुर्वीमरुणिमणिमग्नां स्मरति यः ।
 भवन्त्यस्य चस्यदनहरिणशालीननयनाः
 सहोर्वश्या वश्याः कति कति न गीर्वाणगणिकाः ॥ १८ ॥
 मुखं विन्दुं कृत्वा कुचयुगमधस्तस्य तदधो
 हरस्याङ्गं ध्यायेद्धरमहिषि ते मन्मथकलां ।
 स सद्यः संक्षोभं नयति वनिता इत्यति लघु
 त्रिलोकीमप्याशु भ्रमयति रवीन्दुस्तनयुगां ॥ १९ ॥
 किरन्तीमङ्गेभ्यः किरणनिकुरुम्बाम्भतरसं
 हृदि त्वामाधत्ते हिमगिरिशिलामूर्तिमिव यः ।
 स सर्पाणां दर्पं शमयति शकुन्ताधिपइव
 ज्वरक्षुष्टं दृष्ट्या सुखयति सुधासारसिचया ॥ २० ॥
 तडिल्लेखातन्वीं तपनशशिवैश्वानरमयीं
 निषन्नां षन्नामप्युपरि कमलानां तव कलां ।
 महापद्माटव्यां मुदितमलमायेन मनसा
 महान्तः पश्यन्तो दधति परमाह्लादलहरीं ॥ २१ ॥

भवानि त्वं दासे मयि वितर दृष्टिं सकरुणा
 मिति स्तोतुं बांछन् कथयति भवानि त्वमिति यः ।
 तदैव त्वं तस्मै दिशसि निजसायुज्यपदवीं
 मुकुन्दब्रह्मेन्द्रस्फुटमुकुटनीराजितपदां ॥ २२ ॥
 त्वया हृत्वा वामं वपुरपरितृप्तेन मनसा
 शरीराङ्घ्रं शम्भोरपरमपि शङ्के हृतमभूत् ।
 तथा हि त्वद्रूपं सकलमरुणाभं चिनयनं
 कुचाभ्यामानमं कुटिलशशिचूडालमुकुटं ॥ २३ ॥
 जगत् सूते धाता हरिरवति रुद्रः क्षययति
 तिरस्कुर्वन्नेतान् स्वमपि वपुरीशस्तिरयति ।
 सदापूर्वः सर्वं तदिदमनुगृह्णाति च शिव
 स्तवाज्ञामा लम्ब्यक्षणचलितयोर्भूलतिकयोः ॥ २४ ॥
 चयाणां देवानां त्रिगुणजनितानामपि शिवे
 भवेत् पूजा पूजा तव चरणयो र्या विरचिता ।
 तथाहि त्वत्पादोद्बहनमणिपीठस्य निकटे
 स्थिता ह्येते शश्वन्मुकुलितकरोत्तंसमुकुटाः ॥ २५ ॥
 विरिञ्चिःपञ्चत्वं ब्रजति हरिराप्नोति विरतिं
 विनाशं कीनाशो भजति धनदो याति निधनं ।
 वितन्द्रा माहेन्द्री विततिरपि सन्मीलति दृशां
 महासंहारेस्मिन् विहरति सति त्वत्पतिरसौ ॥ २६ ॥
 जपो जल्पः शिल्पं सकलमपि मुद्राविरचनं
 गतिः प्रादक्षिण्यभ्रमणमदनाद्या हृतविधिः ।

प्रणामःसम्बेशः सुखमखिलमात्मार्षणदश
 सपर्यापर्यायस्तव भवतु यन्मे विलसितं ॥ २७ ॥
 ददाने दीनेभ्यः श्रियमनिश्चमात्मानुसदृशी
 ममन्दं सौन्दर्यस्तवकमकरन्दं विकिरति ।
 तवास्मिन्मन्दारस्तवकशुभगे यातु चरणे
 निमज्जन्मज्जीवः करणचरणैः षट्चरणतां ॥ २८ ॥
 सुधामप्यास्वाद्य प्रतिभयजरामृत्युहरिणीं
 विपद्यन्ते विश्वे विधिश्चतस्रस्त्राद्या दिविषदः ।
 करालं यत् क्षेडं कवलितवतः कालकलना
 न शम्भोस्तन्मूलं जननि तव ताडाङ्गमहिमा ॥ २९ ॥
 किरीटं वैरञ्चं परिहर पुरः कैटभभिदः
 कठोरे कोटिरे स्वलसि जहि जम्भारिमुकुटं ।
 प्रणम्रेष्वेतेषु प्रसभमुपयातस्य भवनं
 भवस्याभ्युत्थाने तव परिजनोक्तिर्विजयते ॥ ३० ॥
 चतुःषष्ट्या तन्त्रैः सकलमभिसन्धाय भुवनं
 स्थितस्तत्तत्सिद्धिप्रसवपरतन्त्रः पशुपतिः ।
 पुनस्तन्निर्वन्धादखिलपुरुषार्थैकघटनात्
 स्वतन्त्रन्ते तन्त्रं क्षितितलमवातीतरदिदं ॥ ३१ ॥
 शिवः शक्तिः कामः क्षितिरथ रविः शीतकिरणः
 स्मरो हंसः शत्रुस्तदनु च परामारहरयः ।
 अमी ह्रस्वेखाभिस्तिसृभिरवसानेषु घटिता
 भजन्ते ते वर्णास्तव जननि नामावयवतां ॥ ३२ ॥

स्मरं योनिं लक्ष्मीं चितयमिदमाद्ये तव मनो
 निधायैके नित्ये निरवधिमहाभोगरसिकाः ।
 जपन्ति त्वां चिन्तामणिगुणनिवद्धाक्षरलयाः
 शिवाम्नौ जुह्वन्तः सुरभिघृतधाराहुतिशतैः ॥ ३३ ॥
 शरीरं त्वं शम्भोः शशिमिहिरवक्षोरुह्युगं
 तवात्मानं मन्ये भगवति भवात्मानमनघं ।
 अतः शेषः शेषीत्ययमुभयसाधारणतया
 स्थितःसम्बन्धो वां सरसपरमानन्दपदयोः ॥ ३४ ॥
 मनस्त्वं व्योम त्वं मरुदसि मरुत्सारथिरसि
 त्वमापस्त्व भूमिस्त्वयि परिणतायां नहि परं ।
 त्वमेव स्वात्मानं परिणमयितुं विश्ववपुषा
 चिदानन्दाकारं शिवयुवतिभावेन विभृषे ॥ ३५ ॥
 तवाज्ञाचक्रस्थं तपनशशिकोटिद्युतिधरं
 परं शम्भुं वन्दे परिमिलितपार्श्वं परचिता ।
 यमाराहुं भक्त्या रविशशिशुचीनामविषये
 निरालोके लोको निवसति निजालोकभवने ॥ ३६ ॥
 विशुद्धौ ते शुद्धस्फटिकविषदं व्योमसदृशं
 शिवं सेवे देवीमपि शिवसमानव्यसनिनीं ।
 ययोःकान्त्या यान्त्या शशिकिरणसारूप्यसरणीं
 विधूतान्तर्धान्ता विलसति चकोरीव जगती ॥ ३७ ॥
 समुन्मीलत् सम्वित् कमलमकरन्दैकरसिकं
 भजेहं सद्वन्दं किमपि महतां मानसचरं ।

यदालापादष्टादशगुणितविद्यापरिणतिर्
 यदादत्ते दोषाद्गुणमखिलमङ्गः पयइव ॥ ३८ ॥
 तडित्वन्तं शक्त्या तिमिरपरिपन्थिस्फुरणया
 स्फुरन्नानारत्नाभरणपरिणङ्गेन्द्रधनुषं ।
 तमश्यामं मेघं कमपिमणिपूरैकसरणिं
 निषेवे वर्षन्तं हरमिहिरतप्तं त्रिभुवनं ॥ ३९ ॥
 तव स्वाधिष्ठाने हुतवहमधिष्ठाय नियतं
 तमीडे सम्बतं जननि जननीं ताञ्च समयां ।
 यदालोके लोकान् दहति महति क्रोधकलिने
 दयार्द्रा ते दृष्टिः शिशिरमुपचारं रचयति ॥ ४० ॥
 तवाधारे मूले सह समयया लास्यपरया
 भवात्मानं वन्दे नवरसमहाताण्डवनटं ।
 उभाभ्यामेताभ्यामुभयविधिमुद्दिश्य दयया
 सनाथाभ्यां जज्ञे जनकजननीमज्जगदिदं ॥ ४१ ॥
 गतै र्माणिक्यैक्यं गगणमणिभिः सान्द्रघटितं
 किरीटं ते हैमं हिमगिरिसुते कीर्तयति यः ।
 समीपे यच्छाया स्फुरणकिरणं चन्द्रशकलं
 धनुः सौनासीरं किमिदमिति वधाति धिषणां ॥ ४२ ॥
 धुनोतु ध्वान्तं नस्तुलितदलितेन्दीवरदलं
 घनं श्लक्ष्णं स्निग्धं चिकुरनिकुरूम्बं तव शिवे ।
 यदीयं सौरभ्यं सहजमुपलब्धुं सुमनसो
 वसन्त्यस्मिन् मन्ये वलमथनवाटीविटपिनां ॥ ४३ ॥

वहन्ती सिन्दूरं प्रवलकवरीभारतिमिर
 द्विषां वृन्दै र्धन्दीकृतमिव नवीनार्ककिरणं ।
 तनोतु क्षेमं नस्तव वदनसौन्दर्यलहरी
 परीवाहश्रोतःसरणिरिव सीमन्तसरणिः ॥ ४४ ॥
 अरालैः स्वाभाव्यादलिकरभसश्रीभिरलकैः
 परीतं ते वक्त्रं परिहसति पङ्केरुहरुचिं ।
 दरस्मेरे यस्मिन् दशनरुचिकिञ्जल्करुचिरे
 सुगन्धौ माद्यन्ति स्मरमथनचक्षुर्मधुलिहः ॥ ४५ ॥
 ललाटं लावण्यद्युतिविमलमाभाति तव यत्
 द्वितीयं तन्मन्ये मुकुटशशिखण्डस्य शकलं ।
 विपर्यासन्धासादभयमभिसन्धाय मिलितः
 सुधालेपस्यूतिः परिणमति राकाहिमकरः ॥ ४६ ॥
 भ्रुवौ भुम्भे किञ्चिद्भुवनभयभङ्गव्यसनिनि
 त्वदीये नेत्राभ्यां मधुकररुचिभ्यां धृतगुण्ये ।
 धनुर्मन्ये सव्येतरकरगृहीतं रतिपतिः
 प्रकोष्ठे मुष्टौ च स्थगयति निगूढान्तरमिदं ॥ ४७ ॥
 अहः सूते ऽसव्यं तव नयनमर्कात्मकतया
 चियामां वामं ते सृजति रजनीनायकतया ।
 तृतीया ते दृष्टिर्दरदलितहेमाम्बुजरुचिः
 समाधत्ते सन्ध्यां दिवसनिशयोरन्तरचरीं ॥ ४७ ॥
 विशाला कल्याणी स्फुटरुचिरयोध्या कुवल्यैः
 कृपापारावारा किमपि मधुराभोगलतिका ।

श्रवन्ती ते दृष्टिर्वहुनगरविस्तारविजया
 ध्रुवं तत्तन्नामथ्यवहरणयोग्या विजयते ॥ ४६ ॥
 कवीनां सन्दर्भस्तवकमकरन्दैकरसिकं
 कटाक्षव्याक्षेपध्रमरकलभौ कर्णयुगलं ।
 अमुञ्चन्तौ दृष्ट्वा तव नवरसास्वादतरला
 वसूयासंसर्गादलिकनयनं किञ्चिदरुणं ॥ ५० ॥
 शिवे शृङ्गारार्द्रातदितरमुखे कुत्सनपरा
 सरोषा गङ्गायां गिरिशनयने विस्मयवती ।
 हराद्दिभ्यो भीता सरसिरुहसौभाग्यजननी
 सखीषु स्मेरा ते मयि जननि दृष्टिः सकरुणा ॥ ५१ ॥
 गते कर्णाभ्यर्णं गरुडइव पक्षाणि दधती
 पुरांभेत्तुश्चित्ते प्रशमरसविद्रावणफले ।
 इमे नेचे गोत्राधरपतिकुलोत्तंशकलिके
 तवाकर्णाकृष्टस्मरशरविलासङ्कलयतः ॥ ५२ ॥
 विभक्तं चैवर्ण्यं व्यतिकरितलीलाञ्जनतया
 विभाति त्वन्नेत्रचितयमिदमीशानदयिते ।
 पुनःस्रष्टुं देवान् द्रुहिणहरिरुद्रानुपरतान्
 रजःसत्वं विभ्रत्तमद्भुतिगुणानां त्रयमिदं ॥ ५३ ॥
 पवित्री कर्तुं नः पशुपतिंपराधीनहृदये
 दयामिचैर्नेत्रैरुणधवलश्यामरुचिभिः ।
 नदः शोनो गङ्गा तपनतनयेतिध्रुवममुं
 चयाणां तीर्थानामुपनयसि सम्भेदमनघे ॥ ५४ ॥

तवापर्णे कर्णे जपनयनपेशुन्य चकिता
 विलीयन्ते तोये नियतमणिमेघाः सफरिकाः ।
 इयञ्च श्रीरङ्गच्छदपुटकवाटं कुवलयं
 जहाति प्रत्यूषे निशि च विघटय्य प्रविशति ॥ ५५ ॥
 निमेघोन्मेघाभ्यां प्रलयमुदयं याति जगती
 तवेत्याहुः सन्तो धरणिधरराजन्य तनये ।
 त्वदुन्मेघाज्जातं जगदिदमशेषं प्रलयतः
 परिचातुं शङ्के परिहृतनिमेघास्तव दृशः ॥ ५६ ॥
 दृशा द्राघीयस्या दरदलितनीलोत्पलरुचा
 दवीयांसन्दीनं स्रपय कृपया मामपि शिवे ।
 अनेनायं धन्यो भवति नच ते हानिरियता
 वने वा हर्म्ये वा समकरनिपातो हिमकरः ॥ ५७ ॥
 अरालं ते पाणीयुगलमगराजन्य तनये
 न केषामाधत्ते कुसुमशरकोदण्डकुतुकं ।
 तिरश्चीनो यच श्रवणपथमुखंघ्य विलसन्
 अपाङ्गव्यासङ्गो दिशति शरसन्धानधिषणां ॥ ५८ ॥
 स्फुरद्गण्डाभोगप्रतिफलितताडङ्कयुगलं
 चतुश्चक्रं शङ्के तव मुखमिदं मन्मथरथं ।
 यमारुह्य द्रुह्यत्यवनिरथमर्केन्दुचरणं
 महावीरो मारः प्रमथपतये स्वं जितवते ॥ ५९ ॥
 सरस्वत्याः सूक्तीरमृतलहरीकौशलभिदः
 पिवन्त्याः सर्वाणि श्रवणचुलुकाभ्यामविकलं ।

चमत्कारश्चाघाचलितशिरसः कुण्डलगणो
 ज्वनत्कारैस्तारैः प्रतिवचनमाचष्टद्वय ते ॥ ६० ॥
 असौ नासावंशस्तुहिनगिरिवंशध्वजपटे
 त्वदीयो नेदीयः फलतु फलमस्माकमुचितं ।
 वहन्नन्तर्मुक्ताः शिशिरतरनिश्वासघटिताः
 समृद्ध्या यस्तासां वहिरपि च मुक्तामणिधरः ॥ ६१ ॥
 प्रकृत्यारक्तायास्तव सुदति दन्तच्छदरुचैः
 प्रवक्ष्ये सादृश्यं जनयतु कथं विद्रूमलता ।
 न विम्बं तद्विम्बप्रतिफलनलाभादरुणितं
 तुलामधारोटुं कथमपि विलज्जेत कलया ॥ ६२ ॥
 स्मितज्योत्स्नाजालं तव वदनचन्द्रस्य पिवतां
 चकोराणामासीदतिरसतया चञ्चुजडिमा ।
 अतस्ते शीतांशोरमृतलहरीरत्नरुचयः
 पिवन्ति स्वच्छन्दं निशि निशि भृशं काञ्चिकधिया ॥ ६३ ॥
 अविश्रान्तं पत्युर्गुणगणकथाम्रेडनजडा
 जवापुष्पछाया जननि तव जिह्वा विजयते ।
 यद्ग्रासीनायाः स्फटिकदृशदच्छच्छविमयी
 सरस्वत्या मूर्तिः परिणमति माणिक्यवपुषा ॥ ६४ ॥
 रणे जित्वा दैत्यानपहृतशिरोस्त्रैः क्वचिभिर्
 निवृत्तैश्चण्डांशुचिपुरहरनिर्माल्यविमुखैः ।
 विरिञ्चीन्द्रोपेन्द्रैः शशिसकलकर्पूररुचिरा
 विलयन्ते मातस्तव वदनताम्बूलकणिकाः ॥ ६५ ॥

विपंच्या गायन्ती विविधमवदानं पशुपतेस्
 तयारब्धे वक्तुं चलितशिरसा साधुवदने ।
 त्वदोयै र्माधुर्यैरपलपिततन्त्रीकलरवां
 निजाम्बीणां वाखी निचुलयति चोलेन निभृतं ॥ ६६ ॥
 करग्रेण स्पृष्टं तुङ्गिनगिरिणा वत्सलतया
 गिरीशेनोदन्तं महुरधरपानाकुसलतया ।
 करग्राह्यं शम्भोर्मुखमकुरदन्तं गिरिसुते
 कथङ्कारं ब्रूमस्तवचिवुकमौपम्यरहितं ॥ ६७ ॥
 भुजाश्लेषान्नित्यं पुरदमयितुः कण्ठकवती
 तव ग्रीवाधत्ते मखकमलनालश्रियमियं ।
 स्वतःश्वेताकालागुरुवहुलजम्बालमलिना
 मृणालीलालित्यं ब्रजति तदधोहारलतिका ॥ ६८ ॥
 गले रेखास्तिखो गतिगमकगीतैकनिपुणे
 विवादव्यालब्धस्वगुणगणसंस्थाप्रतिभुवः ।
 विराजन्ते नानाविधमधुररागाङ्कुरभुवां
 चयाणां ग्रामाणां स्थितिनियमसीमानइव ते ॥ ६९ ॥
 मृणालीमृद्दीणां तव भुजलतानां चतसनां
 चतुर्भिः सौन्दर्यं सरसिजभवस्तौति वदनैः ।
 नखेभ्यः सन्त्रस्यन् प्रमथदलनादन्धकरिपोश्
 चतुर्नां शीर्षाणां सममभयहस्तार्पणधिया ॥ ७० ॥
 नखानामुद्योतैर्नवनलिनरागं विहसतां
 कराणान्ते कान्तिं कथय कथयामः कथममी ।

कदाचिद्वा साम्यं ब्रजतु कलया हन्त कमलं
 यदि क्रीडलक्ष्मीचरणतललाश्वारुणदलं ॥ ७१ ॥
 समन्देवि स्कन्दद्विपवदनपीतं स्तनयुगं
 तवेदं नः खेदं हरतु सततं प्रस्तुतमुखं ।
 यदा लोक्थाशङ्काकुलितहृदयो हासजनकः
 स्वकुम्भौ हेरम्बः परिमृशति हस्तेन घटिति ॥ ७२ ॥
 अमू ते वक्षोजावमृतरसमाणिव्यकलसौ
 न सन्देहस्यन्दो नगपतिपताके मनसि नः ।
 पिवन्तौ तौ यस्मादविदितवधूसङ्गमरसौ
 कुमारावद्यापि द्विरदवदनक्रीष्णदलनौ ॥ ७३ ॥
 वहत्यम्बस्तम्बेरमवदनकुम्भप्रसृतिभिः
 समावह्नां मुक्तामणिभिरमलां चारखतिकां ।
 कुचाभोगो विम्बाधररुचिभिरन्तःशरलितां
 प्रतापव्यामिश्रां पुरविजयिनः कीर्तिमिव ते ॥ ७४ ॥
 कुचौ सद्यः स्वद्यत्तुटघटितकर्पासभिदुरौ
 कषन्तौ दोर्मूलं कनककलसाभौ कलयतां ।
 भयात् चातुं भङ्गादुदरमविख्यं तनुभुवा
 चिधावह्वं देवि चिवलिनवलीवस्त्रिभिरिव ॥ ७५ ॥
 तव स्तन्यं मन्ये धरखिधरकन्ये हृदयतः
 पयः पारावारः परिहरति सारस्वत इव ।
 दयावत्या दत्तं द्रविडशिशुरास्वाद्य तव यत्
 कवीनां प्रौढानामजनि कमनियं कवयिता ॥ ७६ ॥

हरक्रोधज्वालावलिभिरवलीढेन वपुषा
 गभीरे ते नाभीसरसि कृतश्चम्यो मनसिजः ।
 समुत्तस्थौ तस्मादचलतनये धूमलतिका
 जनस्तां जानिते जनमि तव रोमावलिरिति ॥ ७७ ॥
 यदेतत् कालिन्दीतनुभरतरङ्गाकृति शिवे
 कृशे मध्ये किञ्चिज्जटिति तव तद्भाति सुधियां ।
 विमर्दादन्योन्यं कुचकलसयोरन्तरगतं
 तनूभूतं व्योम प्रविशदिव नाभिं कुहरिणीं ॥ ७८ ॥
 स्थिरोगङ्गावर्तस्तनमुकुललोमावलिलता
 तलारालं कुण्डं कुसुमशरतेजोहुतभुजः ।
 रते लीलागारं किमपि तव नाभीति गिरिजे
 विलद्वारं सिद्धेर्गिरिश नयनानां विजयते ॥ ७९ ॥
 निसर्गशीणस्य स्तनतटभरेण क्लमजुषो
 नमन्मूर्त्तेर्नाभौ वलिषु शनकैस्त्वय्यतद्वय ।
 चिरन्ते मध्यस्य चुटिततटीनीतीरतरुणा
 समावस्था हेमो भवतु कुशलं शैलतनये ॥ ८० ॥
 गुरुत्वं विस्तारं क्षितिधरपतिः पार्वति निजान्
 नितम्बादाकृष्य त्वयि हरणरूपेण विदधे ।
 अतस्ते विस्तीर्णा गुरुरयमशेषां वसुमतीं
 नितम्बप्राग्भावः स्थगयति लघुत्वं नयति च ॥ ८१ ॥
 करीन्द्राणां शुण्डाकनककदलीकाण्डपटलीम्
 उभाभ्यामूरुभ्यामुभयमपि निर्जित्य भवती ।

सुदृत्ताभ्यां पत्यौ प्रणतिकठिनाभ्यां गिरिसुते
 विजिग्ये जानुभ्यां विषुधकरिकुम्भद्वयमपि ॥ ८२ ॥
 पराजेतुं रुद्रं द्विगुणशरगर्भौ गिरिसुते
 निषङ्गौ ते जंघे विषमविशिखो वाढमकृत ।
 यदग्रे दृश्यन्ते दशशरफलाः पादयुगली
 नखाग्रच्छद्मानः सुरमुकुटशाणैकनिशिताः ॥ ८३ ॥
 श्रुतीनां मूर्धानो दधति तव यौ शेखरतया
 ममाप्येतौ मातः शिरसि दयया धेहि चरणौ ।
 ययोः पाद्यं पायः पशुपतिजटाजूटतटिनी
 ययोर्लाक्षालक्ष्मीररुणहरिचूडामणिरुचिः ॥ ८४ ॥
 हिमानीहन्तव्यं हिमगिरितटाक्रान्तरुचिरौ
 निशायां निद्राणं निशि च परभागेण विषदौ ।
 परं लक्ष्मीपात्रं श्रियमभिसृजन्तौ प्रणयिनां
 सरोजं त्वत्पादौ जननि जयतश्चिचमिह किं ॥ ८५ ॥
 नमोवाचं ब्रूमोनयनरमणीयाय पदयो
 स्तवास्रै द्वन्द्वाय स्फुटरुचिरमालक्तकरुचे ।
 असूयत्यत्यन्तं यदभिहननाय स्पृहयते
 पशूनामीशानः प्रमदवनकंकेन्दितरवे ॥ ८६ ॥
 मृषा कृत्वा गोचस्खलनमथ वैलक्ष्यनमितं
 ललाटे भर्तारं चरणयुगलं ताडयति ते ।
 चिरादन्तःशल्यं दहनकृतमुन्मीलितवता
 तुलाकोटिकाणैः क्लिलक्लिलतमीशानरिपुणा ॥ ८७ ॥

पदन्ते कान्तीनां प्रपदमपदं देवि विपदां
 कथं नीतं सद्भिः कठिनकमठीकर्परतुलां ।
 कथम्वा वाहुभ्यामुपयमनकाले पुरभिदा
 तदादाय न्यस्तं दृशदि दयमानेन मनसा ॥ ८८ ॥
 नखैर्नाकस्त्रीणां करकमलसङ्कोचशशिभिस्
 तरूणां दिव्यानां हसत इव ते चण्डि चरन्तौ ।
 फलानि स्वःस्थेभ्यः किशलयकराग्रेण ददतां
 दरिद्रेभ्यो भद्रां श्रियमनिशमहाय ददतौ ॥ ८९ ॥
 कदा काले मातः कथय कलितालक्तकरसं
 पिवेयं विद्यार्थी तव चरणनिर्णोजनजलं ।
 प्रकृत्या मूकानामपि च कविताकारस्तथा
 यदाधत्ते वाणी मुखकमलताम्बूलरसतां ॥ ९० ॥
 पदन्त्यासक्रीडापरिचयमिवालम्बुमनसश्
 चरन्तस्ते खेलां भवनकलहंसा न जहति ।
 सुविक्षेपे शिक्षां सुभगमणिमञ्जीररखित
 च्छलादाचक्ष्णाणं चरणकमलं चारुचरितं ॥ ९१ ॥
 अराला केशेषु प्रकृतिसरलानन्दहसिते
 शिरीषाभा गात्रे दृशदिव कठोरा कुचतटे ।
 भृशं तन्वी मध्ये पृथुरसि वरारोहविषये
 जगन्नातुं शम्भोर्जयति करुणा काचिदरुणा ॥ ९२ ॥
 पुरारातेरन्तःपुरमसि ततस्त्वच्चरणयोः
 सपर्या मर्यादातरुणकरुणा नाम सुलभा ।

तथाह्येते नीताः शतमुखमुखाः सिद्धिमतुलां
 तव द्वारोपान्तस्थितिभिरणिमाद्याभिरमराः ॥ ६३ ॥
 गतास्ते पञ्चत्वं द्रष्टुं हरिरुद्रेश्वरशिवाः
 शिवस्वच्छायाघटितकपटप्रच्छदपटः ।
 त्वदीयानां भासां प्रतिफलमलाभारुखतया
 शरीरी शृङ्गारो रसद्वयदृशां दोग्धि कुतुकं ॥ ६४ ॥
 कलङ्कः कस्तूरीरजनिकरविम्बं जलमयं
 कलाभिः कर्पूरैर्मरकतकरण्डं निविडितं ।
 अतस्त्वद्भोगेन प्रतिदिनमिदं रिक्तकुहरं
 विधिर्भूयो भूयो निविडयति नूनं तव कृते ॥ ६५ ॥
 स्वदेहोद्भूताभिर्घृणिभिरणिमाद्याभिरभितो
 निषेव्ये नित्ये त्वामहमिति सदा भावयति यः ।
 किमाश्चर्यं तस्य चिणयनसमृद्धिं तृणयतो
 महासम्बर्ताग्निर्विरचयति नीराजनविधिं ॥ ६६ ॥
 समुद्भूतस्थूलस्तनभरमुरश्चारुहसितं
 कटाक्षे कन्दर्पाः कतिचनकदम्बद्युतिवपुः ।
 रहस्यं त्वद्भ्रान्तिं मनसि जनयन्तः समतुलां
 भवत्यां ये भक्ताः परिणतिरमीषामियमुमे ॥ ६७ ॥
 कलत्रं वधाचं कति कति भजन्ते न कवयः
 श्रियो देव्याः को वा न भवति पतिः कैरपि धनैः ।
 महादेवं हित्वा तव सति सतीनामचरमे
 कुचाभ्यामासङ्गः कुरुवक्रतरोरप्यसलभः ॥ ६८ ॥

गिरामाहुर्देवीं द्रुहिण्यृहिणीमागमविदो
 हरेःपत्नीं पद्मां हरसहचरीमद्रितनयां ।
 तुरीया कापि त्वं दुरधिगमनिःसीममहिमा
 महामाये विश्वं भ्रमयसि परब्रह्ममहिषि ॥ ९९ ॥
 सरस्वत्या लक्ष्म्या विधिहरिसपत्न्योर्बिजयते
 रतेः पातिब्रातृत्वं शिथिलयति रम्येण वपुषा ।
 चिरञ्जीवन्नेव क्षयितपशुपाशव्यतिकरः
 परब्रह्माभिख्यं रसयति रसं त्वद्भजनवान् ॥ १०० ॥
 निधे नित्यस्मेरे निरवधिगणे नीतिनिपुने
 निरायातज्ञाने नियमपरिचित्येकनिलये ।
 नियत्या निर्मुक्ते निखिलनिगमान्तस्तुतपदे
 निरातङ्गे नित्ये निशमय ममापि स्तुतिमिमां ॥ १०१ ॥
 प्रदीपज्वालाभिर्दिवसकरणीराजनविधिः
 सुधासूतेश्चन्द्रोपलजललवैरर्थरचणा ।
 स्वकीयैरम्भोभिः सलिलनिधिसौहित्यकरणं
 त्वदीयाभिर्वाग्भिस्तव जननि वाचां स्तुतिरियं ॥ १०२ ॥
 मञ्जीरशोभिचरणं वलिशोभिमध्यं
 हाराभिरामकुचमम्बुरुहायताक्षं ।
 लीलालकं हिममहीधरकन्यकाख्यं
 ज्ञानस्वरूपमिदमीश्वरदीपदीप्यं ॥ १०३ ॥

इति शङ्कराचार्यविरचितानन्दलहरी समाप्ता ।

मोहमुद्गरः ।

मूट जहीहि धनागमतृष्णां
 कुरु तनुवुद्धिमनःसु वितृष्णां ।
 यत्नभसे निजकर्मोपात्तं
 वित्तं तेन विनोदय चित्तं ॥ १ ॥

अर्थमनर्थं भावय नित्यं
 नास्ति ततः सुखलेशः सत्यं ।
 पुत्रादपि धनभाजाभीतिः
 सर्वचैषा कथिता नीतिः ॥ २ ॥

का तव कान्ता कस्ते पुत्रः
 संसारोऽयमतीव विचित्रः ।
 कस्य त्वं वा कुत आयातः
 तत्त्वं चिन्तय तदिदं भ्रातः ॥ ३ ॥

मा कुरु धनजनयौवनगर्वं
 हरति निमेषात्कालः सर्वं ।
 मायामयमिदमखिलं हित्वा
 ब्रह्मपदं प्रविशाशु विदित्वा ॥ ४ ॥

नलिनीदलगतजलमतितरलं
 तद्वज्जीवनमतिशयचपलं ।

विद्धि व्याधिव्यालग्रस्तं
 लोकं शोकहतञ्च समस्तं ॥ ५ ॥
 तच्च चिन्तय सततं चित्ते
 परिहर चिन्तां नश्वरचित्ते ।
 क्षणमिह सज्जनसङ्गतिरेका
 भवति भवानवतरणे नौका ॥ ६ ॥
 अष्टकुलाचलसप्तसमुद्रा
 ब्रह्मपुरन्दरदिनकररुद्राः ।
 न त्वं नाहं नायं लोकः
 तदपि किमर्थं क्रियते शोकः ॥ ७ ॥
 यावद्वित्तोपार्जनशक्तः
 तावन्निजपविवारो रक्तः ।
 तदनु च जरया जर्जरदेहे
 वाता कोपि न पृच्छति गेहे ॥ ८ ॥
 कामं क्रोधं लोभं मोहं
 त्यक्त्वात्मानम्यश्रयति कोहं ।
 आत्मज्ञानविहीना मूटाः
 ते पच्यन्ते नरके निग्रूटाः ॥ ९ ॥
 सुरमन्दिरतरुमूलनिवासः
 शय्या भूतलमजिनं वासः ।
 सर्वपरिग्रहभोगत्यागः
 कस्य सुखं न करोति विरागः ॥ १० ॥

वालस्तावत् क्रीडासक्तः
 तरुणस्तावत् तरुणीरक्तः ।
 वृद्धस्तावच्चिन्तामग्नः
 परमे ब्रह्मणि कोपि न लग्नः ॥ ११ ॥
 शचौ मित्रे पुत्रे बन्धौ
 मा कुरु यत्नं विग्रहसन्धौ ।
 भव समचित्तः सर्वत्र त्वं
 वाञ्छस्यचिराद् यदि विष्णुत्वं ॥ १२ ॥
 यावज्जननं तावन्मरणं
 तावज्जननीजठरे शयनं ।
 इति संसारे स्फुठतरदोषः
 कथमिह मानव तव सन्तोषः ॥ १३ ॥
 दिनयामिन्यौ सायं प्रातः
 शिशिरवसन्तौ पुनरायातः ।
 कालः क्रीडति गच्छत्यायुः
 तदपि न मुञ्चत्याशावायुः ॥ १४ ॥
 अङ्गं गलितं पलितं मुण्डं
 दन्तविहीनं घ्रातं तुण्डं । ३१/
 करधृतकम्पितशोभितदण्डं
 तदपि न मुञ्चत्याशाभाण्डं ॥ १५ ॥
 त्वयि मयि चान्यत्रैको विष्णुः
 व्यर्थं ह्यसि मय्यसहिष्णुः ।

सव पश्यात्मन्यात्मानं
 सर्वत्रोत्सृज भेदज्ञानं ॥ १६ ॥
 षोडशपञ्चटिकाभिरशेषः
 शिष्याणां कथितोभ्युपदेशः ।
 येषां नैष करोति विवेकं
 तेषां कः कुरुतामतिरेकं ॥ १७ ॥

इति श्रीशङ्कराचार्यविरचितो
 मोहमुद्गरः समाप्तः ॥



विदग्धमुखमण्डनं ।

सिद्धौषधानि भवदुःखमहागदानां
 पुण्यात्मनां परमकर्षरसायनानि ।
 प्रक्षालनैकसलिलानि मनोमलानां
 सौद्धोदनेः प्रवचनानि चिरं जयन्ति ॥ १ ॥
 जयन्ति सन्तः सुकृतैकभाजनं
 परार्थसंपादनसद्गतस्थिताः ।
 करस्थनीरोपमविश्वदर्शिनो
 जयन्ति वैदग्ध्यभुवः कवेर्गिरः ॥ २ ॥
 आक्रान्तेव महोपलेन मुनिना शप्तेव दुर्वाससा
 सातत्यं वत मुद्रितेव जतुना नीतेव मूर्च्छां विषैः ।
 वड्ढेवातनुरज्जुभिः परगुणान्वक्तुं न शक्ता सती
 जिह्वा लोहशलाकया खलमुखे विद्धेव संलक्ष्यते ॥ ३ ॥
 इहानेके सत्यं सततमुपकारिण्युपकृतिं
 कृतज्ञाः कुर्वन्तो जगति निवसन्त्येव सुधियः ।
 कियन्तस्ते सन्तः सुकृतपरिपाकप्रणयिनो
 विना स्वार्थं येषां भवति परकृत्यव्यसनिता ॥ ४ ॥
 वध्वांजलिं सममसज्जनसज्जनौ तौ
 वन्दे नितान्तकुटिलप्रगुणस्वभावौ ।

एकं भिया निरभिसंधितवैरिभूतं
 प्रीत्यापरं परमनिर्दृतिपाचभूतं ॥ ५ ॥
 किम्मे ऽथवा हतखलप्रणतावपि स्यात्
 स स्वी करोति सुजनो यदि मां गुणज्ञः ।
 चन्द्रेण चारुचरितेन विक्रासितं सत्
 संकोचितं भवति किं कुमुदन्तमोभिः ॥ ६ ॥
 प्रीत्यै सतान्तदनुभावगतावसादः
 संत्यज्य गूढरचनां प्रतिभानुरूपं ।
 क्षिप्राववोधकरणक्षममोक्षितार्थं
 वक्ष्ये विदग्धमुखमण्डनमप्रपञ्चम् ॥ ७ ॥
 यद्यस्ति सभामध्ये स्थातुं वक्तुं मनस्तदा सुधियः ।
 तांबूलमिव गृहीत्वा विदग्धमुखमण्डनं विशत ॥ ८ ॥
 प्राहुर्व्यस्तं समस्तं च द्विव्यस्तं द्विःसमस्तकं ।
 तथा व्यस्तसमस्तं च द्विव्यस्तं द्विःसमस्तकं ॥ ९ ॥
 सद्विःसमस्तकव्यस्तमेकालापं प्रभिन्नकं ।
 भेद्यभेदकमोजस्विसालङ्कारं सकौतुकं ॥ १० ॥
 प्रश्नोत्तरसमं पृष्टप्रश्नं भ्रमोत्तरं तथा ।
 आदिमध्योत्तराख्ये द्वे अन्तोत्तरमतः परं ॥ ११ ॥
 कथितापह्नुतिश्चैवविषमं वृत्तनामकं ।
 नामाख्यातं च तार्क्यं च सौचं शब्दीयशास्त्रजे ॥ १२ ॥
 वर्णवाक्योत्तरे तद्वत् श्लोकोत्तरमतः परं ।
 खण्डपादोत्तरे चक्रं पद्मं काकपदं तथा ॥ १३ ॥

गोमूत्री सर्वतोभद्रं गतप्रत्यागतं बहु ।
वर्द्धमानाक्षरं तद्वञ्जीयमानाक्षरं तथा ॥ १४ ॥
शृंखला नागपाशं च चिचं संशुद्धमेव च ।
प्रहेलिका तथा हृद्यं कालसारादि वर्णितं ॥ १५ ॥
अजमारादिकं गूढं पदपादार्थगूढकं ।
स्तुतिनिन्दा तथा द्वयसहापहृति विन्दुमत् ॥ १६ ॥
क्रियाकारकसंबन्धगुप्तान्यामन्त्रितस्य च ।
गुप्तं तथा समासस्य लिङ्गस्य वचनस्य च ॥ १७ ॥
मात्राविंदुविसर्गाणां च्युतकान्थक्षरस्य च ।
स्थानव्यञ्जनयोश्चापि च्युतदत्ताक्षरं तथा ॥ १८ ॥

इत्यौद्देशकं ।

पृष्ठं पदविभागेन केवलेनैव यद्भवेत् ।
विदुर्व्यस्तं समस्तं यत्समुदायेन पृच्छ्यते ॥ १९ ॥
पूजायां किं पदं प्रोक्तमस्तनं को विभर्त्युरः ।
क आयुधतया स्थातः प्रलंवासुरविद्विषः ॥२०॥ सुनासीरः ॥
को दुराद्व्यस्य मोहाय का प्रिया मुरविद्विषः ।
पदं प्रश्नवितर्के किं को दन्तच्छदभूषणं ॥२१॥
रामानुरागः ॥ इति व्यस्तजातिः ॥
अपि सेविता द्विजिह्वैः कदापि के न यान्ति विकारं ।
विच्छिद्यमानतनवः स्वगुणैरधिकं विराजन्ते ॥२२॥
मलयतरवः ॥

अनिभृतकोकिलनिःस्वनमुखरितसहकारकाननः पुंसां ।

को भवति हृदयहारी मधुकरश्चङ्कारकंकेलिः ॥२३॥

मधुसमयः ॥ इति समस्तजातिः ।

व्यस्तं समस्तमथवा समासपदभङ्गतः ।

द्विःपृष्ठं यत्तदेव स्याद् द्विर्व्यस्तं द्विःसमस्तकं ॥ २४ ॥

वर्षासु का भवति निर्मधु कीदृग्वजं

शेषं विभर्ति वसुधासहितं क एकः ।

आमंचयस्व धरणीधरनाथपुत्रीं

कोऽचास्थि भस्मनि चितांगजनाश्रयः स्यात् ॥ २५ ॥

कालिकापालिकमठः ॥

कीदृशं वद मरुस्थलं मतं

द्वारि कुच सति भूषणं भवेत् ।

ब्रूहि कान्त सुभटः सकारमुकः

कीदृशो भवति कुच विद्विषां ॥ २६ ॥

अवारितोरणे ॥ इति द्विर्व्यस्तजातिः ॥

पश्चिञ्चैष्टसखीवभ्रुसुरा वाच्याः कथं वद ।

ज्येष्ठे मासि गताः शेषं कीदृश्योऽल्पजला भुवः ॥२७॥

विवरालीनकुलीराः ॥

विश्वंभराप्रलंबघ्नब्रीहिमानुषसंयतः ।

कथं वाच्याः भवंत्येता दिनादौ विकसन्ति काः ॥२८॥

कुवलयवनराजयः ॥ इतिद्विःसमस्तजातिः ॥

पृष्ठं पदविभागेन समुदायेन यद्भवेत् ।

विदुर्व्यस्तसमस्तं तदुभयार्थप्रदर्शनात् ॥ २९ ॥

का प्रियेण रक्षिता वराङ्गना
 धाम्नि केन तनयेन नन्दिता ।
 कीदृशेन पुरुषेण पक्षिणां
 वन्धनं समभिलष्यते सदा ॥ ३० ॥ शकुन्तलाभरतेन ॥
 कीदृशं हृदयहारि कूजितं
 कः सखा यशसि भूपतेर्मतः ।
 कस्तवास्ति विपिने भयाकुलः
 कीदृशश्च न भवेन्निशाकरः ॥ ३१ ॥
 कलङ्कविरहितः ॥ इति व्यस्तसमस्तजातिः ॥
 द्विर्व्यस्तमेव यत् पृष्टं समुदायेन यद्भवेत् ।
 चिधाभिन्नं तदेवोक्तं द्विर्व्यस्तकसमस्तकं ॥ ३२ ॥
 कौ शङ्करस्य वलयावपयोधरः कः
 कीदृक् परस्य नियतं वशमेति भूपः ।
 संबोधयोरगपतिं विजयी च कीदृग्
 दुर्योधनो नहि भवेद्दद कीदृशश्च ॥ ३३ ॥ अहीनाक्षतनयः ॥
 को मोहाय दुरीश्वरस्य विहितः संबोधनीयो गुरुः
 को धात्र्यां विरलः कलौ नवधनः किं वन्न कीदृग् द्विजः ।
 किं लेखावचनं भवेदतिशयन्दुःखाय कीदृक् खलः
 को विघ्नाधिपतिर्मनोभवसमो मूर्त्या भवन् कीदृशः ॥ ३४ ॥
 राजीवसन्निभवदनः ॥ इति द्विर्व्यस्तसमस्तजातिः ॥
 द्विःसमस्तं यदा पृष्टं व्यस्तकेन पुनर्भवेत् ।
 तद् द्विःसमस्तकव्यस्तं कथितं प्रश्नपण्डितैः ॥ ३५ ॥

कीदृशः सकलजनो भवेत्सुराद्यः

कः कालो विदित इहांधकारहेतुः ।

कः प्रेयान् कुमुदवनस्य को निहन्ति

भ्रातृभ्यं वद शिरसा जितस्त्वया कः ॥ ३६ ॥

विधुरविरहितः ॥

संग्रामे स्फुरदसिना हतास्त्वया के

के दुःखं वत निरये नरस्य कुर्युः ।

कस्मिन् उद्भवति कदापि नैव लोम

ख्याताः के जगति महालघुत्वभाजः ॥ ३७ ॥

नरकरेणवः ॥ इति द्विःसमस्तकव्यस्तजातिः ॥

एकश्रुत्या वचो यच्च भिन्नार्थप्रतिपादकं ।

प्रभेदं द्विःसमस्तस्य तमेकालापकं विदुः ॥ ३८ ॥

कीदृशी निरयभूरनेकधा सेव्यते परमपापकर्मभिः ।

प्रेतराक्षसपिशाचसेविता कीदृशीच पितृकानन

नरकपालरचिता ॥ [स्थली ॥ ३९ ॥

केसरद्रुमतलेषु संस्थितः

कीदृशो भवति मत्तकुञ्जरः ।

तत्त्वतः शिवमपेक्ष्य लक्ष्णैर्

अर्जुनः समिति कीदृशो भवेत् ॥ ४० ॥

दानवकुलभ्रमरहितः ॥ इत्येकालापकजातिः ॥

शब्दार्थलिङ्गवचनैर्व्यस्तैर्यद्वा समस्तकैः ।

विभक्त्या च प्रभिन्नं यत् तत् प्रभिन्नकमुच्यते ॥ ४१ ॥

निर्जितसकलारातिः पृच्छति
को नैको मृत्योर्भयमृच्छति ।
मेघात्ययकतरुचिराशायाः
किं तिमिरश्लयकारि निशायाः ॥ ४२ ॥ विधुतारातेजः ॥
विह्वगपतिः कं हतवानहितं
कीदृग् भवति पुरं जनसहितं ।
किं कठिनं विदितं वद धीमृच्छादः
पतिरपि कीदृग् भयकृत् ॥ ४३ ॥
अहिमकरमयः ॥ इति शब्दार्थलिङ्गप्रभिन्नकं ॥
अनुकुलविधायिदैवतो
वीजयी स्यान्न तु कीदृशो नृपः ।
विरहिण्यपि जानकी वने
निवसन्ती मुदमादधौ कुतः ॥ ४४ ॥ कुशलवञ्चितः ॥
कुसुमं पतदेत्य नाकतो वद कस्मै स्पृहयन्ति भोगिनः ।
अधिगम्य रतं वराङ्गना क्व नु यत्नं कुरुते सुशिक्षिता ॥ ४५ ॥
सुरतरवे ॥ इति शब्दार्थभिन्नं ॥
कामुज्जहार हरिरं वुधिमध्यमग्रां
कीदृक् श्रुतं भवति निर्मलमागमानां ।
आमन्त्रयस्व वनमग्निशीखावलीढं
तच्चापि को दहति के मदयन्ति मृङ्गान् ॥ ४६ ॥
कुन्दमकरन्दविन्दवः ॥
वसति कुच सरोरुहसन्ततिर्

दिनक्षतो ननु के तिमिरद्विदः ।

पवनभक्षसपत्नरणोत्सुकं

पुरुषमाह्वय को जगति प्रियः ॥ ४७ ॥

केकिरणोत्कराः ॥ इति शब्दार्थलिङ्गवचनभिन्नं ॥

कीदृग् गृहं याम्यगृहङ्गतस्य

कास्त्राणमंभस्तरणे जनानां ।

भूषा कथं कंठ न ते नु पृष्टे

मुक्ताकलापैरिति चोत्तरं किं ॥ ४८ ॥ हाराविनावः ॥

कवयो बद् कुच कीदृशाः कठिनं किं विदितं समन्ततः ।

अधुना तव वैरियोषितां हृदि तापः प्रबलो

[विहाय काः ॥ ४९ ॥

गिरिसारमुषाः ॥ इति शब्दार्थलिङ्गवचनविभक्तिभिन्नं ॥

मेघात्यये भवति किं सुभगावगाहं

का वा विडंबयति चारणमल्लवेश्याः ।

दुर्वारवीर्यविभवस्य रणे भवेत् कः

काः स्मेरवक्त्रसुभगास्तरणि प्रभाभिः ॥ ५० ॥ सरोजराजयः ॥

पृच्छति शिरोरुहो मधुमथनं

मधुमथनस्तं शिरोरुहश्च ।

कः खलु चपलतया भुवि विदितः

का ननु द्यान्ततया गवि विदिताः ॥ ५१ ॥

केशवनौकाः ॥ इति शब्दार्थलिङ्गवचनभिन्नं ॥

न भवति मलयस्य कीदृशी भूः

कइह कुचं न विभर्ति कं गता श्रीः ।
 भवदरिनिवहेषु कास्ति नित्यं
 वलमथनेन विपद् व्यधायि केषां ॥ ५२ ॥ विपन्नगानां ॥
 समयमिह वदन्ति कं निशीथं
 शमयति कान् वद वारिवाहवृन्दं ।
 वितरति जगतां मनःसु कीदृङ्
 मुदमतिमाचमयं महातडागः ॥ ५३ ॥ अरविन्दवान् ॥
 इति शब्दार्थविभक्तिवचनभिन्नं ॥
 कीदृक्षं समिति वलं निहन्ति शङ्घं
 विष्णोः का मनसि मुदं सदा तनोति ।
 तुङ्गं सञ्चरधिमुखं निगद्यते किं
 पञ्चत्वैःसममपमानएव केषु ॥ ५४ ॥ अभिमानिषु ॥
 घनसमये शिखिषु स्यान्नृत्यं
 कीदृक्षु किं घनात् पतति ।
 प्रादृषि कस्य न गमनं
 मानसगमनाय कीदृशा हंसाः ॥ ५५ ॥ समुत्सुकमनसः
 इति शब्दार्थलिङ्गवचनभिन्नं ॥ इति प्रभिन्नकजातिः ॥
 अर्थमात्रैकभेदेन भिन्नं वध्मन्ति केचन ।
 सुकुमारधियस्तच्च विदग्धैर्नादृतं यथा ॥ ५६ ॥
 आनन्दयति कोत्यर्थं सज्जनानेव भूतले ।
 प्रबोधयति पद्मानि तमांसि च निहन्ति कः ॥ ५७ ॥
 मित्रोदयः ॥

अटवी कीदृशी प्रायो दुर्गमा भवति प्रिये ।
 प्रियस्य कीदृशी कान्ता तनोति सुरतोत्सवं ॥ ५८ ॥
 मदनवती ॥

भिन्नाववश्यं कर्तव्यौ शब्दार्थौ प्रश्नकोविदैः ॥
 लिङ्गादिषु यथा शक्ति भेदमाहुर्विपश्चितः ॥ ५९ ॥
 इति श्रीधर्मदासविरचिते विदग्धमुखमण्डने
 प्रथमः परिच्छेदः ॥



विशेषणं विशेष्यञ्च यच्च प्रश्ने विधीयते ।
 भेद्यभेदकमाहुस्तं प्रश्नं प्रश्नविदो यथा ॥ १ ॥
 कीदृक् किं स्यान्न मत्स्यानां हितं स्वेच्छाविहारिणां ।
 गुणैःपरेषामत्यर्थं मोदते कीदृशः पुमान् ॥२॥ विमत्सरः ॥
 अगस्त्येन पयोराशेः कियत् किं पीतमुञ्चितं ।
 त्वया वैरिकुलं वीर समरे कीदृशं कृतं ॥ ३ ॥
 सकलङ्कं ॥ इति भेद्यभेदकजातिः ॥
 दीर्घवृत्तेन यत् पृष्टमुत्तरं कियदक्षरं ।
 तदोजस्वीति विख्यातमूर्जितं चेति केचन ॥ ४ ॥
 कामिन्यास्तनभारमंथरगतेर्लीलाचलञ्चक्षुषः
 कन्दर्पैकविलासनित्यवसतेः कीदृक् पुमान्वल्लभः ।
 हेलाकृष्टकृपाणपाटितगजानीकात्कुतस्तेऽरयः
 आसायासविशुष्ककंठकुहरा निर्यान्ति जीवार्थिनः ॥ ५ ॥
 समरतः ॥

दैत्यारातिरसौ वराहवपुषा कामुज्जहारांबुधेः
 का रूपं विनिहन्ति को मधुवधूवैधव्यदीक्षागुरुः ।
 स्वद्वन्दं नवशस्त्रकीकवलनैः पंपासरोमजनैः
 के विंध्याद्रिवने वसन्त्यभिमतक्तीडाभिरामस्थिताः ॥ ६ ॥
 कुञ्जराः ॥ इत्योजस्विजातिः ॥
 उपमादिरलङ्कारो बहुधा परिकीर्तितः ।
 यत्नेन कथ्यते साङ्गं सालङ्कारं तदुच्यते ॥ ७ ॥
 कल्याणवाक् त्वमिव किं पदमत्र कान्तं
 सद्भूपतेस्त्वमिव कः परितोषकारी ।
 कः सर्वदा वृषगतिस्त्वमिवातिमात्रं
 भूत्याश्रितः कथय पालितसर्वभूतः ॥ ८ ॥ शंकरः ॥
 सूर्यस्य का तिमिरकुंजरवृन्दसिंही
 सत्यस्य का सुकृतवारिधिचन्द्रलेखा ।
 पार्यश्च कीदृगरिदावहुताशनोभूत्
 का मालतीकुसुमदाम हरस्य मूर्द्ध्नि ॥ ९ ॥
 भागीरथी ॥ रूपकं सालङ्कारजातिः ॥
 लघुवृत्तेन यत् पृष्ठं प्रभूताक्षरमुत्तरं ।
 सकौतुकमितीच्छन्ति तद्विदस्तदिदं यथा ॥ १० ॥
 के स्थिराः के प्रियास्त्रीणां को ऽप्रियो नक्तमाह्वय ।
 नृत्यभूः कीदृशी रम्या नदी कीदृघनागसे ॥ ११ ॥
 अगाधवारिपूरजनिततरङ्गा ॥
 का कृता विष्णुना कीदृग्योषितां कः प्रशस्यते ।

असेव्यः कीदृशः स्वामी को निहन्ति निशातमः ॥ १२ ॥

कुमुदवनवांधवोदयः ॥ इति सकौतुकजातिः ॥

प्रश्नवर्णश्रुतेस्तुल्यं यच्च स्यादुत्तरं वरं ।

प्रश्नोत्तरसमन्तज्ज्ञास्तदाहुः श्रूयतां यथा ॥ १३ ॥

कन्दर्पं मदजनकं प्राहुः काचघटी गदिताच्छतमेह ।

इत्यादि प्रश्ने युक्तं यद्भूत तदुत्तरमाशु विचिन्त्य ॥ १४ ॥

पथिकस्तिष्ठति कष्टं विरही नाविक आस्ते तत्कृतरश्मः ।

इत्यादि प्रश्ने युक्तं यद्भूहि तदुत्तरमुत्तमपुरुष ॥ १५ ॥

इति प्रश्नोत्तरसमजातिः ॥

यस्मिन्नुत्तरमुच्चार्य प्रश्नस्तस्यैव पृच्छ्यते ।

पृष्टप्रश्नं तदिच्छन्ति प्रश्नोत्तरविदो यथा ॥ १६ ॥

लक्ष्मणेत्युत्तरं यच्च प्रश्नः स्यात्तच्च कीदृशः ।

ग्रीष्मे द्विरदृष्टंदाय वनाली कीदृशी हिता ॥ १७ ॥

कासारसहिता ॥

चादय इति यच्च स्यादुत्तरमथ तच्च कीदृशः प्रश्नः ।

कथय त्वरितं के स्युर्नैकाया वाहनोपायाः ॥ १८ ॥

केनिपाताः ॥ इति पृष्टप्रश्नजातिः ॥

कथयामुकमित्यादि भङ्गा यचोत्तरं भवेत् ।

भग्नोत्तरं तदिच्छन्ति काकुमात्रेण गोपितं ॥ १९ ॥

भवत इवाति स्वच्छं कस्याभ्यन्तरमगाधमतिशिशिरं ।

काव्यामृतरसमग्नस्त्वमिव सदा कः कथय सरसः ॥ २० ॥

वीरे सरुषि रिपूणां नियतं का हृदयशालिनी भवति ।

न भसि प्रस्थितजलदे का राजति देव वद तारा ॥ २१ ॥

इति भग्नोत्तरजातिः ॥

यत्पृष्ठं प्रश्नवाक्ये स्यादादिमध्यान्तसंस्थितं ।

उत्तरं तत् त्रिधा प्रोक्तमादिमध्यान्तसंस्थितं ॥ २२ ॥

ध्रुवरहितः कीदृशो भवतितरां

विकसितः पद्मः ।

ज्योतिषि कः कीदृशः प्रायो

भुवि पूज्यते लोकैः ॥ २३ ॥

प्रभवः को गङ्गाया नगपतिरतिसुभगशृङ्गधरः ।

के सेव्यन्तेसेवकसार्थैरत्यर्थमर्थरतैः ॥ २४ ॥ आद्युत्तरजातिः ॥

अयमुदितो हिमरश्मिर्वनितावदनस्य कीदृशः सदृशः ।

नीलादिकोपलम्भः स्फुरति प्रत्यक्षतः कस्य ॥ २५ ॥

गैरिकमनःशिलादिः

प्रायेणोत्पद्यते कुतो नगतः ।

यः खलु न चलति पुरुषः

स्थानादुक्तः स कीदृशः ॥ २६ ॥ इति मध्योत्तरजातिः ॥

कस्मिन्वसन्ति वद मीनगणा विकल्पं

किं वा पदं वदति किं कुरुते विवस्वान् ।

विद्युत्स्रतावलयवान् पथिकाङ्गनानाम्

उद्देजको भवति कः खलु वारिवाहः ॥ २७ ॥

शब्दः प्रभूगत इति प्रचुराभिधायी

कीदृग् भवेद्ददत शब्दविदो विचिन्त्य ।

कीदृग् वृहस्पतिमते विदिताभियोगः

प्रायः पुमान् भवति नास्तिकवर्गमध्यः ॥ २८ ॥

इत्यन्तोत्तरजातिः ॥

पदान्तरादिसंबन्धात्प्रश्नवाक्येपि संस्थितं ।

कथितापहृतिः सा स्यात्सक्ष्यते यच्च नोत्तरं ॥ २९ ॥

पृथ्वीसम्बोधनं कीदृक् कविना परिकीर्तितं ।

केनेदं मोहितं विश्वं प्रायः केनाप्यते यशः ॥ ३० ॥

कस्य मरौ दुरधिगमः

कमले कः कथय विरचितावासः ।

कैस्तुष्यति चामुण्डा

रिपवस्ते कुतो भ्रष्टाः ॥ ३१ ॥ इति कथितापहृतिजातिः ॥

यच्च भंगस्य वैषम्यं विषमन्तन्निगद्यते ।

वृत्तं नामोत्तरं यच्च प्रश्नं तद्वृत्तनामकं ॥ ३२ ॥

कीदृग्वनं स्यान्न भयाय पृष्टे

यदुत्तरं तस्य च कीदृशस्य ।

वाच्यं भवेदीक्षणजातमंबु

कं चाधिशेते गवि कोर्चनीयः ॥ ३३ ॥ अहिंस्रमहिमः ॥

प्रायः कार्ये न मुह्यन्ति नराः सर्वत्र कीदृशाः ।

नाधाइति भवेच्छब्दो नौवाची वद कीदृशः ॥ ३४ ॥

सावधानाः ॥ इति विषमजातिः ॥

गतक्लेशायासा विमलमनसः कुत्र मुनयस्

तपस्यन्ति स्वस्थाः सुररिपुरिपोः का च दयिता ।

कविप्रेयः किं स्यान्नवलघुयुतैरष्टगुरुभिर्
 वुधावृत्तं वर्णैः स्फुटघटितबन्धं कथयत ॥ ३५ ॥ शिखरिणी ॥
 उरसि मुरभिदः का गाढमालिङ्गितास्ते
 सरसिजमकरंदामोदिता नन्दने का ।
 गिरिसमलघुवखैरर्णवास्थातिसंखैर्
 गुरुभिरपि कृता का छन्दसां वृत्तिरम्या ॥ ३६ ॥
 मालिनी ॥ इति वृत्तनामजातिः ॥
 एकमेवोत्तरं यच्च सुस्निष्टत्वाद्धिधा भवेत् ।
 सुप्तिङन्तप्रभेदेन नामाख्यातन्तदुच्यते ॥ ३७ ॥
 समरशिरसि सैन्यं कीदृशं दुर्निवारं
 विगतघननिशीथे कीदृशे व्योम्नि शोभा ।
 कमपि विधिवशेन प्राप्य योग्याभिमानं
 जगदखिलमनिन्द्यन्दुर्जनः किं करोति ॥ ३८ ॥
 पदमनन्तरवाचि किमिष्यते [अभिभवति ॥
 कपिपतिर्विजयी ननु कीदृशः ।
 परगुणं गदितुङ्गतमत्सराः
 कुरुत किं सततं भुवि सज्जनाः ॥ ३९ ॥ अनुसरामः ॥ लट् ॥
 वदति रामममुष्य जघन्यजो
 वसति कुच सदालसमानसः ।
 अपि च शक्रसुतेन तिरस्कृतो
 रविसुतः किमसौ विदधे त्वया ॥ ४० ॥ अनुजगृहे ॥
 भिवति गमनयोग्या कीदृशी भूरथानां

कमतिमधुरमन्त्रभोजनान्ते प्रदेयं ।

प्रियतम वद नीचामन्त्रणे किं पदं स्यात्

कुमतिव्रतविवादाश्चक्रिरे किं सदर्थैः ॥४१॥ समादधिर ॥

वदतानुत्तमवचनं धनिरुचैरुच्यते स कीदृशः । [लिट् ॥

तव सुहृदो गुणनिवहैरिपुनिवहं किं नु कर्तारः ॥ ४२ ॥

अवमन्तारः ॥

कीदृक्तोयं दुस्तरं स्यात्तितीर्षाः

का पूज्यास्मिन् खड्ग मामन्त्रयस्व ।

दृष्ट्वा धूमं दूरतो मानविज्ञाः

किं कर्तास्मि प्रातरेवाश्रयाशं ॥ ४३ ॥

अनुमातासे ॥ लुट् लकारः ॥

कामुकाःस्युः कया नीचाः सर्वः कस्मिन् प्रमोदते ।

अर्थिनः प्राप्य पुण्याहं करिष्यध्वे वसूनि किं ॥ ४४ ॥

दास्यामहे ॥

को दुःखी सर्वकार्येषु किं भृशार्थस्य वाचकं ।

यो यत्र विरतो नित्यन्ततः किं स करिष्यति ॥ ४५ ॥

प्रयास्यति ॥ लृट् ॥

विद्यन्त इति समानार्थः शब्दः

को ऽचिरयति मुद्रां किं ।

कथमपि यदि कोपः स्यात्तं सुजनः

किं करोतु वद ॥ ४६ ॥ सन्त्यजतु ॥

मेघात्यये भवति का सुभगावगाहा

वृत्तं वसन्ततिलकं कियदक्षराणां ।

भो भोः कदर्यपुरुषा विषुवद्दिने च

वित्तञ्च नः सुबहु तत् क्रियतां किमेतत् ॥४७॥ नदीयतां

का माद्यति मकरंदैस्

[लोट् ॥

तनयं कामसूत जनकराजसुता ।

कथय कृषीवल सस्यं पक्वं

किमचीकरस्त्वमपि ॥ ४८ ॥ अलीलवं ॥

पृच्छति पुरुषः केऽस्यां

समभूवन्वज्रकृत्तपक्षतयः ।

बहुभयदेशं जिगमिषुरे

काकी वार्यते च कथं ॥ ४९ ॥ मानवनगाः ॥ लुङ् ॥

किमकरवमहं हरिर्महीध्रं

स्वभुजवलेन गवां हितं विधित्सुः ।

प्रियतम वदने न पीयते कः

परिणतविम्बफलोपमः प्रियायाः ॥ ५० ॥ अधरः ॥

परिहरति भयात्तवाहितः किं

कमथ कदापि न विन्दतीह भीतः ।

कथय किमकरोरिमां धरिचीं

नृपति गुणैर्नृपते स्वयं त्वमेकः ॥ ५१ ॥ समरंजयं ॥ लङ् ॥

कीदृक् सेना भवति रणे दुर्वारा

वीरः कस्मै स्पृहयति लक्ष्मीमिच्छन् ।

का सम्बुद्धिर्भवति भुवः संग्रामे

किं कुर्वीध्वं सुभटजना भ्रातृव्यान् ॥ ५२ ॥ पराजयेमहि ॥

कंसारातेर्वद गमनं केन स्यात्

कस्मिन् हृष्टिं लभते स्वल्पेद्युः ।

कं सर्वेषां शुभमूचुर्वीराः

किं कुर्यास्त्वं सुजन सशोकलोकं ॥ ५३ ॥ विनोदयेयं ॥ लिङ् ॥

वारणेन्द्रो भवेत्कीदृक् प्रीतये भृङ्गसंहतेः ।

यद्ययक्ष्यं तदास्मै किमकरिष्यमहं धनं ॥ ५४ ॥ समदास्यः ॥

काले देशे यथा युक्तं नरः कुर्वन्नुपैति कां ।

भुक्तवन्तावलप्सेतां किमन्नमकरिष्यतां ॥ ५५ ॥

अहास्यतां ॥ लृङ् ॥ इति नामाख्यातजातिः ॥

ज्ञेयन्तार्क्यदृशा तार्क्यं सौचं सूचोत्तरैस्तथा ।

शाब्दीयं शब्दसंज्ञाभिः शास्त्रजं शास्त्रभाषया ॥ ५६ ॥

हिमानीस्थगिरौ स्यातां कीदृशौ शशिभास्करौ ।

कः पूज्यः कः प्रमाणेभ्यो न प्रभाकरसंमतः ॥ ५७ ॥

अभावः ॥

के प्रवीणाः कुतो हीनं जीर्णं वासोशुमांश्च कः ।

निराकरिष्णवो वाह्यं योगाचाराश्च कीदृशाः ॥ ५८ ॥

विज्ञानवादिनः ॥ तार्क्यजातिः ॥

यो नयति जगदशेषं क्षयमथ विभरांवभूव कं विष्णुः ।

नीचः कुचसगर्वः पाणीनिसूचंच कीदृक्षं ॥ ५९ ॥ यमोगंधने ॥

किं स्याद्विशेष्यनिष्ठं का संख्या वदत पूरणी भवति ।

नीचः केन सवर्गः सूचं चन्द्रस्य कीदृक्षं ॥ ६० ॥

विशेषणमेकार्थेन ॥ इति सौचजातिः ॥

न स्नायते खलः कस्मै सुप्तिङन्तं किमुच्यते ।

लादेशानां नवानांच तिङ्गं किं नाम कथ्यतां ॥ ६१ ॥
परस्मैपदं ॥

किमव्ययतया ख्यातं कस्य लोपो विधीयते ।

ब्रूत शब्दविदो ज्ञात्वा समाहारः कउच्यते ॥ ६२ ॥

स्वरितः ॥ शाब्दीयजातिः ॥

जलदात्यये भवति कः

समदः सुभगंच किं कमधरन्मुरभित् ।

कटुतैलमिश्रितो गुडो नियतं

विनिहन्ति कं त्रिगुणसप्तदिनैः ॥ ६३ ॥ आसरोगं ॥

कीदृक् प्रातर्दीपवर्तेः शिखा स्याद्

उद्भ्रः पृच्छत्याभजन्ते मृगाः किं ।

देवामात्ये किं गते प्रायशोसौ

लोकः कुर्यान्नो विवाहं विविक्तः ॥ ६४ ॥ विभाकरभवनं ॥

वर्णवोत्तरं यच्च तद्वर्णोत्तरमुच्यते ।

वाक्यं यचोत्तरं तस्तु वाक्योत्तरमिति स्मृतं ॥ ६५ ॥

कौ शचू भुवि विख्यातौ शोकं वदति किं पदं ।

कोभीष्टोच दरिद्रस्य सेव्यन्ते केच भिक्षुभिः ॥ ६६ ॥ वीहासः ॥

किं मुञ्चन्ति पयोबाहाः कीदृशी हरिवल्लभा ।

पूजायां किं पदं कोमिः कः कृष्णेन हतो रिपुः ॥ ६७ ॥

कंसासुरः ॥ वर्णोत्तरजातिः ॥

दधौ हरिः कं शुचि कीदृगध्वं
 पृच्छत्यकः किं कुरुते सशोकः ।
 श्लोकं विधायापि किमित्युदारः
 कविर्न तोषं समुपैति भूयः ॥ ६८ ॥ अगमकमकरोदिति ॥
 लक्ष्मीधरः पृच्छति कीदृशः स्यात्
 नृपः सपत्नैरपि दुर्निवारः ।
 अकारि किं ब्रूहि नरेण सम्यक्
 पितृत्वमारोपयितुं स्वकीयं ॥ ६९ ॥
 समजनितनयः ॥ इति वाक्योत्तरजातिः ॥
 इति श्रीधर्मदासविरचिते विदग्धमुखमण्डने
 द्वितीयः परिच्छेदः ॥



श्लोक एवोत्तरं यत्र तत् श्लोकोत्तरमुच्यते ।
 खण्डोत्तरं भवेदर्धं श्लोकात् पादात्तदुत्तरं ॥ १ ॥
 कन्देव क्लेशयन्ति स्फुटरुचि निशि किं कीदृशी दुःखिनो स्त्री
 कीदृक् चक्रं सदास्ते क्व च तव विजयी प्रावृषं कीदृशं खं ।
 कामाहुः प्रेतयोग्यां कथय सङ्घतिनः कीदृशाःस्युः पुमांसः
 कं धत्ते कञ्च धत्ते गगनतलमलं प्रेक्षणीयं जनानां ॥ २ ॥
 श्लक्षः कीदृक् चकास्ति स्फुटनवकुसुमाशोकमासाद्य कालं
 किं मुञ्चन्त्यम्बुवाहा भवदरिनिवहे संज्वरः किं भवश्च ।
 किं नेचप्रावृतिः स्यादतिशयलघवः के च को ब्रीहिभेदः

प्रायेण प्रादृषेय्याः प्रियतमदिवसाः कीदृशाः कीदृशाश्च
अञ्जनाभमहावारिवाहौघनिचितांवराः । [॥ ३ ॥

कदम्बकन्दलीकन्दरजःपञ्चलवायवः ॥ ४ ॥

कुर्याद्दुद्वेगवन्तं कमपि निशि सरः कीदृशं कास्ति वक्त्रे
वक्त्रा निन्द्यः कया स्यात् परिषदि नियतं मन्दसम्बोधनं किं ।
वर्णोपांत्यङ्गमूचुः किमसुररिपुणा नन्दगोपालयेऽस्तं
कः प्रालेयाद्रिपुचीकुचकलश्लुठत्याखिरेणांकमौलिः ॥ ५ ॥

कीदृक् कस्येह वन्धुः सुकृतमपहरत् प्रेयसी कालयान्ते
कीदृग् भीतिं विधत्ते धनुरवनिरुहां कश्चिदामन्त्रयस्व ।

दैत्यः कंसद्विषा कः कथय विनिहतो गद्गदः कः प्रतीतः

कीदृक्कीदृग्वसन्तः प्रियतम भवतः प्रीतये नित्यमस्तु ॥ ६ ॥

कोकिलालापवाचालसहकारमनोहरः ।

अशोकस्तवकालीनमत्तालिमधुरस्वनः ॥ ७ ॥

इति श्लोकोत्तरजातिः ॥

का चक्रे हरिणा धने कृपणधीः कीदृग् भुजङ्गेस्ति किं

कीदृक् कुंभसमुद्भवस्य जठरं कीदृग्वियासुर्वधूः ।

श्लोकः कीदृगभीप्सितः सुकृतिनां कीदृङ्गभो निर्मलं

श्लौष्णीमाह्वय सर्वगं किमुदितं राचौ सरः कीदृशं ॥ ८ ॥

कुमुदवनपरागरंजितांभो विहितगमागमकोकमुग्धरेखं

बंधः पृच्छति किं मुरारिशयनं का इन्ति रूपं नृणां ।

कीदृग्वीरजनश्च कोतिगहनः सम्बोधयावञ्चितं

का धात्री जगतो वृहस्पतिवधूः कीदृक् कविः कादृतः

कोर्थः किं भवता कृतं रिपुकुलं कीदृक् सरो वासरे ॥६॥

विकचवारिजराजिसमुद्भवोच्चलितभूरिपरागविराजितं ॥

इति खण्डोत्तरजातिः ॥

विभर्ति वदनेन किं कइह सत्वपीडाकरं

कुलं भवति कीदृशं गलितयौवनं योषितां ।

बभार हरिरंवधेरुपरि कांच केन स्ततो हतः

कथय कस्त्वया नगपते भयं कीदृशात् ॥१०॥

विषमपादनिकुञ्जगताहितः ॥

हरिर्वदति कान्तवास्थरिष कागताकञ्च

काकमर्चयति रोगवान् धनवती पुरी कीदृशी ।

हरिः कमधरद्वलिप्रभृतयो धरां किं व्यधुः

कथा सदसि कस्त्वया वद जितोम्बुधिः कीदृशः ॥११॥

कुम्भीरमीनमकरागमदुर्गवारिः ॥ इति पादोत्तरजातिः ॥

चत्वार्यराणि पादाभ्यां नेमिं पादद्वयेन च ।

लिखित्वा दक्षिणावर्तं चक्रं प्रश्नमवेहि मे ॥१२॥

कञ्चौरस्य छिनत्ति क्षितिपतिरनघः किं पदं वक्ति कुत्सां

श्लौणीसम्बोधनं किं वदति कमलभूः काच विश्वं विभर्ति ।

चक्रांगामन्त्रणं किं कथमपि सुजनः किं न कुर्यादनार्थं

कीदृग्भोक्तुः पुरं स्यात्पयसिवदकुतोमीनपंक्तिर्विभेति ॥१३॥

किं स्वच्छं शारदं स्याद्वदति वृषगतिः कौशुमाली पवित्रः

कोस्मिन् किं जीवनं कां विरचयति कविर्वह्निसम्बोधनं किं ।

नाकां क्षन्ति स्त्रियः कां तनुरसुररिपोः कीदृशी कञ्च मूकः

सम्यक् प्रीतिन्तडागः प्रियतम तनुते कीदृशः कीदृशस्ते ॥
करंकुकोकुररकलहंसकरं वितः । [१४ ॥

सरोजकोमलोद्गारनीरसंसक्तमारुतः ॥ १५ ॥ चक्रजातिः



वर्णद्वयद्वयैकैकदलभूतदलाष्टकं ।

सर्वोत्तराद्यवर्णेन पद्मं स्यात् द्रुतकर्णिकं ॥ १६ ॥

पुण्यात्मा वद कीदृशः सरसिजैः के मोदिताः कीदृशस्
तद्वैरीगतचक्षुषः कुलमभूत्कीदृक् त्वया के जिताः ।

वद्वाल्लिः सल्लिशाशयः कथय भोः कीदृक् च आक्षेपवाक्
शब्दः कुच न तस्करादिकभयं दत्ते भवेत्प्रायशः ॥ १७ ॥

अप्यित्तं गवि कीदृशं निगदितो मुक्तः पुमान् कीदृशः
कस्माद्भिभ्यति कौशिका भुवि द्रुतः कीदृक् त्वया तस्करः ।

हस्ती स्यान्ननु कीदृशो बहुमतः शोच्यो रणः कीदृशः

कीदृक्षः पुरुषः पराप्रतिहतः कीदृग् भवेद्वासुकिः ॥ १८ ॥

अलयः अपश्यत् अवन्धः अहस्तः अगजः अहीनः ॥

इति पद्मजातिः ॥



काकस्येव पदं अस्त्रं यत्तत्काकपदं मतं ।
 तिर्यगन्थोन्यरेखाभिर्गोमूची द्विपदीद्वये ॥ १९ ॥
 कुतः कः स्यात्कीदृक् कथय विषवैद्य स्फुटमिदं
 रिपोः कः कीदृशो भवति वशगः कश्च करभः ।
 प्रवीणः संवोधः सुभग वद कौ रत्नवचनौ
 सुरूपे विस्थातिं जगति महती का गतवती ॥ २० ॥
 नागदरतः ॥ नागतनयः ॥ नागरमणी ॥ इति काकपद
 [जातिः

	ना ग	
द र तः	त न यः	र म णी

कामाहु र्युवतीममङ्गलवती कीदृग्ग्रहाणां गतिः
 सम्बोद्धा वत मत्स्यवेधनधरः कीदृग् भवेत्पामरः ।
 कीदृग्वाल्मिकिवेश्म कोस्तनमुरोधत्ते सुरैरुच्यते ।

गीः कीदृक्कदापि कंवुरहितं वाञ्छन्ति कं योषितः ॥ २१ ॥

कीदृक् पान्य कुलन्तमोहरति का किञ्चक्रसम्बोधनं
रम्या चम्पकशाखिनां कथय का कथाटजर्ये भवेत् ।

किं क्षिप्तं वलिवैरिणा मुररिपोः काञ्चा श्मशानेस्ति का
श्मा कीदृग् भवति स्म पूर्वमधुना कीदृक् पुनर्वर्तते

अजरामशुभाचारवलिशीलविनोदिता । [॥२२॥

भुजङ्गमनिभासारकलिकालजनोचिता ॥ गोमूचजातिः

[॥ २३ ॥

अ ज रा म शु भा चा र व लि शी ल वि नो दि ता



भु जं ग म नि भा सा र क लि का ल ज नो चि ता

वर्णेनैकेन वा द्वाभ्यां सर्वैर्वा सर्वदिगातैः ।

उत्तरैः सर्वतो भद्रं दुष्करं तदिदं यथा ॥ २४ ॥

कस्यागे धातुरुक्तस्तव रिपुहृदि का भूषणं के स्तनानां
को दुःखी कश्च शब्दो वदति वद शुचङ्कौरिपू स्यातवीर्यै ।

शृङ्गारी कीदृशः का रणशिरसिभयाद्भङ्गमाप्नोति सेना
कोदानार्थाभिधायीशिरसिशिरसिकौयुध्यतःसंप्रहृत्य २५ ॥

कीदृक्तोयार्थिनी स्त्री भवति मदकरः प्रायशः कोदुराद्ये
कस्मिन्मन्दायतेऽसौ नियतमुडुपतिः प्रेयसी का मुरारेः ।

विस्थातौ वाहनौ कौ द्रुहिणमुरभिदोः कीदृगाखेटकस्त्री
कीदृक्त्रैवाचिराभा समिति गतभयाः के गतौ कश्चधातुः २६ ॥

हारावी ॥ इति सर्वतोभद्रजातिः ॥



प्रतिलोमानुलोमाभ्यामुत्तरेण गतागतं ।
 मध्यवर्णविलोपेन तच्चानेकप्रकारकं ॥ २७ ॥
 वद वल्लभ सर्वत्र साधुर्भवति कीदृशः गोविन्दे
 नानसिद्धिं नन्दवेश्मनि काभवत् ॥ २८ ॥ दीनरक्षी ॥
 यत्नादन्विष्य का ग्राह्या लेखकैर्मसिमल्लिका ।
 घनान्धकारनिः शकं मोदतेकेन बन्धकी ॥ २९ ॥ नारिकेरजा
 असुरसुरनरेंद्ररुद्धते का शिरोभिस्
 तनुरपि शुचिवस्त्रे कीर्तिविस्तारमेति ।
 वदति कमलयोनिः सेव्यते केन पुष्यं
 मधुरमसृणमृद्धी का भवेदुत्पलस्य ॥ ३० ॥

	ना	
मा	लि	का
	का	

हिमांशुखण्डं कुटिलोज्ज्वलप्रभं
 भवेद्दराहप्रवरस्य कीदृशं ।
 विहाय वर्णं पदमध्यसंस्थितं
 न किं करोत्येव जिनः करोति किं ॥ ३१ ॥ दंष्ट्राभं ॥

वसन्तमासाद्य वनेषु कीदृशाः
 पिकेन राजन्ति रसालभूरुहाः ।
 निरस्य वर्षाद्वयमत्र मध्यमं
 तव द्विषां कान्त्यतमा तिथिश्च का ॥ ३२ ॥
 कान्तगिरा ॥ गतप्रत्यागतजातिः ॥
 आदौ मध्ये तथान्ते वा वर्धते वर्षजातयः ।
 एकद्विचादयो यत्र वर्द्धमानाक्षरं हि तत् ॥ ३३ ॥
 किमनन्ततया स्यात् पादेन व्यङ्गमाह्वय ।
 जनानां लोचनानन्दके तन्वन्ति घनात्यये ॥ ३४ ॥
 डरःस्थलं कोच विना पयोधरं [खञ्जनाः ॥
 विभर्ति सम्बोधय मारुताशनं ।
 वदन्ति कं पत्तनसंभवं जनाः
 फलञ्च किं गौडवधूकुचोपमं ॥ ३५ ॥ नागरङ्गं ॥
 प्रायेण नीचलोकस्य कः करोतीह गर्वतां ।
 आदौ वर्षाद्वयं दत्त्वा ब्रूहि के वनवासिनः ॥ ३६ ॥ शवराः ॥
 सानुजः काननङ्गत्वा नैकषेयान् अधान कः ।
 मध्ये वर्षाचयं दत्त्वा रावणः कीदृशोवद ॥ ३७ ॥ राक्षसोत्तमः ॥
 धत्ते वियोगिनी गण्डस्थलपाण्डुफलानि का ।
 वद वर्षौ विधायान्ते शीता हृष्टा कयाभवत् ॥ ३८ ॥
 विष्णोः का वल्लभा देवी लोकचितयपावनी । [लवलीलया ॥
 वर्षमाद्यंतयोर्दत्त्वा कः शब्दस्तुत्यवाग्वद ॥ ३९ ॥ समानः ॥
 इति वर्द्धमानाक्षरजातिः ॥

आदितो मध्यतोन्नादा हीयन्ते वर्णजातयः ।
 एकद्विचादयो यच्च हीयमानाक्षरं हि तत् ॥ ४० ॥
 वसन्तमासाद्य विकासि राजते
 वनेषु किं वल्लभ पुष्पमुच्यतां ।
 विहङ्गमं कच्च परिस्फुटाक्षरं
 वदन्ति कम्पकजसंभवं विदुः ॥ ४१ ॥ किं शुकं ॥
 समुद्यते कुच नयांति पांशुलाः
 समुद्यते कुच भयं भवेज्जलात् ।
 समुद्यते कुच तवापयात्यरिः
 प्रहीनसम्बोधनवाचि किं पदं ॥ ४२ ॥ हिमकरे ॥
 तपस्विनोऽत्यंतमहासुखाशया
 वनेषु कस्मै स्पृहयन्ति सत्तमाः ।
 इहाद्यवर्णं द्वितयं निरस्य भोः
 सदा स्थितं कुच च सत्त्वमुच्यतां ॥ ४३ ॥ तपसे ॥
 पुरुषः कीदृशो वेत्ति प्रायेण सकलाः कलाः ।
 मध्यवर्णद्वयं त्यक्त्वा ब्रूहि कः स्यात्सुरालयः ॥ ४४ ॥
 यजमानेन कः स्वर्गहेतोः सम्यग्विचार्यते । [नागरिकः ॥
 विहायाद्यंतयोर्वर्णौ गोत्वं कुच स्थितं वद ॥ ४५ ॥
 यागविधिः ॥ हीयमानाक्षरजातिः ॥
 अन्योन्याक्षरवर्तिन्या चैकान्तरितयाथवा ।
 शृङ्खलावन्ध इत्युक्तो ग्रन्थिमान्नागपाशकः ॥ ४६ ॥
 पविचमतिवृत्तिवृत्तं किमिह किं भटामंचणं

ब्रवीति धरणीधरस्तु किमजीर्णसम्बोधनं ।
हरिर्वदति को जितो मदनवैरिणा संयुगे
तनोति ननु कः शिखण्डकुलताण्डवाडम्बरं ॥ ४७ ॥

पयोधरसमयः ॥

भवति जयिनी काजौ सेनाह्वयाधरभूषणं
वहति किमहिः पुष्यं कीदृक् कुसुम्भसमुद्भवं ।
महति समरे वैरी वीर त्वया वद किं कृतः
कमलमुकुले भृङ्गः कीदृक् पिवन्मधु राजते ॥ ४८ ॥
परागरञ्जितः ॥ शृङ्खलाजातिः ॥

आह्वानं किं भवति हि तरोः कस्यचित् प्रश्नविज्ञाः
प्रायः कार्यं किमपि न कुलौ कुर्वते के परेषां ।
पूर्णं चन्द्रं वहति ननु का पृच्छति ग्लानचक्षुः
केनोदन्या जनितमसमं कष्टमाप्नोति लोकः ॥ ४९ ॥
नीरापकारेण ॥

का संवृद्धिः सुभट भवतो ब्रूहि पृच्छामि सम्यक्
प्रातः कीदृग्भवति विपिनं संप्रवृद्धैर्विहंगैः ।
लोकः कस्मिन् प्रथयति मुदं का त्वदीया च जैची
प्रायो लोके स्थितमिह सुखं जन्तुना कीदृशेन ॥ ५० ॥
वीहारसेविना ॥ एकान्तरितशृङ्खलाजातिः ॥
गोष्ठी विदग्धजनवत्यपि शोचिनी या
कीदृक् भवेत्तरणिरस्मिषु का सदास्ति ।
दुर्वारदर्पदलितामरनायकापि

कीदृश्यकारि सुरशुचमूगुहेन ॥ ५१ ॥
तारकविरहिता ॥



कीदृक् परैरुपहतो भवति क्षितीशः
पृच्छत्यनुचदृह किं विदितं पविचं ।
विद्विन्नपाणिचरणो जनको यदीयः
कीदृक् परैरभिहितः स पुमान् पुनः स्यात् ॥ ५२ ॥
व्यङ्गनयः ॥ नागपाशजातिः ॥
भाषाभिश्चिचितं यत् स्यात्संस्कृतप्राकृतादिभिः ।
सन्तश्चिचन्तदिच्छन्ति सुशुद्धं त्वेकभाषया ॥ ५३ ॥
किं न स्यात्कीदृक्षं महतोपिच तादृशस्य जलराशेः ।
दिनअरकिरणघंसण पडिउद्धं होइ किं गोसे ॥ ५४ ॥
कमलवणं ॥

मत्स्यहितमम्बु कीदृक् पृच्छति रोगी निशासु किं भाति ।
कोऽनङ्गो वदति मृगः खे गम्मइ केरिसा रदृणा ॥ ५५ ॥
अविसामभमिरेण ॥ संस्कृतप्राकृतजातिः ॥
प्रायो विभ्यति कीदृशा दरिगजाहन्तप्रहीणा गजाः
पृथ्वी संप्रति कीदृशी नृपतिना राजन्वती राजते ।
प्रायः प्रादृषि कीदृशी गिरितटी धत्ते च कः कञ्जले

मज्जणेवल्लिये घणञ्चयदिणे जादं सरो केरिसं ॥ ५६ ॥

सरदादवताविदवाहिरं ॥

कृत्तं कीदृशमङ्गं दन्तभवं कं वदन्ति विद्वांसः ।

अतिलघुवाचि पदं किं केरिसुः सुअणेषु होइ जणो ॥ ५७ ॥

विसंतमणु ॥ इति संस्कृतापभ्रंशजातिः ॥

किं सुखमाहुः प्रायः केशविकारञ्च का हरेर्दयिता ।

कथमाभा कस्मिन्निशि को लुब्धइ वोरपुलिसाणं ॥ ५८ ॥

शमलकम्मालंभे ॥

कस्तंवेरमसुत इति विख्यातः पृच्छति स्फुटं हरिणः ।

अहिणवण अलीरणो असाहुणो केण उज्जलइ ॥ ५९ ॥

कलभरण ॥ संस्कृतमागधिकं ॥

कोपारुणं किमरुणाग्रसरस्य पूर्व

काष्ठाग्रनिष्ठिततनोरुपमानपाचं ।

पत्तं खणेण मरणं सअरः सरणं

पुत्तेहि किं पविसिउण तुरङ्गमत्थं ॥ ६० ॥ कपिलपणं ॥

कं प्रीणयन्ति जलदाः सैन्यं कीदृक् पलायते समरात् ।

धत्ते शिरोधरा किं रुइसिरं केरिसम्मोदि ॥ ६१ ॥

चातकं कातरकं ॥ संस्कृतपैशाचिकं ॥

को वर्णाद्यः क च जलधिसुता कञ्च दीर्घादिसंज्ञं

प्राहुर्वुद्धाः कमजयदसौ तार्किकैः के क्रियन्ते ।

आमन्थो विंः कथय विदितं किं पदं हेतुवाचि

जाणच्चेडं महइ मंहिला साविवोस्सेइ कीसे ॥ ६२ ॥

अरोचम्मारं वादावेहि ॥

शब्दः कः स्यात्परुषवचनं कुण्डलौ कौ स्मरारेः
कामंभोधेर्हरिरुदहरद्वीवधः पृच्छतीदं ।

हण्डी कुण्डी अणसिणघरे कीस अम्हारअत्थं
ये पुच्छिक्खा सउणपरिहारुत्तरं कीसदेइ ॥ ६३ ॥

नाहीकुम्भार ॥ संस्कृतलौकिकं इति चिचजातिः ॥

को निवसइ सच्छंदं सुन्दरि गिरिगहकुञ्जमज्जम्भि ।

सह अज्जुणेण योडुं सिहि ममणो केरिसो होइ ॥ ६४ ॥

सरहससवराहवगो ॥

काहरइ मणं पइणो गुणगण जोवण सलाहणिगास्स ।

कअचडचडेति सहाहुआ सना केरिसाहोन्ति ॥ ६५ ॥

सरिसवहुआ ॥ इति शुद्धप्राक्तं ॥

पाणिगाहणणि अंसणुसोहइ केहि मण्डिअं ।

साहसु वहुवीर पइणो रिउवलं केहिं खण्डिअं ॥ ६६ ॥

समरङ्गणेहिं ॥

रसिअहु केण उच्चाडणु किज्जइ

जुअइ भाणसु केण उविज्जइ ।

तिसिअलोअ खणु केण सुहिगाइ

एहुपहु मम भुअणे गिग्धइ ॥ ६७ ॥

णीरसराण ॥ शुद्धापभ्रंशं ॥

सुअलो मेहं पुच्छइ पुच्छइ मेहोवि तन्तहा सुअलं ।

केणह आसअलसुआ केण जणो विसइ पाआलं ॥ ६८ ॥

वलाहकविलेन ॥

धवलुज्जलेहिं केहिसौहृद् धलणी मसाण देसस्स ।

णिलअस्सर कवनाला केहिं पलिवेटि आहोन्ति ॥ ६६ ॥

णालकलकेहिं ॥ शुद्धमागधिकं ॥

वैरी पुच्छइ ककणे रोचइ कसणो घणो केहिं ।

सच्चाइण केहिं समत्थन्ति सच्चणि हितं कता इम्यि ॥ ७० ॥

अहितपकवेहिं ॥

पत्तूण किं भड अणो णिधणे हताणं

अद्दासणं फचति चंपणि सूअणस्स भोत्तूण ।

खोरतर तुक्खस आइ पावामोहं

धआकरणं लप किं लहन्ति ॥ ७१ ॥

विसमरणं ॥ शुद्धपैशाचिकं ॥

जाणी आणइ णिं भेदे भलि

साकिसवुच्चइ वोस्सरे सम्भरि ।

जोतिलसरिस वपीडयि जाणी

कीस भणीज्जइ सोविस्साणी ॥ ७२ ॥

सुतेस्सीशुद्धलौकिकं ॥ इति संशुद्धजातिः ॥

एतावतापि दिङ्मात्रं प्रश्नानां दर्शितं मया ।

येन येन हि माद्यन्ति तद्विदस्तत्तदूच्यतां ॥ ७३ ॥

इति श्रीधर्मदासविरचिते विदग्धमुखमण्डने

तृतीयःपरिच्छेदः ॥



व्यक्तीकृत्य कमप्यर्थं स्वरूपार्थस्य गोपनात् ।
 यच्च वाचांतरावर्यौ कथ्येते सा प्रहेलिका ॥ १ ॥
 सा द्विधार्थी च शाब्दी च विख्याता प्रञ्जशासने ।
 आर्थी स्यादर्थविज्ञानाच्छाब्दीशब्दविभागतः ॥ २ ॥
 तरुण्यालिक्रितः कंठे नितम्बस्थलमाश्रितः ।
 गुरूणां संनिधानेपि कः कूजति मुहुर्मुहुः ॥ ३ ॥
 पानीयकुंभः ॥

आपाण्डु पीनकठिनं वर्तुलं सुमनोहरं ।
 करैराकृष्यतेऽत्यर्थं किं दृष्ट्वैरपि सस्पृहं ॥ ४ ॥
 पक्कविलफलं ॥ इत्यार्थीजातिः ॥
 दुर्वारवीर्यं सरुषि त्वयि का प्रसुप्ता
 श्यामा सपत्नहृदये सुपयोधरा च ।
 तृष्टे पुनः प्रणतश्चसरोजसूर्ये
 सैवाद्यवर्णरहिता वद नाम का स्यात् ॥ ५ ॥ शस्त्री ॥
 सदारिमध्यापि न वैरियुक्ता
 नितान्तरक्तापि सितैवनित्यं ।
 यथोक्तवादिन्यपि नैव दूतिका
 का नाम कान्तेति निवेदयाशु ॥ ६ ॥
 सारिका ॥ शाब्दीजातिः ॥
 नीरस आउण सो बहुगुणवन्तउ भमद्र
 निरंतरु णीचलहोन्तउ ।
 तरुगिञ्जइ णउण फलुपत्तु ससु

योपरि आण्ड पावड सोविजसु ॥ ७ ॥ गुणरुकेवा ॥
 घरघर चक्षुड सअलपि आरी
 जीवन्ति द्योड वैरियोः खारी ।
 खावन्धुड खण मुञ्चुड खण एकस्त्री
 तहजाणह जह जाड णपेस्त्री ॥ ८ ॥
 पाशासारी ॥ इति प्रहेलिकाजातिः ॥
 कालसारादिकं हृद्यमजमरादिगूटकं ।
 विदग्धा दुर्विदग्धानां कुर्वते दर्पशान्तये ॥ ९ ॥
 अनुनेतुं मानिन्या दयितश्चरणे सरागचरणायाः ।
 यावत् पतितः स तथा तत्क्षणमवधीरितः कस्मात् ॥१०॥
 रजस्वला यतः ॥
 अवलोक्य स्तनौ वध्वा गुञ्जाफलविभूषितौ ।
 निःश्वस्य रोदितुं लग्ना कुतो व्याधकुटुम्बिनी ॥ ११ ॥
 असारस्तनयो यतः ॥ कालसारजातिः ॥
 दरदिवुचूअमडलं पिच्छि असहि
 आरा विरहिणीं सहियं ।
 णमिओकं केसितरु
 चूओचलणाह ओकतो ॥ १२ ॥
 पिच्छंत मणिमिसच्छ पिच्छि
 अवहुआए भक्तिभिरुक् वअरं ।
 दंसिअकआइ सीसे
 कतोदोजाइ कुसुमाइ ॥ १३ ॥

इति कालसारादिहृद्यजातिः ॥

रविसुतकृतगोकर्णः श्रुतिविषयगुणांवरो वनात्मधरः ।

नरकशिरो जगदखिलच्चिरमव्यादसमरूपपाणिः ॥ १४ ॥

कुम्भेन सुप्रीनयनाश्रयास

दग्धोन्मदादर्दुरहर्षकाले ।

स्वजन्मभक्षप्रियभोजनाशा

नृत्यन्ति भीमानुजगोजभाजः ॥ १५ ॥

इत्यजमारादिगूढजातिः ॥

वाताच्छीतिररिभ्रोरं बोहरतान्महासुरीदयितः ।

वीड्ब्राह्मणौकावावाहाभोसमस्तानाः ॥ १६ ॥

इति पदगूढजातिः ॥

दयावान् प्रयतः शुद्धः प्रवुद्धकमलेक्षणः ।

पापापहस्त्रिभुवनं बुद्धः पायादपायतः ॥ १७ ॥

न सज्जति क्वचिदोषे प्रीणाति जगतां मनः ।

य एकः स परं श्रीमांश्चिरं जयति सज्जनः ॥ १८ ॥

इति पादगूढजातिः ॥

दृष्टो मया सखि ब्रूहि रोदयित्वा गतोद्यमां ।

भद्रे कल्याणिनी भूयाः प्राचीं पश्यातिनिर्मलां ॥ १९ ॥

डाह्णिपवणु विगासंमीलद् लोअणाद् पद्मि अवहू ।

णिउण सही उणातीएकस्सेविवरे ढक्के इठं ॥ २० ॥

अर्थगूढजातिः ॥

स्तुतिनिन्दा तदर्थत्वाद्द्वयर्थमर्थद्वयोदयात् ।

निह्रवात्कथितस्यापि शब्दव्याजादपह्नुतिः ॥ २१ ॥

वहुदोषो गुणध्वंसी गोहन्ता जनपीडकः ।

करोतु विरथो लोकमस्तमात्तमहोदयं ॥ २२ ॥

विष्णोःस्तुतिनिन्दे ॥

सततमहितजनवत्सलवहुभयपापक्रियापरिध्वष्टः ।

इह कलिकाले कुपतिर्जगतस्त्वं परमदुःखकरः ॥ २३ ॥

राज्ञः स्तुतिनिन्दे ॥ इति स्तुतिनिन्दाजातिः ॥

प्रसन्नवदनः श्रीमानयं लब्धगुणोदयः ।

करप्रचारसुभगो राजा नन्दयति प्रजाः ॥ २४ ॥

चन्द्रभूपती ॥

विनायकाहितप्रीतिर्देवो गंगां वभार यः ।

सर्वदो माधवः स त्वामव्यादव्यर्थविक्रमः ॥ २५ ॥

शङ्करवासुदेवौ ॥ द्वयर्थाजातिः ॥

शीत्कारं जनयति ब्रणयत्यधरं

तनोति रोमाञ्चं ।

नागरिकः किमु मिलितो नहि नहि

सखि हैमनः पवनः ॥ २६ ॥

रुचिरस्वरवर्णपदा

रसभाववती जगन्मनो हरति ।

तत्किं तरुणी नहि नहि

वाणी वाणस्य मधुरशीलस्य ॥ २७ ॥

अपह्नुतिजातिः ॥

स्वरेषु विंदुयुक्तेषु हलां यदवबोधनं ।

तद्विंदुमदिति प्राहुः केचिद्विंदुमतीमिति ॥ २८ ॥

मानसी नाभसीत्याद्याः बुध्यादी न्यासतो हि याः ।

वाहुल्येनाप्रयोगात्तु नेह तासां प्रदर्शनं ॥ २९ ॥

चिनयनचूडारत्नं मिषं सिंधोः कुमुदतीदयीतः ।

अयमुदयति घुसृष्टारुणरमणीवदनोपमश्चन्द्र ॥ ३० ॥

इति विन्दुमञ्जातिः ॥

क्रियादिकं पदे यच्च पदसाधनकौशलात् ।

स्फुटं न लक्ष्यते तत्स्यात् क्रियागुप्तादिकं यथा ॥ ३१ ॥

राजन्नव घनश्याम निस्त्रिंशाकर्षदुर्जय ।

आकल्पं वसुधामेतां विद्विषो ह्य रणे वहून् ॥ ३२ ॥

पुंस्कोकिलकुलस्यैते नितांतं मधुरारवैः ।

सहकारद्रुमारम्यां वसन्ते कामपि अत्रियं ॥ ३३ ॥

इति क्रियागुप्तजातिः ॥

न करोतु नाम रोषं न वदतु परुषं न हन्तु वाशचून् ।

रक्षयति महीमखिलां तथापि धीरस्य वीरस्य ॥ ३४ ॥

शरद्विंदुकुन्दधवलं नगनिलयरतं मनोहरन्देवं ।

यैः सुकृतं हतमनिशन्तेषामेव प्रसादयति ॥ ३५ ॥

कर्तृगुप्तं ॥

शीकरासारसंवाही सरोजवनमारुतः ।

प्रक्षोभयति पांथस्त्री निश्चासैरिव मांसलः ॥ ३६ ॥

सुभगतवाननपङ्कजदर्शनसंजातनिर्भरप्रीतेः ।

शमयति कुर्वन् दिवसः पुण्यवतः कस्य रमणीयः ॥ ३७ ॥
कर्मगुप्तं ॥

पूतिपंकमयेऽत्यर्थं कासारं दुःखिता अमी ।
दुर्वारा मानसं हंसाः गमिष्यन्ति घनागमे ॥ ३८ ॥
अहं महानसायातः कल्पितो नरकस्तव ।
मया मांसादिकं भुक्तं भीमं जानीहि मां वक् ॥ ३९ ॥
करणगुप्तं ॥

अम्भोरुहमये स्नात्वा वापीपयसि कामिनी ।
ददाति भक्तिसंपन्ना पुष्पसौभाग्यकामया ॥ ४० ॥
प्रशस्त्यायुक्तमार्गस्थ तव संमानिताश्रिताः ।
स्पृहयन्ति न के नाम गुणरत्नाख्य प्रभो ॥ ४१ ॥
संप्रदानगुप्तं ॥

शिलीमुखैस्त्वया वीर दुर्वारैर्निर्जितो रिपुः ।
विभेत्यत्यन्तमखिनोः वनेपि कुसुमाकुले ॥ ४२ ॥
सरसीतोयमुद्धृत्य जनः कन्दर्पकारकं ।
पिवत्यंभोजसुरभिस्वच्छमेकान्तशीतलं ॥ ४३ ॥
अपादानगुप्तं ॥

या कटाक्षच्छटापातैः पवित्रयति मानवं ।
एकान्तरोपितप्रीतिरस्ति सा कमलालया ॥ ४४ ॥
विपद्यमानता सिद्धा सर्वस्यैव निरुक्षणः ।
तथाहि भस्मपादाभ्यां निर्वाणं हंत्ययं जनः ॥ ४५ ॥
अधिकरणगुप्तं ॥ कारकगुप्तजातिः ॥

तूष्णीव मधुमासेस्मिन् रसालद्रुममंजरी ।
 इयमुद्धिन्नमुकुलैः भाति न्यस्तशिलीमुखा ॥ ४६ ॥
 प्राप्तमदो मधुमासः प्रबलारूक् प्रियतमो विदूरस्थः ।
 असतीयं संनिहिता हा इतशीला सखी नियतं ॥ ४७ ॥
 संबन्धगुप्तजातिः ॥
 सर्वज्ञेन त्वया किञ्चिन्नास्त्यविज्ञातमीदृशं ।
 मिथ्या वचस्तथा हि त्वमसत्यं वेत्सि न क्वचित् ॥ ४८ ॥
 कमले कमले नित्यं मधूनि पिवतस्तव ।
 भविष्यति न सन्देहः कष्टं दोषाकरोदये ॥ ४९ ॥
 आमन्त्रितगुप्तजातिः ॥
 विषादी भैक्ष्यमश्नाति सदारोगं न मुञ्चति ।
 रुष्टेनापि त्वया वीर श्भुनारिः समः कृतः ॥ ५० ॥
 नित्यमाराधिता देवैः कंसस्य द्विषतस्तनुः ।
 मण्डस्त्राग्रं गदां शंखं चक्रं जयति विभ्रती ॥ ५१ ॥
 समासगुप्तजातिः ॥
 नितान्तस्वच्छहृदयं सखि प्रेयांन् समागतः ।
 त्वां चिरादर्शनप्रीत्या यः समालिङ्ग्य रंस्यते ॥ ५२ ॥
 कलिकालमियन्तावद्गस्थस्य मुनेरपि ।
 मानसं खण्डयत्यत्र शशिखण्डानुकारिणी ॥ ५३ ॥
 लिङ्गगुप्तजातिः ॥
 प्रमोदं जनयन्त्येव सदाराः गृहमेधिनः ।
 यदि धर्मश्च कामश्च भवेतां सङ्गतावुभौ ॥ ५४ ॥

सुव्वचनगुप्तं ॥

कस्माच्चं दुर्वलासीति सस्थस्तां परिपृच्छति ।

त्वयि सन्निहिते तासु दद्यात् किं कथयोत्तरं ॥ ५५ ॥

स्त्रिङ्गवचनगुप्तं ॥ वचनगुप्तजातिः ॥

अन्योप्यर्थः स्फुटो यच्च माचादिच्युतकोषपि ।

प्रतीयते विदुस्तज्ज्ञास्तन्माचाच्युतकादिकं ॥ ६६ ॥

महाशयमतिस्वच्छं नीरं सन्तापशांतये ।

खलावासादतिश्रान्ताः समाश्रयत हे जनाः ॥ ५७ ॥

तुषारधवलः स्फुर्जम्बहामणिधरोऽनघः ।

नागराजो जयत्येकः पृथिवीधरणक्षमः ॥ ५८ ॥

माचाच्युतकजातिः ॥

सुश्यामा चन्दनवती कान्ता तिलकभूषिता ।

कस्यैषा नगभूः प्रीतिं भुजंगस्य करोति न ॥ ५९ ॥

यथा सत्प्रसवः स्निग्धः सन्मार्गविहितस्थितः ।

तथा सर्वाश्रयः सत्यमयमेव कुलद्रुमः ॥ ६० ॥

विन्दुच्युतकजातिः ॥

महीरुहो विहङ्गानामेते हृद्यैः कलापिनां ।

विरुतैः स्वागतानीव नीरवाहाय कुर्वते ॥ ६१ ॥

अगस्त्यस्य मुनेः शापाद्ब्रह्मस्यन्दनमाश्रितः ।

महासुखात् परिभ्रष्टो नहृषः सर्पतां गतः ॥ ६२ ॥

विसर्गच्युतकजातिः ॥

महानपि सुधीरोपि बहुरत्नयुतोपि सन् ।

विरसः कुपरीवारः नदीनः केन सेव्यते ॥ ६३ ॥

सुशीलः स्वर्णगौराभः पूर्णचन्द्रनिभाननः ।

सुगतः कस्य न प्रीतिं तनोति हृदि संस्थितः ॥ ६४ ॥

अक्षरच्युतकजातिः ॥

तनोतु ते यस्य फाषी गरुत्मान्

पाणौ मुरारिर्दयिता च शय्या ।

नाभ्यां स्फुरन् भद्र दमशुभ्रदेहः

पद्मा गतिश्चक्रमसौ विरिञ्चिः ॥ ६५ ॥

हरः क्षयी तापकरः सुरेशः

शान्तो हरिर्गोचरिपुर्विवस्वान् ।

चन्द्रो द्विजिह्वाश्रित इत्युपेक्ष्य

लक्ष्या वृतः पातु विधिर्जगन्ति ॥ ६६ ॥

स्थानच्युतकजातिः ॥

भिक्षवो रुचिराः सर्वे सुरसाश्च जनप्रियाः ।

क्षमायामतिसम्पन्ना दृश्यन्ते मगधे परं ॥ ६७ ॥

सत्यशीलो दयोपेतो दाता शुचिरमत्सरः ।

जिनः सर्वात्मना सेव्यः पदमुच्चैरभीप्सिता ॥ ६८ ॥

व्यंजनच्युतजातिः ॥

स्फोटयित्वाक्षरं किञ्चित् पुनरन्यस्य दानतः ।

यत्रापरो भवेदर्थश्चुतदत्ताक्षरं हि तत् ॥ ६९ ॥

सदागतिहतोच्छ्रायस्तमसो वशतां गतः ।

अस्तमेष्यति दीनोयं विधुरेकः शिवंस्थितः ॥ ७० ॥

पूरुणचन्द्रमुखी रम्या कामिनी निर्मलाम्बरा ।
करोति कस्य न स्वान्तमेकान्तमदनोत्तरं ॥ ७१ ॥

इति च्युतदत्ताक्षरजातिः ॥

इति श्रीधर्मदासविरचिते विदग्धमुखमण्डने
चतुर्थः परिच्छेदः ॥

समाप्तः ॥



चाणक्य शतकं ।

नानाशास्त्रोद्धृतं वक्ष्ये राजनीतिसमुच्छ्रयं ।
 सर्वबीजमिदं शास्त्रं चाणक्यं सारसंग्रहं ॥ १ ॥
 मूलसूत्रं प्रवक्ष्यामि चाणक्येन यथोदितं ।
 यस्य विज्ञानमाचेण मूर्खो भवति पण्डितः ॥ २ ॥
 विद्वत्त्वञ्च नृपत्वञ्च नैव तुल्यं कदाचन ।
 स्वदेशे पूज्यते राजा विद्वान् सर्वत्र पूज्यते ॥ ३ ॥
 पण्डिते च गुणाः सर्वे मूर्खे दोषा हि केवलं ।
 तस्मान्मूर्खसदृशेषु प्राज्ञ एको विशिष्यते ॥ ४ ॥
 मातृवत् परदारेषु परद्रव्येषु लोभ्रवत् ।
 आत्मवत् सर्वभूतेषु यः पश्यति स पण्डितः ॥ ५ ॥
 किं कुलेन विशालेन गुणहीनस्तु यो नरः ।
 अकुलीनोऽपि शास्त्रज्ञो दैवतैरपि पूज्यते ॥ ६ ॥
 रूपयौवनसम्पन्ना विशालकुलसम्भवाः ।
 विद्याहीना न शोभन्ते निर्गन्धा इव किं शुकाः ॥ ७ ॥
 नक्षत्रभूषणं चन्द्रो नारीणां भूषणं पतिः ।
 पृथिवीभूषणं राजा विद्या सर्वस्य भूषणं ॥ ८ ॥
 माता शत्रुः पिता वैरी येन वालो न पाठितः ।
 सभामध्ये न शोभन्ते हंसमध्ये वका यथा ॥ ९ ॥

वरमेको गुणी पुत्रो नच मूर्खशतैरपि ।
 एकश्चन्द्रस्तमो हन्ति नच तारागणैरपि ॥ १० ॥
 खालयेत् पञ्च वर्षाणि दश वर्षाणि ताडयेत् ।
 प्राप्ते तु षोडशे वर्षे पुत्रं मित्रवदाचरेत् ॥ ११ ॥
 खालने वहवो दोषास्ताडने वहवो गुणाः ।
 तस्मात् पुत्रश्च शिष्यश्च ताडयेन्नतु खालयेत् ॥ १२ ॥
 एकेनापि सुदृक्षेण पुष्पितेन सुगन्धिना ।
 वासितं तद्वनं सर्वं सुपुत्रेण कुलं यथा ॥ १३ ॥
 एकेनापि कुदृक्षेण कोटरस्थेन वह्निना ।
 दह्यते तद्वनं सर्वं कुपुत्रेण कुलं यथा ॥ १४ ॥
 दूरतः शोभते मूर्खो लम्बशाटपटावृतः ।
 तावच्च शोभते मूर्खो यावत् किञ्चिन्न भाषते ॥ १५ ॥
 विषादप्यमृतं ग्राह्यममेध्यादपि काञ्चनं ।
 नीचादप्युत्तमां विद्यां स्त्रीरत्नं दुष्कुलादपि ॥ १६ ॥
 उत्सवे व्यसने चैव दूर्भिक्षे शत्रुविग्रहे ।
 राजद्वारे श्मसाने च यस्तिष्ठति स वान्धवः ॥ १७ ॥
 परोक्षे कार्यहन्तारं प्रत्यक्षे प्रियवादिनं ।
 वर्जयेत्तादृशं मित्रं विषकुम्भं पयोमुखं ॥ १८ ॥
 सकृद्दुष्टश्च मित्रं यः पुनः सन्धातुमिच्छति ।
 स मृत्युमुपगृह्णाति गर्भमश्वतरी यथा ॥ १९ ॥
 न विश्वसेद्विश्वस्तं मित्रञ्चापि न विश्वसेत् ।
 कदाचित् कुपितं मित्रं सर्वदोषं प्रकाशयेत् ॥ २० ॥

जानीयात् प्रेषणे भृत्यान् वान्धवान् व्यसनागमे ।
 मित्रञ्चापदि काले च भार्याञ्च विभवक्षये ॥ २१ ॥
 उपकारगृहीतेन शत्रुणा शत्रुमुद्धरेत् ।
 पादलग्नं करस्थेन कंठकेनेव कंठकं ॥ २२ ॥
 न कश्चित् कस्यचिन्मित्रं न कश्चित् कस्यचिद्रिपुः ।
 कारणेन हि जानाति मित्राणि च रिपूंस्तथा ॥ २३ ॥
 दुर्जनः प्रियवादी च नैतद्विश्वासकारणं ।
 मधु तिष्ठति जिह्वाग्रे हृदये तु इलाहलं ॥ २४ ॥
 दुर्जनः परिहर्तव्यो विद्ययालङ्कृतोऽपि सः ।
 मणिना भूषितः सर्पः किमसौ न भयङ्करः ॥ २५ ॥
 सर्पः क्रूरः खलः क्रूरः सर्पात् क्रूरतरः खलः ।
 मन्त्रौषधिवशः सर्पः खलः केन निवार्यते ॥ २६ ॥
 नखिनाञ्च नदीनाञ्च शृङ्गिणां शस्त्रपाणिनां ।
 विश्वासो नैव कर्तव्यः स्त्रीषु राजकुलेषु च ॥ २७ ॥
 हस्ती हस्तसहस्रेण शतहस्तेन वाजिनः ।
 शृङ्गिणो दशहस्तेन स्थानत्यागेन दुर्जनः ॥ २८ ॥
 आपदर्थं धनं रक्षेत् दारान् रक्षेच्चनैरपि ।
 आत्मानं सततं रक्षेद्दारैरपि धनैरपि ॥ २९ ॥
 परदारं परद्रव्यं परीवादं परस्य च ।
 परीहासं गुरोः स्थाने चापत्यञ्च विवर्जयेत् ॥ ३० ॥
 त्यजेदेककुलस्यार्थं ग्रामस्यार्थं कुलं त्यजेत् ।
 ग्रामं जनपदस्यार्थं आत्मार्यं पृथिवीं त्यजेत् ॥ ३१ ॥

चलत्येकेन पादेन तिष्ठत्येकेन वुद्धिमान् ।
 नासमीक्ष्य परं स्थानं पूर्वमायतनं त्यजेत् ॥ ३२ ॥
 सुब्धमर्थेन गृहीयात् क्रुद्धमञ्जलिकर्मणा ।
 मूर्खं ह्यन्दोनुवृत्तेन तथा तथ्येन पण्डितं ॥ ३३ ॥
 अर्थनाशं मनस्तापं गृहे दुश्चरितानि च ।
 वञ्चनञ्चापमानञ्च मतिमान् न प्रकाशयेत् ॥ ३४ ॥
 धनधान्यप्रयोगेषु तथा विद्यागमेषु च ।
 आहारे व्यवहारे च त्यक्तलज्जः सदा भवेत् ॥ ३५ ॥
 धनिनः श्रोत्रियो राजा नदी वैद्यस्तु पञ्चमः ।
 पञ्च यत्र न विद्यन्ते तत्र वासं न कारयेत् ॥ ३६ ॥
 यस्मिन् देशे न सम्मानं न प्रीतिर्न च वान्धवाः ।
 नच विद्यागमः कश्चित् तंदेशं परिवर्जयेत् ॥ ३७ ॥
 मनसा चिन्तितं कर्म वचसा न प्रकाशयेत् ।
 अन्यलक्षितकार्यस्य यतः सिद्धिर्न जायते ॥ ३८ ॥
 कुदेशञ्च कुवृत्तिञ्च कुभार्यां कुनदीं तथा ।
 कुद्रव्यञ्च कुभोज्यञ्च वर्जयेच्च विचक्षणः ॥ ३९ ॥
 च्छणशेषो ऽग्निशेषश्च व्याधिशेषस्तथैव च ।
 पुनश्च वर्द्धते यस्मात्तस्मात् शेषं न कारयेत् ॥ ४० ॥
 चिन्ता ज्वरो मनुष्याणां वस्त्राणामातपो ज्वरः ।
 असौभाग्यं ज्वरः स्त्रीणामश्वानां मैथुनं ज्वरः ॥ ४१ ॥
 अस्ति पुत्रो वशे यस्य भृत्यो भार्या तथैव च ।
 अभावे सति सन्तोषः स्वर्गस्थोऽसौ महीतले ॥ ४२ ॥

दुष्टा भार्या शठं मित्रं भृत्यश्चोत्तरदायकः ।
 ससर्पे च गृहे वासो मृत्युरेव न संशयः ॥ ४३ ॥
 माता यस्य गृहे नास्ति भार्या चाप्रियवादिनी ।
 अरण्यं तेन गन्तव्यं यथारण्यं तथा गृहं ॥ ४४ ॥
 ऋणकर्ता पिता शत्रुर्माता च व्यभिचारिणी ।
 भार्या रूपवती शत्रुः पुत्रः शत्रुरपण्डितः ॥ ४५ ॥
 कोकिलानां स्वरो रूपं नारीरूपं पतिव्रता ।
 विद्या रूपं कुरूपानां क्षमा रूपं तपस्विनां ॥ ४६ ॥
 अविद्याजीवनं शून्यं दिक् शून्या चेदवान्धवा ।
 पुत्रहीनं गृहं शून्यं सर्वशून्या दरिद्रता ॥ ४७ ॥
 अदाता वंशदोषेण कर्मदोषादरिद्रता ।
 उन्मादो मातृदोषेण पितृदोषेण मूर्खता ॥ ४८ ॥
 गुरुरग्निर्द्विजातीनां वर्णानां ब्राह्मणो गुरुः ।
 पतिरेको गुरुः स्त्रीणां सर्वत्राभ्यागतो गुरुः ॥ ४९ ॥
 अतिदर्पे हता लङ्का अतिमाने च कौरवाः ।
 अतिदाने वलिर्वद्धः सर्वमत्यन्तगर्हितं ॥ ५० ॥
 वस्त्रहीनस्त्वलङ्कारो घृतहीनश्च भोजनं ।
 स्तनहीना च या नारी विद्याहीनश्च जीवनं ॥ ५१ ॥
 भोज्यं भोजनशक्तिश्च रतिशक्तिर्वराः स्त्रियः ।
 विभवो दानशक्तिश्च नाल्पस्य तपसः फलं ॥ ५२ ॥
 पुत्रप्रयोजना दाराः पुत्रः पिण्डप्रयोजनः ।
 हितप्रयोजनं मित्रं धनं सर्वप्रयोजनं ॥ ५३ ॥

दुर्लभं प्राकृतं वाक्यं दुर्लभः क्षेमकृत् सुतः ।
 दुर्लभा सदृशी भार्या दुर्लभः स्वजनः प्रियः ॥ ५४ ॥
 शैले शैले न माणिक्यं मौक्तिकं न गजे गजे ।
 साधवो नहि सर्वत्र चन्दनत्र वने वने ॥ ५५ ॥
 अशोच्यो निर्धनः प्राञ्चोऽशोच्यः पण्डितवान्धवः ।
 अशोच्या विधवा नारी पुत्रपौत्रप्रतिष्ठिता ॥ ५६ ॥
 अविद्यः पुरुषः शोच्यः शोच्यं मैथुनमप्रजं ।
 निराहाराः प्रजाः शोच्याः शोच्यं राज्यमराजकं ॥ ५७ ॥
 कुलीनैः सह सम्यक् पण्डितैः सह मित्रतां ।
 ज्ञातिभिश्च समं मेलं कुर्वाणो न विनश्यति ॥ ५८ ॥
 कष्टा वृत्तिः पराधिना कष्टो वासो निराश्रयः ।
 निर्धनो व्यवसायश्च सर्वकष्टा दरिद्रता ॥ ५९ ॥
 तस्करस्य कुतो धर्मो दुर्जनस्य कुतः क्षमा ।
 वेश्यानाञ्च कुतः स्नेहः कुतः सत्यञ्च कामिनां ॥ ६० ॥
 प्रेषितस्य कुतो मानं कोपनस्य कुतः सुखं ।
 स्त्रीणां कुतः सतीत्वञ्च कुतो मैत्री खलस्य च ॥ ६१ ॥
 दुर्बलस्य बलं राजा बालानां रोदनं बलं ।
 बलं मूर्खस्य मौनित्वं चौराणामनृतं बलं ॥ ६२ ॥
 यो भ्रुवाणि परित्यज्य अभ्रुवं परिषेवते ।
 भ्रुवाणि तस्य नश्यन्ति अभ्रुवं नष्टमेव च ॥ ६३ ॥
 शुष्कं मांसं स्त्रियो वृद्धा वालार्कस्तरुणं दधि ।
 प्रभाते मैथुनं निद्रा सद्यः प्राणहराणि षट् ॥ ६४ ॥

सद्यो मांसं नवान्नञ्च वाला स्त्री क्षीरभोजनं ।
 घृतमुष्णोदकञ्चैव सद्यः प्राणकराणि घट् ॥ ६५ ॥
 सिंहादेकं वकादेकं घट् शुनस्त्रीणि गर्दभात् ।
 वायसात् पञ्च शिक्षेच्च चत्वारि कुक्कुटादपि ॥ ६६ ॥
 प्रभूतमल्पकार्यं वा यो नरः कर्तुमिच्छति ।
 सर्वारम्भेन तत् कुर्यात् सिंहादेकं प्रकीर्तितं ॥ ६७ ॥
 सर्वेन्द्रियाणि संयम्य वकवत् पतितो जनः ।
 कासदेशोपपन्नानि सर्वकार्याणि साधयेत् ॥ ६८ ॥
 बद्धाशी स्वल्पसन्तुष्टः सुनिद्रः शीघ्रचेतनः ।
 प्रभुभक्तश्च शूरश्च ज्ञातव्याः घट् शुनो गुणाः ॥ ६९ ॥
 अविश्रामं वहेद्भारं शीतोष्णञ्च न विन्दति ।
 ससन्तोषस्तथा नित्यं चीणि शिक्षेत गर्दभात् ॥ ७० ॥
 गूढमैयुनधर्मञ्च काले काले च संग्रहं ।
 अप्रमादमनालस्यं चतुः शिक्षेत वायसात् ॥ ७१ ॥
 युद्धञ्च प्रातरुत्थानं भोजनं सह बन्धुभिः ।
 स्त्रियमापङ्गतां रक्षेच्चतुः शिक्षेत कुक्कुटात् ॥ ७२ ॥
 कोऽतिभारः समर्थानां किं दूरं व्यवसायिनां ।
 को विदेशः सविद्यानां कः परः प्रियवादिनां ॥ ७३ ॥
 आपदां कथितः पन्था इन्द्रियाणामसंयमः ।
 तज्जयः सम्पदां मार्गो येनेष्टं तेन गम्यतां ॥ ७४ ॥
 नच विद्यासमो बन्धुर्न च व्याधिसमो रिपुः ।
 न चापत्यसमः स्नेहो नच दैवात् परं बलं ॥ ७५ ॥

समुद्रावरणा भूमिः प्राकारावरणं गृहं ।
नरेन्द्रावरणा देशाश्चरिचावरणाः स्त्रियः ॥ ७६ ॥
घृतकुम्भसमा नारी तप्ताङ्गारसमः पुमान् ।
तस्माद् घृतञ्च वह्निञ्च नैकत्र स्थापयेद्बुधः ॥ ७७ ॥
आहारो द्विगुणः स्त्रीणां बुद्धिस्तासां चतुर्गुणा ।
षड्गुणो व्यवसायश्च कामश्चाष्टगुणः स्मृतः ॥ ७८ ॥
जीर्णमन्नं प्रशंसीयात् भार्याञ्च गतयौवनां ।
रणात् प्रत्यागतं शूरं शस्यञ्च गृहमागतं ॥ ७९ ॥
असन्तुष्टा द्विजा नष्टाः सन्तुष्टा इव पार्थिवाः ।
सलज्जा गणिका नष्टा निर्लज्जाश्च कुलस्त्रियः ॥ ८० ॥
अवंशपतितो राजा मूर्खपुत्रश्च पण्डितः ।
अधनेन धनं प्राप्य तृणवन्मन्यते जगत् ॥ ८१ ॥
ब्रह्महापि नरः पूज्यो यस्यास्ति विपुलं धनं ।
शशिनस्तुल्यवंशोऽपि निर्धनः परिभूयते ॥ ८२ ॥
पुस्तकस्था तु या विद्या परहस्तगतं धनं ।
कार्यकाले समुत्पन्ने न सा विद्या न तद्धनं ॥ ८३ ॥
पादपानां भयं वातात् पद्मानां शिशिराद् भयं ।
पर्वतानां भयं वज्रात् साधूनां दुर्जनाद् भयं ॥ ८४ ॥
प्राज्ञे नियोज्यमाने तु सन्ति राजस्त्रियो गुणाः ।
यशः स्वर्गनिवासश्च विपुलश्च धनागमः ॥ ८५ ॥
मूर्खे नियोज्यमाने तु त्रयो दोषा महीपतेः ।
अयशश्चार्यनाशश्च नरके गमनं तथा ॥ ८६ ॥

बहुभिर्मूर्खसंघातैरन्योन्यपशुवृत्तिभिः ।
 प्रच्छाद्यन्ते गुहाः सर्वे मेघैरिव दिवाकरः ॥ ८७ ॥
 यस्य क्षेत्रं नदीतीरे भार्या वापि परप्रिया ।
 पुत्रस्य विनयो नास्ति मृत्युरेव न संशयः ॥ ८८ ॥
 असंभाव्यं न वक्तव्यं प्रत्यक्षमपि दृश्यते ।
 शिला तरति पानीयं गीतं गायति वानरः ॥ ८९ ॥
 सुभिक्षं कृषके नित्यं नित्यं सुखमरोगिणि ।
 भार्या भर्तुः प्रिया यस्य तस्य नित्योत्सवं गृहं ॥ ९० ॥
 हेला स्यात् कार्यनाशाय बुद्धिनाशाय निर्धनं ।
 याचना माननाशाय कुलनाशाय भोजनं ॥ ९१ ॥
 सेवितव्यो महावृद्धः फलच्छायासमन्वितः ।
 यदि दैवात् फलं नास्ति छाया केन निवार्यते ॥ ९२ ॥
 प्रथमे नार्जिता विद्या द्वितीये नार्जितं धनं ।
 तृतीये नार्जितं पुण्यं चतुर्थे किं करिष्यति ॥ ९३ ॥
 नदीकुले च ये वृक्षाः परद्वस्तगतं धनं ।
 कार्यं स्त्रीगोचरो यत् स्यात् सर्वं तद्विफलमभवेत् ॥ ९४ ॥
 कुदेशमासाद्य कुतोऽर्थसञ्चयः
 कुपुत्रमासाद्य कुतो जलाञ्जलिः ।
 कुगेहिनीं प्राप्य गृहे कुतः सुखं
 कुशिष्यमध्यापयतः कुतो यशः ॥ ९५ ॥
 कूपोदकं वटच्छाया श्यामा स्त्री चेष्टकालयं ।
 शीतकाले भवेदुष्णं ग्रीष्मकाले च शीतलं ॥ ९६ ॥

विषं चक्रमणं राचौ विषं राज्ञोऽनुकूलता ।
 विषं स्त्रियोऽप्यन्यहृदो विषं व्याधिरवीक्षितः ॥ ९७ ॥
 दुरधीता विषं विद्या अजीर्णं भोजनं विषं ।
 विषं गोष्ठी दरिद्रस्य वृद्धस्य तरुणी विषं ॥ ९८ ॥
 प्रदोषे निहतः पत्न्याः पतिता निहताः स्त्रियः ।
 अल्पवीजं हतं श्लेषं भृत्यदोषाद् हतः प्रभुः ॥ ९९ ॥
 हतमश्रोत्रियं श्राद्धं हतो यज्ञस्त्वदक्षिणः ।
 हता रूपवती वंध्या हतं सैन्यमनायकं ॥ १०० ॥
 वेदवेदाङ्गतत्त्वज्ञो अपहोमपरायणः ।
 आशीर्वाद्वचोयुक्त एष राजपुरोहितः ॥ १०१ ॥
 कुलशीलगुणोपेतः सर्वधर्मपरायणः ।
 प्रवीणः प्रेषणाध्यक्षो धर्माध्यक्षो विधीयते ॥ १०२ ॥
 आयुर्वेदकृताभ्यासः सर्वेषां प्रियदर्शनः ।
 आर्यशीलगुणोपेत एष वैद्यो विधीयते ॥ १०३ ॥
 सकृदुक्तगृहीतार्थो लघुहस्तो जिताक्षरः ।
 सर्वशास्त्रसमालोकी प्रकृष्टो नाम लेखकः ॥ १०४ ॥
 समस्तनीतिशास्त्रज्ञो वाहने पूजितश्रमः ।
 शौर्यवीर्यगुणोपेतः सेनाध्यक्षो विधीयते ॥ १०५ ॥
 मेधावी वाक्पटुः प्राज्ञः परचित्तोपलक्षकः ।
 धीरो यथोक्तवादी च एष दूतो विधीयते ॥ १०६ ॥
 पुचपौचमुणोपेतः शास्त्रज्ञो मिष्टपाचकः ।
 शूरश्च कठिनश्चैव सूपकारः स उच्यते ॥ १०७ ॥

द्वङ्गिताकारतच्चञ्चो बलवान् प्रियदर्शनः ।

अप्रमादी सदा दक्षः प्रतीहारः स उच्यते ॥ १०८ ॥

यस्य नास्ति स्वयं प्रज्ञा शास्त्रं तस्य करोति किं ।

लोचनाभ्यां विहीनस्य दर्पणः किं करिष्यति ॥ १०९ ॥

किं करिष्यन्ति वक्तारः श्रोता यच्च न विद्यते ।

नम्रक्षपणके देशे रजकः किं करिष्यति ॥ ११० ॥

इति श्रीचाणक्यशतकं समाप्तं ॥



उद्धवसन्देशः ।

सान्द्रीभूतैर्नवविटपिनां पुष्पितानां वितानैर्
 लक्ष्मीवत्तां दधति मधुरापत्तने दत्तनेषः ।
 कृष्णः क्रीडाभवनवडभीमूर्ध्वि विद्योतमानो
 दध्यौ सद्यस्तरलहृदयो गोकुलारण्यमैर्षीं ॥ १ ॥
 श्वासोश्वासैरथ तरलितस्थूलनालीकमालः
 कुर्वन् पूर्णां नयनपयसां चक्रवाखैः प्रनालीः ।
 स्मारं स्मारं प्रखयनिविडां वल्लवीक्रेलिलक्ष्मीं
 दीर्घोत्कण्ठाजटिलहृदयस्तत्र चिचायितोभूत् ॥ २ ॥
 अन्तःस्वान्ते क्षणमथ परामृष्य पाराभिखासी
 कष्टाम्भोधेर्भवनशिखरे कुट्टिमान्तर्निविष्टः ।
 सोत्कण्ठोभूदभिमतकथां संश्रितुं कंसभेदी
 नेदिष्ठाय प्रखयलहरीवद्धवाग् उद्धवाय ॥ ३ ॥
 त्वं सर्वेषां मम गुणनिधे वान्धवानां प्रधानं
 त्वत्तो मन्त्रैः त्रियमविचलां यादवाः साधयन्ति ।
 इत्याश्वासादभिमतविधौ कामये त्वां नियोक्तुं
 न्यस्तः साधीयसि सफलतामर्थभारो हि धत्ते ॥ ४ ॥
 संरम्भेण क्षितिपतिगिरां लम्बिते गर्वितानां
 वृन्दारख्यानमयि मधुपुरीं गान्धिनीनन्दनेन ।

वल्लव्यस्ता विरहदहनज्वालिकामण्डलीनाम्
 अन्तर्लीनाः कथमपि सखे जीवितं धारयन्ति ॥ ५ ॥
 प्राणेश्यो मे प्रखयवसतिर् मित्र तत्रापि राधा
 धातुः सृष्टौ मधुरिमधुराधारादद्वितीया ।
 वाचोयुक्तिस्तवकितपदैरद्य सेयं सखीनां
 गाढाश्चासैर्विधुरविधुरं प्राणभारं विभर्ति ॥ ६ ॥
 गत्वा नन्दीश्वरशिखरिखो मेखलां रत्नभूतां
 त्वं वल्लीभिर्वलयितनगां वल्लवाधीशपत्नीं ।
 तां दष्टाङ्गीं विरहफणिना प्राखयन् प्रीणयार्तां
 वार्तामन्त्रध्वनिभिरद्य मे मन्त्रिचूडामणीन्द्र ॥ ७ ॥
 तिष्ठन्त्येते जगति बहवस्त्वद्विधानां विधातुं
 चेतः पूर्तिं ननु जनपदामूर्तिभिर्मे सनाथाः ।
 भूयोभूयः प्रियसख शपे तुभ्यमव्याजतोऽहं
 भूरन्या मे हृदि सुखकरी गोष्ठतः कापि नास्ति ॥ ८ ॥
 मद्द्विषेघज्वलनपटलीज्वालया जर्जराङ्गीः
 सर्वे तस्मिन्निधनपदवीं शास्त्रिनोप्याश्रयिस्थन् ।
 गोपीनेत्रावलिविगलितैर् भूरिभिर्वास्पवारां
 पूरैस्तेषां यदि निरवधिर्नाभिषेको ऽभविष्यत् ॥ ९ ॥
 आत्मलेशैरपि नहि तथा मे हतुङ्गैर् व्यथन्ते
 वल्लव्यस्ताः प्रियसख यथा मद्दयालेशतोपि ।
 दुर्वारां मे विरहविद्धितां निह्वानस्तदातिं
 प्रेमयन्धिं त्वमतिपृथुलं तासु विख्यापयेथाः ॥ १० ॥

भ्रातर्नन्दीश्वरगिरिमितो यास्यतस्ते विदूरं
 पन्थाः श्रीमानयमकुटिलः कथ्यते पथ्यरूपी ।
 प्रीये सद्यस्त्वयि निपतिते गोकुलानन्दसिन्धौ
 सन्तस्तुष्टे सुहृदि हि निजां तुष्टिमेवामनन्ति ॥ ११ ॥
 अग्रे गौरीपतिमनुसरेः पत्तनात्सर्वसन्तं
 गोकर्णास्थं व्यसनजलधौ कर्णधारं नराणां ।
 यस्याभ्यर्णे सह रविजया सङ्गमो जङ्गमानाम्
 आविष्कुर्वन्नभिमतधुरां धीर सारस्वतोस्ति ॥ १२ ॥
 आरूढस्ते नयनपदवीं तन्निधन्यासिसोयं
 गोपीनम्रं करखमुरलीकाकलीकः कलावान् ।
 इत्यालापस्फुरितवदनैर्यच्च नारीकदम्बैर्
 दृग्भङ्गीभिः प्रथममथुरासङ्गमे चुम्बितोस्मि ॥ १३ ॥
 तस्मादन्तर्विरचितपरानन्दपूराद्दूरां
 याहि प्रीत्या सपदि पदवीमम्बिकाकाननस्य ।
 यच्चानन्दोत्सवमकरवं सर्पतः सर्पताया
 नन्दं विद्याधरमपि पुरामोचयन् वल्लवीनां ॥ १४ ॥
 भूयोभिस्त्वं किल कुवलयपीडदन्तावघातैर्
 एतां निम्नोन्नतपरिसरां स्थन्दने वर्तमानः ।
 मुञ्चोत्तुङ्गां मिहिरदुहितुर् धीरतीरान्तभूमिं
 मन्दाक्रान्तां न खोलु पदवीं साधवः शीलयन्ति ॥ १५ ॥
 मुञ्चासव्ये विह्वगरुचिरं किञ्चिदस्मादुदञ्चं
 राजत्तीरं नवसुमनसां राजिभिस्तीर्थराजं ।

यत्रापूर्यं किमपि कलयाञ्चक्रतुर्मत्प्रभावाद्
 आभीराणां कुलमपि तथा गान्धिनीनन्दनोपि ॥ १६ ॥
 यज्वानस्ते यदपि भवतो विप्रिया हेलनाम्ने
 नम्रस्तेषां तदपि भवनद्वाररथ्यां जिहीयाः ।
 गायन्तीनां मदनुचरितं तत्र विप्राङ्गनानाम्
 आलोकाय स्पृहयसि न चेदध्वभावैर्जितोसि ॥ १७ ॥
 तद्विस्थातं स्फुटविष्टपिनां मण्डलेनाभिपूर्यं
 तूर्यं गच्छेरुपपुरिपुरः कोटिकास्थं प्रदेशं ।
 यत्र प्राप्ते मयि विकिरती नेत्रमुद्यानपाली
 शालीनापि प्रकटितभुजा मूलमख्यं जहास ॥ १८ ॥
 इत्थं क्रान्त्वा पुरपरिसरान् याहि सट्टीकरास्थं
 पट्टीभूतं भ्रमरनृपतेः पुष्पितारण्यमारात् ।
 श्रीदामानं सुभग गरुडीकृत्य यथाधिरूढः
 क्रीडाकारी दधदुरुभुजां द्वादशाहं वसामि ॥ १९ ॥
 मुग्धे श्यामः कलयति युवा पश्य मामेव नत्वाम्
 इत्युल्लासैरहमहमिकां सर्वतः कुर्वतीभिः ।
 यानालम्बी सरस्वनयनालोकमैत्रीभराणां
 ग्रामीणाभिर् युवतिभिरहं यत्र पात्रीकृतोस्मि ॥ २० ॥
 मुञ्चन् सव्ये वहलवहुलां काननस्योपशस्थं
 तञ्चतुङ्गं हृदपरिसरं दक्षिणे कालियस्य ।
 फुल्लाभिस्त्वं पिहितमिहिरद्योतमन्तर्लताभिर्
 धीराध्वानं विमलसरसीराजिभाजं भजेथाः ॥ २१ ॥

वल्लीचिचं ब्रजमृगहरं तं ब्रजस्योपश्लथे
 कल्पे क्रीडा वनविहरसोत्कण्ठया गच्छतो मे ।
 यद्योदञ्चत् कलवलयितैर्वेशुगीतैर्मृगाणां
 तूर्णं राजीरजनविरहव्याकुलानामहारि ॥ २२ ॥
 आनवाणां हसितमुकुलैः फुल्लगण्डस्थलानां
 दूराद्दृष्टिं स्फुटसुमनसां स्थन्दने मुञ्चतोनां ।
 ते वैदग्धीपरिमलकिरो यच्च सीमन्तिनीनां
 सस्रुर्वाणावलिविलसिता रुद्धलक्षाः कटाक्षाः ॥ २३ ॥
 एष श्रीमान् प्रसवति रथी माधवो राधिकायाः
 प्रेम्न स्थूलंकरसुकुटिलालोकभङ्गीविलासः ।
 इत्यौत्सुक्याद्वरयुवतिभिः स्मारितोद्दामनर्मा
 घर्माभोभिर्दृत्ततनुरहं यच्च चिचयितोस्मि ॥ २४ ॥
 लीलास्वप्नो मम विजयते यच्च नागेन्द्रभोगे
 श्रीराधाङ्गीकृतपदयुगाम्भोजसंवाहनस्य ।
 तच्च क्षीराम्बुधिपरिमलस्पर्द्धने वर्द्धहस्ते
 ग्रामे कामं ध्वजवति भजे वद्धविश्रामसौख्यं ॥ २५ ॥
 सोयं दग्धां मथननिमदाक्रान्तदिक्चक्रवालो
 घोषस्तोषं तव जनयिता योजनद्वंद्वदुग्धी ।
 दिव्येनालं निखिलजगतीं सर्पिषा तर्पयन्ती
 भ्रातर्भूम्ना विलसति विधेर गोमयी यच्च सृष्टिः ॥ २६ ॥
 कक्षां लक्षावधिभिरभितः कासरीभिः परीतां
 तां सन्नद्धब्रजविजयिणीं शास्त्रमलास्थां भजेद्याः ।

वीथ्यां वीथ्यां पृथुकनिकरा यत्र मिचानुवेलं
 खेलन्तस्ताननुविदधते विक्रमान्मे क्रमेण ॥ २७ ॥
 दूरादेष प्रणयति पुरा लब्धसाधारनामा
 प्रेमानन्दं तव नयनयोरौपनन्दो निवासः ।
 जंघालेन क्षितिपतिपुरीं स्यन्दनेनानुविन्दन्
 यचाहारं प्रियमकरवं हारि द्वैयङ्गवीनं ॥ २८ ॥
 गोपेन्द्रस्य व्रजपरिसरे लब्धतुष्टिर्लभेयास्
 तां विख्यातां कलितमहिलाचारुहेलां रहेलां ।
 यामासाद्य प्रहितमुरलीकाकलीदूतिकोहं
 सायं गोपीकुलमकरवं सामि नेपथ्यनङ्गं ॥ २९ ॥
 यत्र प्रीतानहमकरवं मित्रभावेन शावान्
 हारं हारं विदितसमयो वल्लवीनां दधीनि ।
 शाखिव्रातः स खलु वलितः प्रीतशाराभिधस्ते
 देशः क्लेशं पथिषु रथिनो दारयिष्यत्युदारं ॥ ३० ॥
 सोयं रम्भानटनचटुलैः सेव्यमानो मरुद्भिः
 कम्प्राशोकोत्तमसुमनसां निर्भरामोदधारी ।
 पीयूषेण स्फुरितवसतिस्त्वामुदञ्चङ्गुह्वरीर्
 लोकातीतः किल मदयिता वल्लवेन्द्रस्य लोकः ॥ ३१ ॥
 पश्यन्तीनां चकितचकितं लब्धसङ्गं शताङ्गे
 मामुत्तुङ्गव्यसनविसरैः काममुन्मादितानां ।
 तासां विद्युत्तरलवपुषां वल्लवीनां प्रपाताद्
 विद्युत्कारीं कथयति जनो दक्षिणां यस्य कक्षां ॥ ३२ ॥

यचाक्रूरः प्रणयनिविडोत्कण्ठया गुण्णितात्मा
 रङ्गाङ्गोष्ठाङ्गनमनुसरन् मामलोकिष्ट वन्धुं ।
 तद्वास्याम्भःकुलपरिचयारब्धजृम्भैः कदम्बैः
 सा सम्बीता विलसति तटी यच्च सौयाचिकास्था ॥ ३३ ॥
 धावद्दालावलिकरतलप्रोञ्चलद्दालधीनां
 यचोत्तुङ्गस्फटिकपटलस्पर्द्धिदेहद्युतीनां ।
 घ्रायं घ्रायं नवतृणशिखां मुञ्चतीनां वलन्ते
 वत्सालीनां चटुलपटुलं शश्वदाटीकनानि ॥ ३४ ॥
 आभीरीणां नयनसरणीसङ्गमादेव तासां
 सद्यो मोट्टायितमधुरिमोस्त्रासभङ्गीविधाता ।
 पीठीभूतो मम परिमलोद्गारगोष्ठीगरीयान्
 यचास्थानीमनुविजयते पाण्डुरो गण्डशैलः ॥ ३५ ॥
 रेणुर्नायं प्रसरति गवां धूमधारा कृशानोर्
 बेणुर्नासौ गहनकुहरे कीचको रोरवीति ।
 पश्योन्मत्ते रविरभिययौ नाधुनापि प्रतीचीम्
 मा चाञ्चल्यं कलय कुचयोः पचवल्लीं तनोमि ॥ ३६ ॥
 दूरे वंशीध्वनिरुदयते हन्त मा धाव तावद्
 धूमेदानीमपि नहि गवां लक्ष्यते धूलिलेखा ।
 अस्ति द्वारे गुरुरपि ततो लम्बितां स्तम्भयन्ती
 क्षीरे नीवीं त्वमिह तरसा याहि गेहान्तरालं ॥ ३७ ॥
 आप्रत्यूषादपि सुमनसां वीथिभिर्ग्रथ्यमाना
 धत्ते नासौ सखि कथमहो वैजयन्ती समाप्तिं ।

धिन्वन् गोपीनयनशिखिनो व्योमकक्षां जगाहे
 सोयं मुग्धे निविडधवलधूलिचक्राम्बुवाहः ॥ ३८ ॥
 अस्मिन् भूयो विसृमरवपुः सौरभे सौरभेयी
 धूलिजालैः सवलितशिरो मालतीचक्रवाले ।
 अन्तर्गोष्ठं प्रविशति हरौ हन्त कस्या न चेतस्
 तृष्णां धत्ते जरति मुखरे किं वृथा रारटीषि ॥ ३९ ॥
 मा मन्दास्थं कुरु गुरुजनाद्देहलीं गेहमध्याद्
 एहि ज्ञान्ता दिवसमखिलं हन्त विश्लेषतोसि ।
 एष स्मेरो मिलति मृदुले वल्लवीचित्तहारी
 हारी गुञ्जावलिभिरलिभिर्लीढगन्धो मुकुन्दः ॥ ४० ॥
 सौरिर्गोष्ठाङ्गनमनुसरन् शिञ्जितैरेवमुग्धः
 किञ्चिद्यास्ते परिहर दृशोस्ताण्डवं मण्डिताङ्गि ।
 आराङ्गीतैः कलपरिमिलन्माधुरीकैः कुरङ्गे
 लब्धे सद्यः सखि विवशतां वागुरां कस्तनोति ॥ ४१ ॥
 यान्त्या लीलोद्भटकलतुलाकोटि सद्यस्त्वयासौ
 लब्धा चन्द्रावलि सखि कुतः शब्दभेदाख्यविद्या ।
 पश्योपेन्द्रः सदनपदवीं वल्लवेन्द्रस्य मुञ्चन्
 अन्तर्भिन्नो मुहुरिह यया संभ्रमादंभ्रमीति ॥ ४२ ॥
 सा सोत्कण्ठं वसति वसतेर्वत्सला द्वारि देवी
 वल्लीस्तोमैः क्षणमिह मुखाभोजलक्ष्मीं पिभेहि ।
 दूराच्चेतोमणिमपहरन्नेष भव्याङ्गि दिव्यो
 विव्वोकस्ते मुरविजयिनो वर्त्मपाती वभूव ॥ ४३ ॥

यष्टिर्भूमौ लुठति तरसा श्रंसते पश्य वंशी
 कंसारातेः स्वलनममलं शृङ्गमङ्गीकरोति ।
 दूराद्भन्दः कलयति पुरो ह्येपयामुं न राधे
 वन्द्ये देवि स्थगय चपलापाङ्गभङ्गीवितानं ॥ ४४ ॥
 तिष्ठन् गोष्ठाङ्गनभुवि मुहुर्लोचनान्तं विधत्ते
 जातोत्कण्ठस्तव सखि हरिर्देहलीवेदिकायां ।
 मिथ्यामानोन्नतिकवलिते किं गवाक्षार्पिताक्षी
 स्वान्तं हन्त ग्लपयसि वह्निः प्रीणय प्राणनाथं ॥ ४५ ॥
 पश्य ब्रीडां सकपटमसौ तन्वती नः पुरस्ताद्
 द्वारे गौरी न सरति मुहुः शौरिणाकारितापि ।
 आकृष्टाया गहनकुहरे वेणुविद्याविनोदैर्
 जानात्यस्थाः पुनरनुपमं विक्रमं कुञ्जवीथी ॥ ४६ ॥
 इयं साचिस्मितरुचिभृतां यच्च सन्धानुवन्द्ये
 मामुद्दिश्य स्मरपरिमलं विभ्रतीनामदधं ।
 पौनःपुन्याद्विविधहृदयोत्तुङ्गभावानुसङ्गी
 लीलाजल्पः कुवलयदृशां प्रेमपूर्वः पुरासीत् ॥ ४७ ॥
 द्वादशभिः कुलकं ॥
 दामाकृष्टिद्विगुणितकरारथविद्योतितानां
 घर्माभोभिर्दरवलयितस्मेरगण्डस्थलानां ।
 भालोपान्तप्रचलदलकश्रेणिभाजां मदीयैः
 कीर्तिस्तोमैर् मुखरितमुखाभोजलक्ष्मीभराणां ॥ ४८ ॥
 हेलोचंचद्वलयरखितग्रन्थितैर्मन्यनीनां

ध्वानोन्मिश्रैर्मसृणमसृणं मन्यतीनां दधीनि ।
 गीतैस्तासां कुवलयदृशां यत्र रात्रेर्विरामे
 प्रेमोत्तानैर्मम समञ्जनि स्वप्नलीलासमाप्तिः ॥ ४९ ॥
 युग्मकं ॥

निर्माय त्वं वितरफलकं हारि कंसारिमूर्त्या
 वारं वारं दिशसि यदि मां माननिर्वाहनाय ।
 यत् पश्यन्ती भवनकुहरे रुद्धकर्णान्तराहं
 साहङ्कारा प्रियसखि सुखं यापयिष्यामि यामं ॥ ५० ॥

सन्ति स्फीता ब्रजयुवतयस्त्वद्विनोदानुकूला
 रागिण्यग्रे मम सहचरी न त्वया घटनीया ।
 दृष्ट्वाभ्यर्णे शठकुलगुरुं त्वां कटाक्षार्द्धचन्द्रान्
 भ्रूकोदण्डे घटयति जवात् पश्य संरम्भिणीयं ॥ ५१ ॥

मा भूयस्त्वं वद रविसुतातीरधूर्तस्य वार्ता
 गन्तव्या मे न खलु तरले दूति सीमापि तस्य ।
 विस्थाताहं जगति कठिना यत् पिधत्ते मदङ्गं
 रोमाञ्चोयं सपदि पवनो हैमनस्तत्र हेतुः ॥ ५२ ॥

कामं दूरे वसतु पटिमा चाटुदृन्दे तवायं
 राज्यं स्वामिन् विरचय मम प्राङ्गणं मा प्रयासीः ।
 हन्त क्लान्ता मम सहचरी राधिमेकाकिनीयं
 नीता कुञ्जे निखिलपशुपीनागरोज्जागरेण ॥ ५३ ॥

मेदिन्यां ते लुठति दयिता मालती म्लानपुष्पा
 तिष्ठन् द्वारे रमणिविमनाः खिद्यते पद्मलाभः ।

त्वं चोन्निद्रा क्षपयसि निशा रोदयन्ती वयस्या
 माने कस्ते नवमधुरिमातन्तुनालोकयामि ॥ ५४ ॥
 मदक्ताम्भोरुहपरिमलोग्मत्तसेवानुबन्धे
 पत्युः कृष्णभ्रमर कुरुषे किन्तरामन्तरायं ।
 तृष्णाभिस्त्वं यदि कलहत्तव्यग्रचित्तस्तदाग्रे
 पुष्यैः पाण्डुच्छविमविरलैर् याहि पुन्नागकुञ्जं ॥ ५५ ॥
 अत्रायान्तं चलमपि हरिं लोकयन्ती वलिष्ठां
 त्वामालम्ब्य प्रियसखि घने नास्मि कुञ्जे निलीना ।
 अस्मान्मुग्धे हृदयनिहितादद्य पीताम्बरात्ते
 शक्तो नान्यः कुचपरिचये मत्पुरो मा व्यधिष्ठाः ॥ ५६ ॥
 मां पुष्यानामवचयमिषादूरमानीय कुञ्जं
 स्मित्वा धूर्ते किमिति रभसादुच्चकैर् गायसि त्वं ।
 सङ्ग्रामन्तर्नरचय मुधा तन्वि गीतं तनोमि
 स्फीतं वृन्दावनभुवि मुहुः कृष्णसारोत्सवाय ॥ ५७ ॥
 वारं वारं ब्रजसि सलिलच्छद्मना पद्मवन्धोः
 पुत्रीं ज्ञातस्तव सखि रसः पुण्डरीकेक्षणोसौ ।
 चेतः काम्या भवति विशदासारसाली न वामे
 तेन स्मेरं मुहुरभिलषाम्यच्युतं रक्तपद्मं ॥ ५८ ॥
 पश्याम्यन्तर्विहितवसतिं त्वामरालाङ्गनानाम्
 अत्र क्षीरे स्पृहयसि कथं कृष्णकण्ठग्रहाय ।
 साधु ब्रूषे सखि मदकलो मां शिखण्डोज्वलोयं
 कुञ्जे दृष्ट्वा भुजगदमनोहामदर्पोभ्युपैति ॥ ५९ ॥

वाले चन्द्रावलि नहि वहिर्भूय भूयः प्रदोषे
 गेहात् तृष्णावति कुरु पुरः कृष्णवर्त्मावलोकं ।
 सर्वस्यान्तर्जडिमदमने पावके नाद्य खब्धे
 मुग्धे सिद्धिर्मम रसवती प्रक्रिया न प्रयाति ॥ ६० ॥
 हस्तेनाद्य प्रियसखि खसत्पुष्कराभेन दूरात्
 कृष्णेनाहं मदकलदृशा कम्पिताङ्गी विकृष्टा ।
 नीचैर्जल्प भ्रमति पुरतो भ्रान्तचित्ते गुरुस्ते
 हूंकालिन्दीपुलिनविपिने दीप्रदन्तीश्वरेण ॥ ६१ ॥
 वृन्दारण्ये मम विदधिरे निर्भरोत्कृष्टितानि
 क्रीडोक्तासैः सपदि हरिणा हा मया किं विधेयं ।
 ज्ञातं धूर्ते स्पृहयसि मुहुर्नन्दपुत्राय तस्मै
 मा शङ्किष्ठाः सखि मम रसो दिव्यसारङ्गतोभूत् ॥ ६२ ॥
 इत्थं भूता बहुविधपदारम्भगम्भोरगर्भा
 कर्णानां मे स्फुटतरतया कोटिभिः पातुमिष्टा ।
 आसीत्तासां प्रियसख पुरा यत्र कल्याणवाचां
 प्रेमोक्तासप्रकटनकला कर्मठा नर्मगोष्ठी ॥ ६३ ॥
 चतुर्दशभिः कुलकं ॥
 केयं श्यामा स्फुरति सरले गोपकन्या किमर्थं
 प्राप्ता सख्यं तव मृगयते निर्मितासौ वयस्या ।
 आलिङ्गामुं मुहुरितितथा कुर्वती मां विदित्वा
 नारीवेषं ह्रियमुपययौ मानिनी यत्र राधा ॥ ६४ ॥
 यत्रोत्तुङ्गाः करपरिचयं शश्वदासेदिवांसो

भूयांसो मे विमलदृशदां कल्पिता मण्डलीभिः ।
 वन्धायोद्यत्तरलतरसां तर्णकानां निखाताः
 कोलाः कूलस्थलवल्लयिनो भान्ति पद्माकराणां ॥ ६५ ॥
 नो जानीमः कठिनविधिना मद्भिधानां कपाले
 गोपालीनां किल विलिखिता कीदृशी वर्णखेखा ।
 यः सन्ध्यायां सुमुखि मिलितो गोकुले राजदूतः
 सोयं कर्णे निभृतनिभृतं माधवं वावदीति ॥ ६६ ॥
 एष क्षत्ता ब्रजनरपतेराज्ञया गोकुलेस्मिन्
 वाले प्रातर्नगरगतये घोषणामातनोति ।
 दुष्टं भूयः स्फुरति च वलादीक्षणं दक्षिणं मे
 तेन स्वान्तं स्फुटति चटुलं हन्त भाव्यं न जाने ॥ ६७ ॥
 प्रातर्याचां नरपतिपुरे तथ्यमाकर्ण्य शौरेर्
 आयामाय प्रियसखि मया यामिनी प्रार्थिताभूत् ।
 पश्य क्षिप्रं प्रथितलघिमा पापिनीयं प्रभाता
 जायन्ते हि प्रचुरतमसो मानुकूलाः परेषु ॥ ६८ ॥
 यावद्दक्त्रिं न क्लिप्त भजते गान्धिनेयानुबन्धस्
 तावन्नत्वा सुमुखि भवतीं किञ्चिदभ्यर्थयिष्ये ।
 पुष्पैर्यस्या मुहुरकवरं कर्णपूरान्पुरारेः
 सेयं फुल्ला गृहपरिसरे मालती पालनीया ॥ ६९ ॥
 नावैषि त्वं पतितमशनिं मूर्द्ध्नि निर्मायमाना
 मेनां कस्ते सखि शिखरिणीं हन्त पाता हतासि ।
 तूर्णं मुग्धे वह्निरनूसर प्राङ्गणं गेहमध्याद्

अध्यारूढो जिगमिषुरसौ स्यन्दनं नन्दसूनुः ॥ ७० ॥
 आसीदार्ये पशुपपटस्त्रीमन्तरा नान्तरायः
 प्रापुः पापा नच विकलतां पादभङ्गैस्तुरङ्गाः ।
 ध्वस्तो नाभूद्यमपि मनाक् स्यन्दने चक्रवन्धः
 सत्यं गन्ता मधुपुरमसौ हन्त किं केशिहन्ता ॥ ७१ ॥
 आरादग्रे कलय नृपतेर् दूत निर्धूतलज्जा
 सज्जा तन्वी किमपि विषमं साहसं कर्तुमिच्छुः ।
 यानाद्यावद्विसृजसि पुरश्चन्द्रहासं न कृष्णं
 हस्तात्तावद्विसृजसि सखी चन्द्रहासं न कृष्णं ॥ ७२ ॥
 मुग्धे पश्य क्षणमपि हरिं नेचमुन्मीलयन्ती
 मोहेन त्वं विरचय मुहुर्नात्मनो वञ्चनानि ।
 शृण्वन् काकूत्करमपि पुरो हन्त सीमन्तिनीनां
 क्रूरस्तूर्णं विनुदति रथं दूरमक्रूरनामा ॥ ७३ ॥
 पश्य क्षामोदरि तव मुखालोकजन्मा हि शोको
 वारं वारं हरिनयनयोर्वाध्यमन्तस्तनोति ।
 धावद्वाजिस्फुरदुरुखुरोत्तानितानां वितानो
 धूलीनान्तु श्रयति विसरन्नेष मिथ्याकलङ्कः ॥ ७४ ॥
 कृष्णं मुष्णन्नकरुणवलाङ्गोपनारीवधार्थी
 मा मर्यादां यदुकुलभुवां भिन्धिरे गान्धिनेयः ।
 इत्युत्तुङ्गा मम मधुपुरे याचया तच्च तासां
 विषस्तानां परिवषलिरे वल्लवीनां विलापाः ॥ ७५ ॥
 दशभिः कुलकं ॥

शश्वन्नीराहरणकपटप्राप्तगोपालनारी
 गूढक्रीडावसतिनिविडच्छायकुञ्जोपगूढः ।
 यचादूरे विलसति महान् बद्धरोलम्बसद्मा
 पद्या मोदस्रपितपवनः पावनास्थस्तडागः ॥ ७६ ॥
 लीलाक्रान्तैर्मुर्विजयिनः सर्वतः पादपातैर्
 वैलक्ष्यं किमपि जगतामन्तराकर्षि नीताः ।
 एते नन्दीश्वरपरिसरा नेत्रवीथीं भजन्तस्
 तीव्रं मातः किमपि दहनं चेतसि ज्वालयन्ती ॥ ७७ ॥
 अस्ति प्रेम्नां त्वयि परिमलो मांसलः कंसशत्रोर्
 अद्य श्वो वा स तव भविता हरिहारानुकारी ।
 दम्भोलीनामपि सुवदने गर्भनिर्भेददक्षैर्
 एभिः कामं किमु विलपितैर्वाग्ध्वान् दन्दहीषि ॥ ७८ ॥
 मा कार्पण्याद्विरचय वृथा वास्पमोक्षं हताशे
 कृष्णास्त्रिष्टां तनुमनुपमां स्वेच्छया न त्यजामि ।
 ज्वालस्तीव्रो विरहदहनादाप्तजन्मा बलान्मे
 मर्मोन्माथी लघुतरमिमां पातयन्दन्दहीति ॥ ७९ ॥
 कारुण्याब्धौ क्षिपसि जगतीं हा किमेभिर्विलापैर्
 धेहि स्थैर्यं मनसि यद्भूरध्वगे बद्धरागा ।
 स्मृत्वा वाणीमपि यदि निजां सब्रजं नाजिहीते
 धूर्तोस्माकं चिजगति ततस्तन्वि निर्दोषताभूत् ॥ ८० ॥
 कायं गन्ता मधुरिपुरितो गोकुलादस्मदीयः
 काले वंस्ये सुखमिति मया हन्त मानो व्यधायि ।

का जानीते यदिह खलता चातुरी दीक्षितेन
 प्रक्षेप्तव्यं शिरसि कुलिशं गान्धिनीनन्दनेन ॥ ८१ ॥
 न क्षोदीयानपि सखि मम प्रेमगन्धो मुकुन्दे
 क्रन्दन्तीं मां निजशुभगतास्थापनाय प्रतीहि ।
 खेखदंशीवलयिनमनालोक्य तं वक्त्रविम्बं
 ध्वस्तालम्बा यदहमहह प्राणकीटं विभर्मि ॥ ८२ ॥
 आशापाशैः सखि नवनवैः कुर्वती प्राणवन्धं
 जात्या भीरुः कति पुनरहं वासराणि क्षयिष्ये ।
 एते वृन्दावनविटपिनः स्मारयन्तो विलासाम्
 उत्फुल्लास्तान्मम किल वलान्मर्मं निर्मूलयन्ति ॥ ८३ ॥
 सा विश्राम्यन्मनसिजधनुर्विभ्रमोद्बोधविद्या
 चिह्नीवल्लिभ्रमिमधुरिमोहामसम्पद्भिरिष्टा ।
 एतामार्तिं मम शमयिता स्मरता सङ्गराङ्गी
 प्रेमोत्तुङ्गाः किमु मुरभिदो भङ्गुरापाङ्गभङ्गी ॥ ८४ ॥
 कामं दूरे सहचरि वरीवर्ति यत् कंसवैरी
 नेदं लोकोत्तरमपि विपद्दुर्दिनं मे दुनोति ।
 आशाकीलो हृदि किल धृतः प्राणरोधी तु यो मे
 सोयं पीडां निविडवडवावह्नितीव्रस्तनोति ॥ ८५ ॥
 तत्र स्फीताधरमधुभरे शीतलोत्सङ्गसङ्गे
 सौन्दर्येणोल्लसितवपुषि स्फारसौरभ्यपूरे ।
 नर्मारम्भस्थपुटितवचःकन्दले नन्दसूनौ
 मोदिष्यन्ते मम सखि कदा हन्त पञ्चेन्द्रियाणि ॥ ८६ ॥

भिन्दन्नक्षीः क्विल कलुषतां श्यामलः श्यामलाभिर्
 लिम्पन्तीभिर्गिरिपरिसरं माधुरीणां वृटाभिः ।
 आविर्भावी गुरुतरचमत्कारभाजः कदा मे
 खेलन्नग्रे निखिलकरणानन्दनो नन्दसूनुः ॥ ८७ ॥
 आनन्दायां मयि निजमुखालोकलक्ष्मीप्रसादं
 खेदश्रेणीविरचितमनोलाघवायां विधेहि ।
 सेवाभाग्ये यदपि न विभो योग्यता मे तथापि
 स्मारं स्मारं तव करुणतापूरमेवं ब्रवीमि ॥ ८८ ॥
 क्रीडातल्पे निहितवपुषः कल्पिते पुष्पजालैः
 स्मित्वा स्मित्वा प्रणयरभसात् कुर्वतो नर्मभङ्गी ।
 विन्यस्यन्ती तव किल मुखे पूगफालीं विधास्ये
 कुञ्जद्रोण्यामहमिह कदा देव सेवाविनोदं ॥ ८९ ॥
 इत्युन्नहैः पशुपरमणीमण्डलीनां विलापैर्
 भूयोभूयः करुणकरुणैरद्य कीर्णान्तरस्य ।
 उद्यद्वास्या त्यजति परितो रुद्धकर्णा कराभ्यां
 दूरात् पान्थावलिरपि सखे यस्य सीमोपकण्ठं ॥ ९० ॥
 चतुर्दशभिः कुलकं ॥
 युक्तं शृङ्गीकनकनिकरालिङ्गिताङ्गैस्तुरङ्गैर्
 दृष्ट्वा नन्दीश्वरतटभुवि स्यन्दनं ते मिलन्तं ।
 मामाशङ्क्य स्फुटमुपगतं सन्निधातव्यमाराद्
 धावन्तीभिस्तरलतरलं राधिकायाः सखीभिः ॥ ९१ ॥
 गोपालीनामपि वपुरलङ्कारलीलां दधानो

येषां नव्यः किशलयगणो रागिणं माञ्चकार ।
 भ्राम्यद्भृङ्गावलिषु भवता तेषु शस्तांशिषां मे
 वृन्दं वृन्दावनविटपिषु प्राञ्ज विज्ञापनीयं ॥ ६२ ॥
 मत्ता वंशीनिनदमधुभिस्तूर्णगा स्तर्णकानां
 या मुञ्चन्त्यः प्रणयमभितः ससुरसुश्रुताख्यः ।
 तासामुच्चैर्मम परिपठन् कामतो नामधेयं
 क्षेमं पृच्छेस्त्वमथ निचये नीचकैर्नैचकीनां ॥ ६३ ॥
 डिम्भव्यूहं हृतवति विधौ तत्तदाभस्तदाहं
 स्तन्यं यासां मधुरमधयं वत्सरं वत्सलानां ।
 वारं वारं मम नतिगणान् विज्ञ विज्ञापयेथा
 नम्रस्तासां जठरपशुपीमण्डलीनां पदेषु ॥ ६४ ॥
 आमोदं मे मधुर दधिरे मामहंपूर्विकाभिर्
 दूरे यान्तं कुसुमितवनास्लोकनाय स्पृशन्तः ।
 श्रीदामाद्याः प्रियसहचरा हन्त मन्नामतस्ते
 पौनःपुण्यान्निपुन भवता तुङ्गमालिङ्गनीयाः ॥ ६५ ॥
 हत्वा रङ्गस्थलभुवि मया धीर कंसं नृशंसं
 काकून्मिश्रैः शपथशतकैर् गोकुलं प्रेषितस्य ।
 आनम्रस्त्वं चरणयुगलं वल्लवेन्द्रस्य कामं
 नामग्राहं मम गुणनिधे वन्दमानो दधीथाः ॥ ६६ ॥
 तां वन्देथा मम सविनयं नामतः श्यामगाचीम्
 आक्रोशन्तीं खलनरपतिं साङ्गुलीभङ्गमुच्चैः ।
 अन्तश्चिन्ताविलुलितमुखीं हा मदेकप्रसूतिं

सर्वाङ्गैस्त्वं कलितवसुधालम्बमम्बां यशोदां ॥ ६७ ॥
 या निश्वासोद्गमवलयिनं हारवं मुञ्चमाना
 खेदोदग्रं मम गुणकथामन्तरेणान्तरेण ।
 श्यामीभूता क्षितिपतिपुरीवर्त्मविन्धस्तनेत्रा
 वास्योद्गारस्रपितवसना वासराणि क्षिपन्ती ॥ ६८ ॥
 अक्रूराख्ये हृतवति हठाज्जीवनं मां निदाघे
 विन्दन्तीनां मुहुरविरलाकारमन्तर्विदारं ।
 सद्यः शुस्यन्मुखवनरुहां वल्लवीदीर्घिकानां
 यासामासामृदमनुसृताः प्राणकुर्मा वसन्ति ॥ ६९ ॥
 तासां वद्वाञ्छलिरनुसरैरन्तिकं यन्त्रितात्मा
 शङ्काभिस्त्वं क्लमपरिणमद्विक्रियाणां प्रियाणां ।
 दूत्यं कुर्वन्नसि गुणनिधे सापराधस्य यन्मे
 भर्तुर्दोषादपि हि कुशला हन्त दुष्यन्ति भृत्याः ॥ १०० ॥
 मन्नेपथ्यस्तवकितभवद्दीक्षणेनाकुलानां
 तुङ्गातङ्कोत्तरलितमनःकल्पनाजल्पभाजां ।
 तिष्ठन्नासां पथि नयनयोर्निःसलाकं गतानां
 सन्देशं मे लघु लघु सखे हारिणं व्याहरेथाः ॥ १०१ ॥
 चिभिः कुलकं ॥
 यः कालिन्दीवनविहरणोद्दामकामः कलावान्
 हृन्दारण्यान्नरपतिपुरं गान्धिनीयेन नीतः ।
 कुर्वन् दूत्यं प्रणयसचिवस्तस्य गोपेन्द्रसूनोर्
 देवीनां वः सपदि सविधं लब्धवानुडवोस्मि ॥ १०२ ॥

तापोन्नद्धश्चसितपटलीदूयमानाधरश्रीर्
 मुक्तक्रीडो धवलिमधुराहिण्डिरक्षामगण्डः ।
 स्मारं स्मारं गुणपरिमलं हन्त वः स्नान्तचेताः
 सोयं कान्तः किमपि सरलाः सुंदरं संदिदेश ॥ १०३ ॥
 कञ्चिद्भीतं न भजत मुहुर्दानवेभ्यः पुरावत्
 कल्याणं वः सरलहृदयाः कञ्चिदुल्लाससीति ।
 कञ्चिद्युयं स्मरथ सरसं तत्र चित्तानुकूलं
 कुञ्जे कुञ्जे कृतमथ मया तच्च सेवाप्रपञ्चं ॥ १०४ ॥
 नीतो यत्नाद्विविधविनयैर्वन्धनं वन्धुताभिः
 कर्तुं भूयः किमपि कुशलं पत्तने वर्तमानः ।
 ध्यायं ध्यायं नवनवमहं सौहृदं वः सुकश्यो
 गाढोत्कण्ठकमपरवशं वासराणि क्षिपामि ॥ १०५ ॥
 ज्ञातं ज्ञातं विरमत चिरं त्वाद्दृशीनां चरिचं
 याभ्यस्तीव्रा समजनि मनो भेदिनी वेदनेयं ।
 चक्रुर्वक्रं मयि किल तथा प्रेमपूरं भवत्यो
 येनोद्धान्तस्त्रुटिमपि वखादुत्सहे नाद्य नेतुं ॥ १०६ ॥
 रासोस्त्रासान्निशि निशि चिरं स्वप्नदंदापदेशाद्
 वृन्दारख्ये सुरभिनि मया सार्द्धमास्वादयन्ते ।
 भूयोभूयस्तदपि च परित्यागिता दूषणं मे
 शंसन्त्यः किं कुटिलहृदया न चपन्ते भवत्यः ॥ १०७ ॥
 ते ते चन्द्रावलि रसभरभ्रान्तनेचान्तमैषी
 वैचिचीभिस्त्रिभुवनजये दत्तहस्तावलम्बाः ।

उत्सर्पन्तः स्मरणशरणीं हन्त ते भ्रूविलासा
 निःशङ्कं मे हृदयमधुना प्रांशवः अंसयन्ति ॥ १०८ ॥
 तत्तत्तन्वि स्मरसि विपिने फुल्लशाखे विशाखे
 कर्षन्नीविं तव मुहुरहं वीक्ष्य वृद्धां मिलन्तीं ।
 कल्याणीं मे वितर कितवे हन्त चेलान्तराले
 गुप्तां गुञ्जावलिमिति वदन् यदिलक्षस्तदासं ॥ १०९ ॥
 तां वैदग्धीपरिमलकषामुज्जिरन्ती सखीषु
 क्लान्तीं दूरे क्षपयसि निजां हन्त धन्यासि धन्ये ।
 ध्यायन्नाहं तमिह नगरे देवि लोकां विलोके
 प्रीत्या यत्र व्यसनविधुरं वक्त्रमुन्मुद्रयामि ॥ ११० ॥
 गम्भीराणि प्रमदगुरुभिर्गूढनर्मप्रवन्धैर्
 माध्वीकानां मधुरिममहाकीर्तिविध्वंसनानि ।
 सोत्कण्ठं मे स्मरति हृदयं श्यामले कोमलानि
 प्रेमोत्तुङ्गस्मितपरिचितान्यद्य ते जल्पितानि ॥ १११ ॥
 पद्मे पद्मस्तुतमुखिलतासद्गनि छद्मनिद्रां
 लब्धे लुब्धा मयि मुरलिकां हर्तुकामा त्वमासीः ।
 धृत्वा पाणौ मुहुरथ मया कञ्चुकं लुञ्चता ते
 यत्प्रारब्धं किमपि तदिदं स्वान्तमन्तः पिनष्टि ॥ ११२ ॥
 न्यस्ताङ्गी मे सुरभिनि भुजस्तम्भयोरन्तराले
 भूयोभिस्त्वं रहसि ललिते केलिभिर्लालितासि ।
 अन्तश्चिन्ताविधुरमधुना पांशुपुञ्जे लुठन्ती
 हन्त न्नाना रचयसि कथं प्राणसन्धारणानि ॥ ११३ ॥

यः सेवाभिर्मुदमुदयिनीं तत्र भद्राङ्गि भद्रे
 नीत स्ताभिर्निशि निशि मनःकर्षिणीभिस्त्वयासीत् ।
 स प्रेष्टस्ते नवपरिचयादिङ्गितस्यानभिङ्गैः
 कृष्णस्तुष्णीं पुरपरिजनैः सेव्यमानो दुनोति ॥ ११४ ॥
 सोढव्यं ते कथमपि वलाञ्छक्षुषी मुद्रयित्वा
 तीब्रोत्तापं हत मनसिजोहामविक्रान्तिचक्रं ।
 द्विचैरेव प्रियसखि दिनैः सेव्यतां देवि शैव्ये
 यास्यामि त्वत्प्रणयचटुलभ्रूयुगाडम्बराणां ॥ ११५ ॥
 इत्थं तासामनुनयकलापेशलः क्लेशहारी
 सन्देशं मे कुवलयदृशां कर्णपूरं विधाय ।
 त्वं मञ्चेतोभवनवडभीप्रौढपारावतीं तां
 राधामन्तःकमकवलितां संभ्रमेणाजिहीथाः ॥ ११६ ॥
 सापल्यक्ले किशलयदलैः कल्पिते तत्र सुप्ता
 गुप्तानीरस्तवकितदृशां चक्रवालैः सखीनां ।
 द्रष्टव्या ते क्रशिमकलिताकण्ठनालोपकण्ठ
 स्पन्देनान्तर्वपुरनुमितप्राणसङ्गावराङ्गी ॥ ११७ ॥
 मालां मैत्रीविदुरमदुरःसङ्गसौरभ्यसभ्यां
 वासन्तीभिर्विरचितमुखीं पञ्चवर्णां गृहाण ।
 आरूढायाः परिणतिदृशां तादृशीं सारसाक्ष्याः
 साक्षादेतत्परिमलमृते कः प्रवोधे समर्थः ॥ ११८ ॥
 माल्यामोदव्यतिकरवह्निर्वोधितायाः सवास्यं
 नेत्रद्वन्द्वं दिशि दिशि मुहुर्विक्षिपन्त्या विलक्षं ।

तस्याः प्रोद्यत्यलककलिकादन्तुरायाः पुरस्तान्
 मन्दं मन्दं विनयमसृणुस्त्वं विनम्रो जिहीथाः ॥ ११९ ॥
 धृत्वा मालां किशलयततेरञ्चले न्यञ्चदङ्गो
 भ्रूसंज्ञाभिः सपदि सचिवीकृत्य तस्या वयस्याः ।
 दूत्यं स्वस्य प्रणयहृदयस्त्वं निवेद्यानवद्यं
 धीमन् सद्यो मम कथयितुं वाचिकं प्रक्रमेथाः ॥ १२० ॥
 यः सर्वस्मात्तव किल गुरुत्वञ्च यस्यासि धीरे
 प्राणेभ्यस्त्वं प्रणयवसतिर्यस्य यः स्यात्तवापि ।
 स त्वां धृत्वा मनसि विधुरे हन्त सन्धुक्षमाणः
 कृष्णास्तृष्णाचटलचटुलं देवि सन्देदिशीति ॥ १२१ ॥
 सख्युर्लक्ष्मीमुखि मतमुरीकृत्य दूरीभविष्णोर्
 धत्ते प्राणाननुपदविपद्विद्वच्चित्तापि साध्वी ।
 मुक्तञ्छाया मुहुरसुमनाः क्षौण्णिपृष्ठे लुठन्ती
 वद्वापेक्षं विलसति गते माधवे माधवीयं ॥ १२२ ॥
 नीते शोषं विरहरविणा सर्वतो हृत्तडागे
 जाने कण्ठस्थलविलुठितप्राणमीनासि तन्वि ।
 दूरे संप्रत्यविरलसुहृन्भारुतैर्वारितोहं
 कृष्णाम्भोदो विलसदमृतालङ्कृतः किं करिष्ये ॥ १२३ ॥
 नायं स्वप्नो निशि निशि भवेद्यत्तया सङ्गतिर्मे
 पश्यामोदं विधुमुखि निराबाधमाखादयामि ।
 किन्तु ज्ञातं त्वयि विजयते काचिदाकृष्टिविद्या
 यां शंसन्ती हरसि तरसा मामदूराद्यदूनां ॥ १२४ ॥

लब्धान्दोलः प्रणयरभसादेष ताम्रोष्ठि नम्रः
 प्रम्बायन्तीं किमपि भवतीं याचते नन्दसूनुः ।
 प्रेमोद्दामप्रमदपदवी साक्षिणी शैलकक्षे
 द्रष्टव्या ते कथमपि न सा माधवी कुञ्जवीथी ॥ १२५ ॥
 विन्दन् वंशीस्फुरितवदनो नेत्रवीथीमकस्माद्
 अन्तर्वाधाकवलितधियो धातुभिर्धूमलोहं ।
 क्रीडाकुञ्जेलुठितवपुषः स्वान्तमानन्दधारा
 कल्लोलैस्ते रहसि सहसोत्फुल्लमुल्लासयिष्ये ॥ १२६ ॥
 प्रेमोद्दामाहादहमधिवहन् वास्यधारामकाण्डे
 गण्डोत्सङ्गे स्मरपरिभवैः पाण्डुरे दत्तचुम्बः ।
 कुर्वन् कण्ठग्रहविलसितं नन्दयिष्यामि सत्यं
 सान्द्रेण त्वां सहचरि परिषङ्गरङ्गोत्सवेन ॥ १२७ ॥
 इत्थं तीव्रव्यसनजलधेः पारसीमामिवासां
 संदेशैर्मे धृतगरिमभिर्दर्शयन् दूरदर्शी ।
 भूयः कुर्वन् कुवलयदृशां तत्र चित्तानुकूलं
 कालं कञ्चित् त्वमतुलमते गोकुलान्तर्नयेथाः ॥ १२८ ॥
 गोपेन्द्रस्य ब्रजभुवि सखे केवलं याचया ते
 नार्थः सिञ्चेन्मम बहुमतः किन्तु वाढं तवैव ।
 प्रेमोल्लासं परिकलयतां गोपसीमन्तिनीनां
 स्मर्तव्या मे सपदि भवता भारतीसारतेयं ॥ १२९ ॥
 गोष्ठक्रीडोल्लसितमनसो निर्व्यलीकानुरागात्
 कुर्वाणस्य प्रथितमथुरामण्डले ताण्डवानि ।

भूयोरूपाश्रयपदसरोजन्मनः स्वामिनोयं
 तस्योद्दामं वहतु हृदयानन्दपुरं प्रवन्धः ॥ १३० ॥
 श्रीदामाद्यैः शिशुसहचरैर् वाल्यखेलामकार्षीत्
 गोपालीभिः सह युवति भीरासकेलिं चकार ।
 दुष्टान् दैत्यानपि बहुतरान् हेलया यो जघान
 स श्रीकृष्णास्तरुणकरुखस्तारयेदो भवान्धिं ॥ १३१ ॥
 इत्युद्धवसन्देशाख्यप्रवन्धः समाप्तः ॥



उद्धवदूतः ।

गोपीवन्धोरनवधिक्वपादाश्वदाक्षिण्यसिन्धोर्
 आदेशेन प्रणयपटुना प्रापितं गोकुलाय ।
 गोधुगृन्दव्यसनविसराखोकदुःखं रहस्यं
 मध्येकृत्य प्रियसहचरीमुद्धवं काचिदूचे ॥ १ ॥
 कस्त्वं साधो कुवलयदलश्याम विस्तीर्णदृष्टे
 दृष्टे सद्यो भवति भवति जिग्धमत्यन्तमन्तः ।
 किम्बा प्रश्नैरहह मथुरानाथभुक्तं तदेतत्
 यत्ते मौलौ कनककपिशं सौरभोजारि वासः ॥ २ ॥
 तत् त्वं तत्त्वं मधुपुरपतेर् लब्धलोभ्यप्रसादस्
 तद्विश्रम्भस्थलमतिमहन्नेह सन्देहलेशः ।
 वक्षस्येतन्मम च किमिदं कथ्यते दर्शयते वा
 जातं यस्मादखिलमधुना हन्त हास्यास्पदं नः ॥ ३ ॥
 प्रस्थानं ते भवतु भगवन्नत्र वाप्यन्यतो वा
 गम्भीरत्वं भजतु स भवानित्यमुत्तानतां वा ।
 यद्वा तद्वा भवतु विधिना वञ्चितेयं वराकी
 यत्ते विज्ञापयति निमिषं पातनीयोच्च कर्णः ॥ ४ ॥
 क्वैषा योषित् प्रकृतिचपला पामरी कातरा च
 ज्यायान् यातो यदुकुलपतेर्वक्षभत्वं क्व च त्वं ।

विज्ञप्तौ मे तदपि भवता भव्य नोदासितव्यं
 सानुक्रोशं वहति हि मनो दुर्गते दुर्जनोऽपि ॥ ५ ॥
 त्वं कल्याणी नन कुलवधूः सार्द्धमन्येन पुंसा
 संलापस्ते सपदि समुदाचारसेतुं भिनत्ति ।
 जल्पन्नेवं नहि जहि घनश्यामदास्योन्मदानां
 लोकातीतं किमपि चरितं केन नालोकितं नः ॥ ६ ॥
 अब्रश्यामं स्मरसि न मनागित्यमुद्गाषिणीनां
 प्राणचाणप्रवणमनसो गोदुहो गेहिनीनां ।
 एताः शश्वत्कुसुमशयने शाययित्वा सखीव
 मन्दं मन्दं सरसविसिनीपल्लवैर् वीजयन्ति ॥ ७ ॥
 सिंहव्याघ्रप्रभृतिभिरपि प्रेक्ष्यमाणाः प्रवास्यैर्
 आक्रन्देषु प्रखरकुररीसंसदं शिक्षयन्त्यः ।
 एकाकिन्यस्तरुणतिमिरास्तत्पदस्पर्शपुण्ये
 वृन्दारण्ये कति युवतयो यामिनीर्यापयन्ति ॥ ८ ॥
 पश्यन्नक्षिद्वयमविरलस्यन्दमानाश्रुधारां
 क्लिन्नाभोगं मम च किमभूर्लङ्घितो विस्मयेन ।
 गोगोपानां विरमतु कथा नेह भीरस्ति गत्वा
 शारङ्गाणामपि वनजुषां पश्य क्रीदक्षमक्षि ॥ ९ ॥
 राधे मन्युं परिहर हरिः पादमूले तवायं
 जातं दैवाद्सदृशमिदं वारमेकं क्षमस्व ।
 एतानाकर्णयसि नयवन् कुञ्जकीरानुवादान्
 एभिः क्रूरैर्वयमविरतं वञ्चिता वञ्चिताः स्म ॥ १० ॥

त्वञ्चेदञ्चेरिह विमुखतामच वाले तमाले
 प्राणान्मोक्ष्ये वनखतिकया कण्ठमुद्धय सद्यः ।
 आतङ्को वा कइह भवतां सेवकास्तस्य यूयं
 यस्योद्देश्यं न खलु किमपि स्त्रीवधादन्यदस्ति ॥ ११ ॥
 पीतप्राणा प्रथमममुना पूतना स्तन्यदापी
 दिष्टस्यान्तं कति न गमिता वेषु गीतेन गोप्यः ।
 तस्य प्रीत्या जगति विदितं यत् कृतं यज्ञपत्न्या
 स्वातन्त्र्येण प्रविशति मनस्तच्च तत् किं करोमि ॥ १२ ॥
 अश्रुस्निग्धं नयनयुगलं रूढरोमाञ्चराजि
 प्रत्यङ्गं ते तदलमनया देव दुःशङ्कया नः ।
 एतद्दीनोद्धरणपटवे तुभ्यमभ्यर्धनीयं
 मत्सन्दिष्टं मुदिर महसि प्रेयसि प्रापयेति ॥ १३ ॥
 नन्दो न त्वां त्यजति निमिषं नापि देवी यशोदा
 श्रीदामाद्या अपि न शिशवो नापि पौराःसदाराः ।
 स त्वं लब्धो रहसि च मया केनचिन्नापि दृष्टस्
 तन्निर्णीतं किमपि सुकृतं शिष्टमस्माकमस्ति ॥ १४ ॥
 द्विचानचावससि दिवसानास्यदं घोषभर्तुस्
 तेनाशङ्के पुरमिदमसि प्रेषितो माधवेन ।
 एतद्दीजं किमपि बहुधा मद्दिधा भावयन्त्यस्
 तस्याचत्यं किमपि न पुनः कृत्यमालोकयन्ति ॥ १५ ॥
 तेन प्राप्तौ सपदि जनकौ पोषकाभ्यां किमाभ्यां
 किं गोरक्षैः सखिभिरधुना राजपुत्राः सखायः ।

तस्य द्वारे कति करटिनस्तरुकादेः क्व चिन्ता-
 हन्ताभीरी स्मरतु स कथं संवृतो नागरीभिः ॥ १६ ॥
 आस्तामेतन्मम किमनया कूटकृत्यानुवृत्त्या
 सारं फल्गु प्रियमथ परं पथ्यमन्यादृशं वा ।
 धर्माधीनैरिति मम वचः पुण्डरीकाक्षसाक्षाद्
 आस्थातव्यं यदनुकरणे कुचचिन्नैव दोषः ॥ १७ ॥
 विख्यातोऽभूर्दिनकतिपयं नन्दसूनुर् यसोदा
 नेचानन्दी ब्रजजनपतिर् वल्लभो वल्लवीनां ।
 अथ स्थातो मधुपुरपतिर् माधवीप्राणनाथः
 सूनः सौरेरगणितगुणो दैवकीनन्दनोसि ॥ १८ ॥
 गोपीषूडुष्विव तव समो भोगकालः कलानां
 भर्तुः कर्तुर्निखिलनयनानन्दमिन्दोरिवासीत् ।
 तासां मध्ये तदपि रमणी रोहिणीव प्रसिद्धा
 सा त्वां नत्वा रहसि परमाकिञ्चना किञ्चिदाह ॥ १९ ॥
 इत्यचत्वैरुपधिभिरपि स्निग्धसम्बोधनं ते
 जायेतारुन्तुदमुदयिनी रीतिरन्याद्य यद्वः ।
 प्राक्संस्कारास्तदपि यदि मां तेनूवधन्ति दोषः
 क्षन्तव्योऽयं भवतु भवता वाचिकप्रक्रियासु ॥ २० ॥
 वाक्चातुर्यं त्वयि वत वृथा सन्ततान्तश्चरेण
 ज्ञातं चेतश्चरितमखिलं मन्मथेन त्वया च ।
 विज्ञप्तिर्मे तदपि मथुरानाथ नेयं विरुद्धा
 संतप्तादेर्वचसि विदितं पौनरुक्तं न दोषः ॥ २१ ॥

गोरक्षत्वं समजनि यदा तावकीनं तदैव
 स्वच्छन्दत्वं तव तिरयितुं नाद्य माभूम शक्ताः ।
 वश्यः कस्य त्वमद्य जगतानीशिता किन्तु वाचा
 माविस्कारैरदयहृदयग्रन्थिमुद्घाटयामि ॥ २२ ॥
 किन्ते जन्मान्तरमुपगतं पारसञ्चारकाले
 धौतं, नद्याः किमिदमद्यवा कार्मणीमाद्युरीक्षां ।
 विस्मर्तव्यं यदिह न तनौ यच्च वद्धः पशोर
 प्यच्च प्रेम्नि क्षणकतिपयैर्नाथ निर्लेपकोऽसि ॥ २३ ॥
 कर्ता कृष्णो नियतमधुना गोकुलं राजधानी
 बन्धुभ्योपि प्रगुणममुना गोदुहो माननीयाः ।
 काचिन्नोपी भवति महिषीत्युक्तमग्रे नवा क्वैः
 तद्वैदग्धेन तु पितृवनप्रेतवत् कारिताः स्मः ॥ २४ ॥
 नीतेनामन्यपि च भवतः प्रस्रुवाना स्तनाभ्यां
 विभ्रत्यङ्गे पुलकिनि भवद्देषुवेचप्रतोदान् ।
 सोरस्ताडं न वदतु तवाक्रन्दमग्वा कथं वा
 यस्मादद्य प्रशमितपरो राजराजेश्वरोसि ॥ २५ ॥
 तैरुत्साहैः क्व खलु चलितं कुच ते नर्मवादाः
 कण्ठो भग्नः करुणकरुणैस्तात कृष्णोति शब्दैः ।
 पर्वस्वन्तः किमपि विरुजन्नाममाचानुकारी
 विश्चेदस्ते तमपि कृतवान् नन्दमस्यन्दमेव ॥ २६ ॥
 दोहः प्रायो न भवति गवां दोहनं चेकपाकः
 क्षीराणां स्वात् स भवति यदा दुर्लभं तद्वधित्वं ।

दध्नः सिद्धौ क खलु मथनं मन्यने कोपयोगस्
 तक्रादीनामिति गतिरभूदद्य गोधुग्गृहेषु ॥ २७ ॥
 तन्न क्षौणीखुरविलिखनं वप्रभङ्गो न ऋक्नैर्
 नैवास्पृष्टी नवजलमुचां घोरहम्बानिनादः ।
 कामोन्मादैरुदयति न वा सोपसर्या सपर्या
 नामावाहा मधुपुरपथादन्यदालोकयन्ति ॥ २८ ॥
 वत्सालोकस्मरणसुलभप्रस्रवस्त्रावनीयं
 धूलीजालं नयनसलिलैरध्वसु ज्ञावयन्त्यः ।
 त्वामन्विष्य ब्रजपुरसरित्तीरभूषु भ्रमन्त्यः
 सद्योजातानपि सुरभयो नार्भकान् पाययन्ति ॥ २९ ॥
 निप्रेमाणो ललितयवसश्यामसीमन्धरख्ये
 न्यस्य न्यस्य त्वदनुसृतये चक्षुषी दिक्षु दिक्षु ।
 आजिघ्रन्ति व्यथितमनसः किञ्च सिञ्चन्ति वास्यैः
 क्रीडानीपं तव यदुपते वत्सला वत्सतर्यः ॥ ३० ॥
 भास्मत्कन्याकमलविपिनं कर्षिकाशेषमेतद्
 वृन्दारख्यद्रुमकिशल्याः पाण्डुपत्नी भवन्ति ।
 शस्यैः पङ्क्तैः पिहितमभितस्त्वद्विलासानुकूलं
 मूलं धत्ते स तव कमलाकान्तकेलीकदम्बः ॥ ३१ ॥
 ये वै गोवर्द्धनधर तव स्निग्धगम्भीरघोषैः
 केकावाचस्तिमितमयनास्तेनिरे ताण्डवानि ।
 अद्य प्राट्घनघनघटागर्जितेपि प्रवृत्ते
 भुम्रपीवाः किमपि नहि ते पुच्छमुज्जासयन्ति ॥ ३२ ॥

यस्य स्कन्धोमसृणसुरभिस्तारकैरङ्गसङ्गैर्
 यथास्माकं सिचयनिचयं चौरयन्मुत्थितोसि ।
 यस्याधस्तात्तव चरणयोश्चक्रचिह्ना धरित्री
 धन्यो नीपः समभवदसौ देव दुग्धं दृशौ नः ॥ ३३ ॥
 पाण्डुच्छायाः कुसुमरजसा भृङ्गमाला जटालाः
 संवीताङ्गाः किशलयरुचा पाटलेनाम्बरेण ।
 भोगाभावादपगतरुजः पावनाभ्यासभाजः
 सर्वे हृन्दावनविटपिनो योगिचर्यां चरन्ति ॥ ३४ ॥
 शृङ्गखानप्रियसखसमाहूतिगोरक्षहिक्काः
 प्रत्याख्याय ब्रजपुरपथस्योपकण्ठे विशिष्य ।
 श्रोतद्वास्याः सहसुरभयस्तोकक्षणादयस्ते
 सायं प्रातर् नगरसरणौ चौरवत् सञ्चरन्ति ॥ ३५ ॥
 विस्मृत्य त्वन्मधुपुरगतिं वासरान्ते पुरान्तः
 श्रीदामादौ विशति विशती हस्तद्वैयङ्गवीना ।
 वत्स कासि क्व च मम सुतेत्युन्मदेव भ्रमन्ती
 त्वामप्राप्य ब्रजपतिवधूः क्रन्दयत्यश्यनोपि ॥ ३६ ॥
 वीतासङ्गाः शयनवसनस्नानपानाशनादौ
 गायन्त्यस्त्वच्चरितगुणिताः सन्ततं गीतगाथाः ।
 श्रौदासीन्यं किमपि सकला बन्धुवृन्दे वहन्त्यो
 गोष्ठ्यो लीलाक्षितिषु भवतो योगिनीवत् भ्रमन्ति ॥ ३७ ॥
 स्वार्थं नैतत् समुचिततया वच्मि कर्मातितीव्रं
 सद्यं यस्मिन्नजनि समये नाथ यातः सकालः ।

अद्य चस्यन्त्रिभुवनवशीकारमाधुर्यधूर्ये
 त्वच्चातुर्ये न भवति यथा लाञ्छनं तद्विदधाः ॥ ३८ ॥
 एकैकाभिर्विहितमसद्यत् तत्तवेहानुगत्यं
 यस्मै कस्मिन्नपि गणयति क्रीतमात्मानमन्यः ।
 धिग्वैदग्ध्यं तव तदिह ताः सिन्धुपारे विहाय
 स्मैरी वैरी परमद्वव यन्निर्भरं निवृतोसि ॥ ३९ ॥
 कूलक्रोडे तपनदुहितुश्चालपङ्के निमग्नं
 यत्नादुत्थापितमथ कृतोर्पास्क्रयं कौशलेन ।
 न्यस्तं पीठे तव चरणयोश्चक्रचिह्नं पदं तत्
 शालग्रामोपलमिव सदा मदिधाः पूजयन्ति ॥ ४० ॥
 युक्ता सर्वात्मनि मयि मनः सच्चिदानन्दरूपे
 चेतस्तापं जहित न हितः कश्चिदेवाङ्गसङ्गः ।
 इत्युद्देशान् कथयसि वृथा मादृशां वालिशानाम्
 एते हि त्वद्विरहशिखिनः सामीधेनीं भजन्ति ॥ ४१ ॥
 वेशे वास्यं तदपि मुदिरश्याम सावर्ण्यतस्ते
 मुग्धा हस्ते मरकतमयी कङ्कणश्रेणिरीडक् ।
 अङ्गालेपो मृगमदरसैः स्निग्धनीलं दुकूलं
 सर्वाङ्गीनं ब्रजपुरजुषामङ्गनानामिदानीं ॥ ४२ ॥
 साक्षादीक्षां घटयति घनश्याम यत्ते कुतस्तत्
 तस्त्रावण्यं कथय कृतिना केन चिचेष्ट लेख्यं ।
 अक्रूरस्यागमनदिवसान्निद्रया नाथ नष्टं
 कुच स्वप्नः शिव शिव दृशौ वास्पृष्ट्यै परं नः ॥ ४३ ॥

दत्तस्वप्नो भवसि यदि मे दर्शनीयः कदाचिद्
 वर्धापीडं मधुरमुरलीधाम तद्धाम दध्याः ।
 अस्मादन्यद् यदि वितनुषे दीयते दिव्यमुग्रं
 पादस्पर्शः पुरमृगदृशां दुर्लभस्तत्तव स्यात् ॥ ४४ ॥
 मद्भावेन स्थिरमथ चरं भावयन्थो भवत्यः
 सन्तुस्यन्तु त्वमिति बहुधा सत्वमस्मानवादीः ।
 आख्यातव्यं किमिह भवतः किञ्चिद्दूनो नवासौ
 नैवास्माकं मदयति मनो नामनीलाम्बरोपि ॥ ४५ ॥
 व्यक्तीभूतः स्वयमयमसि स्नाघनीयः समृद्ध्या
 चञ्चीषु त्वं कथमिह परोतोषमस्मासु यायाः ।
 तत्तदन्धुप्रकारपुरतस्तच्च कापि चिवक्रा
 धृत्वा यत्त्वामधिनिवसनं नाथ निघ्नी चकार ॥ ४६ ॥
 गव्यस्तेन प्रथममुदभूर्वत्सपालश्च पश्चात्
 तक्नेदानो तदनु तदनु छिद्रनौकर्णधारः ।
 लुण्ठाको भूदथ कुलवधूजातिजीवार्थसाथ
 धिग्धातारं भवति निहितो येन भूचक्रभारः ॥ ४७ ॥
 भक्तिप्रीतिप्रणयसहितं मानदम्भाद्यपेतं
 चेतोस्माकं गुणवद्गुणं गोदुहां देहमेतत् ।
 विक्रीतं ते युमपदुभयं स्वीकृतञ्च त्वयाथो
 हृद्गृह्णासि त्यजसिच वपुर्नाथ कोयं विचारः ॥ ४८ ॥
 यथाधर्मः प्रसवतितरां यच्च भूयाननर्थो
 यथाकामः सपरमुदयी यच्च ते नास्ति मोक्षः ।

त्यागे तस्मिन्नपि परिजने गोचरे यत् त्वनर्थी
 तस्मादर्थो भवति विदूषां पौरुषव्यत्ययोपि ॥ ४६ ॥
 शैलोद्धर्ता दमितभुजगः पीतदावाग्निचक्रो
 माद्यन्नागायुतवल्गजाधीशभोजेन्द्रहन्ता ।
 स त्वं दोषेप्यसति क्रूरुषे किङ्करीणामभद्रं
 वक्तुं नास्ते जनइति न भोः कर्तुमेवं युनक्ति ॥ ५० ॥
 लोकातीतं यद्गृह्ण कुरुते कर्म किं धर्मधारा
 तेन त्याज्या किमिह विहितं श्रीमता राघवेन ।
 त्यक्ता सीता तदपि सुचिरं सैव हैमी प्रियाभूत्
 त्यक्ता यस्मिन्नहनि तु वयं तच्च कुब्जारतोसि ॥ ५१ ॥
 व्यावर्तध्वं स्वभवनमितः कुच रे यात मुग्धा
 ऋज्वीरद्य स्पृशतु सकथं वल्लभः कुब्जिकायाः ।
 संभूय त्वच्चरणकमलस्पर्शलोभेन यान्तीर्
 इत्थं गोपीः पथि पथि वलादध्वगा अप्यरुन्धन् ॥ ५२ ॥
 पीयूषात्मा तव कुलगुरुर्जम्भदातावदातो
 माता याभूदियमपि जगत्यावनीति प्रसिद्धं ।
 एकैकन्ते जयति जगदानन्दि चिच्चं चरिचं
 कस्मादेवं विरहदहने देव दासीर्जुहोषी ॥ ५३ ॥
 स्वामी वामी भवति यदि तत्सन्निधौ सञ्चरिष्णुः
 पथ्यं प्रत्यापयति समयः सोयमीशानयानां ।
 लोकद्विष्टं किमपि भवते कुर्वते युक्तवादी
 साधुस्तस्मिन्न किमु मथुरामण्डले कश्चिदस्ति ॥ ५४ ॥

येनागत्य त्वमपि मथुरां यानमारोप्य नीतो
 यश्चाविष्टस्तव चरणयोश्चक्रचिह्ने लुलोठ ।
 अस्माकं त्वङ्गमनसमये सा दशा येन दृष्टा
 सोपि स्वामिन् किमपि करुणाकातरो न ब्रवीति ॥ ५५ ॥
 अस्मन्मर्मच्छिदुरमकरोत् कृत्यमत्युत्कटं यत्
 कंसस्तेन चिभिरपि दिनैस्तत्फलं साधु लेभे ।
 त्वामुत्याप्य त्वरिततुरगं येन यानं वितेने
 किञ्चित्तस्य प्रभुवर कुतः श्रूयते नाधुनापि ॥ ५६ ॥
 श्यामं तेजः प्रकृतिविमलत्वेन संक्रान्तसर्वं
 प्रत्यक्षञ्च व्यबधिवहुलं विश्वरूपप्रकाशि ।
 आन्ध्यं जन्मावधि जनयताशेषलोकैकरत्नं
 द्वाहा तेन त्वमपि मुषितं तारकं चक्षुषो नः ॥ ५७ ॥
 सूक्ष्मं सूक्ष्मादपि च कलयन्नन्धवञ्चेष्टते यो
 नान्ध्यंतस्मात्तिरयति रसैरश्विनीनन्दनोपि ।
 विशोक्तुं सत्त्वमपि रचयन्नेवमङ्गव्यवस्थां
 वङ्गीकार्यः कथमिव वृथा किं परं दूषयामि ॥ ५८ ॥
 तत्ते चित्तं शरणमपि नः सर्वतो भद्ररूपं
 व्यावृत्तास्मान् वसति वलवन्नागरीवृन्दमत्र ।
 वैदग्ध्यं ते किमिदमधुना तद्दृष्टिर्वीथिकान्ते
 वासोरासोत्सवनट विभो दुर्लभो यन्ममापि ॥ ५९ ॥
 किं नो दृष्ट्या न किमशनिभिर्भूयता वाहताः स्म
 किं न प्रुष्टादवहुतवहैर्दशिताः किं न सर्पैः ।

प्रेम प्रौढं किमपि जनयन्नव्यलीकाश्च मुञ्चन्
 अञ्चन्नेवं कथमपयशो घोरमङ्गी करोति ॥ ६० ॥
 अस्मत्प्राणास्तव पदनखच्छायनीराजनाय
 तं यातोभूः सपदि यदि ते यान्ति को वा विषादः ।
 एकं किन्तु व्यथयति मनश्छद्मना किङ्करीणां
 प्राणान्निन्दे यदुपतिरितित्वङ्गता किं वदन्ती ॥ ६१ ॥
 सङ्कोचो य स्तव गुरुजने यश्च पौराङ्गनास
 व्यक्तीभूतं तदुभयमभूत् कुव्जिकोपग्रहेण ।
 अस्मानेव क्षिपसि सहसा देव दूराहवीयः
 कर्तुं यः पारयति स कृती किं करोत्येवमेव ॥ ६२ ॥
 एतस्मादप्यधिकमधिकं यत्तदस्मासु कुर्या
 न स्वप्नेपि त्वयि विसदृशं चिन्तयत्येतदन्तः ।
 दन्ते कृत्वा तृणमिति महासभ्यमभ्यर्धयामि
 स्वामिन्नेवं नहि मधुपुरीं स्त्रीणमध्यां विदध्याः ॥ ६३ ॥
 द्रोणीरादौ मलयजयुता शोचिताः सञ्चिनुध्वं
 वापीर्निघ्नी कुरुत शतशो लालशैवालपूर्णा ।
 सख्यं सख्यो यदि यदुपतौ पातनीयं तदेति
 प्रेष्यो वंश्यो मिलति यदि तन्माथुरीर्वेदयिष्ये ॥ ६४ ॥
 सौभाग्येन ब्रजकुलवधूसार्थसीमन्तरत्नं
 या कंसारेरतिगुणवती स्कन्धमप्यारुरोहे ।
 सेयं राधा किमिदमिति मामुद्दिशन्त्यङ्गुलीभिः
 लोकानोच स्वतितनयनाः शाखिनो रोदयन्ति ॥ ६५ ॥

यो विद्यायां तपसि भवतो ज्येष्ठएवादिदेवो
 माद्यन्मायाविभव भवता वञ्चितः सोपि दृष्टः ।
 या त्वामग्वा शरत्समविशदश्चकश्चापि तस्यास्
 त्वामुद्दामा कथय न कथं लोकलज्जा रुखद्वि ॥ ६६ ॥
 आदावेव क्षुण्णसुखकरं कृष्ण कल्पान्तभोग्य
 केशरभि त्वयि मम महत् पातकं प्रेम मन्ये ।
 प्रायश्चित्तं भवति नच मे दुर्गताया विधेयं
 तेनैव त्वामहमविरतं सानुतापा स्मरामि ॥ ६७ ॥
 मातुर्नापि स्मरस्मियता लक्षितं लौकिकं ते
 धर्माधीनो यदसि तदपि व्यक्तमेतावतैव ।
 किञ्च ब्रूते तव रसिकतां निग्रहः कामिनीनां
 को जानीते कितव भवतः कुच तात्पर्यमस्ति ॥ ६८ ॥
 तत्त्वज्ञानं कथय शतधा प्रेषय प्रेषलक्षं
 चिन्तारत्नं वितर कुरु वा सानुतापप्रसङ्गान् ।
 यावद्दोर्भ्यां तव नवधनश्यामलं धाम गाढं
 नास्त्रिध्यामि चुटति नहि मे तावदेवैष तापः ॥ ६९ ॥
 लक्ष्मीकान्तं कतिचन चिदानन्दमन्ये विदुस्त्वां
 मायाकारं कतिचिदपरे साधकाः सिद्धिमाहुः ।
 योवाण्योवा भव नवधनश्याम तस्यैव धाम्नो
 दासीभूता वयमिति परे बन्ध्यकल्पा विकल्पाः ॥ ७० ॥
 नायासि त्वं नच नयसिमामात्मनः पादमूलं
 नोवा दूतं विसृजसि नवा लेखलेखंन्ददासि ।

निश्वासाग्निर्निपतति न ते काचिदाश्वासवार्ता
 कस्मिन्नास्थामुपहितवती जीवितं धारयामि ॥ ७१ ॥
 यत् पूर्वेद्युर्गमनदिवसान्मानभङ्गाभिलासी
 लक्ष्मीकान्त त्वमपि पतितः पादमूले ममासीः ।
 स्पृष्टोऽङ्गुल्या तदपि न मया नापि नेचान्तपीतं
 चित्ते शैल्यं सविषमिव तन्मामके मग्नमस्ति ॥ ७२ ॥
 को जानाति त्वदपहरणकूरमकूरमाप्तं
 कः प्रत्येति त्वमपि सहसा गोकुलं त्यक्ष्यसीति ।
 त्यक्त्वा नायास्यसि पुनरिदं नाथ केनाशुमेयं
 महूदैर्वान्यहह सुमहादुर्घटं साधयन्ति ॥ ७३ ॥
 भूयस्त्वच्चेन्मिलसि महिलासंप्रदायं विहाय
 द्वाभ्यां दृग्भ्यां युगपदपि तद्रूपमादौ ग्रहीष्ये ।
 आश्लिष्य त्वामहह तदनु स्पन्दसंबन्धहीना
 कल्पकूरामपि निमिषतां यामीनीं यापयिष्ये ॥ ७४ ॥
 यत्राकाले कथमपि चलन्नन्दपत्नीकराज
 व्यस्तन्यस्ते न च सुरचिरं रोचनाचिचकेन ।
 आशीर्दुर्वाक्षतचितमनुस्मर्यमाणं सुखं ते
 सर्वक्लेशापहमपि जगन्नाथ मर्म छिनत्ति ॥ ७५ ॥
 न स्मर्तव्यस्तदयमदयः कर्हिचिद्दर्हषूडो
 निश्चित्येति स्पृहयति मनो यावदर्यान्तराय ।
 किं ते वैरं विहितमवरे कृष्ण कृष्यन्निवान्तर
 धारावाहिस्मरणपदवीं गाहसे तावदेव ॥ ७६ ॥

गुञ्जाहारं कतिचन तदापचमृङ्गाणि केचित्
 केचिद्वर्हन्तवकमपरे वेषमन्ये प्रतोदं ।
 वंशीं काचित् त्वदधरसुधासारसौरभ्यलभ्यां
 निन्दुर्धन्या निजमविदुषी दीर्घमायुर्मृतास्मि ॥ ७७ ॥
 आयास्यामि स्वयमिति पुरः प्रस्थितौ यत् त्वयोक्तं
 मय्येवाश्रुतमिव तदा नाद्य निःश्लिप्तमस्मि ।
 आस्थामच प्रणिहितवती प्राणिनीप्राणवन्धो
 चिन्तावन्धोभवदद्य भवेः सत्यसन्धो न वेति ॥ ७८ ॥
 सेयं सिन्धुर्विकचकमलाकाननं फुल्लमेतन्
 नीपश्चायं कुसुमनमितः श्रूयते भृङ्गगीतं ।
 स त्वं साहं स च रतिपतिः किं वदामः परन्ते
 भावाभिन्नः सपदि विदधे सर्वमन्याद्दगेव ॥ ७९ ॥
 योषिस्रक्षं रमय दमय द्वेषिणो दुर्विनीतान्
 सखाडेधि प्रणयसुमुखो वन्धुद्वन्दं पुराणं ।
 क्लेशानेषा वहतु बहुशः कान्त किं तेन वार्तां
 कल्याणीते भवतु मम तु श्रोतुमेवेदमायुः ॥ ८० ॥
 यत्तन्मेस्तु त्वयितु चरितं युक्तिवर्त्मव्यतीतं
 संपश्यन्ती किमपि किमपि प्राणवन्धो विभेमि ।
 दीना याचे विधिमहमतस्त्वत्कृते मन्वयन्ते
 यद्गर्गाद्याः किमपि निपुणं तद्वचः सत्वमस्तु ॥ ८१ ॥
 आगः कस्मिन्नहनि न कृतं तिष्ठतापि त्वयेह
 प्रस्थानेन प्रकटितमथो वीर वैरं वरीयः ।

रूक्षत्वं नो न जयितुमिथानेव यत्नस्तवाभूद्
 एतच्चेतस्त्वयितु न गुह्यादन्वदङ्गी करोति ॥ ८२ ॥
 तुभ्यं दातुं विषमुपनता पूतनाधानि युक्तं
 विश्वोन्माधिषपि समुचितो मित्रघ्नः पूरुषेषु ।
 अज्ञायोषित् प्रकृतिक्षपस्मानन्यदृत्तिश्च याते
 तचोन्माये किमपयश्चसः पातकादान्यदस्ति ॥ ८३ ॥
 संभोग्योभूर्दिनकृतिपयं माहृशीनामघ्नं त्वं
 मायुर्यश्चेद्दिनकृतिपयं भुञ्जते सद्यमेतत् ।
 अस्माभिर्यो भवदनुभवः सोपि सर्वात्मना घ्नन्
 निःसंस्कारः समञ्जानि मनो दग्धमेतावतैव ॥ ८४ ॥
 तुल्याकारं समनु भवतीरच दुःखं सुखञ्च
 क्रीडाकारी त्वमहमिति नो शब्दभेदोपि जातः ।
 स त्वं योषित्कुलरतिगुरुः साहमेवं वराक्षी
 सा किं नाहं त्वमसि न स किं नाथ किं जातमेतत् ॥ ८५ ॥
 धैर्या काचित् कतिचन सखी शिक्षया सञ्जयान्ये
 भीत्या काचित् कतिचन ह्या काचिदासस्यतोपि ।
 स्वाधीनेपि त्वयि रतिगुरौ केषिकुञ्जावसन्विन्
 अस्वाध्यायाः कति कति निशामाहशामच नासन् ॥ ८६ ॥
 दूरं दूरादपि च विषमं कश्चिदेत्य प्रहारं
 कुर्वन्नेकं पशुमिव जगन्नाथ किं नावधीर्मां ।
 वाटीसीमप्रसरणपटुः श्रूयमाणैरजस्रं
 किं दुःशीलप्रहरणशतैरङ्गमङ्गं लुनासि ॥ ८७ ॥

सोढव्यस्ते सकलमधुना संभृतब्रह्मचर्या
 राजर्षित्वं कलयसि यदि स्वीयवंशानुरूपं ।
 लक्ष्मः श्रोणिः पुरयुवतिषु श्रूयमाणा नवीना
 किं कुर्यामः स्पृशति हृदयं शाशिता सर्वलेब ॥ ८८ ॥
 यान्ति प्राणा नहि वहिरमी नुद्यमानाश्च गाढं
 सत्यं गत्यन्तरमपि न मे किञ्चिदस्ति श्वसत्याः ।
 मग्नं चेतः कुलिशकठिने त्वय्यनुहार्यमेतत्
 तेनैवाहं भवदनुगतिं सुस्थिता किं करोमि ॥ ८९ ॥
 किं नो दण्डप्रहररजनीपक्षिणी पक्षरीत्या
 स्फोतस्फोतां विरहविपदं साहयन्मामहासीः ।
 दत्तो यस्यै न खलु निमिषो दृष्टिविघ्नोपि तस्यै
 दूरस्थित्यै वितरसि विभो यौगपद्याद् घुगानि ॥ ९० ॥
 स्वामिन्नेकं वचसि भवतः स्वान्तविश्रान्तमन्यत्
 कर्मण्यन्यन्मुहुरिदमभिव्यक्तमन्धोपि वेद ।
 भूयो भूयस्तदति मुषिता नाम गृह्णामि किं ते
 तिष्ठत्यस्मिन् जगति यदि नो जीवनस्थानमन्यत् ॥ ९१ ॥
 त्वत्सेवासु स्वखननमभवन्मादृशः कस्य किम्बा
 सेवाधर्मो गहन इति यन्नीतिनिष्ठाः पठन्ति ।
 तेन त्यागः किमघमुचितो वञ्चि सङ्कोचहीना
 पान्यो यत्र त्वमसि रसिकैरीक्षितो नैष पन्थाः ॥ ९२ ॥
 पाण्डुक्षामं वपुरिदममी कुन्तलाः क्षान्तभासो
 वासोप्येवंविधमिति भिदा भिक्षुकीभिः कुतो नः ।

एषा क्रोशाः कतिच मञ्जुरा यामि चेदद्य किं तन्
नेचोद्धन्धं न भवति कृतिः श्रीमुखालोकनाय ॥ ६३ ॥

कुञ्जद्वाराद्वहिरपि यदि प्राणनाथ प्रयासि
प्राणैः स्थेयं क्षणमपि तदा नैव मे सत्यमेतत् ।
भूयोभूयो विलुभितवती त्वामिति ध्वस्तलज्जा
दूरादूरं कथमतिचिरादाननं दर्शयिष्ये ॥ ६४ ॥

त्वञ्चेदानो नगरतरुणीसार्थसर्वस्वभूतस्
ता अप्येवं तव किमितरास्तुभ्यमद्य स्वदन्ते ।
अत्यौत्सुक्यात्तदपि भवतः संमुखी वा यदि स्यां
किं स्यादेतन्न खलु निपुणं भावयन्त्यप्यवैमि ॥ ६५ ॥

न स्यादस्या यदि मम तनोः प्रत्यभिज्ञेयता वा
स्यादेवाथ स्फुटमुभयथा मामकीनो विडम्बः ।
आद्ये मासि स्पृशति भवतो दृष्टिरौदास्यमुद्राम्
अन्यत्रापि प्रणयलघुता तादवस्थं व्यनक्ति ॥ ६६ ॥

सांमुख्यं ते भवति यदि मे तद्गृहे वा वहिर्वा
सौजन्येन स्मरसि यदि तत् सा कथा दुर्लभैव ।
पूर्वावस्थास्मरणलघिमा दुर्निवारः सभायां ।
शुद्धान्ते चेच्चतुरतरुणीसार्थसौहार्दभङ्गः ॥ ६७ ॥

दूरादेव स्मिततरसुधासिच्यमानाधरौष्टं
गण्डोदञ्चत्पुलककमलाकारविस्फारदृष्टि ।
एच्छेद्दीति स्वयमश्वतः प्रेयसः प्रार्थनं या
लेभे तस्यामनतिशयनी माननैवापमृत्युः ॥ ६८ ॥

रूक्षालोकाः कटुकुवचसः स्वास्ये सर्वएव
 स्त्रीणासि त्वं कथमिति वहिर्ग्राम्यवाचो दहन्ति ।
 ग्रामस्यान्ते तपनतनयाकूलमुद्यानमूलं
 शून्यं लीलाशरणमपि ते कुच तन्निर्दोषोमि ॥ ९९ ॥
 वैमुख्यन्ते किमपि मदनो माद्यति क्रूरकर्मा
 नर्मालापेषपि कुवचनैर्वाधते बन्धुवर्गः ।
 चेतो नाथ त्वयि विनिहितं वाचमुल्लस्य यासा
 मासामुक्तिः स्मितकलुषिता कल्पते किं करोमि ॥ १०० ॥
 कुञ्जे कुञ्जे रतिरुपदिता धिक्कृतं धाम धीतं
 मग्नं वेणोर्वज्रसि विहितो बन्धुवाचां विसर्गः ।
 दृष्टः स्वामी कपिरिव हतः प्राणसारोऽसि जारो
 हीनोपाया कथमहममूनद्य भूयो नियोज्ये ॥ १०१ ॥
 एते नित्यं नवपरिमलोज्जारिणः सन्तु कुञ्जाः
 सन्तु क्लेशा नच मम तनोरच वीभत्सभावः ।
 एतद्दृष्ट्वा रमयति हरिर्गूढमागत्य राधाम्
 इत्यद्यापि ब्रजयुवतयोमङ्गमीर्षां वहन्ति ॥ १०२ ॥
 राधे राधे कथय कथय त्वय्यसौ मन्दनो मे
 वाल्यादेव प्रभृति कुरुते वत्सलो हृत्प्रकाशं ।
 द्रष्टव्योऽसौ पुनरपि मया मन्यते कीदृशं वा
 मानिन्यम्बा तव च रुदती पृच्छती दन्दहीति ॥ १०३ ॥
 अत्रागच्छ त्वरितमद्यवा तिष्ठ ताचाब्दलक्षं
 शृण्वन्वेते जनपदजना मुक्तकण्ठा ब्रवीमि ।

यामि स्वर्गं निरयमथवा प्राणिमीह द्वियेवा
 श्यामादन्यो नहि नहि नहि प्राणनाथो ममास्ते ॥ १०४ ॥
 राधावन्धुर्लिखितपठितो विश्रुतो यत्त्वमासीः
 साहं साहं कृतिरुद्भवं यत्तवातिप्रियेति ।
 लक्ष्मीकान्त प्रणयसुधया सिञ्च वा मां नवा त्वम्
 एतज्जातं ननु मम जमुर्धन्धमेतावतैव ॥ १०५ ॥
 यान्ति प्राणा मम यदि न ते पृच्छनीयः पुरोधा
 देया मङ्गं किशलयरुचा पानिनैव त्वयापः ।
 याचे तत्र व्यवधि कृतिनः स्नात्नं क्षारनीरैः
 कर्तव्यं ते मधुपुरवधूपादलाक्षारसस्य ॥ १०६ ॥
 सीदत्यङ्गं दलति हृदयं किं नु कुर्वन्ति हन्त
 प्राणाञ्चामाशय मम वधाभद्रभागी त्वमेव ।
 हाधिक् कीदृग् वदसि रसने तत्वतो यत्तदास्तां
 वन्दीभूय स्वयमिह मया मोक्षितः प्राणनाथः ॥ १०७ ॥
 श्याम श्यामस्मर सहचरी मन्दकारीकृतं मे
 केनाकस्माद्भ्रमति भुवनं मञ्जति द्यौरवन्धां ।
 काहं काहं क्व मम दयितः कुच तस्यैष दासो
 हा हा हा हा हरि हरि हरि क्षीणमथ्य प्रसीद ॥ १०८ ॥
 इत्युद्वाहुर् विमलपुलकाकम्पनासन्नकण्ठी
 छिन्ना मूले पतति भुवि सा हेमवल्लीव यावत् ।
 भृङ्गारैस्तैः शिशिरसखिलैस्तावदेवोद्धवोऽस्याः
 सिञ्चन्नास्यं तदुपरि विभोरुत्तरीयं दुधाव ॥ १०९ ॥

चक्रे चैतन्मनसि चतुराश्वेटकाश्चक्रपाणेर
 लक्षं यत्स्यात्तदपि यदसौ मामिहैकं न्ययुङ्क्त ।
 एतत् सम्भावनसमुचितं साध्वभून्नैपुणं मे
 यद्रक्षायामहमधिकृतो नाशितेयं मयैव ॥ ११० ॥
 सम्यग्जातं सुचिरविरहज्वालयया दूयमाना
 सेयं साध्वी विशति परमानन्दधामन्यनन्ते ।
 मन्त्री वैज्ञानिक इति वृथा मानमासाद्यमाद्यन्
 अद्य स्वीयां मतिपरिणतिं बुद्धवानुद्धवोपि ॥ १११ ॥
 शृण्वन्नेतन्मधुपुरपतिर्मस्यते कीदृशं मां
 किं वा भावो कथमिव मया दर्शयतामास्यमस्मै ।
 ध्यायन्नेतत् पुलकमुकुलारभिसस्पन्दतारं
 पश्यन्नस्या मुखमकथयत् प्राणिति प्राणितीति ॥ ११२ ॥
 नष्टं प्राप्तं निधिमिव मुखं वीक्ष्यमाणोऽयमस्या
 भूयः सिञ्चन्मधुपुरपतेरुत्तरीयानिलेन ।
 उच्चैराह श्रुतिपरिसरे किंकरं कंसशचोर
 दूतं राधे त्वयि विनिहितं विद्धिमामुद्धवोस्मि ॥ ११३ ॥
 सातिस्वादुर्दवधुदमनी तुल्यपीयूषवाणी
 वर्णश्रेणिः श्रवणपुटके नाम्तरस्या विशन्ती ।
 को जानीते किमकृत परं सत्वरं सापि तन्वी
 किञ्चिं किञ्चिं कथय कथयेत्युत्थिता कौतुकेन ॥ ११४ ॥
 आदावस्यै मलयजजलैर्मर्मरीभूतमन्तर
 न्नानाभोगं नयनपयसः प्रोञ्चनात् साञ्जनस्य ।

किञ्च प्रोतं बहुभिरभितः शुष्कशैवालखण्डैः
 सारं शौरेरखिलमपितद्वर्णयामास भूयः ॥ ११५ ॥
 पश्चाद्दूचे पुनरयमिदं चेलवल्लीं धुनानस
 तस्मादस्याः शपथशतकैः सन्नित्तः कथञ्चित् ।
 लक्ष्मीर्यस्मान्निवसति वहिस्त्वं तदन्तर्निमग्ना
 मन्योरन्यो भवतु विषयः सा किमेवं विधासि ॥ ११६ ॥
 धाराबाहि व्यसनकथनाद्भूतवत्याः प्रियायाः
 सूक्ता सत्तिव्यवधिभयतो यन्न मध्ये मयोक्तं ।
 मौढ्यादेवं मम किमु महानेव न स्यादनर्थस
 तस्यायं चेद्वसनपवनः पावनो नाभविष्यत् ॥ ११७ ॥
 यस्ते मग्नो मनसि हृदये यस्य च त्वं विलीना
 मन्यन्ते यच्चरणशरणा भूतिमैन्द्रीं तृणाय ।
 यस्यालाभात् पुरयुवतयो नास्त्रशैवालशय्याः
 सूर्या गर्गज्वलितवपुषो यामिनीर्यापयन्ति ॥ ११८ ॥
 यस्याद्य त्वद्विरहदहनज्वालाया पाण्डुभासो
 वासो नीलं गमयति भिदामम्ब नीलाम्बरेण ।
 दासो रासोत्सवनटगुरोरस्य सोहं समोहं
 स त्वामावेदयति यदिदं मग्मुखेन प्रतीहि ॥ ११९ ॥
 दैवादद्य प्रतिपदमितो विश्वतो बन्धुपाशैर्
 देहेनैव द्विजपदमनुप्रापितः संयतोस्मि ।
 यस्मिन् वाले तपनतनयाकूलकुञ्जान्तराले
 चित्तेन त्वं विरमति न मे किन्तु केलीविनोदः ॥ १२० ॥

साक्षादीक्षा न भवतु चिरं चिन्तिता तेन माभूर्
 दैवाधीनो गमयति जनः कोपि कुचापि कालं ।
 वन्धीभूतं मयि तव मनस्त्वय्यपीदं ममेति
 द्वाभ्यामाभ्यां मिलनमचिरादावयोः साधनीयं ॥ १२१ ॥
 राधे राधे क्व चलसि मनाक् तिष्ठ कल्याणि कुञ्जे
 प्रातर्जातं नहि नहि निशा सावशेषाधुनापि ।
 इत्यावेशप्रलपितशतंमङ्गतं देवि दिग्भ्यः
 संप्राप्तास्ते कथयितुममी साक्षिणः सन्ति सभ्याः ॥ १२२ ॥
 रुद्धा वन्धुप्रणयपदवी लंघिता लोकलज्जा
 मूर्द्धि न्यस्तं पदमयशसः शङ्कितो नापमृत्युः ।
 मामाराहुं किमिव न कृतं दुष्करं त्वाद्दृशीभिस्
 त्यक्त्वा युष्मान् मम युद्धपतेरद्य राज्यं धिगस्तु ॥ १२३ ॥
 रम्या हर्म्यावलिरियममी वन्धवः सानुवन्धाः
 निर्वैरेयं जयति नगरी गुंफिता नागरीभिः ।
 एषा सम्पत् किमिह न सुखं किन्तु कान्तारकुक्षौ
 युष्माभिर्यः समजनि स मे दुर्लभो हृदिनोदः ॥ १२४ ॥
 नोपष्टम्भो गुणवति तव स्यादयं चेत्तदानीं
 नाहं नासावतिनवघनश्यामलो देहवन्धः ।
 दुःखं कापि क्वचिदपि सुखं यच्छसि कापि मोहं
 सर्वचैवं स्फुरति मम तु त्वन्मयी सृष्टिरेव ॥ १२५ ॥
 कुव्जामृज्वीमकरवमुरीक्षत्य यन्निर्घृणत्वं
 तत्तात्पर्यं विपुलमतयो नापयन्ति क्षतिः का ।

हित्वा वेशं कुवलयदृशां केशमस्त्रिभ्रुवं वा
 स्रन्तव्या मे नहि कुटिलतेत्येतदुन्नायकं तत् ॥ १२६ ॥
 विद्युल्लोलं वपुरिदमितो यौवनादेः कथा का
 दृश्यं मिथ्या सकलमिति महासदासोपि वेद ।
 किंते वक्ष्ये स्वयममुमहं नैव वक्तुं समर्थो
 यज्ञोपीतत् प्रणयमदिरामत्तमात्मानमेव ॥ १२७ ॥
 उद्यज्ञोचस्वलनमनिशं गोपिते गोपयिष्यन्
 राधानाम्नीमकरवमहं सारिकामन्तिकस्थां ।
 नीता राधे मम मुरलिकेत्येवमादीन्यकाण्डे
 वक्तुं सभ्यस्मितजनयितुस्तन्मयासीदृथैव ॥ १२८ ॥
 अस्त्रं प्रस्वापनमपि मया लब्धमुन्निद्रकेण
 यस्मिन्नेतन्निहितमथ ते स्वप्नसन्दर्शनाय ।
 जाग्रद्भावे भवति भवती भावनीयैव धिङ्मे
 तेनाशेषस्फुरणशमनी हन्त जाता सुषुप्तिः ॥ १२९ ॥
 याने प्राणेश्वरि मम यथा निर्विवादं तथा ते
 सन्तप्ताया युगपदभियन्त्यद्य तन्वोरजन्यः ।
 यास्यन्त्येता दिनकतिपयैरङ्गपल्यङ्गभाजोः
 सत्यं सत्यं निमिषनिभतामावयोः सुस्थितास्था ॥ १३० ॥
 ज्ञातिग्रामो हसति निभृतं वन्धुवर्गो रुणद्धि
 क्रीडामन्तर्दधति गुरवो नीरवो भृत्यलोकः ।
 चिचीयन्ते किमपि सुजना दुर्जनाः कुत्सयन्ते
 श्लाघन्ते मां सदसि रसिकाः सादरं त्वत्कथासु ॥ १३१ ॥

इत्यादिष्टं भुवनगुरुणा गौरवेण क्रियाणाम्
 अचागन्तुं किमिव शयि ना भोक्तु मप्यक्षमेण ।
 तामौत्सुक्यादिति स कथयन्नात्मनः पादमूले
 निम्नासीनः सुरभिश्शिशिरं निर्झरं किञ्चिदाप ॥ १३२ ॥
 पश्यन्नेतत् किमिति कथयन्श्रुधारामुदारां
 मन्दाकिन्याइव तनुभृतः सुभ्रुवः सुस्थितायाः ।
 हा हा जातं किमिति चकितः सत्वरं प्रोच्यपादौ
 भक्तिश्रद्धासपुलकमुपादाय मूर्द्ध्ना ववन्दे ॥ १३३ ॥
 वुद्ध्वा वद्ध्वाञ्जलिपुटमिमां किञ्चिदास्थातुकामाम्
 इत्याचस्थौ विरमतु परं निष्फलो देवि खेदः ।
 एतद्वासो नयवति हरेः श्रीमदङ्गाधिरुढं
 चेतोमूढं न कुरु करुणासागरे सङ्गतासि ॥ १३४ ॥
 भास्वानश्वानयमति कृती खेलयन्म्वरान्तर
 धर्मस्थित्यै भ्रमति भुवने तामसोन्मूलनाय ।
 प्रादक्षिण्या ज्झटिति विनतानन्दनाधीनयानो
 रागी चिन्तां न कुरु कुरुते पद्मिनीनां प्रवोधं ॥ १३५ ॥
 गोपीमात्रं घुणलिपिनयान्माधवप्रेमपात्रं
 मत्वा यत्त्वामनतिशयिनी दृष्टिरग्रे ममासीत् ।
 क्षन्तव्यं तद्विधिविधिसुतव्योमकेशाब्धिपुत्री
 मृग्यः पाशे पशुरिव तव प्रेम्नि बद्धो यदस्ति ॥ १३६ ॥
 मातर्मातर्जय जय जगन्मोहनं मोहयन्त्याः
 कस्ते तत्त्वं कलयतु न यद्वेदगर्भोपि वेद ।

मन्तव्योसौ परिजनतया वल्लभस्येति तस्यै
 वारं वारं तदनु दधिरे तेन दण्डप्रणामाः ॥ १३७ ॥
 सर्वाङ्गीनं पुलकमुदभूदश्रुमग्रे च दष्टी
 कण्ठोभग्नस्वर इववचः पर्यवस्थानशून्यं ।
 तस्यास्तस्याप्यजनि युगपद्यानकाले तदानीं
 मुग्धा मूर्धन्यभवदुभयोरद्भुता पुष्पदृष्टिः ॥ १३८ ॥
 आमन्त्र्यैकस्तदनु सकलं घोषमुत्कण्ठमानः
 सद्यो राधारमणचरणप्रेक्षणाय प्रतस्थे ।
 मन्त्रं चिन्तामणिमिव पराचिन्तयन्ती चिराय
 प्रेयः सूक्तं वनभुवि घनानन्दमग्रावतस्थे ॥ १३९ ॥
 नानारामप्रणयिषु मनः सङ्गसौभाग्यभाजा
 जाड्यापाये सुरभिसमयस्थायिना माधवेन ।
 राधावन्धोरुपहतमिति प्रेममाध्वीकमेतन्
 निर्विघ्नेन श्रवणपटकैः पुन्यवन्तः पिवन्तु ॥ १४० ॥
 विचारपारदश्चानः कृतं क्लशधिया मया ।
 करुणार्द्राः करिष्यन्ति शुद्धमुड्डवदूतकं ॥ १४१ ॥
 इति तालितनगरनिवासि श्रीमाधवकवीन्द्र भट्टाचार्य
 विरचितं उड्डवदूतं खण्डकाव्यं
 सम्पूर्णमिति ॥ ० ॥

हंसदूतः ।

दुकूलं विभ्राणो दलितहरितालद्युतिहरं
 जवापुष्पश्रेणीरुचिरुचिरपादाम्बुजतलः ।
 तमालश्यामाङ्गो दरहसितलीलाञ्छितमुखः
 परानन्दाभोगः स्फुरतु हृदि मे कोपि पुरुषः ॥ १ ॥
 यदा यातो गोपीहृदयमदनो नन्दसदनान्
 मुकुन्दो गान्धिन्यास्तनयमनुविन्दन् मधुपुरीं ।
 तदामाङ्क्षीञ्चिन्तासरिति घनधूर्नापरिचयैर्
 अगाधायां वाधामयपयसि राधा विरहिणी ॥ २ ॥
 कदाचित् खेदाग्निं विघटयितुमन्तर्गतमसौ
 सहालीभिर्लेभे तरलितमना यामुनतटीं ।
 चिरादस्याश्चित्तं परिचितकुटीरावकलनाद्
 अवस्थां तस्तार स्फूटमथ सुषुप्तेः प्रियसखीं ॥ ३ ॥
 तदा निस्पन्दाङ्गी कलितनलिनीपल्लवकुलैः
 परीणाहात् प्रेम्नामकुशलशताशङ्किहृदयैः ।
 दृगभोगभीरीकृतमिहिरपुञ्जीलहरिभिर्
 विलीना धूलिनामुपरि परिवब्रे परिजनैः ॥ ४ ॥
 ततस्तां न्यस्ताङ्गीमुरसि ललितायाः कमलिनी
 पलाशैः कालिन्दीसलिलशिशिरैर्वीजिततनुं ।

परावृत्तश्वासाङ्कुरचलितकण्ठीं कलयतां
 सखीसन्दोहानां प्रमदभरशाली ध्वनिरभूत् ॥ ५ ॥
 निधायार्द्धे पङ्केरुहदलविटङ्कस्य ललिता
 ततो राधां नीराहरणसरणीन्धस्तचरणा ।
 मिलन्तं कालिन्दीपुलिनभुवि खेलाञ्छितगतिं
 ददर्शाग्रे कञ्चिन्मधुरविरुतं श्वेतगरुतं ॥ ६ ॥
 तदालोकस्तोकोच्छसितहृदया सादरमसौ
 प्रणामं संशन्ती लघु लघु समासाद्य सविधं ।
 धृतोत्कण्ठा सद्यो हरिसदसि सन्देशहरणे
 वरं द्रुतं मेने तमतिललितं हन्त ललिता ॥ ७ ॥
 अमर्षात् प्रेमैर्घ्यां सपदि दधती कंसमथने
 प्रवृत्ता हंसाय खमभिलषितं शंसितुमसौ ।
 न तस्या दोषोऽयं यदिह विहगं प्रार्थितवती
 न कस्मिन् विस्रम्भं दिशति हरिभक्तिप्रणयिता ॥ ८ ॥
 पवित्रेषु प्रायो विरचयसि तोयेषु वसतिं
 प्रमोदं नालीके वहसि विषदात्मा स्वयमसि ।
 अतोहं दुःखार्ता शरणमवला त्वां गतवती
 न भिक्षा सत्यक्षे ब्रजति हि कदाचिद्विफलतां ॥ ९ ॥
 चिरं विस्मृत्यास्मान् विरहदहनज्वालविकलाः
 कलावान् सानन्दं वसति मथुरायां मधुरिपुः ।
 तदेतं सन्देशं स्वमनसि समाधाय निखिल
 भवान् क्षिप्रं तस्य श्रवनपदवीं संगमयतु ॥ १० ॥

निरस्तप्रत्यूहं भवतु भवतो वर्त्मनि शिवं
 समुत्तिष्ठ क्षिप्रं मनसि मुदमाधाय सदयं ।
 अधस्ताद्भावन्तो लघु लघु समुत्ताननयनैर्
 भवन्तं वीक्षन्तां कुतुकतरला गोपशिशवः ॥ ११ ॥
 किशोरोत्तंशोसौ कठिनमतिना दानपतिना
 यया निन्द्ये तूर्णं पशुपयुवतीजीवितपतिः ।
 तथा गन्तव्या ते निखिलजगदेकप्रथितया
 पदव्या भव्यानां तिलक किल दाशार्द्धनगरी ॥ १२ ॥
 गलद्वास्यासारस्रुतधवलगण्डा मृगदृशो
 विदूयन्ते यत्र प्रवलमदना वेशविवशाः ।
 त्वया विज्ञातव्या हरिचरणसङ्गप्रणयिनो
 ध्रुवं सा चक्राङ्गी रतिसखशताङ्गस्य पदवी ॥ १३ ॥
 पिवन् जम्बुश्यामं मिहिरदुहितुर् वारि मधुरं
 मृणालीर् भुञ्जानो हिमकरकलाकोमलरुचः ।
 क्षणं हृष्टस्तिष्ठन् निविडविटपे शाखिनि सखे
 सुखेन प्रस्थानं रचयतु भवान् वृष्णिनगरे ॥ १४ ॥
 वलादाक्रन्दन्तीरथपथिकमक्रूरमिलितं
 विदूरादाभीरीततीरनुययौ येन रमणं ।
 तमादौ पन्थानं रचय चरितार्था भवतु ते
 विराजन्ती सर्वोपरि परमहंसस्थितिरियं ॥ १५ ॥
 अकस्मादस्माकं हरिरपहरन्नंशुकचयं
 यमारूढो गूढप्रणयलहरीं कन्दलयितुं ।

तव श्रान्तस्यान्तःस्थगितरविविम्बः किसलयैः
 कदम्बः कादम्ब त्वरितमवलम्बः स भविता ॥ १६ ॥
 किरन्ती लावन्यं दिशि दिशि शिखण्डस्तवकिनी
 दधाना साधीयः कनकविमलद्योतिवसनं ।
 तमालश्यामाङ्गी सरलमुरलीचुम्बितमुखी
 जगौ चिच्चं यच्च प्रकटपरमानन्दलहरी ॥ १७ ॥
 तथा भूयः क्रीडारभसविकसद्वल्लववधू
 वपुर्वस्त्रीभ्रश्यन्मृगमदकणश्यामलिकया ।
 विधातव्यो हस्तीसकदलितमस्त्रीलतिकया
 समन्तादुल्लासस्तव मनसि रासस्थलिकया ॥ १८ ॥
 तदन्ते वासन्तीविरचितमनङ्गोत्सवकला
 चतुःशालं शौरेः स्फुरति न दृशौ तच्च विकिरेः ।
 तदालोकोद्भेदप्रमदभरविस्मारितगति
 क्रिये जाने तावच्चयि वत हता गोपवनिता ॥ १९ ॥
 मम स्यादर्थानां क्षतिरिह विलम्बाद्यदपि ते
 विलोकेथाः सर्वं तदपि हरिकेलिस्थलमिदं ।
 तवेयं न व्यर्था भवतु शुचिता कः स हि सखे
 गुणो यश्चाणूरद्विषि मतिनिवेशाय न भवेत् ॥ २० ॥
 सकृद्वंशीनादश्रवणमिलिताभीरवनिता
 रहःक्रिडासाक्षी प्रतिपदलतासद्मसुभगः ।
 स धेनूनां बन्धुर्मधुमयनखट्टायितशिलः
 करिष्यत्यानन्दं सपदि तव गोवर्द्धनगिरिः ॥ २१ ॥

तमेवाद्रिं चक्राङ्कितकरपरिषङ्गरसिकं
 महीचक्रे शङ्केमहि शिखरिणां शेखरतया ।
 अरातिं ज्ञातीनां ननु हरिहयं यः परिभवन्
 यथार्थं स्वं नाम व्यधित भुवि गोवर्द्धन इति ॥ २२ ॥
 तमालस्थालोकाङ्गिरपरिसरे सन्ति चपलाः
 पुलिन्दो गोविन्दस्मरणरभसोत्तप्तवपुषः ।
 शनैस्तापं तासां क्षणमपनयन् यास्यति भवान्
 अवश्यं कालिन्दीसलिलशिशिरैः पक्षपवनैः ॥ २३ ॥
 तदन्ते श्रीकान्तस्मरसमरधाटीपुटकिता
 कदम्बानां वाटी रसिकपरिपाटीं स्फुटयति ।
 त्वमासीनस्तस्यां न यदि परितो नन्दसि ततो
 वभूव व्यर्था ते घणरसनिवेशव्यसनिता ॥ २४ ॥
 शरन्मेघश्रेणीप्रतिभटमरिष्टासुरशिरस्
 चिरं शुष्कं वृन्दावनपरिसरे द्रक्ष्यति भवान् ।
 यदारोढुं दूरान्मिलति किल कैलासशिखरि
 भ्रमाक्रान्तस्वान्तो गिरिशसुहृदः किङ्करगणः ॥ २५ ॥
 रुवन् याहि स्वैरं चरमदशया चुम्बितरुचो
 नितम्बिन्यो वृन्दावनभुवि सखे सन्ति वहवः ।
 परावर्तिष्यन्ते तुलितमुरजिन्मूपुररवात्
 तव ध्वानात्तासां वह्निरपि गताः क्षिप्रमसवः ॥ २६ ॥
 त्वमासीनः शाखान्तरमिलितचण्डत्विषि सुखं
 दधीया भाण्डीरे क्षणमपि घनश्यामलरुचौ ।

ततो हंसा विभ्रन्निखिलनभसश्चिक्रमिषया
 स वर्द्धिष्णुं विष्णुं कलितदरचक्रं तुलयिता ॥ २७ ॥
 त्वमष्टाभिर्नेत्रैर्विगलदमलप्रेमसलिलैर्
 मुहुः सित्तस्तम्भां चतुर चतुरास्यस्तुतिभुवं ।
 जिहीथा विख्यातां स्फुटमिह भवद्वान्धवरथं
 प्रविष्टं मंस्थन्ते विधिमटविदेव्यस्त्वयि गते ॥ २८ ॥
 उदंछन्नेचाम्भः प्रसरलहरीपिच्छिलपथ
 स्वल्पत्यादन्यासप्रनिहितविलम्बाकुलधियः ।
 हरौ यस्मिन्मग्ने त्वरितयमुनाकूलगमन
 स्पृहाक्षिप्ता गोप्यो ययुरनुपदं कामपि दशां ॥ २९ ॥
 मुहुर्लास्यक्रीडाप्रमदमिलदाहोपुरुषिका
 विकाशेन भ्रष्टैः फणिमणिकुलेर् धूमलरुचौ ।
 पुरस्तस्मिन्नीपद्रुमकुसमकिञ्जल्कसुरभौ
 त्वया पुन्ये पेयं मधुरमुदकं कालियहृदे ॥ ३० ॥
 तृणावर्तारार्तेर्विरहदवसन्तापिततनोः
 सदाभीरीवृन्दप्रणयवहुमानोन्नतिविदः ।
 प्रणेतव्यो नव्यस्तवकभरसम्बर्द्धितशुचस्
 त्वया वृन्दादेव्याः परमविनयाद्वन्दनविधिः ॥ ३१ ॥
 इति क्रान्त्वा केकाकृतविरुतिमेकादशवनीं
 घनीभूतं चूतैर्ब्रजमनुवनं द्वादशमिदं ।
 पुरी यस्मिन्नास्ते यदुकुलभुवां निर्मलयशो
 भराणां धाराभिर् धवलितधरिचीपरिसरा ॥ ३२ ॥

निकेतैराकीर्णा गिरिशगिरिडिम्भप्रतिभटैर्
 अवष्टम्भस्तभावलिविलसितैः पुष्यितवना ।
 निविष्टा कालिन्दीतटभुवि तवाधास्यति सखे
 समन्तादानन्दमधुरजनवृन्दा मधुपुरी ॥ ३३ ॥
 वृषः शम्भोर्यस्यां दशति नवमेकत्र यवसं
 विरिञ्छेरन्यस्मिन् गिलति कलहंसो विसलतां ।
 क्वचित् क्रौञ्चारातेः कवलयति केकी विषधरं
 विलीढे शल्लक्या वलरिपुकरी पल्लवमितः ॥ ३४ ॥
 अवोधिष्ठाः काषान्नहि विघटितां प्रच्छदपटीं
 विमुक्तामज्ञासीः पथि पथि न मुक्तावलिमपि ।
 अयि श्रीगोविन्दस्मरणमदिरामत्तहृदये
 सतीति ख्यातिं ते हसति कुलटानां कुलमिदं ॥ ३५ ॥
 असव्यं विभ्राणा पदमधृत लाक्षारसमसौ
 प्रयाताहं मुग्धे विरम मम वेशैः किमधुना ।
 अमन्दादाशङ्के सखि पुरपुरन्ध्रीकलकलाद्
 अलिन्दाग्रे वृन्दावनकुसुमधन्वा विजयते ॥ ३६ ॥
 अयं लीलापाङ्गस्रपितपुरवीथीपरिसरो
 नवाशोकोत्तंसञ्चलति पुरतः कंसविजयी ।
 किमस्मानेतस्मान्मनिभवनपृष्ठादिनुदती
 त्वमेका स्तब्धाक्षि स्थगयसि गवाक्षावलिमपि ॥ ३७ ॥
 मुहुः शून्यां दृष्टिं वहसि रहसि ध्यायसि सदा
 शृणोषि प्रत्यक्षं न परिजनविज्ञापनशतं ।

अतः शङ्के पङ्केरुहमुखि ययौ श्यामलरुचिः
स यूनामुत्तंसस्तव नयनवीथीपथिकतां ॥ ३८ ॥
विलज्जं मा रोदीरिह सखि पुनर्यास्यति हरिस्
तवापाङ्गक्रीडानिविडपरिचर्याग्रहिलतां ।
इति खैरं यस्यां पथि पथि मुरारेरभिनव
प्रवेशे नारीणां रतिरभसजल्पा ववनिरे ॥ ३९ ॥
पञ्चभिः कुलकं ॥

सखे साक्षाद्दामोदरवदनचन्द्रा वकलन
स्फुरतत्प्रेमानन्दप्रकरलहरीचुम्बितधियः ।
मुहुस्तत्राभीरीसमुदयशिरोन्धस्तविपदस्
तवाक्षो रानन्दं विदधति पुरा पौरवनिताः ॥ ४० ॥
अथ क्रामं क्रामं क्रमघटनया सङ्कटतरान्
निवासान् वृष्णीनामणुसर पुरीमध्यविशिखान् ।
मुरारातेर्यत्र स्थगितगगनाभिर् विजयते
पताकाभिः सन्तर्पितभुवनमन्तःपुरवरं ॥ ४१ ॥
यदुत्सङ्गे तुङ्गस्फटिकरचिताः सन्ति परितो
मराला मानिक्यप्रकरघटितचोटिचरणाः ।
सुहृद्बुद्ध्या हंसाः कलितमधुरस्याम्बुजभवः
समर्यादा येषां सपदि परिचर्यां विदधति ॥ ४२ ॥
चिरान्मृग्यन्तीनां पशुपरमणीनामपि कुलैर्
अलब्धं कालिन्दीपुलिनविपिने लीनमभितः ।
मदालोकोक्तासिस्मितपरिचितास्यं प्रियसखि

स्फुरन्तं वीक्षिष्ये पुनरपि किमग्रे मुरभिदं ॥ ४३ ॥
 विषादं माकार्षीर्द्रुतमवितथव्याहृतिरसौ
 समागन्ता राधे धृतनवशिखण्डस्तव सखा ।
 इति ब्रूते यस्यां शुक्मिथुनमिन्द्रानुज द्युते
 यदाभीरीदृन्दैरुपहृतमभूदुद्धवकरे ॥ ४४ ॥
 युग्मकं ॥

घनश्यामा भ्राम्यत्युपरिहरिहर्मस्य शिखिभिः
 द्युतस्तोचा मुग्धैरगुरुजनिता धूमलतिका ।
 तदालोकाङ्गीर स्फुरति तव चेन्मानसरुचिर्
 जितं तर्हि स्वैरं जनसहनिवासप्रियतया ॥ ४५ ॥
 ततोमध्येकक्षं प्रतिनवगवाक्षस्तवकितं
 चलन्मुक्तालम्बस्फुरितममलस्तम्भनिवहं ।
 भवान् द्रष्टा हेमोल्लिखितदशमस्कन्धचरितैर्
 लसद्भित्तिप्रान्तं मुरविजयिनः केलिनिलयं ॥ ४६ ॥
 अलिन्दे यस्यास्ते मरकतमयी यष्टिरमला
 शयालुर्यां राचौ मद्कलकलापी कलयति ।
 निरातङ्कन्तस्याः शिखरमधिरुह्य अमनुदं
 प्रतीक्षेथा भ्रातर्वरमवसरं यादवपतेः ॥ ४७ ॥
 निविष्टः पल्यङ्गे मृदुलतरतूलीधवलिते
 चिलोकीलक्ष्मीणां ककुदि दरसाचीकृततनुः ।
 अमन्दं पूर्णैन्दुप्रतिममुपधानं प्रमुदितो
 निधायग्रे तस्मिन्नुपहितकफोलिद्वयभरः ॥ ४८ ॥

उदंछत्कालिन्दीसलिलसुभगभावुकरुचिः
 कपोलान्ते प्रेखन्मणिमकरमुद्रामधुरिमा ।
 वसानः कौषेयं जितकनकलक्ष्मीपरिमलं
 मुकुन्दस्ते साक्षात् प्रमदसुधया सेक्ष्यति दृशौ ॥ ४९ ॥
 विकद्रुः पोरणीरखिलकुलदृढो यदुपतेर्
 अदूरादसीनो मधुरभणितिर्गास्यति तदा ।
 पुरस्तादाभीरीगणभयदनामा सकठिनो
 मणिस्तम्भालम्बी कुरुकुलकथां सङ्कलयिता ॥ ५० ॥
 शिलीनामुत्तंसः स किलकृतवर्माप्युभयतः
 प्रणेष्येते वालव्यजनयुगलान्दोलनविधिं ।
 स जानुभ्यामष्टापदभुवमवष्टभ्य भविता
 गुरोः शिष्यो नूनं पदकमलसम्बाहनरतः ॥ ५१ ॥
 विहङ्गेन्द्रो युग्मीकृतकरसरोजो भुवि पुरः
 कृताशङ्को भावी प्रजविनि निदेशेऽर्पितमनाः ।
 छदद्वंद्वे यस्य ध्वनति मथुरावासिवटवो
 व्युदस्यन्ते सामस्वरकलितमन्योन्यकलहं ॥ ५२ ॥
 न निर्वक्तुं दामोदरपदकनिष्ठाङ्गुलिनख
 द्युतीनां लावण्यं भवति चतुरास्योपि चतुरः ।
 तथापि स्त्रीप्रज्ञासुलभतरलत्वादहमसौ
 प्रवृत्ता तन्मूर्तिस्तवरतिमहासाहसरसे ॥ ५३ ॥
 विराजन्ते यस्य ब्रजशिशुकुलस्तेयविकल
 स्वयम्भूचूडाग्रैर्लुलितशिखराः पादनखराः ।

क्षणं यानालोक्य प्रकटपरमानन्दविरसः
 स देवर्षिर् मुक्तानपि तनुभृतः शोचति भृशं ॥ ५४ ॥
 सरोजानां व्यूहः श्रियमभिलसन् यस्य पदयोर्
 ययौ रागाढ्यानां विधुरमुद्वासब्रतविधिं ।
 द्विमं वन्दे नीचैरनुचितविधानव्यसनिनां
 यदेषां प्राणान्तं दमनमनुवर्षं प्रणयति ॥ ५५ ॥
 रुचीनामुल्लासैर् मरकतमयस्थूलकदली
 कदम्बाद्भ्रङ्गारं कवलयति यस्योरुयुगलं ।
 यदालानस्तम्भद्युतिमवललम्बे वलमृतां
 मदादुहामानां पशुपरमणीचित्तकरिणां ॥ ५६ ॥
 सखे यस्याभीरीनयनसफरीजीवनविधौ
 निदानं गाम्भीर्यप्रसरकलिता नाभिसरसी ।
 यतः कल्पस्यादौ सनकजनकोत्पत्तिवडभी
 गभीरान्तःकक्षाधृतभुवनमम्भोरुहमभूत् ॥ ५७ ॥
 द्युतिंधत्ते यस्य त्रिवलिलतिका सङ्कटतरं
 सखे दामश्रेणीक्षणपरिचयाभिन्नमुदरं ।
 यशोदा यस्यान्तः सुरनरभुजङ्गैः परिवृतं
 मुखद्वारावारद्वयमवलुलोके चिभुवनं ॥ ५८ ॥
 उरो यस्य स्फारं स्फुरति वनमालावलयितं
 वितम्बानं तन्वीजनमनसि सद्यो मनसिजं ।
 मरीचीभिर्यस्मिन् रविनिवहतुल्योपि वहते
 सदा खद्योताभां भुवनमधुरः कौस्तुभमणिः ॥ ५९ ॥

समन्तादुन्मीलद्वलभिदुपलस्तम्भयुगल
प्रभाजैत्रं केशिद्विजलुलितकेयूरललितं ।
स्मरक्लाम्यज्ञोपीपटलहठकण्ठग्रहपरं
भुजद्वन्द्वं यस्य स्फुटसुरभिगन्धं विजयते ॥ ६० ॥
जिहीते साम्राज्यं जगति नवलावण्यलहरी
परीपाकस्थान्तर्मुदितमदनावेशमधुरं ।
नटङ्गवल्लीकं स्मितनवसुधाकेलिसदनं
स्फुरन्मुक्तापङ्क्तिप्रतिमरदनं यस्य वदनं ॥ ६१ ॥
किमेभिर्व्याहारैः कलय कथयामि स्फुटमहं
सखे निःसन्देहं परिचयपदं केवलमिदं ।
परानन्दो यस्मिन्नयनपदवीभाजि भविता
त्वया विज्ञातव्यो मधुररव सोऽयं मधुरिपुः ॥ ६२ ॥
विलोकेयाः कृष्णं मदकलमरालीरतिकला
विदग्धव्यामुग्धं यदि पुरवधूविभ्रमभरैः ।
तदा नास्मान् ग्राम्याः श्रवणपदवीं तस्य गमयेः
सुधापूर्णं चेतः कथमपि न तत्रं मृगयते ॥ ६३ ॥
यदा वृन्दारण्यस्मरणलहरीहेतुरमलं
पिकानां वेवेष्टि प्रतिहरितमुच्चैः कुङ्कुरतं ।
वहन्ते वा वाताः स्फुरितगिरिमल्लीप्ररिमलास्
तदैवास्माकीनां गिरमुपहरेया मुरभिदि ॥ ६४ ॥
पुरा तिष्ठन् गोष्ठे निखिलरमणीभ्यः प्रियतया
भवान् यस्यां गोपीरमण विदधे गौरवभरं ।

सखी तस्या विज्ञापयति ललिता धीरललित
 प्रणम्य श्रीपादाम्बुजकनकपीठीपरिसरे ॥ ६५ ॥
 प्रयत्नादावालयं नवकमलिनीपल्लवकुलैस्
 त्वया भूयोयस्याः कृतमहह सम्बर्द्धनमभूत् ।
 चिराद्दूधोभारस्पुरणगरिमाक्रान्तजघना
 वभूव प्रष्टौही मुरमथन सेयं कपिलिका ॥ ६६ ॥
 समीपे नीपानां चिचतुरदला हन्त गमिता
 त्वया माकन्दस्य प्रियसहचरी भावनियतिं ।
 इयं सा वासन्ती गलदमलमाध्वीकपटली
 मिषादग्रे गोपीरमण रुदती रोदयति नः ॥ ६७ ॥
 प्रसूतो देवक्या मुरमथन यः कोपि पुरुषः
 स जातो गोपालाभ्यदयपरमानन्दवसतिः ।
 धृतो यो गान्धिन्या कठिनजठरे संप्रति ततः
 समन्तादेवास्तं शिव शिव गता गोकुलकथा ॥ ६८ ॥
 अरिष्टेनाहूताः पशुपसुदृशो यान्ति विपदं
 तृनावर्ताक्रान्त्या रचयति भयं चत्वरचयः ।
 अमी व्योमीभूता ब्रजवसतिभूमीपरिसरा
 वहन्ते नस्तापं मुरहर विदूरं त्वयि गते ॥ ६९ ॥
 त्वया नागन्तव्यं कथमिह हरे गोष्ठमधुना
 लताश्रेणी वृन्दावनभुवि यतोऽभूद्विषमयो ।
 प्रसूनानां गन्धं कथमितरथा वातनिहितं
 भजन् सद्योमूर्च्छां वहति निवहो गोपसुदृशां ॥ ७० ॥

कथं सङ्गोस्माभिः सह समुचितः संग्रति हरे
 वयं ग्राम्या नार्यस्त्वमसि नृपकन्यार्चितपदः ।
 गतः कालो यस्मिन् पशुपरमणीसङ्गमकृते
 भवान् व्यग्रस्तस्थौ तमसि गृहवाटीविटपिनिः ॥ ७१ ॥
 वयं त्यक्ताः स्वामिन् यदि ह तव किं दूषणमिदं
 निसर्गः श्यामानामयमतितरां दुष्यरिहरः ।
 कुहूकण्ठैरण्डावधिसहनिवासात् परिचिता
 विसृज्यन्ते सद्यः कलितनवपक्षैर्वलिभुजः ॥ ७२ ॥
 अयं पूर्वोरङ्गः किल विरचितो यस्य तरसा
 रसादास्वातव्यं परिकलय तन्नाटकमिदं ।
 मया प्रष्टव्योसि प्रथममिति वृन्दावनपते
 किमाहो राधेति स्मरसि कृपणं वर्णयुगलं ॥ ७३ ॥
 अये कुञ्जद्रोनीकुहरगृहमेधिन् किमधुना
 परोक्षं वक्ष्यन्ते पशुपरमणीदुर्नियतयः ।
 प्रवीणा गोपीनां तव चरणपद्मेर्पितमना
 यथौ राधा साधारणसमुचितप्रश्नपदवीं ॥ ७४ ॥
 त्वया गोष्ठं गोष्ठीतिलक किल चेद्दिस्मृतमिदं
 न तूष्णीं धूमोर्णापतिरपि विधत्ते यदि कृपां ।
 अहर्दृन्दं वृन्दावनकुसुमपालीपरिमलैर्
 दुरालोकं शोकास्पदमथ कथं नेष्यति सखी ॥ ७५ ॥
 तरङ्गैः कुर्वाणा शमनभगिनीलाघवमसौ
 नदीं काञ्चिद्गोष्ठे नयनजलपूरैरजनयत् ।

इती वास्याद्वेषादभिमतदशाप्रार्थनमयीं
 मुरारे विन्नतिं निशमयति मानी न शमनः ॥ ७६ ॥
 कृताकृष्टिक्रीडं किमपि तव रूपं मम सखी
 सकृद्दृष्टादूरादहितहितबोधोज्झितमतिः ।
 हता श्रेयं प्रेमानलमनुविशन्ती सरभसं
 पतङ्गीवात्मानं मुरहर मुहुर्दाहितवती ॥ ७७ ॥
 मया वाच्यः किं वा त्वमिह निजदोषात् परमसौ
 ययौ मन्दा वृन्दावनकुमुदवन्धो विधुरतां ।
 यदर्थं दुःखामिर्दहति न तमद्यापि हृदयान्
 नयस्माद्दुर्मेधा लवमपि भवन्तं दवयति ॥ ७८ ॥
 त्रिवक्राहो धन्या हृदयमिव ते स्वं वपुरियं
 समासाद्य स्वैरं यदिह विलसन्ती निवसति ।
 भ्रुवं पुण्यभ्रंशादजनि सरलेयं मम सखी
 प्रवेशस्तचासीत् क्षणमपि यदस्या न सुलभः ॥ ७९ ॥
 किमाविष्टा भूतैः सपदि यदि वाक्रूरफणिना
 क्षतापस्मारेण च्युतमतिरकस्मात् किमपतत् ।
 इति व्यग्रैरस्यां गुरुभिरभितो वेषुनिनद
 श्रवाद्भिभ्रष्टायांमुरहर विकल्पा विदधिरे ॥ ८० ॥
 नवीनेयं संप्रत्यकुशलपरीपाकलहरी
 नरीनर्ति स्मैरं मम सहचरीचित्तकुहरे ।
 जगन्नेचश्रेणी मधुरमथुरायां निवसतश्
 चिरादाता वार्तामपि तव यदेषा न लभते ॥ ८१ ॥

जनान् सिद्धादेशान्ममति भजते मान्त्रिकगणान्
विधत्ते शुश्रुषामधिकविनये नौषधिविदां ।
त्वदीक्षादीक्षायै परिचरति भक्त्या गिरिसुतां
मनीषा हि व्यग्रा किमपि शुखहेतुं न मनुते ॥ ८२ ॥
पशूनां पातारं भुजगरिपुपत्रप्रणयिनं
स्मरोद्विद्विक्रीडं निविडघनसारद्युतिहरं ।
सदाभ्यर्णे नन्दीश्वरगिरिभवो रङ्गरसिकं
भवन्तं कंसारे भजति भवदास्यै मम सखी ॥ ८३ ॥
भवन्तं सन्तप्ता विदलिततमालाङ्कुररसैर्
विलिख्य भ्रूभङ्गीकृतमदनकोदण्डकदनं ।
निधास्यन्ती कण्ठे तव निजभुजावल्लरिमसौ
धरण्यामुन्मीलज्जडिमनिविडाङ्गी विलुठति ॥ ८४ ॥
कदाचिन्मूढेयं निविडभवदीयस्मृतिमदाद्
अमन्दादात्मानं कलयति भवन्तं मम सखी ।
तथास्या राधाया विरहदहनाकल्पितधियो
मुरारे दुःसाधा क्षणमपि न राधा विरमति ॥ ८५ ॥
त्वया सन्तापानामुपरि परिमुक्तापि रभसाद्
इदानीमापेदे तदपि तव चेष्टां प्रियसखी ।
यदेषा कंसारे भिदुरहृदयं त्वामवयती
सतीनां मूर्धन्या भिदुरहृदयाऽभूदनुदिनं ॥ ८६ ॥
समक्षं सर्वेषां निवससि समाधिप्रणयिनाम्
इति श्रुत्वा नूनं गुरुतरसमाधिं कलयति ।

सदा कंसाराते भजसि यमिनां नेत्रपदवीम्
 इति व्यक्तं सज्जी भवति यममालम्बितुमपि ॥ ८७ ॥
 मुरारे कालिन्दीसलिलचल दिन्दीवररुचे
 मुकुन्द श्रीवृन्दावनमदनवृन्दारकमणे ।
 ब्रजानन्दिन्नन्दीश्वरदयितनन्दात्मजहरे
 सदेति क्रन्दन्ती परिजनशुचं कन्दलयति ॥ ८८ ॥
 समन्तादुत्ततस्तव विरहदावाग्निशिखया
 कृतोद्देगः पञ्चाशुगमृगयुवेधव्यतिकरैः ।
 तनू भूतं सद्यस्तनुवनमिदं हास्यति हरे
 इठादद्यः श्वो वा मम सहचरी प्राणहरिणः ॥ ८९ ॥
 पथोराशिस्फीतत्विषि हिमकरोत्तंसमधुरे
 दधाने हृग्भङ्ग्या स्मरविजयिरूपं मम सखी ।
 हरे दत्तस्वान्ता भवति तदिमां किं प्रभवति
 स्मरो हन्तुं किन्तु व्यधयति भवानेव कुतुकी ॥ ९० ॥
 विजानीषे भावं पशुपरमणीनां यदुपते
 न जानीमः कस्मात्तदपि वत मायां रचयसि ।
 समन्तादध्यात्मं यदिह पवनव्याधिरलपद्
 वलादस्यास्तेन व्यसनकुलमेव द्विगुणितं ॥ ९१ ॥
 गुरोरन्तेवासी स भजति यदूनां सचिवतां
 सखी कालिन्दीयं किल भवति कालस्य भगिनी ।
 भवेदन्यः को वा नरपतिपुरे मत्परिचितो
 दशमस्याः शंसन् यदुतिलक यस्त्वामनुनयेत् ॥ ९२ ॥

विशीर्णाङ्गीमन्तर्व्रण विलुठनादुत्कलिकया
 परीतां भूयस्या सततमपरागव्यतिकरां ।
 परिध्वस्तामोदां विरमितसमस्तालिकुतुकां
 विधो पादस्पर्शादपि सुखय राधाकुमुदिनीं ॥ ६३ ॥
 विपत्तिभ्यः प्राणान् कथमपि भवत्सङ्गमसुख
 स्पृहाधीना शौरे मम सहचरी रक्षितवती ।
 अतिक्रान्ते संप्रत्यवधिदिवसे जीवनविधौ
 हताशा निःशङ्कं वितरति दृशौ चूतमुकुले ॥ ६४ ॥
 प्रतीकारारम्भश्चथमतिभिरुद्यत्परिणतेर्
 विमुक्ताया व्यक्तस्मरकदनभाजः परिजनैः ।
 अमुंछन्ती सङ्गं कुवलयदृशः केवलमसौ
 वलादद्य प्राणानवति भवदाशा सहचरी ॥ ६५ ॥
 अये रासक्रीडारसिक मम सख्यां नवनवा
 पुरा वद्धा येन प्रणयलहरी इन्त गहना ।
 स चेन्मुक्तापेक्षस्त्वमसि धिगिमां तूलशकलं
 यदेतस्या नासानिहितमिदमद्यापि चलति ॥ ६६ ॥
 मुकुन्द भ्रान्ताक्षी किमपि यदसङ्कल्पितशतं
 विधत्ते तद्वक्तुं जगति मनुजः कः प्रभवति ।
 कदाचित्कल्याणी विलपति यदुत्कण्ठितमतिस्
 तदास्थामि स्वामिन् गमय मकरोत्तंशसविधं ॥ ६७ ॥
 अभूत् कोपि प्रेमां मयि मुररिपोर्यः सखि पुरा
 पराङ्मर्मापेक्षामपि तदवलम्बादलघयं ।

तथेदानीं हा धिक् समजनि तटस्थः स्फुटमहं
 भजे लज्जां येन क्षणमिह पुनर्जीवितुमपि ॥ ६८ ॥
 अमी कुञ्जाः पूर्वं मम न दधिरे कामपि मुदं
 द्रुमालीयं चेतः सखि न कतिशो नन्दितवती ।
 इदानीं पश्यैते युगपदुपतापं विदधते
 प्रभौ मुक्तापेक्षे भजति न हि को वा विमुखतां ॥ ६९ ॥
 गरीयान्मे प्रेमा त्वयि परमिति स्नेहलघुता
 न जीविष्यामीति प्रणयगरिमास्थापनविधिः ।
 कथं नायासीति स्मरणपरिपाटीप्रकटनं
 हरौ सन्देशाय प्रियसखि न मे वागवसरः ॥ १०० ॥
 ययौ कालः कल्याण्यवकलितकेलीपरिमलां
 विलासार्थी यस्मिन् चलकुहरे लीनवपुर्षी ।
 स मां धृत्वा धूत्ः कृतकपटरोषां सखि हठाद्
 अकार्षीदाकर्षन्मुरसि शशिलेखाशतदृतां ॥ १०१ ॥
 कदा प्रेमोन्मीलनमदनमदिराक्षी समुदयं
 वलादाकर्षन्तं मधुरमुरलीकाकलिकया ।
 मुहुर्भ्राम्यच्चिस्त्री चुलुकितकुलस्त्रीव्रतमहं
 विलोकिष्ये लीलामदमिलदपाङ्गी मुरभिदं ॥ १०२ ॥
 रणङ्गश्रेणीसुहृदि सरदारभ्रमधुरे
 वनान्ते चान्द्रीभिः किरणलहरीभिर्धवलिते ।
 कदा प्रेमोद्दण्डस्मरकलहवैतण्डिकमहं
 करिष्ये गोविन्दं निविड भुजवन्धप्रणयिनं ॥ १०३ ॥

मनो मे हा कष्टं ज्वलति किमहं हन्त करवै
न पारं नावारं किमुखि कलयाम्यस्य जलधेः ।
इयं वन्दे मूर्ध्ना सपदि तमुपायं कथय मे
परामृष्ये यस्माद्भृतिकलिकयापि क्षणिकया ॥ १०४ ॥
प्रयातो मां हित्वा यदि विवुधचूडामणिरसौ
प्रयातु स्वच्छन्दं मम समयधर्मः किल गतिः ।
इदं सोढुं का वा प्रभवति यतः स्वप्नकपटाद्
इहायातो वृन्दावनभुवि वलान्मां रमयति ॥ १०५ ॥
अनौचित्यं तस्य व्यथयति मनो हन्त मथुरां
त्वमासाद्य स्वैरं चपलहृदयं धावय हरिं ।
सखि स्वप्नारम्भे पुनरपि यथा विभ्रममदाद्
इहायातो धूर्तः क्षपयति न मे किङ्किनिगुणं ॥ १०६ ॥
अयि स्वप्नो दूरे निवसतु समक्षं शृणु हठाद्
अविश्वस्ता मा भूरिह सखि मनो विभ्रमधिया ।
वयस्यस्ते गोवर्द्धनविपिनमासाद्य कुतुकाद्
अकाण्डे यद्भूयः स्मरकलहपाण्डित्यमकोरोत् ॥ १०७ ॥
अमर्षाद्भावन्तीं गहनकुहरे सूचितपथां
तुलाकोटिकाणैश्चकितपदपातद्विगुणितैः ।
दिधीर्षन्मां हर्षोत्तरलनयनान्तः स कुतुकी
न वंशीमन्नासीद्भुवि करसरोजाद्विगलितां ॥ १०८ ॥
अशक्तां गन्तव्ये कलितनवचेलांछलतया
लतालीभिः पुष्पस्मितश्वलिताभिर्विरुधतीं ।

परीहासारम्भी प्रियसखि समालम्बितमुखीं
 प्रपेदे चुम्बाय स्फुरदधरविम्बस्तव सखा ॥ १०६ ॥
 ततोहं धम्मिल्ले स्थगितमुरलीका सखि शनैर्
 अलीकामर्षेण भ्रमदविरलभूरुदचलं ।
 कचाकृष्टिक्रीडाक्रमपरिचिते चौर्यचरिते
 हरिर्लब्धोपाधिः प्रसभमनयन्मां गिरिदरीं ॥ ११० ॥
 कदाचिद्वासन्तीकुहरभुवि धृष्टः सरभसं
 हसन् पृष्ठालम्बी स्थगयति कराभ्यां मम दृशौ ।
 दिधीर्षीं जातेर्ष्यं मयि सखि तदीयाङ्गुलिशिखां
 न जाने कुचायं ब्रजति कितवानां कुल्लगुरुः ॥ १११ ॥
 अतीतेयं वार्ता विरमतु पुरः पश्य सरले
 वयस्यस्ते सोऽयं स्मितमधुरिमोन्मृष्टवदनः ।
 भुजस्तम्भोस्त्रासादभिमतपरीरम्भरभसः
 स्मर क्रीडासिन्धुः क्षिपति मयि वन्धूककुसुमं ॥ ११२ ॥
 तदुत्तिष्ठ ब्रीडावति निविडमुक्तालतिकया
 वधानैनं धूर्तं सखि मधुपुरीं याति न यथा ।
 इति प्रेमोन्मीलद्भवदनुभवारूढजडिमा
 सखीनामाक्रन्दं न किल कतिशः कन्दखयति ॥ ११३ ॥
 अहो कष्टं वाल्यादहमिह सखीं दुष्टहृदया
 मुहुर् मानग्रन्थिं सहजसरलां ग्राहितवती ।
 तदारम्भाद् गोपीगणरतिगुरो निर्भरमसौ
 न लेभे लुब्धापि त्वदमल्लभुजस्तम्भरभसं ॥ ११४ ॥

अलिन्दे कालिन्दीकमलसुरभौ कुञ्जवसतेर्
 वसन्तीं वासन्तीनवपरिमलोद्गारचिकुरां ।
 त्वदुत्सङ्गे लीनां मदमुकुलिताक्षीं पुनरिमां
 कदाहं सेविष्ये किसलयकलापव्यजनिनी ॥११५॥
 धृतानन्दां वृन्दावनपरिसरे शारदनिशा
 विलासोल्लासेन श्लथितकवरीस्फुल्लकुसुमां ।
 तव स्कन्धोपान्ते विनिहितभुजावल्लरिमहं
 कदा कुञ्जे लीना रहसि विहसिष्यामि सुमुखीं ॥ ११६ ॥
 विदूरादाहर्तुं कुसुममुपयामि त्वमधुना
 पुरस्तीरे तीरे कलय तुलसीपल्लवमिदं ।
 इति व्याजादेनां विदितभवदीयस्थितिरहं
 कदा कुञ्जे गोपीरमण गमयिष्यायि समये ॥ ११७ ॥
 इति श्रीकंसारेः पदकमलयोर् गोकुलकथां
 निवेद्य प्रत्येकं भज परिजनेषु प्रणयितां ।
 निजाङ्गे कादम्बीसहचर वहन्मण्डमतया
 स यात्युच्चैः प्रेमप्रवणमनुजग्राह भगवान् ॥ ११८ ॥
 मिलद्गङ्गीं हंसीरमण वनमालां प्रथमतो
 मुदा क्षेमं पृच्छन्निदमुपहरेथा मम वचः ।
 चिरं कंसारातेरुरसि सहवासप्रणयिनीं
 किमेनामेणाक्षीं गुणवति विसस्मार भवति ॥ ११९ ॥
 इदं किं वा हन्त स्मरसि रसिके खण्डनरुषा
 परीताङ्गी गोवर्द्धनगिरिनितम्बे मम सखी ।

भिया संभ्रान्ताक्षं यदिह विचकर्ष त्वयि वलाद्
गृहीत्वा विभ्रश्यन्नवशिखिशिखं गोकुलपतिं ॥ १२० ॥

ततः सम्भाषेयाः श्रुतिमकरमुद्रामिति मुदा
भवत्यां कर्तव्यः किमिति कुशलप्रश्नजडिमा ।
रुचिस्मेरा या त्वं रचयसि वलाच्चुम्बनकलाम्
अपाङ्गेन स्पृष्टा सखि मुररिपोर् गण्डकुहरे ॥ १२१ ॥

निवासस्ते देवि श्रवनलतिकायामिति धिया
प्रयत्नात्त्वामेव प्रणयहृदया यामि शरणं ।
परोक्षं वृष्णीनां निभृतनिभृतं कर्णकुहरे
हरेः काकून्मिश्रां कथय सखि राधाविधुरतां ॥ १२२ ॥

परीरम्भं प्रेम्णा मम सविनयं कौस्तुभमणौ
ब्रुवाणः कुर्वीथाः पतगवर विज्ञापनमिदं ।
अगाधा राधायामपि तव सखे विस्मृतिरभूत्
कथं वा कल्याणं वहति तरलेहि प्रणयिता ॥ १२३ ॥

मुहुः कूजत्काञ्चीमणिवलयमञ्जीरमुरली
वरालम्बी भ्राम्यद्युवतिकलगीतैः सुरमणे ।
स किं साक्षाद्भावी पुनरपि हरेस्ताण्डरसैर्
अमन्दः कालिन्दीपुलिनभुवि तौर्यच्चिकभरः ॥ १२४ ॥

नवीनस्त्वं कम्बो पशुपरमणीभिः परिचयं
न धत्से राधायाम् गुणगरिमगन्धेपि न कृती ।
तथापि त्वां याचे हृदयनिहितं दोहदमहं
वहन्ते हि क्लान्ते प्रणयमवदातप्रकृतयः ॥ १२५ ॥

गृहीत्वा गोविन्दं जलधिहृदयानन्दन सखे
 सुखेन श्रीवृन्दावनपरिसरे नन्दतु भवान् ।
 कथं वा ते गोष्ठं भवतु दयितं हन्त वलवान्
 यदेतस्मिन् वेणोर्जयति चिरसौभाग्यमहिमा ॥ १२६ ॥
 इति प्रेमोक्कारप्रवणमनुनीय क्रमवशात्
 परीवारान् भ्रातर्निश्मयति चानूरमथने ।
 पुनः कोपोद्भिन्नप्रणयचटुलं तस्य निकटे
 कथामाचक्षीथा दशभिरवतारैर् विलसितां ॥ १२७ ॥
 ग्रहीतुं त्वां प्रेमामिषपरिवृतं चित्तवडिशं
 महामीन क्षिप्रं न्यधित रसपूरे मम सखी ।
 विवेकाख्यं छित्वा गुणमथ तदग्रासि भवता
 हताशेयं किंवा शिव शिव विधातुं प्रभवति ॥ १२८ ॥
 वराकीयं दृष्ट्वा सुभग वपुषो विभ्रमभरं
 तवाभ्यर्णं भेजे परमकुतुकोल्लासितमतिः ।
 तिरोधाय स्वाङ्गं प्रकटयसि यच्चं कठिनतां
 तदैतत् किं न स्यात्तव कमठमूर्तेः समुचितं ॥ १२९ ॥
 सदा कंसाराते स्फुरति चिरमद्यापि भवतः
 स्फुटं क्रोडाकारे वपुषि निविडप्रेमलहरी ।
 यतः सा सैरिन्ध्री मलयरुहपङ्कप्रणयिणी
 त्वया क्रोडी चक्रे परमरभसादात्मदयिता ॥ १३० ॥
 चिरादन्तर्भूता नरहरिमयी मूर्तिरभितस्
 तदीयो व्यापारस्तव हि न ययौ विस्मृतिपथं ।

विनीतप्रज्ञादस्त्वमिह परमक्रूरचरित
 प्रयुक्तो यद्भूयः परहृदयभेदं जनयसि ॥ १३१ ॥
 यदात्मानं दर्पादगणितगुरूर्वात्मन मुदा
 मनोवाचे नाद्यं त्वयि वलितया कल्पितवती ।
 प्रपेदे तस्येदं फलमुचितमेव प्रियसखी
 विदूरे यत् क्षिप्ता व्यसनकुलपाशैर्निगडिता ॥ १३२ ॥
 इयं नाथ क्रूरा भृगुपतनमाकांक्षति ततो
 यदस्यां काठिन्यं तव समुचितं तद्भृगुपतेः ।
 इयन्ते दुर्वोधाकृतिरथ भवद्विस्मृतिपथं
 यतो यातः साक्षाद्गुरुरपि स नन्दीश्वरपतिः ॥ १३३ ॥
 निरानन्दा गावश्चिरमुपहता दूषणकुलैः
 खरायन्ते सद्यो रघुतिलक गोवर्द्धनतटाः ।
 विराधत्वं घोषो ब्रजति भवदीयप्रवसनाद्
 इदानीं मारीचः स्फुटमिह नरीनर्ति परितः ॥ १३४ ॥
 प्रपन्नः कालोऽयं पुनरुदयितुं रासभजनैर्
 विलासिन्नद्यापि स्फुटमनपराधा वयमपि ।
 वितन्वानः कांतिं वपुषि शरदाकाशवनितां
 कथं न त्वं सीरध्वज भजसि वृन्दावनमिदं ॥ १३५ ॥
 न रागं सर्वज्ञ क्वचिदपि विधत्ते नरपतिं
 मुहुर्द्वैष्टि द्रोहं कलयति वलादिष्टविधये ।
 चिरं ध्यानासक्ता निवसति सदासौ गतरतिस्
 तथाप्यस्यां हंहो सदयहृदयत्वं न दयसे ॥ १३६ ॥

परिक्लेशञ्छेद्वान् समदमधुपाली मधुरया
निहन्तन् नेचान्तप्रणयरचनाखङ्गलतया ।
त्वमासन्नः कल्किन्निह च तुरगोपाहितरुचिः
स्वदेशं कुर्वीथाः प्रतिमुदितधीराधिकमिदं ॥ १३७ ॥
इति प्रेमोक्ताटस्थपुटितवचो भङ्गिरखिलं
त्वमावेद्य क्लिद्यन्मुखपरिसरो लोचनजलैः ।
ततो गोविन्दस्य प्रतिचरणमाध्वीकपदवीम्
उपासीनो दृग्भ्यां क्षणमवदधीथाः खगपते ॥ १३८ ॥
प्रणेतव्यो दृष्टेरनुभवपथं नन्दतनयो
विधेया गोपीनां स्मरपतिवृत्तानामुपकृतिः ।
इयं यामैर्गम्या चतुर मथुरापि चिचतुरैर्
इतिद्वैधं नान्तः कलय कलहंसीकुलपते ॥ १३९ ॥
अपूर्वा यस्यान्तर्विलसति मुदा सारसरुचिर्
विवेक्तुं शक्येते सपदि मिलिते येन पयसी ।
कथङ्कारं युक्तो भवतु भवतस्तस्य कृतिनी
विलम्बः कादम्बीरमण मथुरासङ्गमविधौ ॥ १४० ॥
प्रपन्नः प्रेमाणं भगवति सदा भागवतभाक्
पराचीनो जन्मावधिभवरसान्निक्तिमधुरः ।
चिरं कोपि श्रीमान् जयति विदितः साकरतया
धुरीणो धीराणामधिधरणि वैयासकिरिव ॥ १४१ ॥
रसानामाधारैरपरिचितदोषः सहृदयैर्
मुरारातिक्रीडानिविडघटनारूपसहितः ।

प्रवन्धोऽयं वन्धोरखिलजगतां तस्य सरसां
 प्रभोरन्तः सान्द्रां प्रमदलहरिं पल्लवयतु ॥ १४२ ॥
 इति श्रीरूपगोस्वामिविरचितं हंसदूताख्यं
 काव्यं समाप्तं ॥ ० ॥



पदाङ्कदूतः ।

गोपी भर्तुर्विरहविधुरा काचिदिन्दीवराक्षी
 उन्मत्तेव स्खलितकवरी निःश्वसन्ती विशाल ।
 अत्रैवास्ते मुररिपुरितिधान्तिदूतीसहाया
 त्यक्त्वा गेहं झटिति यमुनामंजुकुञ्जं जगाम ॥ १ ॥
 अप्राप्यैव ब्रजपतिसुतं तत्र कालं कियन्तं
 मूर्च्छाप्राणप्रियतमसखीसंगता संगमय्य ।
 तस्योपान्ते कुलिशकमलस्यन्दनाङ्गादियुक्तं
 पद्माकारं मुरहरपदञ्चारु चिह्नं ददर्श ॥ २ ॥
 तस्मिन्नुद्यन्नवजलधरध्वानमाकर्ण्य भूयः
 कन्दर्पेण व्यथितहृदयोन्मत्ततुल्या ययाचे ।
 प्रज्ञाहीनं वचनरहितं निश्चलं श्रोत्रहीनं
 दौत्यं कर्तुं मुरहरपदो लक्ष्मणं पद्मलाक्षी ॥ ३ ॥
 रम्यं यावन्मुरहरपदे शोभते तावदेव
 तथ्यप्यास्ते कुलिशकमलस्यन्दनाङ्गाङ्कशादि ।
 गोपीदौत्यप्रकटनभिया सन्निधौ चक्रपाणेर
 याने धीर प्रमुखमुखरो नूपुरो न प्रहीतः ॥ ४ ॥
 युक्तं चैतत् त्वयि मधुपुरीं प्रस्थिते पुण्यशीलाः
 कीलालोत्थैः सुरभिकुसुमैरर्चयन्तोपि भक्त्या ।

पश्यन्तस्त्वां नयनसुभगं साश्रुधारास्त्रियुग्मं
 यास्यन्त्युच्चैः पुलकिततनु प्रेमधारामुदारां ॥ ५ ॥
 चेतः प्रस्थापितमणुतया दौत्यकर्मोपयुक्तं
 तच्चैवास्तेमुरहरपदस्पर्शमासाद्य मुग्धं ।
 आकांक्षेयं तनुगुरुतया नैव गन्तुं मसर्था
 कोऽन्यो गच्छेद्दद मधुपुरीं गोपिकानां हिताय ॥ ६ ॥
 आगन्तव्यं झटिति मथुरामण्डलाङ्गोपकान्ते
 शान्तेति त्वं भव मधुरिपुः प्रस्थितः प्रोच्य चेदं ।
 वाक्यं तच्च श्रवणमभवत्तेन मेने क्रमाङ्क
 प्रायः सत्यं मतमिदमहो कारणं कार्यमेव ॥ ७ ॥
 तूष्णीं तस्यां गमनमुचितं तेन मे तद्वियोग
 व्याधेः शान्तिस्तव च भविता तत्पुरीस्पर्शपुण्यं ।
 वृन्दारण्याङ्गवतु सुदहतं भूरि तेनैव किंस्थान्
 नाकांक्षा किं भवति विपुलश्रीमतोऽर्थान्तरेषु ॥ ८ ॥
 अक्रूरस्य ब्रजकुलवधूप्राणपानोद्यतस्य
 प्रीतिर्भूयो भवतु भवतो दर्शनात्तेन किंवा ।
 कार्यासिद्धिर् भवति यदहो मादृशां दुःखहेतुर्
 नैवौन्नत्यं सकलभुवनप्रार्थनीयं रिपूणां ॥ ९ ॥
 सन्त्येवास्मत्कलुषकरिणः कोटिशो वारणीयास्
 ते प्यस्माभिः स्मृतिकरवरेणाङ्कुशं ते गृहीन्वा ।
 स्वच्छन्देन ब्रज मधुपुरीं कोभवेद्वा विरोधी
 गोपीभर्तुर्विरहजलधिं गोपकन्धास्तरन्तु ॥ १० ॥

आस्ते नूनं यदुषु मथुरामण्डले चक्रपाणिः
 कूजङ्गुलैरमलकमलैराकुले गोकुले वा ।
 तस्माद् गच्छेरतिलघुपुरीं तांच जन्मावनीवद्
 वालक्रीडां रचयति मुहुर्यत्र तचानुरागः ॥ ११ ॥
 आस्तां मध्ये तरणितनया भीषणा भूरिनक्रैर्
 आवर्ताद्यैरपि नयनभयदैस्तां तरिष्यस्यवश्यं ।
 संसाराब्धिं तरति सहसा यत् क्षणं चिन्तयित्वा
 तस्यासाध्यं भवति किमहो पारयानं तटिन्याः ॥ १२ ॥
 दृष्ट्वैव त्वां विदितमधुना पूर्ववत् पद्मनाभं
 प्राप्यावश्यं विरहजलधेः पारमासादयिष्ये ।
 मोदिष्ये च क्षणमपि रहेरास्यचन्द्रामृतेन
 प्राप्तप्राणा सुरभिक्षुसुमामोदिते मञ्जुकुञ्जे ॥ १३ ॥
 सम्पर्कात्ते तरणितनयातीरसोपानवृन्दं
 रात्रः पन्थास्तलमपि तरोराचितं पद्मरागैः ।
 शोभां यास्यत्यचिरमतुलां स्वीयकार्यानुरोधाद्
 उक्तैरेतैर्मुहुरपि सखे तत्र न स्थेयमेव ॥ १४ ॥
 ये वीक्षन्ते सततमधुना श्रीपतेरंग्रिपद्मं
 मञ्जीराद्यैः कनककलितैर्भूषणैर्भूषितंच ।
 तेषां च त्वं किमु न भविता लोचनप्रीतिहेतुर्
 व्यक्तैरेतैः कुलिशकमलस्यन्दनाङ्गादिचिह्नैः ॥ १५ ॥
 यस्यासङ्गादलभत तनुं मानुषीं गौतमस्त्री
 ध्यानेनैव प्रथितमहिमश्रीपतिं नारदादिः ।

तस्माज्जाते त्वयि मधुरिपोरंघ्रिपद्माद्विचित्रः
 किं दीनानामुपरि करुणास्त्रिङ्गितो दृष्टिपातः ॥ १६ ॥
 एकं चिह्नं हरिपदभवं पद्मगस्योत्तमाङ्गे
 तादृक् शोभामपि खगपपेर् निर्भयत्वं चकार ।
 पिण्डेनान्यत्तरणिरभवद् घोरसंसारसिन्धौ
 ध्यातं तादृक् त्वमपि महतां जन्मविश्वोपकृत्यै ॥ १७ ॥
 उत्फुल्लानामतिसुरभयः सौरभैरम्बुजानाम्
 अभ्रोलेशैस्तरणिदुहितुः शीतलैः शीतलाश्च ।
 अद्यावश्यं सततगतयः स्वैरमाधूतवर्हा
 वर्तिष्यन्ते भवदभिमतप्रीतये लांचनाग्र ॥ १८ ॥
 त्यक्तव्येयं चिरपरिचिता जन्मभूमीति वुद्ध्या
 मा खिद्यस्व त्रिभुवनजनत्राणहेतोः क्रमाङ्क ।
 किं न त्याज्यं भवति महतां चेत् परस्योपकारो
 वाराणस्या मुनिरपि गतो दक्षिणाशामगस्थः ॥ १९ ॥
 कर्पूरादेः सलिलमभवत् वैतरण्यम्बुतुल्यं
 वाक्यागम्यं नदति कठिनं कोकिलः षट्पदोपि ।
 वृन्दारण्ये किरति गरलं दुःसहं शीतस्मिर्
 नैतद्वाच्यं सकृदपि सखे सन्निधौ केशवस्य ॥ २० ॥
 प्रस्थानन्ते कुलिशकलनान्निश्चितं पण्डिताग्रैश्
 चित्तेऽस्माकं तदपि रमते याहि याहीति वाणी ।
 अप्रामाण्यं जनयति सदा नन्दसूनोर्वियोगो
 व्याप्यज्ञानाद् ब्रजकुलभुवां व्यापकस्यापि सिद्धौ ॥ २१ ॥

उक्तप्रायं तरणितनयानागयोस्तत्कथायाम्
 आस्ते को वा जगति भवतां भीतिहेतुः क्रमाङ्क ।
 किञ्च स्वान्ते क्षणमपि भवत्सङ्गमे याति दूरं
 भीतिर्मृत्योरपि किमशनिं लोकरीत्या दधासि ॥ २२ ॥
 येनारूढं विषधरशिरो भूरि वक्तव्यमन्यत्
 किंवाकारि स्तनगिरिवरारीहृणञ्च श्रुतञ्च ।
 उत्पन्नस्य प्रियतमपदा तेन भीतिस्तवास्ते
 को वा ब्रूयादिति हि सदृशं कारणेनैव कार्यं ॥ २३ ॥
 ज्ञातं ज्ञातं कुलिशसदृशं चिह्नमेतन्न वज्रं
 नोचेदेवं जनयति कथं लोचनप्रीतिधारां ।
 दूरस्थञ्च ग्लपयति मनो निस्वनो यस्य तत्स्थान्
 नेत्रप्रीतिप्रदमिति वचो न श्रुतं क्वापि केन ॥ २४ ॥
 आस्ते चैवं नवजलधरो यं विलोक्य प्रमोदान्
 नृत्यन्त्युच्चैर् विषधरभुजो निस्वनोप्यस्य भीमः ।
 मिथ्यैवायं यद्वधि मया वीक्षितस्तादृशोयं
 कन्दर्पो मां तद्वधि दहत्येव वाणैरसच्चैः ॥ २५ ॥
 क्रौशस्यान्ते चरणयुगलं क्षालयन् सूरजायां
 यायाः किञ्च क्षणमपि तरोर्मूलमासाद्य तिष्ठेः ।
 उत्क्षुष्टं यज्जनयति पदं सेवकानां जनानां
 पद्भ्यां हीनं तदिति जगतां प्रत्ययः कूर्मलोम ॥ २६ ॥
 आरुह्यास्मत् हृदयमथवा गच्छ तुङ्गं तुरङ्गं
 सौरं तेजः सजलजलदच्छायया वारणीयं ।

वृष्टिं नैव त्वदुपरि करिष्यत्ययं चण्डरश्मिः
 खेदाशङ्की सरसिजसखस्त्वङ्गताम्भोरुहस्य ॥ २७ ॥
 एतेन स्यान्मधुपुरगतिः केन मे पङ्किलोऽभूत्
 पन्था नन्दब्रजकुलभुवां लोचनाम्भोभिरुच्चैः ।
 नो वा शुष्को हरिविहरजोत्तापितोपीन्दुवक्त्रे
 नित्योत्पत्तेर्नयनपयसां वाक्यमेतन्निरस्तं ॥ २८ ॥
 अङ्घ्रिस्ताभिस्तरणितनया पीनतां नैव लब्धा
 गोपीभर्तुर् विरहदहनैः प्रत्युत क्षीणतांच ।
 नोचेदेवं सलिलतरसा गोकुले मास्तु किन्तु
 प्रस्थानन्ते किल मधुपुरे निर्विरोधं क्रमाङ्क ॥ २९ ॥
 क्षीणैवास्ते तरणितनया वस्तुतस्त्वद्वियोगे
 का वा पीना भवति वचनं कस्यचिन्नेति युक्तं ।
 गोपस्त्रीणां नयनसलिलैर् वर्द्धते सा विशीर्णा
 अन्ये नन्दब्रजपुरजना नूनमत्यर्थकं यत् ॥ ३० ॥
 सामग्री चेन्न फलविरहो व्याप्तिरेवेति तत्त्वं
 तत्त्वं गोपीनयनसलिले केवल्लेप्यस्ति मैवं ।
 उत्कण्ठायां हृदि न कुरुते कारणानां सहस्रं
 लक्षं वापि क्षणमपि यतः पीवरत्वं जनानां ॥ ३१ ॥
 तस्मात्तस्या विरतिरथवा हेतुरन्यादृशोऽस्या
 न स्यादेव क्वचिदपि फलं कारणासन्निधाने ।
 नष्टे हेतौ प्रभवति कुतः कार्यमित्यप्ययुक्तं
 यागेऽपूर्वादिव जनकताद्वारतस्तस्य सिद्ध्या ॥ ३२ ॥

क्लेशोस्माकं मलयपवनैर् मूर्च्छया चोपकार
 स्तस्मात् सर्वं किल विधिकृतं कारणं कारणं न ।
 अभोजानाममृतकिरणज्योतिषा म्लानिरुच्चैर्
 उग्रज्योतिः किरणमिलनाज्जायते च प्रकाशः ॥ ३३ ॥
 स्त्रीभिः प्रेम प्रियतमद्वयं नैव शक्यं विहातुं
 यातेऽतस्त्वां किल मधुपुरीं चक्रमाय क्रमाङ्क ।
 दग्धेनापि व्यथितहृदया पंचवाणेन वाणैः
 क्रूरैरुच्चैर् मदनरमणी तत्कृते रोदितिस्म ॥ ३४ ॥
 आस्ते चित्ते किल कलयितुं वासना सम्बरारैर्
 एकैकेन ब्रजकुलवधूप्राणमेकैकमङ्क ।
 वाणेनातः सततमतनुर्जातकोपाहितुल्यैः
 क्रूरैरस्मान्दहति कुसुमैः शायकैः पंचसंख्यैः ॥ ३५ ॥
 यस्त्रोकानामपकृतिभयात् कालकूटोपि पीतस्
 तानेवायं दहति गरलैस्तादृशैराचितेन ।
 वाणेनेति त्रिपुररिपुणा जातकोपेन दग्धो
 नेचोत्थेन प्रबलशिखिना निर्दयं सम्बरारिः ॥ ३६ ॥
 नैवं न्यूनः स गरजगरः शम्बरारैः शरस्य
 ब्रह्मादीनामयमपि यतो धैर्यविध्वंसहेतुः ।
 एतद्वाक्यं गिरिशचरणैः खण्डितं मण्डिाक्षैर्
 अन्यासङ्गाद्यथितहृदयैर्निर्दयं दग्धुकामैः ॥ ३७ ॥
 उक्तापोयं मदनजनितो वर्द्धते नित्यमुच्चैर्
 वृन्दारण्ये वसतिरधुना केवलं दुःखहेतुः ।

किञ्चास्माकं नयनसलिलैर्वर्द्धते चेन्नदीयं
 केन स्थेयं द्रुतगतिजलैराचिते कुञ्जमध्ये ॥ ३८ ॥
 यस्य ध्यानं जनयति सुखं यादृशं तादृशं न
 स्वर्लोकादावपि किमपरं ब्रह्मसाक्षात्कृतौ च ।
 ज्ञेयञ्चैतन्मुनिवरमुखाभोजतः कीदृशी ते
 वुद्धिस्तादृग् जनकविधये दर्शने नास्तियत्नः ॥ ३९ ॥
 वक्तव्यं यन्मदनजनितं दुःखमस्माकमेतद्
 भूयो भूयः प्रियतमपदे गोपयित्वा स्वदेहं ।
 दृष्टे तेन त्वयि नयनयोर्निस्तुलप्रीतिहेतौ
 यास्यत्येवं क्षणमपि मनस्तत्कथायां न तस्य ॥ ४० ॥
 वक्तव्यंच स्फुटमिति यदा निर्जनस्थो मुकुन्दः
 पद्माद्यङ्कैरतिसुललितैरङ्कितं तत्पदाब्जैः ।
 वृन्दारण्यं स्मरसि न कथं श्रीपते मञ्जुकुञ्जं
 ज्ञातं ज्ञातं यदिह न परीरम्भणं कुञ्जिकायाः ॥ ४१ ॥
 आकांक्षाया ग्लपयति मनो मादृशां वासना सा
 शब्दे धर्मे सति न भविता हानिरेव क्रमाङ्क ।
 साकांक्षोक्त्या मुरहरपदे सर्वमेतन्निवेद्यं
 नोचेत्तस्य प्रमितिजनने केन हेतुस्तवोक्तिः ॥ ४२ ॥
 आगन्तव्यं सरसिजदृशा बोधितेन त्वदुक्त्या
 नाप्रत्यक्षं प्रमितिकरणं वाक्यमेतन्न युक्तं ।
 स्वीकर्तव्यं नयनविरहापत्तिभीत्येति सर्वैर्
 मानाभावात् दृशि नहि भवेन्मानमन्यद्वितीयात् ॥ ४३ ॥

वौद्धस्यैतन्मतविटपिनो मूलमाच्छादितं स्यात्
 मृद्धिस्तस्यान्तवचनेतो यन्मया पूर्वमुक्तं ।
 यद्यस्माकं सततमतनोः शायकक्षुब्धदेहः
 प्रामाण्ये स्यात् कुसुमविशिखोस्तीति वाक्ये न साक्षी ॥४४॥
 मूर्खा एव क्षणिकमनिशं विश्वमाहुर्न धीराः
 खेदोऽस्माकं हरिविरहजः सर्वदैवास्ति चित्ते ।
 नान्यः शब्दो वचनमपि यत्तादृशं तस्य किन्तु
 प्रेमैवास्मत्प्रियतमकृतं तच्च गोपाङ्गनासु ॥४५॥
 शाके शायकवेदघोडशमिते श्रीकृष्णशर्मार्पयन्
 आनन्दप्रदनन्दनन्दनपदद्वन्द्वारविन्दं हृदि ।
 चक्रे कृष्णपदाङ्कदूतरचनं विद्वन्मनोरञ्जनं
 श्रीलश्रीयुतरामजीवनमहाराजाधिराजादृतः ॥ ४६ ॥
 इति महामहोपाध्यायश्रीकृष्णसार्वभौमविरचितं
 पदाङ्कदूतकाव्यं समाप्तं ॥ ० ॥



शान्तिशतकं ।



नमस्यामो देवान् ननु हतविधेस्तेपि वशगा
 विधिर्वैद्यः सोपि प्रतिनियतकर्मैकफलदः ।
 फलं कर्मायत्तं किममरगणैः किञ्च विधिना
 नमस्तत् कर्मभ्यो विधिरपि न येभ्यः प्रभवति ॥ १ ॥

यदि शान्तौ मनो देयं
 यदा मुक्तिपदे रतिः ।

तदा शिङ्खनमिश्रस्य
 पदमारभ्यतां धिया ॥ २ ॥

सन्तोषसन्ततिकरं विदुषां कवीनां
 सांसारिकाप्रतिमदुःखविनाशवीजं ।

यत्नेन शान्तिशतकं विदधे विवेकी
 श्रीशिङ्खनः प्रकृतिसुन्दरशुद्धवुद्धिः ॥ ३ ॥

आत्मज्ञानविवेकनिर्मलधियः कुर्वन्त्यहो दुष्करं
 यन्मुञ्चन्त्युपभोगभाञ्ज्यपि धनान्येकान्ततो निस्पृहाः ।

न प्राप्तानि पुरा न संप्रति न च प्राप्तौ दृढप्रत्यया
 वांछामात्रपरिग्रहाख्यपि वयं त्यक्तुं न तानि क्षमाः ॥ ४ ॥

धरण्यानां गिरिकन्दरोदरभुवि ज्योतिः परं ध्यायताम्
 आनन्दाश्रुजलं पिवन्ति शकुना निःशङ्कमङ्गे स्थिताः ।
 अस्माकन्तु मनोरथोपरचितप्रासादवापीतट
 क्रीडाकाननकेलिमण्डपयुषामायुः परं क्षीयते ॥ ५ ॥
 विशीर्नः प्रारम्भो वपुरपि जराव्याधिविधुरं
 गतं दूरे विप्रस्वजनभरणं वाञ्छितमपि ।
 इदानीं व्यामोहादहह विपरीते हतविधौ
 विधेयं यत्तत्त्वं स्फुरति मम नाद्यापि हृदये ॥ ६ ॥
 वीभत्साः प्रतिभान्ति किन्न विषयाः किन्तु स्फुहा युष्मती
 देहस्यापचयो मतौ निविशते गाढो गृहेषु ग्रहः ।
 ब्रह्मोपास्यमिति स्फुरत्यपि हृदि व्यावर्तिका वासना
 का नामेयमतर्क्यहेतुगहना दैवी सतां यातना ॥ ७ ॥
 अजानन्दाहार्तिं विशति शलभो दीपदहनं
 न मीनोपि ज्ञात्वा वृतवडिशमश्नाति पिशितं ।
 विज्ञानन्तोप्येतान् वयमिह विपज्जालजटिलान्
 न मुञ्चामः कामानहह गहनो मोहमहिमा ॥ ८ ॥
 क्षान्तं न क्षमया गृहोचितसुखं त्यक्तं न सन्तोषतः
 सोढा दुःसहशीतवाततपनक्लेश न तप्तन्तपः ।
 ध्यातं वित्तमहर्निशं नच पुनर्विष्णोः पदं शाश्वतं
 तत् तत् कर्म कृतं यदेव मुनिभिस्तैस्तैः फलैर्वचितं ॥ ९ ॥
 कृत्वा शस्त्रविभीषिकां कतिपयग्रामेषु दीनाः प्रजा
 मथ्रन्तोविटजल्पितैरुपहृता क्षौणीभुजस्ते किल ।

विद्वांसोपि वयं किल चिजगतीसर्गस्थितिव्यापदाम्
ईशस्तत्परिचर्यया न गणितो यैरेष नारायणः ॥ १० ॥

नाथे श्रीपुरुषोत्तमे चिजगतामेकाधिपे चेतसा
सेव्ये स्वस्य पदस्य दातरि सुरे नारायणे तिष्ठति ।
यं कंचित् पुरुषाधमं कतिपयग्रामेशमल्पार्थदं
सेवायै मृगयामहे नरमहो मूढा वराका वयं ॥ ११ ॥

जन्मेदं वन्ध्यतां नीतं

भवभोगोपलिप्तया ।

काचमूल्येन विक्रीतो

इन्त चिन्तामणिर्मया ॥ १२ ॥

याञ्जाशून्यमयत्नलभ्यमशनं वायुः कृतो वेधसा
व्यालानां पृषतास्तृणाङ्कुरभुजः स्वस्थाः स्थलीशायिनः ।
संसारार्णवलंघनक्षमधियां वृत्तिः कृता सा नृणां
यामन्वेषयतां प्रयान्ति सततं सर्वे समाप्तिं गुणाः ॥ १३ ॥

यद्वक्त्रं मुहुरीक्षसे न धनिनां ब्रूषे न चाटुं मृषा
नैषां गर्वगिरः शृणोषि न पुनः प्रत्याशया धावसि ।
काले वालतृणानि खादसि सुखं निद्रासि निद्रागमे
तन्मे ब्रूहि कुरङ्ग कुच भवता किं नाम तप्तन्तपः ॥ १४ ॥

कामं वनेषु हरिणास्तृणेन

जीवन्त्ययत्नसुलभेन ।

विदधति धनिषु न दैन्यं

ते खलु पशवो वयं सुधियः ॥ १५ ॥

आस्वाद्य स्वयमेव वच्मि महतीर् मर्मच्छिदो वेदना
 मा भूत् कस्यचिदप्ययं परिभवो याञ्जेति संसारिणः ।
 पश्य भ्रातरियं हि यौवनजराधिकारकेलिस्थली
 मानम्बानमसी गुणव्यतिकरप्रागल्भ्यगर्वच्युतिः ॥ १६ ॥
 क्व गन्तासि भ्रातः कृतवसतयो यत्र धनिनः
 किमर्थं प्राणानां स्थितिमनुविधातुं कथमपि ।
 धनैर्याञ्जालब्धैर्न न परिभवोऽभ्यर्थनफलं
 निकारोऽग्रे पश्चाद्भनमहह भोस्तद्वि निधनं ॥ १७ ॥
 प्राणानां वत किं ब्रुवे कठिनतां तैरेव सा विष्कृता
 निक्रामन्ति कथंचिदेव हि न ये याञ्जावचोभिः समं ।
 आत्मानं पुनराक्षिपामि विदितस्थैर्योपि येषामहो
 मिथ्याशङ्किततद्वियोगविधुरोयत् प्रार्थये सर्वशः ॥ १८ ॥
 अमीषां प्राणानां तुलितविसिनीपत्रपयसां
 कृते किं नास्माभिर् विगलितविवेकैर् व्यवसितं ।
 यदीशानामग्रे द्रविणकणमोहान्धमनसां
 कृतं वीतब्रीडैर् निजगुणकथापातकमपि ॥ १९ ॥
 वीभत्सा विषया जुगुप्सिनतमः कायो वयो गत्वरं
 सर्वैर्वन्धुभिरध्वनीव पथिकैर् योगे वियोगावहः ।
 हातव्योयमसार एष विवसः संसार इत्यादिकं सर्वस्य
 एव हि वाचि तेतसि पुनः कस्यापि पुण्यात्मनः ॥ २० ॥
 तडिन्मालालोलं प्रतिविरतिदत्तान्धतमसं
 भवे सौख्यं हित्वा शमसुखमुपादेयमनघं ।

इतिव्यक्तोद्गारं चटुलवचसः शून्यसनसो
 वयं वीतब्रीडाः शुकइव पठामः परममी ॥ २१ ॥
 यदासौ दुर्वारः प्रसरति मदश्चित्तकरिणस्
 तदा तस्योद्दामप्रसररसरूढैर् व्यवसितैः ।
 क्व तत् धैर्याख्यानं क्व च निजकुलाचारनिगडः
 क्व सा लज्जारज्जुः क्व विनयकठोराङ्कुशमपि ॥ २२ ॥
 भिक्षाशनं भवनमायतनैकदेशः
 शय्या भवः परिजनो निजदेहभावः ।
 वासश्च जीर्णपटखण्डनिवद्धकन्या
 हाहा तथापि विषयान् न जहाति चेतः ॥ २३ ॥
 त्वामुदर साधु मन्ये शाकैरपि
 यदसि लब्धपरितोषं ।
 हतहृदयं ह्यधिकाधिकवांछा
 शतदुर्भरं न पुनः ॥ २४ ॥
 शुचां पाचं धात्री परिणतिरमेध्यप्रचयभू
 रयं भूतावासो विमृश कियतीं याति न दशां ।
 तदस्मिन् धीराणां क्षणमपि किमास्थातुमुचितं
 खलीकारः कोयं यदहमहमेवेति रभसः ॥ २५ ॥
 रेतः शोनितयोरियं परिणतिर्यद्दस्मं तच्चाभवन्
 मृत्योरास्पदमाश्रयो गुरुशुचां रोगस्य विश्रामभूः ।
 जानन्नप्यवशी विवेकविरहान्मज्जन् न विद्याम्बुधौ
 शृङ्गारीयति पुत्रकाम्यति वत श्लेचीयति स्त्रीयति ॥ २६ ॥

कौतद्वक्त्रारविन्दं क्व तदधरमधु कायतास्ते कटाक्षाः
 कालापाः कोमलास्ते क्वच मदनधनुर्भङ्गुरो भ्रूविलासः ।
 इत्थं खट्वाङ्गकोटी प्रकटितदशनं मञ्जुगुञ्जत्समीरं
 रागान्धानामिवोच्चैरुपहसति महामोहजालं कपालं २७ ॥
 शृणु हृदय रहस्यं यत् प्रशस्तं मुनीनां
 न खलु न खलु योषित्सन्निधिः सम्बिधेयः ।
 हरति हि हरिणाक्षी क्षिप्रमक्षिक्षुरप्र
 प्रहतशमतनुचं चित्तमप्युत्तमानां ॥ २८ ॥
 समास्त्रिष्यत्युच्चैर् घनपिशितपिण्डं स्तनधिया
 मुखं लालाक्लिन्नं पिवति चषकं सासवमिव ।
 अमेध्यक्लोदार्रे पथि च रमतेस्पर्शरसिको
 महामोहान्धानां किमपि रमणीयं न भवति ॥ २९ ॥

इति शान्तिशतके परीतापोपशमोनाम

प्रथमः परिच्छेदः ॥ १ ॥



अयमविचारितचारुतया
 संसारोभाति रमणीयः ।
 अत्र पुनः परमार्थदृशा
 न किमपि सारमणीयः ॥ १ ॥
 केनाप्यनर्थरुचिना कपटं प्रयुक्तम्
 एतत् सुहृत्तनयवन्धुमयं विचित्रं ।
 कस्याच्च कः परिजनः स्वजनो जनोवा

खम्रेन्द्रजालसदृशः खलु जीवलोकः ॥ २ ॥

आरम्भः संशयानामविनयभवनं पत्तनं साहसानां
दोषाणां सन्निधानं कपटशतमयं श्लेषमप्रत्ययानां ।

दुस्त्याज्यं यन्महद्भिः सुरनरदृषभैः सर्वमायाकरणं
स्त्रीरूपं केन लोके विषममृतमयं धर्मनाशाय सृष्टं ॥ ३ ॥

यदा प्रकृत्यैव जनस्य रागिनो

भृशं प्रदीतो हृदि मन्मथानलः ।

तदाच भूयः किमनर्थपण्डितैः

कुकाव्यह्वयाहुतयो निवेशिताः ॥ ४ ॥

दधति तावदमी विषयाः सुखं

स्फुरति यावदियं हृदिमूढता ।

मनसि तत्त्वविदान्तु विवेचके

क्व विषयाः क्व सुखं क्व परिग्रहः ॥ ५ ॥

यदा पूर्वं नासीदुपरि च तथा नैव भविता

तदा मध्यावस्था क्षणपरिचयो भूतनिचयः ।

अतः संयोगेऽस्मिन् परिणतिवियोगे च सहजे

किमाधारप्रेमाः किमधिकरणाः सन्तु च शुचः ॥ ६ ॥

इन्द्रस्याशुचिशूकरस्य च सुखे दुःखे च नास्त्यन्तरं

स्वेच्छाकल्पनया तयोः खलु सुधा विष्ठा च काम्याशनं ।

रम्भा चाशुचिशूकरी च परमप्रेमास्पदं मृत्युतः

संचासोपि समः स्वकर्ममतिभिश्चान्योन्यभावः समः ॥ ७ ॥

कृमिकुलचितं लालाकीर्णं विगन्धि जुगुप्सितं

निरुपमरसप्रीत्या खादन्नरास्थि निरामिषं ।
 सुरपतिमिव पार्श्वस्थं आ सशङ्कितमीक्षते
 गणयति नहि क्षुद्रो लोकः परिग्रहफल्गुतां ॥ ८ ॥
 अमीषां जन्तूनां कतिपयनिमेषस्थितिजुषां
 वियोगे धीराणां कद्रुह परितापस्य विषयः ।
 क्षणादुत्पद्यन्ते विलयमपि यान्ति क्षणममी
 न केपि स्थातारः सुरगिरिपयोधिप्रभृतयः ॥ ९ ॥
 पुत्रः स्यादिति दुःखितः सति सुते तस्या मये दुःखितस्
 तद्दुःखादिकमार्जने तदनये तन्मूर्खतादुःखितः ।
 जातश्चेत् सगुणोऽथ तन्मृतिभयं तस्मिन्मृते दुःखितः
 पुत्रव्याजमुपागतो रिपुरयं मा कस्यचिज्जायतां ॥ १० ॥
 स्थिरापायः कायः प्रणयिषु सुखं स्थैर्यविमुखं
 महाभोगा रोगाः कुवलयदृशः सर्पसदृशः ।
 महावेशः क्लेशः प्रकृतिचपला श्रीरपि तथा
 यसः स्मैरी वैरी तदपि न हितं कर्म विहितं ॥ ११ ॥
 अर्थं प्राणविनाशसंशयकरीं प्राप्यापदं दुस्तरां
 प्रत्यासन्नभयं न वेत्ति विभवं स्वजीवितं कांक्षति ।
 उत्तीर्णस्तु ततो धनार्थमपरां भूयो विशत्यापदं
 प्राणानां च धनस्य चाधमधियामन्योन्यभावः पणः ॥ १२ ॥
 विमलमतिभिः कैरप्येतज्जगज्जनितं
 पुराविधृतमपरैर् दत्तं चान्यैर् विजित्य तृणं यथा ।
 इह हि भुवनान्यन्ये वीराश्चतुर्दश भुञ्जते

कतिपयपुरस्वाम्ये पुंसां कण्ठ मदज्वरः ॥ १३ ॥
 रम्यं हर्म्यतलं न किं वसतये आर्यं न गीतादिकं
 किं वा प्राणसमासमागमसुखं नैवाधिकप्रीतये ।
 किन्तु प्रान्तपतत्यतङ्गपवनव्यालोलदीपाङ्कुर
 छायाचंचलमाकलय्य सकलं सन्तो वनान्तं गताः ॥ १४ ॥
 आस्तामकंटकमिदं वसुधाधिपत्यं
 चैलोक्यराज्यमपि तच्च तृणाय मन्ये ।
 निःशङ्कसुप्तहरणीकुलसङ्कलासु
 चेतः परं वलितशैलवनस्थलीषु ॥ १५ ॥
 हरिणचरणक्षुण्णोपान्ताः सशाङ्गलनिर्झराः
 कुसुमशवसैर् विश्वग्वातैस्तरङ्गितपादपाः ।
 विविधविहगश्रेणीचिचध्वनिप्रतिनादिता
 मनसि न मुदं केषां दध्युः शिवा वनभूमयः ॥ १६ ॥
 ते तीक्ष्णदुर्जननिकारशरैरभिन्ना
 धीरास्तएव शमसौख्यभुञ्ज स्तएव ।
 सीमन्तिनीभुजलतागहनं व्युदस्य
 येऽवस्थिताः शमफलेषु तपोवनेषु ॥ १७ ॥
 कुरङ्गाः कल्याणं प्रतिविटपमारोग्यमटविं
 अयन्ति क्षेमं ते पुलिनकुशलं भद्रमुपलाः ।
 निशान्तादस्वन्तात् कथमपि विनिष्क्रान्तमधुना
 मनोऽस्माकं दीर्घामभिलषति युष्मत्परिचितं ॥ १८ ॥
 वासो वल्कलमास्तरः किशलयान्योकस्तरूणां तलं

मूलानि क्षतये क्षुधां गिरिणदीतोयं तृषाशान्तये ।
क्रीडामुग्धमृगैर्वयांसि सहृदो नक्तं प्रदीपः शशी
स्वाधीने विभवे तथापि कृपणा याचन्त इत्यद्भुतं ॥ १६ ॥
शय्या शाद्वलमासनं शुचिशिला सद्म द्रुमाणामधः
शीतं निर्झरवारिपानमशनं कन्दः सहाया मृगाः ।
इत्यप्रार्थितसर्वलभ्यविभवे दोषोऽयमेको वने
दुष्प्रापार्थिनि यत् परार्थघटनायत्नैर्विना स्थीयते ॥ २० ॥
पूरयित्वार्थिनामाशां प्रियं कृत्वा द्विषामपि ।
पारं गत्वा श्रुतौघस्य धन्या वनमुपासते ॥ २१ ॥
आहारः फलमूलमात्मरचितं शय्या माही वत्कलं
संवीताय परिच्छदः कुशसमित् पुष्पानि पुत्रा मृगाः ।
वस्त्रान्नाश्रयदानभोगविभवा निर्यन्त्रणाः शाखिनो
मित्राणीत्यधिकं गृहेषु गृहिणां किं नाम दुःखादृते ॥ २२ ॥
विवेकः किं सोपि स्वरसजनिता यत्र न कृपा
स किं योगो यस्मिन् न भवति परानुग्रहरसः ।
स किं धर्मो यत्र स्फुरति न परद्रोहविरतिः
श्रुतं किं तद्वास्यादुपशमफलं यन् न भवति ॥ २३ ॥
अग्रे कस्यचिदस्ति कश्चिदभितः केनापि पृष्ठे कृतः
संसारः शिशुभावयौवनजराभारावतारादयं ।
वालस्तं बहुमन्यतामसुलभं प्राप्तं युवा सेवतां
वृद्धस्तं विषयाद्विष्कृत इव व्यावृत्य किं पश्यति ॥ २४ ॥
पुत्रदारादिसंसारः पुंसां सम्मूढचेतसां ।

विदुषां शास्त्रसंसारः सद्योगाभ्यासविघ्नकृत् ॥ २५ ॥

सार्वभौमभवनं वनवासो

निःस्वभावभवभावनया ते ।

वालिशोहि विषयेन्द्रियचौरैर्

मुच्यते स्वभवने च वने च ॥ २६ ॥

स्थूलप्रावरणोतिपूर्वकथकः काशाश्रुलालाविलो

भग्नोरःकटिपृष्ठजानुदशनो मुग्धोऽतिथीन् वारयन् ।

शृण्वन् धृष्टवधूवचांसि धनुषा संचासयन् वायसान्

आशापाशनिवद्धजीवविभवो वृद्धो गृहे ग्लायति ॥ २७ ॥

वनेषु दोषाः प्रभवन्ति रागिणां

गृहेषु पंचेन्द्रियनिग्रहस्तपः ।

अकुत्सिते कर्मणि यः प्रवर्तते

निवृत्तरागस्य गृहं तपोवनं ॥ २८ ॥

इति शान्तिशतके विवेकोदयोनाम

द्वितीयः परिच्छेदः ॥ ० २ ० ॥



महता पुण्यपण्येनक्रीतेयं कायनौस्त्वया ।

पारं दुःखोदधेर्गन्तुं त्वरया यन्न भिद्यते ॥ १ ॥

दिवसरजनीकूलच्छेदैः पतङ्गिरनारतं

वहति निकटे कालः स्रोतः समस्तभयावहं ।

इह हि पततां नास्थालम्बो न चापि निवर्तनं

तदिह महतां कोयं मोहो यदेष मदाविलः ॥ २ ॥
 अवश्यं यातारश्चिरतरमुषित्वापि विषया
 वियोगे को भेदस्त्यजति न जनो यत् स्वयमिमान् ।
 ब्रजन्तः स्वातन्त्र्यात् परमपरितापाय मनसः
 स्वयं मुक्ता ह्येते शमसुखमनन्तं विदधति ॥ ३ ॥
 भवारण्यं भीमं तनुगृहमिदं छिद्रवहुलं
 वली कालश्चौरो नियतमसिता मोहरजनी ।
 गृहीत्वा ज्ञानासिं विरतिफलकं शीलकवचं
 समाधानं कृत्वा स्थिरतरदृशो जायत जनाः ॥ ४ ॥
 गृहे पर्यन्तस्थे द्रविणकणमोषं श्रुतवता
 स्ववेश्मान्यारक्षा क्रियत इति मार्गोऽयमुचितः ।
 नरान् गेहात् गेहात् प्रतिदिवसमाकृष्य नयतः
 कृतान्तात् किं शङ्का नहि भवति रे जायत जनाः ॥ ५ ॥
 के यूयं नो वयमिति च वः के भवामो भवाब्धौ
 कर्मोर्मीणां विषमवलनैः फेणवत् पुञ्जिताः स्मः ।
 तत्क्षेपीयः क्षयिणि विषये चित्तमाधाय पुत्राः
 सर्वारम्भैर् लगत जगतामन्तरात्मन्यनन्ते ॥ ६ ॥
 सूक्तिं कर्णसुधां व्यनक्तु सुजनस्तस्मिन्न मोदामहे
 ब्रूतां वाचमसूयको विषमुचं तस्मिन्न खिद्यामहे ।
 या यस्य प्रकृतिः सतां वितनुतां किं नस्तया जायते
 कुर्मस्तत् खलु कर्मजन्मनिगडच्छेदाय यज्जायते ॥ ७ ॥
 मन्निन्दया यदि जनः परितोषमेति

नन्वप्रयत्नसुखभोग्यमनुग्रहो मे ।
 श्रेयोर्यिनोहि पुरुषाः परतुष्टिहेतोर्
 दुःखार्जितान्यपि धनानि परित्यजन्ति ॥ ८ ॥
 स्वधर्मपीडामपहाय योऽयं
 मत्पापशुद्ध्यर्थमिह प्रवृत्तः ।
 न चेत् क्षमामप्यहमस्य कुर्यां
 मत्तः हतघ्नो वद कीदृशोऽन्यः ॥ ९ ॥
 कश्चित् पुमान् क्षिपति मां प्रतिरुक्षवाक्यैः
 सोऽहं क्षमाभवनमेत्य मुदं प्रयामि ।
 शोकं ब्रजामि पुनरेवमयं तपस्वी
 चारिचतः स्वस्मितवानिति मन्त्रिमित्तं ॥ १० ॥
 आत्मात्मन्यवधीयतां गृहवसाद्वैराग्यमाधीयतां
 बन्धुभ्यो व्यवधीयतां सुरसरितीरे सदा स्थीयतां ।
 भिक्षार्थं व्यवसीयतां प्रतिदिनं सत्कर्म संचीयतां
 कोपश्चेतसि हीयतां परतरं ब्रह्मानुसन्धीयतां ॥ ११ ॥
 यत् क्षान्तिः समये श्रुतिः शिव शिवेत्युक्तौ मनोनिर्वृतिर्
 भैक्षे चाभिरुचिर् धनेषु विरतिः शश्वत्समाधौ रतिः ।
 एकान्ते वसतिर् गुरौ प्रतिनतिः सद्भिः समं सङ्गतिः
 सत्वे प्रीतिरनङ्गनिर्जितिरसौ सन्मुक्तिमार्गो स्थितिः ॥ १२ ॥
 सम्भोगादिषयामिषस्य परितस्तैमित्यमस्ताखिल
 ज्ञानोन्मेषतया कथं तव भवेदात्मास्पदं देहिनः ।
 साध्यं तद्धि तदेव साधनमितो व्यावृत्तिरेवामिषात्

तस्यां ज्योतिरुपैत्यनिन्धनमिदं दोषचयं धक्ष्यति ॥ १३ ॥

बुद्धेरगोचरतया न गिरां प्रचारो

दूरे गुरुप्रथितवस्तुकथावतारः ।

तच्चं क्रमेण विदुषां करुणावदाते

श्रद्धावतां हृदि पदं स्वयमादधाति ॥ १४ ॥

दुःखाङ्गारकतीव्रः

संसारोऽयं महानसो गहनः ।

इह विषयामिषलालस

मानस मार्जार मा निपत ॥ १५ ॥

अरे चेतोमीन भ्रमणमधुना यौवनजले

त्यज त्वं स्वच्छन्दं युवतिजलधौ पश्यसि न किं ।

तनूजालीजालं स्तनयुगलतुम्बीफलयुतं

मनोभूः कैवर्तः क्षिपति परितस्त्वां प्रति मुहुः ॥ १६ ॥

विषय विषधराणां दोषदंष्ट्रोत्कराणां

विषयविषविमर्दव्यक्तदुःश्लेषितानां ।

विरम विरम चेतः सन्निधानादमीषां

सुखकणमपि नाहो साहसं मास्म कार्षीः ॥ १७ ॥

एकीभूय स्फुटमिव किमप्याचरद्भिः प्रलीनैर्

एभिर्भूतैः स्मर कति कृताः स्वान्त ते विप्रलम्भाः ।

तस्मादेषां त्यज परिचयं चिन्तयस्व व्यवस्थाम्

आभाषस्ते किमु न विदितः खण्डितः पण्डितः स्यात् ॥ १८ ॥

धूर्तैरिन्द्रियनामभिः प्रणयितामापादयद्भिः स्वयं

सम्भोक्तुं विषयानयं किल पुमान् सौस्थाशया वंचितः ।

तैः शेषे कृतकृत्यतामुपगतैरौदास्यमालम्बितं

संप्रत्येष विधेर्नियोगवशगः कर्मान्तरैर्वध्यते ॥ १९ ॥

दैवे समर्प्य चिरसंचितमोहजालं

सुस्थाः सुखं वसत किं परयाचनाभिः ।

मेरुं प्रदक्षिणयतोऽपि दिवाकरस्य

ते तस्य सप्त तुरगा न कदाचिदष्टौ ॥ २० ॥

आकाशमुत्पततु गच्छतु वा दिगन्तम्

अम्भोनिधिं विशतु तिष्ठत वा यथेष्टं ।

जन्मान्तरार्जितशुभाशुभकृन्नराणां

ह्यथेव न त्यजति कर्मफलानुबन्धः ॥ २१ ॥

उपशमफलाद्विद्यावीजात् फलान्तरमिच्छतां

भवति विफलो यत् प्रारम्भस्तदच किमद्भुतं ।

नियतविषया ह्येते भावा न यान्ति विपर्ययं

जनयति यतः शालेर्वीजं नजातुयवाङ्कुरं ॥ २२ ॥

यदेते साधूनामुपरि विमुखाः सन्ति धनिनो

नचैषावचैषामपितु निजवित्तव्ययभयं ।

अतः खेदो नास्मिन् परममनुकम्प्यैव भवति

स्वमांसचस्तेभ्यः कइह हरिणेभ्यः परिभवः ॥ २३ ॥

तस्मादमन्तमजरं परमं विकाशि

तद्ब्रह्मवाञ्छत वुधा यदि चेतनास्ति ।

यस्थानुषङ्गतइमे भुवनाधि पत्यभोगदयः

स्ययिणव सतां विभान्ति ॥ २४ ॥

इति शान्तिशतके कर्तव्यतोपदेशो नाम

तृतीयः परिच्छेदः ॥ ० ३ ० ॥



लक्ष्मीर्निर्वृतिमेति हीनचरितैर्यैरेव तच्छिक्षया
किं नाद्यैव करोमि तामनुचरीं रामां सकामामिव ।
ब्रह्माण्डे निपतत्यपि स्वलति न प्रायेण येषां मनस्
तेषां मार्यमनस्विनामनुपदं गन्तास्मि नाहं यदि ॥ १ ॥

लब्धा श्रियः सकलकामदुघास्ततः किं
सन्तर्पिताः प्रणयिनो विभवैस्ततः किं ।

न्यस्तं पदं शिरसि विद्विषतां ततः किं
कल्पं स्थितं तनुभृतां तनुभिस्ततः किं ॥ २ ॥

निष्कन्दाः किमुकन्दरोदरभुवः क्षीणास्तरूणां त्वचः
किं शुष्काः सरितः स्फुरद्गिरिगुरग्रावस्खलद्दीचयः ।
प्रत्युत्थानमितस्ततः प्रतिदिनं कुर्वद्भिरुद्ग्रीविभिर्
यद्द्वारार्पितदृष्टिभिः क्षितिभुजां विद्वद्भिरप्यास्यते ॥ ३ ॥

कामं जीर्णपलाशसंहतिदृतां कन्यां वसानो वने
कुर्यामम्बुभिरप्ययाचितसुखैः प्राणानुबन्धस्थितिं ।
साङ्गलानि सवेपितं सचकितं स्वान्तर्निदाघज्वरं
वक्तुं नत्वहमुत्सहे सकृपणं देहीति दीनं वचः ॥ ४ ॥
सत्यं वक्तमशेषमस्ति सुलभा वाणी मनोहारिणी

दातुं दानवरं शरण्यमभयं स्वच्छं पितृभ्यो जलं ।
 पूजार्थं परमेश्वरस्य विमलः स्वाध्याययज्ञः परं
 श्रुद्ध्याधेः फलमूलमस्ति शमखं क्लेशात्मकैः किं धनैः ॥५॥
 सन्ति स्वादुफला वनेषु तरवः स्वच्छं पयो निर्झरं
 वासोवल्कलमाश्रयो गिरिगुहा शय्यालतावल्गरो ।
 आलोकाय निशासु चन्द्रकिरणाः सख्यं कुरङ्गैः सह
 स्वाधीने विभवेप्यहो नरपतिं सेवन्त इत्यद्भुतं ॥ ६ ॥
 पाणिः पाचं पविचं भ्रमणपरिगतं भैक्षमख्ययमन्नं
 वस्त्रं विस्तीर्णमाशादशकममलिनं तल्पमस्वपल्पमुर्वी ।
 येषां निःषङ्गताङ्गीकरणपरिचितिः स्वान्त संतोषणस्ते
 धन्याः संन्यस्तदैन्यव्यतिकरनिकराः कर्मनिर्मूलयन्ति ॥७॥
 महाशय्या भूमिर्मसृणमुपधानं भुजलता
 वितानंचाकाशं व्यजनमनुकूलोऽयमनिलः ।
 स्फुरच्चन्द्रो दीपः स्वधृतिवनितासङ्गमुदितः
 सुखं शान्तः श्रेते विगतभवभीतिर् नृपइव ॥ ८ ॥
 धैर्यं यस्य पीता क्षमा च जननी शान्तिश्चिरं गेहीनी
 सत्यं सूनुरयं दया च भगिनी धाता मनःसंयमः ।
 शय्या भूमितलं दिशोऽपि वसनं ज्ञानामृतं भोजनं
 यस्यैते हि कुटुम्बिनो वद सखे कस्मात् भयं योगिनः ॥९॥
 धिक् धिक् तान् कृमिनिविशेषवपुषः स्फुर्जन्महासिद्धयो
 निष्पन्दीकृतशान्तयोपि च तमःकारागृहेष्वासते ।
 तं विद्वांसमिह स्तुमः करपुटीभिक्षान्नशाकेपि वा

वाला वक्त्रसरोजिनीमधुनि वा यस्याविशेषो वशः ॥ १० ॥
 मातर्लक्ष्मि भजस्व किञ्चिदपरं मत्कांक्षिणी मास्मभूर्
 भोगेभ्यः स्पृहया लवस्तव वशाः का निस्पृहानामसि ।
 सद्यः स्यूतपलाशपत्रपुटिकापात्रे पविचीकृते
 भिक्षा शक्नुभिरेव संप्रति वयं वृत्तिं समीहामहे ॥ ११ ॥
 जिह्वे लोचननासिके श्रवण हे त्वक्कापि न वार्यसे
 सर्वेभ्यस्तु नमस्कृताञ्जलिरहं सप्रश्रयं प्रार्थये ।
 युष्माकं यदि सस्रतं तदधुना नात्मानमिच्छाम्यहं
 होतुं भूमिभुजां निकारदहनज्वालाकराले यद्दे ॥ १२ ॥
 गतः कालो यत्र प्रणयिणि मयि प्रेमकुटिलः
 कटाक्षः कालिन्दीलघुलहरिवृत्तिः प्रभवति ।
 इदानीमस्माकं जठरकमठीपृष्ठकठिना
 मनोवृत्तिस्तत् किं व्यसनिविमुखैव क्षपयसि ॥ १३ ॥
 यदासीदज्ञानं स्मरतिमिरसंस्कारजनितं
 तदा ज्ञातं तारामयमिदमशेषं जगदपि ।
 इदानीमस्माकं पठुतरविवेकाञ्जनजुषां
 समीभूता दृष्टिस्त्रिभुवनमपि ब्रह्म मनुते ॥ १४ ॥
 गतः कालो यत्र द्विचरणपशूनां क्षितिभुजां
 पुरः स्वस्तीत्युक्ता विषयसुखमास्वादितमभूत् ।
 इदानीमस्माकं तृणमिव समस्तं कलयताम्
 अपेक्षा भिक्षायामपि किमपि चेतस्त्रपयति ॥ १५ ॥
 पूर्वं तावत् कुवलयदृशां लोललोलैरपाङ्गैर्

आकर्षद्भिः किमपि हृदयं पूजिता यौवनश्रीः ।
 संप्रत्यन्तर्निहितसदसद्भावलब्धप्रबोध
 प्रत्याहारैर्विषद हृदये वर्तते कोपि भावः ॥ १६ ॥
 गङ्गातीरे हिमगिरिशिखावङ्कपद्मासनस्य
 ब्रह्मज्ञानाभ्यसनविधिना योगनिद्रां गतस्य ।
 किं तैर्भाव्यं मम सुदिवसैर्यच ते निर्विशङ्काः
 संप्राप्स्यन्ते जठरहरिणा गात्रकण्डूविनोदं ॥ १७ ॥
 कदा भिक्षाभक्तैः करकलितगङ्गाम्बुतरलैः
 शरीरं मेस्थास्यत्युपरतसमस्तेन्द्रियसुखं ।
 कदा ब्रह्माभ्यासस्थिरतनुतयारण्यविहगाः
 पतिष्यन्ति स्थाणुभ्रमहतधियः स्कन्धशिरसि ॥ १८ ॥
 रथान्तश्चरतस्तथा धृतजरत्कन्यांचलस्याध्वगैः
 सचासंच सकौतुकांच सक्षपं दृष्टस्य तैर्नागरैः ।
 निर्व्याजीकृतचित्सुधारसमुदा निद्रायमाणस्यमे
 निःशङ्कः करटः कदा करपुटीभिश्चां विलुण्ठिष्यति ॥ १९ ॥
 एणाक्षीस्पृहया लुतान कथमप्यास्ते विवेकोदयान्
 नित्यं प्रच्युतिशङ्कया क्षणमपि स्वर्गे न मोदामहे ।
 अथन्येषु विना शिवस्तु विषयाभोगेषु तृष्णा न मे
 स्वर्णद्याः पुलिने परं हरिपदध्यानं मनो वाञ्छति ॥ २० ॥
 अयि बोधाम्बुधौ भावः स्वच्छोयं विश्वबुद्धः ।
 विनीत उदितो वेति विकल्पपटलं मनः ॥ २१ ॥
 अहङ्कारः कापि ब्रजवृजिनहेमात्वमिह भूर्

अभूमिर्दर्पाणामहमपसरत्वं पिशुन हे ।

अरे क्रोध स्थानान्तरमनुसरानन्यमनसां

त्रिलोकीनाथो नो हृदि वसतु देवो हरिरसौ ॥ २२ ॥

मातर्माये भगिनि कुमते हे पितर्मोहजाल

व्यावर्तध्वं भवतु भवतामेष दीर्घो वियोगः ।

सद्यो लक्ष्मीरमणचरणभ्रष्टगङ्गाप्रवाह

व्यामिश्रायां दृशद्दि परमब्रह्मदृष्टिर्भवामि ॥ २३ ॥

आदित्यस्य गतागतैरहरहः संक्षीयते जीवितं

व्यापारैर् बहुकार्यकारणशतैः कालोपि न ज्ञायते ।

दृष्ट्वा जन्मजरावियोगमरणं चासञ्च नोत्पद्यते

पीत्वा मोहमयीं प्रमोदमदिरामुन्मत्तभूतं जगत् ॥ २४ ॥

मातर्मेदिनि तातमारुत सखे ज्योतिः सुबन्धो जल

भातव्योम निवद्ध एष भवतामस्तु प्रणामाञ्जलिः ।

युष्मत्सङ्गवशोपजातसुदुतोद्रेकस्फुरन्निर्मल

ज्ञानापास्तसमस्तमोहमहिसा लीये परे ब्रह्मणि ॥ २५ ॥

आशा नाम नदी मनोरथजला तृष्णातरङ्गाकुला

रागग्राहवती वितर्कविहगा धैर्यद्रमध्वंसिनी ।

मोहावर्तसुदुस्तरा प्रकटितप्रोत्तुङ्गचिन्तातटी

तस्याः पारगता विशुद्धमनसो नन्दन्ति योगीश्वराः ॥ २६ ॥

इति शान्तिशतके ब्रह्मप्राप्तिर् नाम

चतुर्थः परिच्छेदः संपूर्णः ॥ ० ४ ० ॥



वृन्दावनशतकं ।

नमस्तस्मै कस्मैचिदपि पुरुषायाद्भुत महा
 महिम्ने विभ्राजत्कनकरुचिधाम्ने स्वकृपया ।
 असङ्कोचेनैव श्रुपचमखिलेभ्यः स्वयमहो
 ददौ यत्तद्भक्तिं विमलतरनानारसमयीं ॥ १ ॥
 यस्मिन्न प्रविशेन्ननोपि महतां का तत्त्ववार्ता पुनः
 शास्त्राणां अपितंच यद्भगवता भंगैव भक्तोद्भवे ।
 तद्वृन्दावनमुन्मदेन रसिकद्वन्द्वेन केनाप्यहो
 नित्यक्रीडतया गृहीतमिह के विद्युर्न गौरप्रियाः ॥ २ ॥
 गुणैः सर्वैर्हीनोप्यहमखिलजीवाधमतमो
 प्यशेषैर् दोषाग्यैरपिच वलितो दुर्मतिरपि ।
 प्रसादात्तस्यैवाविदमहह राधां ब्रजपतेः
 कुमारं श्रीवृन्दावनमपि स गौरो मम गतिः ॥ ३ ॥
 श्रीवृन्दावनकेलिरङ्गसहजं सौन्दर्यशोभावयो
 वैदग्ध्यादिचमत्कृतेः परतरं विश्रान्तिधामाद्भुतं ।
 तन्मेमोहनदिव्यनागरवरद्वंद्वं मिथो जीवनं
 गौरश्यामलमुज्वलोन्मदरसाविष्टं हृदि स्फुर्जतु ॥ ४ ॥
 इह भ्रामं भ्रामं जगति नहि गन्धोपि कलितो
 यदीयस्तत्रै वाखिलनिगमदुर्लक्षशरणौ ।

अपारे श्रीवृन्दावनमहिमपीयूषजलधौ
 महाश्चर्योन्मीने मधुरिमनि चित्तं लगतुमे ॥ ५ ॥
 जयति जयते वृन्दारण्यान्यूनसिन्धोर्
 अनुपममिव सारं शारदाकोट्यकथ्यं ।
 खगमृगतख्वस्तीकुञ्जवापीतडाग
 स्थलगिरिहृदिनीनामद्भुतैः सौभगाद्यैः ॥ ६ ॥
 वृन्दारण्ये चर चरण दृक् पश्य वृन्दावनश्रीर्
 जिह्वे वृन्दावनगुणगणान् कीर्तय श्रोत्र दृष्टान् ।
 वृन्दाटव्या भज परिमलं भ्राष्ट्र गात्र त्वमस्मिन्
 वृन्दारण्ये लुठ पुलकितं कृष्णकेलिस्थलीषु ॥ ७ ॥
 महोज्वलवसोन्मदप्रणयसिन्धुनिःस्यन्दिनी
 महामधुरराधिकारमणखेलनानन्दिनी ।
 रसेन समधिष्ठिता भुवनवन्द्या वृन्दया
 चकास्तु हृदि मे हरेः परमधाम वृन्दाटवी ॥ ८ ॥
 जन्मनि जन्मनि वृन्दावनभुवि वृन्दारकेन्द्रवन्द्यायां ।
 अपि तृणगुल्मकभावे भवतु ममाशासमुल्लासः ॥ ९ ॥
 हरिपदपङ्कजसखाहनर समनुभूय पूर्णोपि ।
 यचोद्धव आशास्ते तृणतां तन्मौमि वाधिकाविपिनं ॥ १० ॥
 राधावल्लभपादपल्लवजुषां सङ्घर्मनीतायुषां
 नित्यं सेवितवैष्णवाङ्घ्रिरजसां वैराग्यजीवस्पृशां ।
 हन्तैकान्तर सप्रविष्टमनसामप्यस्ति यद्दूरतस्
 तद्राधाकरुणावलोकमचिराद्विदन्तु वृन्दावने ॥ ११ ॥

राधानन्दकिशोरौ निरवधिरससागरे मग्नौ ।

निजकेलिधाम वृन्दाविपिनमुदीक्ष्यैव सौख्यमाप्नुवतः ॥१२॥

उद्दामप्रमदोज्वलैकरसया भक्त्या विधूतार् कृते

व्यक्तं कस्यचिदेव चित्तमुद्भवे तत्तद्दिगाभोगवत् ।

यस्मिन् दिव्यविचित्रकेलिमिथुनं तच्छ्यामगौरं विधु

ज्योत्स्नावत् परिचायये तदिह किं विन्देय वृन्दावनं ॥१३॥

विशुद्धाद्वैतैकप्रणयरसपीयूषजलधेर्

घनीभूतद्वीपे समुदयति वृन्दावनमहो ।

मिथः प्रेमोद्भूर्णद्रसिकमिथुनक्रीडमनिशं

तदेवाध्यासीनं प्रविशति पदे क्वापि मधुरे ॥ १४ ॥

नाहं वेद्मि कथं नु माधवपदान्भोजद्वयी ध्यायते

का वा श्रीशुकनारदाद्यकलिते मार्गस्तु मे योग्यता ।

तस्माद्भद्रमभद्रमेव यदि नामास्तां ममैकं परं

राधाकेलिनिकुञ्जमञ्जुलतरं वृन्दावनं जीवनं ॥ १५ ॥

यत्सीमानमपि स्पृशन्न निगमो दूरात् परं लक्षते

किञ्चिद्गूढतया यदेव परमानन्दोत्सवैकावधिः ।

यन्माधुर्यकलोप्यवेदि न शिवस्वायम्भुवाद्यैरहं

तद्वृन्दावननामधाम वसदं विन्दामि राधापतेः ॥ १६ ॥

कदा नु वृन्दावनकुञ्जमण्डले भ्रमं भ्रमं हेमहरिन्मणिप्रभं

संस्मृत्य संस्मृत्य तदद्भुप्रियं द्वयं तद्वयं विस्मृतिमेतु मेखिलं

छिद्येत खण्डशब्दं यदि मे शरीरं [॥ १७ ॥]

घोरा विपद्भित्तचयो यदि वा पतन्ति ।

हा हन्त हन्त न तथापि ममेह भूयाद्
 वृन्दावनादितरतीर्थपदे यियासा ॥ १८ ॥
 स्वयं पतितपत्रकणामृतवत् क्षुधाभक्षयन्
 सदा मिहिरनन्दिनीशुचिपयोञ्जलीभिः पिवन् ।
 कदा मधुरराधिकारमणरासकेलिस्थलिं
 विलोक्य रसशेवधिमधिवसामि वृन्दावनं ॥ १९ ॥
 भूमिर्यत्र सुकोमला बहुविधप्रद्योतिरत्नच्छटा
 नानाचित्रमनोहरं खगमृगाद्याश्चर्यरागान्वितं ।
 वल्लीभूरुहजातयोद्भुततमा यत्र प्रधानादिभिस्
 तन्मे नन्दकिशोरकेलिभवनं वृन्दावनं जीवनं ॥ २० ॥
 साक्षादिवास्ते घुरुषोत्तमांभि
 सेवारसादप्यधिको रसौघः ।
 स्यन्देत वृन्दाविपिनेप्यदृष्टो
 राधाप्रियो यो भुवनस्य साक्षी ॥ २१ ॥
 जागर्ति दुन्दुभिरवः परमोत्र राधा
 वृन्दावनं वनमतिप्रकटं पुराणे ।
 तस्याविधेयमसमोद्धमहानुराग
 मूर्तेस्तदङ्गनमत्यहो प्रेत्य हरिं क्व पश्ये ॥ २२ ॥
 मिलन्तु चिन्तामणिकोटिकोटयः
 स्वयं वहिर्हृष्टिमुपैतु वा हरिः ।
 तथापि वृन्दावनधूलिधूसरं
 न देहमन्यत्र कदापि यातु मे ॥ २३ ॥

कृपयतु मयि वृन्दारण्यराजीमनाग
 प्यतिवहनकृपोरुस्नेहभावादुदिष्णुः ।
 फलतु तदनुकम्पाकल्पवल्लीफलं त्वद्
 प्रभवतु वसतिर्मे तत्प्रियारामसीम्नि ॥ २४ ॥
 तेनाकारि समस्तएव भगवद्धर्मोपि तेनाद्भुतः
 सर्वस्मात् पुरुषार्थतोपि परमः कश्चित् करस्थीकृतः ।
 तेनाधायि समस्तमूर्ध्वनि पदं ब्रह्मादयस्तं नमन्त्य्
 आदेहान्तमधारि येन वसतौ वृन्दावने निश्चयः ॥ २५ ॥
 पुलिने पुलिने कलिन्दजाया
 विचरञ्चापि तले तले तरुणां ।
 घणीभूतसौख्यकन्दवृन्दाविपिने
 हन्त कदा दिनानि नेष्ये ॥ २६ ॥
 गौरश्यामलमिथुनं
 खेलति कन्दर्पलीलया यत्र ।
 राधामाधवनाम्ना प्रथितं
 तन्नौमि काननं किमपि ॥ २७ ॥
 खगवृन्दं पशुवृन्दं
 द्रुमवल्लीवृन्दमुन्मदप्रेम्ना ।
 प्रीणयदमृतरसेन
 स्थातं वृन्दावनं नमत ॥ २८ ॥
 उषरमपि हरिभक्तेर्
 नानादुर्मार्गनिष्ठमप्यधमं ।

वृन्दाविपिनमचिन्त्य
 प्रभावमुन्मादये प्रेम्णा ॥ २९ ॥
 भक्तैकयान्यत्र कृतार्थमानिनो
 धीरास्तदेतन्न वयं विदामः ।
 श्रीराधिकामाधववल्लभं नः
 परन्तु वृन्दावनमेव संश्रयः ॥ ३० ॥
 दोषाकरोहं गुणलेशहीनः
 सर्वाधमो दुर्लभवस्तुकांक्षी ।
 वृन्दाटवीमुज्वलभक्तिसार
 वीजं कदा प्राप्य भवामि पूर्णः ॥ ३१ ॥
 शुद्धोज्वलप्रेमरसामृताब्धेर्
 अनन्तपारस्य किमप्युदारं ।
 राधाभिधाय प्रचकास्ति सारं
 तदेव वृन्दाविपिनं गतिर्मे ॥ ३२ ॥
 सर्वसाधनहीनोपि
 वृन्दारण्यैकसंश्रयः ।
 यः कोपि प्राप्नुयादेव
 राधाप्रियरसोत्सवं ॥ ३३ ॥
 त्यजन्तु स्वजनाः कामं
 देहवृत्तीश्च माश्रुवन् ।
 न वृन्दावनसीमातः
 पदं मे चलतु क्वचित् ॥ ३४ ॥

सा मे न माता स च मे पिता न
 स मे न बन्धुः स च मे सखा न ।
 स मे न मित्रं स च मे गुरुर् न
 यो मे न वृन्दावनवासमादिशेत् ॥ ३५ ॥
 तच्छास्त्रं मम कर्णमूलमपि न स्वप्नेपि यायाद्दहो
 श्रीवृन्दाविपिनस्य यच्च महिमा नात्यद्भुतः श्रूयते ।
 ते मे दृष्टिपथं न यान्तु नितरां सम्भाष्यतामाम्पुयुर्
 ये वृन्दावनवैभवे श्रुतिगते नोक्त्वासिनो नोखिलाः ॥ ३६ ॥
 अलमलमिह योषिर्गर्दभीसङ्गरङ्गैर्
 अलमलमिह वित्तापत्यविद्यायशोभिः ।
 अलमलमिह नानासाधनायासदुःखैः
 भवत भवत वृन्दारण्यमाश्रित्य धन्याः ॥ ३७ ॥
 वैकुण्ठं कोटिकोटिप्रगुणितमपिनो यच्च जालेशमाचां
 प्रोन्मीलत्सौभगाब्धेर्लवमपि लभते शुद्धभावोज्ज्वलायाः ।
 कुर्वीरन् भक्तिकोटीर्भगवति न तथाप्यद्भुतप्रेममूर्तेः
 श्रीराधाया अभक्तैः किमपिनकलितां नौमिवृन्दाटवीतां
 इदमपि भविता किं यच्च कुचापि वृन्दा [॥ १८ ॥]
 पदमपि मम जातं ओचवीथीमकस्मात् ।
 मधुरमधुरराधामाधवानङ्गखेला
 वनमुपनयदन्तर्दास्यति प्रेममूर्च्छां ॥ ३८ ॥
 कदा नु वृन्दावनवीथिकास्वहं
 परिभ्रमन् श्यामलगौरमद्भुतं ।

किशोरमूर्तिद्वयमेकजीवनं
 पुर स्फुरद्दीक्ष्य पतामि मूर्च्छितः ॥ ४० ॥
 किमेतादृग्भाग्यं मम कलुषमूर्तेरपिभवेन्
 निवासो देहान्तावधि यदिह वृन्दावनभुवि ।
 तयोः श्रीदम्पत्योर् नवनवविलासैर्विहरतोः
 पदज्योतिःपूरैरपितु मम सङ्गोपि भविता ॥ ४१ ॥
 भूतं स्थावरजङ्गमात्मकमहो यच्च प्रविष्टं किमप्य्
 आनन्दैकघनाकृतिस्वमहसा नित्योत्सवं भासते ।
 मायान्धीकृतदृष्टिभिस्तु कलितं नानाविरुपात्मना
 तद्वृन्दाविपिनं कदाधिवसतः स्यान्मे तनुश्चिन्मयी ॥ ४२ ॥
 यच्च प्रविष्टः सकलोपि जन्तुः
 सर्वः पदार्थोप्यवुधैरदृश्यः ।
 स्वानन्दसम्बीतघनत्वमेति
 तदेव वृन्दावनमाश्रयन्तु ॥ ४३ ॥
 वृन्दावनस्थेष्वपि येच दोषान्
 आरोपयन्ति स्थिरजङ्गमेषु ।
 आनन्दमूर्तिष्वपराधिनस्ते
 श्रीराधिकामाधवयोः कथं स्युः ॥ ४४ ॥
 ये वृन्दावनवासिनिन्दनरता ये वा न वृन्दावनं
 स्नायन्ते तुल्यन्ति ये च कुधियः केनापि वृन्दावनं ।
 ये वृन्दावनमत्र नित्यसुखचिद्रूपं सहन्ते नवा
 तैः पापिष्ठनराधमैर् न भवतु स्वप्नेपि मे सङ्गतिः ॥ ४५ ॥

असद्य बहुदुर्वचो यदिह वदन्ति साक्षान्मम
 स्त्रियं वलादपहरन्ति चेत् प्रियसुतादिकं घ्नन्ति वा ।
 धनाद्यपि च जीवनं यदि हरन्ति वृन्दावनस्थितास्
 तदपि ते प्रिया मम भवन्ति वन्ध्याः परं ॥ ४६ ॥
 परस्वस्तेयैकव्यसनमपि नित्यं परवधू
 प्रसक्तं विश्लेषामहह बहुधा हिंसकमपि ।
 दुराचारं लोभादपहतमपि भ्रातररुण
 दिवान्धस्त्वं वृन्दावनगतजनं नावगणयेः ॥ ४७ ॥
 परधनपरदारद्वेषमात्सर्यलोभा
 नृतपरुषपराभिद्रोहमिथ्याभिलापान् ।
 त्यजति य इह भक्तो राधिकाप्राणनाथे
 न खलु भवति वन्ध्या तस्य वृन्दावनाश ॥ ४८ ॥
 कुरु सकलमधर्मं मुंच सर्वं स्वधर्मं
 त्यज गुरुमपि वृन्दारण्यवासानुरोधात् ।
 स तव परमधर्मः सा च भक्तिर्गुरूणां
 स किल कलुषराशिर्यद्वि वासान्तरायः ॥ ४९ ॥
 निर्मर्यादाश्चर्यकारुण्यपूर्णौ
 राधाकृष्णौ पश्यतश्चेत् कदाचित् ।
 यः कोप्यस्मिन् यादृशस्तादृशो वा
 देहस्यान्ते प्राप्नुयादेव सिद्धिं ॥ ५० ॥
 राधामधुपतिपादाम्बुज-
 भक्तादूरमुक्तस्य ।

अजितेन्द्रियस्य कृपया

मम वृन्दारण्यमाश्रयो भवतु ॥ ५१ ॥

राधामाधवपादपङ्कजरजःप्रेमोन्मदैतत्प्रिय

क्रीडाकाननवासिषु स्थिरचरप्राणिष्वपि द्रौहिषु ।

प्रद्वेषं परमापराधमहह त्यक्तेतरैरप्यधैर्

युक्तोप्यामरणान्तलब्धवसतिर् वृन्दावने स्यात् कृती ॥ ५२ ॥

न लोकवेदोद्धतमार्गभेदैर्

आविश्य संक्लिश्यत रे विमूढाः ।

हठेन सर्वं परिहृत्य वृन्दा

वनान्तरे पर्णकुटीं कुरुध्वं ॥ ५३ ॥

यत्तद्वल्कन्तु शास्त्राण्यहह जनतया गृह्यतां यत्तदेव

स्वं स्वं यत्तन्मतं स्थापयतु लघुमतिस्त्कर्कमाचे प्रवीणः ।

अस्माकं तूज्वलैकोन्मदविमलरसप्रेमपीयूषमूर्तेः

श्रीराधायाविहाराटविमिहनविनान्यचनिर्यातिचेतः ५४ ॥

क्लिग्धश्यामाभिरामच्छविमृदुमसृनोत्तप्तहेमावदातं

ज्योतिरद्वन्द्वंकिशोराकृतिमधुरमहो घूर्णमानं रसेन ।

नित्यं यत्रैव खेलायति मदनकलाकौतुकेनात्युदारं

सारं सारादशेषादवतु दशदिशः श्रीलवृन्दावनं नः ॥ ५५ ॥

अपारकरुणाकरं ब्रजविलासिनीनागरं

मुहुः सुवहुकाकुभिर्नतिभिरेतदभ्यर्थये ।

अनर्गलवहन्महाप्रणयसीधुसिन्धौ मम

क्वचिज्जनुषि जायतां रतिरिहैव वृन्दावने ॥ ५६ ॥

नानामार्गरतोपि दुर्मतिरपि त्यक्तस्वधर्मोपि हि
 स्वच्छन्दाचरितोपि दूरभगवत्सम्बन्धगन्धोपि च ।
 कुर्वन् यच्च च कामलोभवशतो वासं समस्तोत्तमं
 यायादेव रसात्मकं परमहं तन्नौमि वृन्दावनं ॥ ५७ ॥
 इह सकलसुखेभ्यः सूत्तमं भक्तिसौख्यं
 तदपि चरमकाष्टां सम्यगाप्नोति यच्च ।
 तदिह परमपुंसो धाम वृन्दावनाख्यं
 निखिलनिगमगूढं मूढबुद्धिर्न वेद ॥ ५८ ॥
 भजन्तमपि देवतान्तरमथाक्षरब्रह्मणि स्थितं
 पशुवदेव वा विषयभोगमात्रे रतं ।
 अचिन्त्यनिजशक्तितः स्वगतराधिकामाधव
 प्रगाढरसदुर्मदं कुरुत एव वृन्दावनं ॥ ५९ ॥
 यत्कोदांशमपि स्पृशेन्न निगमो यन्नो विदुर्योगिनः
 श्रीशब्रह्मशुकार्जुनोद्धवमुखाः पश्यन्ति यन्न क्वचित् ।
 अन्यत् किं ब्रजवासिनामपि न यत् दृश्यं कदालोकये
 तद् वृन्दावनरूपमद्भुतमहं राधापदैकाग्रयः ॥ ६० ॥
 विस्मृत्य द्वैतमात्रं प्रणयमयमहो ज्योतिरेकार्णवान्तः
 श्रीवृन्दारण्यमत्युच्चलदतुलरसाम्भोधितस्मिन् सखे त्वं ।
 वेधं किञ्चिद्गृहोत्वोज्वलमखिलकलाकोमलाभीरवाला
 प्राणाः श्रीराधिकायाः किमपि रसनिधेश्चाटुकारं भजेद्याः
 दुर्वासनासुहृदरज्जुशतैर्निवद्धम् [॥ ६१ ॥]
 आकृष्य सर्वत इदं स्ववलेन कृष्ण ।

वृन्दावने विहरतः सह राधया ते
 पादारविन्दसविधं नय मानसं मे ॥ ६२ ॥
 वशीकर्तुं शक्यो नहि नहि मनागिन्द्रियगणो
 गुणोभून्नैकोपि प्रविशति सदा दोषनिचयः ।
 क्व यामः किं कुर्मो हरि हरि मयीशोष्यकरुणः
 स्ववासं श्रीवृन्दावन वितर मानन्धगतिकं ॥ ६३ ॥
 जातिप्राणधनानि यान्तु सुयशोराशिः परिक्षीयतां
 सङ्घर्मा विलयं प्रयान्तु सततं सर्वैश्च निर्भत्स्यतां ।
 आधिव्याधिशतेन जीर्यतु वपुर्लुप्तप्रतीकारतः
 श्रीवृन्दाविपिनं तथापि न मनाक् त्यक्तुं ममास्तां मतिः
 रक्षति संसारभयाहोषाकरम् [६४]
 अप्यशेषदेहभृहृन्दं ।
 वृन्दावनमिति तेन प्रथितं
 तन्नौमि काननं किमपि ॥ ६५ ॥
 वृन्दारण्यादन्यत् प्रकृतेरन्तर्वह्निर्वापि ।
 नैवास्ति मधुरवस्थित्यवकलितं यैर् नमस्तेभ्यः ॥ ६६ ॥
 विभ्राजत्तिलका कलिन्दतनयानीरौघनीलाम्बरा
 उदंचत्कांचनचम्यकच्छविरहो नानारसोस्त्रासिनी ।
 कृष्णप्रेमपयोधरेण रसदेनात्यन्तसम्मोहिनी
 गोपस्त्रात्मजवस्त्रभा विजयते राधेव वृन्दाटवी ॥ ६७ ॥
 यस्मिन् कोटिसुरद्रुमैर धुरयुता भूमिरुहः पोषका
 भक्तिः सद्बनिता महारसमयी यच्च स्वयं श्लिष्यति ।

यच्च श्रीहरिदासवर्यवनिताः खट्वायमानाः शिलासु
तद् वृन्दावनमद्भुतं सुखमयं को नाम नालम्बते ॥ ६८ ॥

विन्दन्ति यावत् प्रणयं न मन्दा

वृन्दावने प्रेमविलासकन्दे ।

तावन्न गोविन्दपदारविन्द

स्वच्छन्दसङ्गक्तिरहस्यलाभः ॥ ६९ ॥

स्मारं स्मारं नवजलधरश्यामलं धाम विद्युत्
कोटिज्योतिस्तनुलतिकया राधयास्त्रिष्यमाणं ।

उच्चैरुच्चैः सरससरसी प्राञ्जवी जृम्भमाण

प्रेमाविष्टो धमति सुहृती कोपि वृन्दावनान्तः ॥ ७० ॥

राधापदाङ्गभूषितवृन्दारण्य

स्थलीषु निर्भरप्रेम्ना हरि हरि ।

कदा लुठामि प्रतिपद

गलदश्रुहस्तसत्पुलकः ॥ ७१ ॥

पूर्णोज्वलत्प्रेमरसैकमूर्तिर्

यच्चैव राधाविजवी हरीति ।

तदेव वृन्दावनमाश्रितानां

भवेत् परं भक्तिरहस्यलाभः ॥ ७२ ॥

सर्वं त्यक्त्वा सरसविशदप्रेमपीयूषसान्द्रे

वृन्दारण्येद्गततरुलतागुल्मकाद्यैर् मनोन्ने ।

राधादृष्टो ज्वलगुणगणो हानमत्तालिकारैर्

नीरेणापि स्थितिमिह तनोरध्यवस्था वसन्तु ॥ ७३ ॥

श्रीराधायाः कनकरुचिरज्योतिरङ्गच्छटौघैः
 शुद्धप्रेमोज्ज्वलरसमयैः सेव्यमानं समन्तात् ।
 गोविन्दस्याम्बुदरुचितनोज्योतिरम्भोधिपूरैः
 सान्द्रानन्दात्मभिरपि चितं नौमि वृन्दावनं तत् ॥ ७४ ॥
 निन्दा वा स्तुतिरेव वा बहुविपत् सम्पत्तिरेवास्तु वा
 पाण्डित्यं वत मूर्खतापि यदि वा रागोविरागोथवा ।
 यत् किञ्चिद्भवतु श्रुतेरपि मनाग्लह्यं न यद्वैभवं
 तद्वृन्दाविपिनं न जीवनमहं स्वप्नेपि हातुंक्षमः ॥ ७५ ॥
 चाण्डालश्चखरादिवा यदि जनाः कुर्वन्ति सर्वे तिरस्कारं
 दुर्विषहं च तेन नहि मे खेदोस्त्यनीयानपि ।
 देवा देव्य इमे च भूतनिवहाः प्राणाश्च दधुर्महा
 स्नेहात्तुष्टिमतो न मे गुरुतृषा वृन्दावनीये वसे ॥ ७६ ॥
 भ्रातः समस्तान्यपि साधनानि
 विहाय वृन्दावनमाश्रयस्व ।
 यथा तथा प्राक्तनवासनावसात्
 शरीरवानी हृदयं विचेष्टतां ॥ ७७ ॥
 तादृक् कालो भवतु भगवान् येन कस्यांचि देनी
 दृश्या शक्तोप्यहह न वहिर्यामि वृन्दाटवीतः ।
 तादृक् दम्भोप्युदयतु तथाहं कतिश्चापि मे स्याद्
 ये नाप्यस्मिन्वसमयवने रोचयेनित्यवासं ॥ ७८ ॥
 वरं वृन्दारण्ये हरि हरि करेखर्परभृतो
 भ्रमामो भैक्षार्थं स्वपचमृद्वीथीषु दिनशः ।

तथापि प्राचीनैः परमसुहृत्तैरच मिलितं
 न नेष्यामोन्यत्र क्वचिदपि कथंचिद्वपुरिदं ॥ ७९ ॥
 जरत्कन्यामेकां दधदपि च कौपीनमनिशं
 प्रगायन् श्रीराधामधुपतिरहःकेलिलहरीं ।
 फलं वा मूलं वा किमपि दिवसान्ते कवलयन्
 कदा नेष्ये वृन्दावनभुवि दशां जीवनमयीं ॥ ८० ॥
 प्रकृत्युपरि केवले सुखनिधौ परब्रह्मणि
 श्रुतिप्रथितवैभवं परपदं विकुण्डाभिधं ।
 तदन्तरखिलोज्वलं जयति माथुरं मण्डलं
 महारसमयं सखे कलय तत्र वृन्दावनं ॥ ८१ ॥
 कदा वृन्दारण्यं श्रवणवसनस्पर्शननिरीक्षण
 भ्राणाद्यैर् मे स्फुरति वसमिच्छन् श्रवदिव ।
 कदा वा तस्त्रोकोत्तरवसमदान्धो मधुपते
 गुणानुच्चैरुच्चैः सरसमुपगास्यामि परितः ॥ ८२ ॥
 स्वानन्दसच्चिद्वनरूपतामतिर्
 पावन् न वृन्दावनवासिजन्तुषु ।
 तावत् प्रविष्टोपि न तत्र विन्दते
 ततोपराधात् पदवीं परात्परां ॥ ८३ ॥
 यदैव सच्चिद्रसरूपवुद्धिर्
 वृन्दावनस्तस्थिरजङ्गमेषु ।
 स्थान्निर्व्यलीकं पुरुषस्तदैव
 चकास्ति राधाप्रियसेविरूपः ॥ ८४ ॥

सकलविभवसारं सर्वधर्मैकसारं
 सकलभजनसारं सर्वसिद्धैकसारं ।
 सकलमहिमसारं वस्तु वृन्दावनान्तः
 सकलमधुरिमाभोरासिसारं विहारं ॥ ८५ ॥
 दैवी वाक् प्रतिषेधिनी भवतु मे स्याद्वा गुरूणां गिरां
 श्रेणी शास्त्रविदामिहास्तु बहुधा यः कोपि कोलाहलः ।
 त्यक्त्वा साधनसाध्यजातमखिलं लगेद्गु मे राधिका
 क्रीडाकाननवाससम्पदि मनाक् व्यावर्तते नो मनः ॥ ८६ ॥
 प्रगायन्नुदनुद्वस्तन्नालुठन्
 वप्रे धावन् रुदन् सम्पत् मूर्च्छितो वा ।
 कदा वा महाप्रेममाध्वीमदान्धस्
 यिरध्यामि वृन्दावने लोकवाह्यः ॥ ८७ ॥
 न लोकं न धर्मं न गेहं न देहं
 न निन्दा स्तुतिर् वापि सौख्यं न दुःखं ।
 विजानन् किमप्युन्मदप्रेममाध्वया
 ग्रहग्रस्तवत् कर्हि वृन्दावने स्यां ॥ ८८ ॥
 हरे कृष्ण कृष्णेति कृष्णेति मुख्यान्
 महाश्चर्यनामावलीसिद्धमन्त्रान् ।
 कृपामूर्तिचैतन्यदेवेन गीतान्
 कदाभ्यस्य वृन्दावने स्यां कृतार्थः ॥ ८९ ॥
 हैमस्फाटिकपद्मरागरचितैर् माहेन्द्रनीलैर्द्रमैर्
 नानारत्नमयस्थलीभिरलिभिश्चकाररितोद्वलिभिः ।

चिचैः कीरमयूरकोकिलमुखैर्नानाविहङ्गैर्लसत्
पद्माद्यैश्च सरोभिरद्भुतमहं ध्यायामि वृन्दावनं ॥ ६० ॥

ताम्बूलपानकमनोहरमोदकादि
रम्ये लसन्मृदुलपल्लवचारुतल्पे ।

दूरेस्थितालिभिरहोसुहृदावपेक्ष्य
वृन्दावनं स्मर निकुञ्जगृहैर् मनोञ्जं ॥ ६१ ॥

क्वचिद्रतिविमर्दित्रसवतल्पकैः कुचचिद्
रतो पकरणाङ्गितप्रियमृदुप्रसूनास्तरैः ।

क्वचित् प्रमदराधिकामधुपतिप्रवृत्तोत्सवैः
सदानवनिकुञ्जकैः स्मर सुमंजुवृन्दावनं ॥ ६२ ॥

राधाकृष्णरहःसुहृत्क्षितिधरस्योपत्यकासुस्फुरन्
नानाकेलिनिकुञ्जवीथिषु नवोन्मीलत्कदम्बादिषु ।

भ्रामं भ्राममहर्निशं ननु परं श्रीवासकेलिस्थली
रम्यास्वेव कदाप्रकाशितरहःप्रेमा भवेयं क्वती ॥ ६३ ॥

अलं क्षयिसुदुःखदैर् युवति पुचवित्तादिकैर्
विमुक्तिकथयाप्यलं मम नमो विकुण्ठप्रीये ।

परत्विह भवे भवे भवतु वाषभानव्यथो
भजेन्व्रतनयो वने लसति यच्च तस्मिन् रतिः ॥ ६४ ॥

नमामि वृन्दावनमेव मूर्धा
वदामि वृन्दावनमेव वाचा ।

स्मरामि वृन्दावनमेव वुद्ध्या
वृन्दावनादन्यदहं न जाने ॥ ६५ ॥

राधापतिरतिकन्दं वृन्दावनमेव जीवनं येषां ।
 तच्चरणाम्बुजरेखी राशामेवाहमाशासे ॥ ९६ ॥
 शृण्वन्ति शुकसारिकाः सुचरितानि राधापतेस्
 तदेकपरितुष्टये तरुलतासदोत्फुल्लिताः ।
 सरांसि कमलोत्पलादिभिरधुश्च यच्च श्रियं
 तदुत्सवकृते मनः स्मरतदेववृन्दावनं ॥ ९७ ॥
 नानाकेलिनिकुञ्जमण्डपयुते नानासरोवापिका
 रम्ये गुल्मलताद्रुमैश्च परितो नानाविधैः शोभिते ।
 नानाजातिसमुल्लसत्खगमृगैर् नानाविलासस्थली
 प्रद्योतद्युति रोचिषि प्रिय कदा ध्येयोसि वृन्दावने
 यच्चैवातिरसम्भदं विहरते मत्प्रेष्ठवस्तुद्वयं [॥९८॥]
 भक्तिः कापि महारसोत्सवमयी यच्चैव निस्यन्दते ।
 तच्चैव प्रविशन्ति नैव निगमश्रेणीगिरां भङ्गयस्
 तस्मिन्नेव ममास्तुधीः प्रणयिणी वृन्दावने पावने ॥९९॥
 वान्या गङ्गदया कदा मधुपतेर् नामानि संकीर्तये
 धाराभिर्नयनाम्भसां तरुतलक्ष्मीणीं कदा पङ्कये ।
 दृष्ट्वा भावनया पुरोमिलदिव स्वान्तस्वभोग्यमहो
 द्वंद्वं हेमहरिन्मणिच्छवि कदा नंस्ये मुहुर्विह्वलः ॥ १०० ॥
 वृन्दारण्यनिकुञ्जसीमनि वसन् प्रेमान्तरश्चिन्तयन्
 स्वप्राणैकघनं किशोरमियुनं द्रक्ष्याम्यकस्मात् कदा ।
 श्यामाकाञ्चनचन्द्रिका रसमयी गौरीश्च काञ्चित् छटाः
 पश्यामिशृणुयांच शीतमधुरा काञ्चिन्मियोवाक्सुधा ॥१०१॥

वृन्दारख्ये किमपि जनतादुःप्रवेशं प्रदेशं
 गत्वा प्रोद्यैर्निजदयितयोर्नामजल्पन्नुदश्रुः ।
 अत्यन्तात्या विकलविकलो दिव्यमूर्तेकयापि
 श्रीश्र्वर्याशाकरमृगदृशावाक्सुधास्वासितः स्यां ॥ १०२ ॥
 एतत् कारुण्यपुञ्जं कतिदिनकलितस्वाश्रयप्रौढि राधा
 कृष्णांघ्रिद्वंद्वगूढप्रणयमयरसास्वाञ्जितो साधुदृष्टैः ।
 श्रीमद्वृन्दावनं ये निजमहितपराकारिरूपेन सान्द्रा
 नन्दौघस्य दिवाप्रोच्चलितमधुरिमैकार्णवेनाविरास्तां
 कदा सुदृढभावनोदितनिजेष्टकपो [॥ १०३ ॥]
 मनागपि स्मृतशरीरकोनहिरसेप्रविष्टोद्भृते ।
 क्षणं किमुमुहुर्तकं किमथवानमेवास्थितो
 वहिर्दृगपि मुग्धवद्वा बहुविहरामि वृन्दावने ॥ १०४ ॥
 नान्यद्वदामि न शृणोमि न चिन्तयामि
 नान्यद्वजामि न भजामि न चाश्रयामि ।
 पश्यामि जाग्रति तथास्वपनेपिनान्यत्
 श्रीराधिकारतिविनोदवनं विनाहं ॥ १०५ ॥
 किं मां खेदयसे विमुंच वसनं तल्पोत्तमेस्मिन् सुखे
 नागत्य स्वपिहि त्यज त्यजभुजं श्लिष्यामि कान्तेसकृत् ।
 आः किं निर्दयमुंच मुंच नकिमप्यापीडये राधिका
 कृष्णा लापमिमं कदानु शृणुयां वृन्दाटवीकीरतः ॥ १०६ ॥
 कदा वास्वच्छन्दं दिनरजनिवृन्दावरवने
 चरन्नेकान्तः स्वस्तुत नवनिजकुञ्जानि प्रविशन् ।


अकस्मादेकसौकिरमधुरकैशोरसुधया
 इतो न त्वं याया इति मृदुगिरा वारयति मां ॥ १०७ ॥
 कदा वा तुष्णीकः शिथिलितसमस्तव्यवहृतिस्
 त्यजन् दीर्घस्वासं कथमपि गृहीतैककवलः ।
 सदा जाग्रत्प्रायक्षणमुदिततन्द्रोतिमधुरं
 तदालोके वृन्दावनभुवि निजप्राणमिथुनं ॥ १०८ ॥
 अकस्मादेकस्मान्नवललितकुञ्जादत वहिर्
 भवत् स्मित्वा नव्यं तरुणमिथुनं लौकिकमिव ।
 गतो दूरं दृष्ट्वा पुनरथ निवृत्य स्वदयितौ
 वितर्क्य स्यांवृन्दावनभुवि महाप्रेमविकलः ॥ १०९ ॥
 कदा पूर्णज्योत्स्नाधवलरजनौ वासवलये
 चरन्नेको वृन्दावनप्रतिविलासस्मृतिपरः ।
 अकस्मादानन्दाम्बुधिलहरिकोखाहलमिव
 ध्वनिं दिव्यं वेणोर्वलयरसनादेश्च शृणुयां ॥ ११० ॥
 कदा वा कस्यापि स्फुटनवकदम्बस्य विटपे
 स्फुरद्गोपीभर्तुः किमपि कवये स्मेरवदनं ।
 कदा श्रीराधायाः कुसुमचयलोलांचललितं
 करं वृक्षे वृन्दावनभुवि खतासु क्वचिदपि ॥ १११ ॥
 इदं मे किं भावि स्रुतकनकगौरच्छवि हरिन्
 मणिश्यामं धामद्वयमिह मिथो मेर्षितभुजं ।
 निरीक्षे तत्स्मेरं बहुविध महाप्रेमविहृतिं
 सितं पश्चाच्छायाद्वयमथ पुरो मूर्च्छयति मां ॥ ११२ ॥

अपि प्रेमैतकख्यात्क्षितिषु विलुठत् स्वं वपुरिदं
 करेण स्पृष्ट्वा मामनुचरयते राधा प्रिययुता ।
 अहो वृन्दारण्येद्भुतमहिमसीमन्यपि सुदुर्
 घटाशा काप्येका समुदयति हा किं न भविता ॥ ११३ ॥
 कदा वा कालिन्दीतटनिकटवृन्दावनलता
 निकुञ्जान्तः सुप्तं तदतिसरसं प्रेषमिथुनं ।
 मिथो गाढाश्लिष्टं मृदु मृदु मया लालितपदं
 मुदा वीक्षे स्वप्नेष्वहह सुखनिद्रागतमहं ॥ ११४ ॥
 महाश्चर्यानन्तस्वमहिमवलादेव सकला
 धमस्थाप्याशानां व्यतिकरमसम्भाव्यमपि मे ।
 कदा वृन्दारण्यं स्ववसतिकथामाचनिवहत्
 कृपापूरं संपूरयतु परतोप्यर्बुदजनेः ॥ ११५ ॥
 स्वकर्मश्रोतोभिः सततमभितश्चालितममुं
 प्रभो जीवं यच्च क्वचिदपि न यात्यन्तविवशं ।
 परन्वेतावन्मे भवतु भवदुःखार्दितहृदो
 प्यविश्रान्तं वृन्दावनपदपरे वास्तुरसना ॥ ११६ ॥
 न सत्याख्ये लोके स्पृहयति मनो ब्रह्मपदवीं
 न वैकुण्ठे विष्णोरपि मृगयते पार्षदतनुं ।
 अपि श्रीवृन्दावनसरसभावोत्सवरतां
 निवासे धन्यानां सुबहुकर्मजन्मापि मनुते ॥ ११७ ॥
 श्रीमद्वृन्दाविपिनकुसुमामोदवाही समीरो
 यस्मिन् देशे सरति तदवच्छिन्नकृष्णाश्रुतो वा ।

येषां वृन्दावनमनुसङ्गस्त्रीवया संनतं वा
 तत्रैवा स्तां मम खलु जनिर्हन्त तेषां गृहेपि ॥ ११८ ॥
 ममापि स्यादेतादृशमपि दिनं किन्तु परमं
 यदा वृन्दाटव्याः कथमपि कृतस्पर्शनमपि ।
 अहोदेहं दूरादपि समवलोक्यापि जनुषां
 मुहुर्धन्यं मन्येधरणि पतितः स्थां कृतनतिः ॥ ११९ ॥
 यदपि च मम नास्ति श्रीलवृन्दावनीये
 महिमनि न समोर्द्धं हन्त विश्वासगन्धः ।
 यदपि मम न तस्मिन्नास्ति वासैषणापि
 प्रसरतु मम तादृश्येव वाणी तथापि ॥ १२० ॥
 अचैतन्यप्रायं जगदिदमहो सर्वविदपि
 प्रथीयः श्रीवृन्दावनमहिमवीजाज्जनिमतिः ।
 अहो भ्राम्यद्दृष्ट्वा विविधसदसद्वर्त्मसु तथा
 न पूर्णं स्याच्चित्तं परमिह निषेवे पदरजः ॥ १२१ ॥
 हा वृन्दावन हा महारसमय प्रेमैकसम्पन्निधे
 हा राधावति नागरस्मरकला साक्षिन्मदेकप्रिय ।
 हा रासेश्वरविश्वमूर्च्छनलतावल्लीखगाद्यद्भुत
 श्रीमद्वाप्रकृतेः परादपि पर त्वं मे गतिस्त्वंगतिः ॥ १२२ ॥
 नमोस्तु वृन्दावनसुन्दराभ्यां
 नमोस्तु वृन्दावनविभ्रमाभ्यां ।
 नमोस्तु वृन्दावनजीवनाभ्यां
 नमोस्तु वृन्दावननागराभ्यां ॥ १२३ ॥

नमोस्तु वृन्दावनसत्कृपाभ्यां
 नमोस्तुवृन्दावनसद्रसाभ्यां ।
 नमोस्तु वृन्दावनपूरुषताभ्यां
 नमोस्तु वृन्दावनगोचराभ्यां ॥ १२४ ॥
 वृन्दारण्योत्तमं नास्ति
 नास्ति मत्तोधमः क्वचित् ।
 राधानाम्नः प्रभावेन
 यदि स्यान्मेलनं तयोः ॥ १२५ ॥
 श्रीमद्वृन्दावने सर्याः
 सद्यन्नामैकमङ्गलं ।
 सर्वाश्चर्यानन्तशक्ति
 मुखे विजयतां मम ॥ १२६ ॥

इति श्रीवृन्दावनशतकं समाप्तं ॥ ० ॥



वृन्दावनयमकं ।



वरदाय नमो हरये
 पतति जनो यं स्मरन्नपि न मोहरये ।
 बहुशश्वक्रं दहता
 मनसि दितिर् येन दैत्यचक्रं दहता ॥ १ ॥
 स्वमिव भुजं गवि शेषं
 व्युपधाय स्वपिति यो भुजंगविशेषं ।
 नवपुष्करसमकरया
 श्रीयोर्मि पंक्त्या च सेवितः समकरया ॥ २ ॥
 येन च बलिरसुरोधः
 समवस्थापितः क्षितेरसुरोधः ।
 पृथुकः सन्निभवदनः
 चिक्षेप च यः सरोजसन्निभवदनः ॥ ३ ॥
 विशेषकं ॥

स्तौमि च लाङ्गलवंतं
 देवं यः संयुगे च लाङ्गलवंतं ।

कपिमकरोदसुरहितं
 द्विविदं वृढमुष्टिताडनादसुरहितं ॥ ४ ॥
 आपानपरंपरया
 भेजे यं रेवती जितपरंपरया ।
 विभ्रतमालानाभौ
 वाहूमग्नकुसुमाश्च माला नाभौ ॥ ५ ॥
 यो रूढमदारुणया
 तन्वा प्रणतं प्रतिद्विषमदारुणया ।
 कर्षितदानवकुलया
 विबभौ गंधविजितेभदानवकुलया ॥ ६ ॥
 ग्रहपतिरिव हिमहीनः
 कांत्याभूदुग्रसेन इति हि महीनः ।
 प्रकृतिभिररिहेतीह
 स्वयं वृत्तः संहताभिररिहेतीहः ॥ ७ ॥
 बलभिदरीभागानां
 जेता विन्ध्यर्क्षवदरीभागानां ।
 शौक्या दाशार्हस्य
 प्रभवो यशसः समश्च दाशार्हस्य ॥ ८ ॥
 यो भोक्तेव सुधायाः
 वर्णकविः शशिता च वसुधायाः ।
 यस्य परामुदधीनां
 तटेषु दत्तिं प्रचक्षते मुदधीनां ॥ ९ ॥

भरत इव विभावसवः
 सर्वेषां प्राणिनामथ विभावसवः ।
 यस्मिन्वसुधामवति
 स्थिरा वभुवुः समाश्च वसुधामवति ॥ १० ॥
 अनुकृत्य रघो राज्ञः
 प्रत्याख्याताशनः प्रभुरघो राज्ञः ।
 योगिभिरित्यस्तमितः
 केशवमाप्नोमि नाथमस्तमितः ॥ ११ ॥
 तस्येयमकार्येभ्यश्
 च्युतेन तनयेन रचितयमकार्येभ्यः ।
 दत्ता वाक् स्वाकृतिना
 मानांकेन हरिसंश्रया स्वाकृतिना ॥ १२ ॥
 अथ जग्मतुरूमत्तौ
 वयसा वृन्दावनांतरं रुरूमत्तौ ।
 हरिराहितकुमुदसितः
 स्निग्धतराङ्गस्तथा हृली कुमुदसितः ॥ १३ ॥
 उदधिपयोनिर्घोषं
 तच्च निवेश्याच्युतोऽपयोनिर्घोषं ।
 अविचिंतितकं सवलश्
 चचार भेजे च यामुनकं सवलः ॥ १४ ॥
 प्रियसुहृदामोदरयोर्
 ललतो रथरौहिणेयदामोरयोः ।

कृतपशुवृन्दावनयोर्

घर्मः क्षयमापदयितवृन्दावनयोः ॥ १५ ॥

शोभमगादभ्राणां

स्तनितैर्विद्युत्वतामगादभ्राणां ।

मुनिरपि नीरागमनाः

सरितश्चासंप्रवृत्तनीरागमनाः ॥ १६ ॥

रोद्रं कन्दर्पस्य

प्रथमो हेतुर् वभूव कन्दर्पस्य ।

स्त्रीहृदयान्यभिदनतः

सशरैः प्राप्य सुहृदो घनानभिदनतः ॥ १७ ॥

विद्युन्नौरी हावान्

अकृतेव घनेषुभूष गौरीहावान् ।

सुलभवलाकायेषु

ग्लपितचिरप्रोषितबलाकायेषु ॥ १८ ॥

जात्या सज्जालकया

यूथिकया चाप्तयुवतिसज्जालकया ।

कमलानि ससर्जाभ्यां

ध्रमरः कृष्णो वलादिव ससर्जाभ्यां ॥ १९ ॥

व्याप्य दिशो दश निभृतः

क्षणमपि तस्थौ शासनादसनिभृतः ।

संसमितागवलस्य

ध्वनत् घनौघसमप्रभोगवलस्य ॥ २० ॥

भ्रमर दश कदम्बरजः

त्वमितीव वदन् स्वनादशकदम्बरजः ।

हंतुं विधमरहितां

नलिनीं पथिकाङ्गनाञ्च विधमरहितां ॥ २१ ॥

ज्योत्स्नालं घनमलिना

न वभौ क्रियते स्म कुटजलंघनमलिना ।

वलवानवपूरोऽहन्

हृद्यास नदीतटांश्च नवपूरोऽहन् ॥ २२ ॥

शिखिषु समुत्सु कमनसो

गतिहरमुञ्चति च खे समुत्सुकमनसः ।

व्यमुञ्चन्नपवनजवना

वापीर्हंसाश्च न पवनजवनाः ॥ २३ ॥

शब्दो नादेयानां

कलुषतया नो शशाम नादेयानां ।

फेनो वा नीराणां

आकृष्टोभयतटान्तवानीराणां ॥ २४ ॥

प्राप्य सखद्योतायां

निशि विद्युज्जितमरुत्सखद्योतायां ।

प्रियतमसदनं गेहा

द्वला भयमुत्ससर्ज सदनगेहा ॥ २५ ॥

पर्वतकटकेशानां

नीपरजःकपिलकुम्भकटकेशानां ।

कुञ्जनदीनगजानां

हर्षो जञ्जे महान्नदीनगजानां ॥ २६ ॥

विविधोपलराशिखरं

पिदधे गोवर्द्धनं तृणैराशिखरं ।

कालोऽगन्धारावान्

अकरोत्कुजटशिखिनांच गन्धारावान् ॥ २७ ॥

कणिकाभिरपां सुखरा

वृन्दावनमारुता ववुरपांशुखरा ।

यमुना नवमुदकपटं

भेजे ब्रजलोकमाश्रिता मुदकपटं ॥ २८ ॥

अतपनवसुदे वसुतौ

ब्रजस्य साभ्रे ततोऽह्नि वसुदेवसुतौ ।

अमृतसमधुनीपवनं

वृन्दावनमविशतां समधुनीपवनं ॥ २९ ॥

शिखिसर्वस्वधरस्य

द्वे प्रियतां जग्मतुर्हरेः स्वधरस्य ।

भ्रमरकदम्बकरवहा

वेणुः प्रावृट् तथा कदम्बकरवहा ॥ ३० ॥

अंशादामोदस्य

स्थानमवभ्रंशि नीपदामोदस्य ।

श्रीर्ललितमथो ब्रजतः

कापि वभूवास्य मुष्टिकमथो ब्रजतः ॥ ३१ ॥

धृतकामधुरैर् मधुरैर्
 भ्रमरेभ्यो मुदितवस्त्रवकुलैर्वकुलैः ।
 क्षतकोशिशिराः शिशिराः
 स्थलीर्युताः प्रायसोऽस्तसुरभीः सुरभीः ॥ ३२ ॥
 ता वृषभरणाभरणा
 स्तेनयुताः स्वयमिवांजनभसा नभसा ।
 रेजुः सुतरां सुतरां
 यमुनामभितः सर्वजुललता ललता ॥ ३३ ॥
 श्रेष्ठपदारोहिण्याः
 सुतोप्यलंघ्यमहिमा पदारोहिण्याः ।
 प्राप्य शरीरं रंतुं गां
 द्युतिञ्च स द्वागतः शरीरं तुंगां ॥ ३४ ॥
 निचुलवतीं ककुभानां
 समो मतिश्चांतिकान्तिभिः ककुभानां ।
 अंशेन स्वनवद्यां
 अजं वहन्नपिवदलिकुलं स्वनवद्यां ॥ ३५ ॥
 दृष्ट्वोद्धवलासितया
 लिम्पन्निव दिङ्मुखानि धवलासितया ।
 बहुधा पवनेच्छायां
 प्रावृषि मेघानुयातपवनेच्छायां ॥ ३६ ॥
 अथ स वलक्षोभानां
 पतिरिव कर्तारमरिवलक्षोभानां ।

मुसलीदं तुरगहनं

वीक्ष्य गिरिं प्राह कुटजदन्तुरगहनं ॥ ३७ ॥

विदधच्छन्नः छन्नः

कुटजैः क्षरति प्रगीतगोपो गोपः ।

प्रश्नदध्रो दध्रः

सृष्टिविशेषो यमतुलधातुर् धातुः ॥ ३८ ॥

पश्य श्यामा श्यामा

वनस्थली भाति वलवद्दृश्या दृश्या ।

प्रदरा धारा धारा

धुम्बन्ति मेघाश्च शिरसि हन्ते हन्ते ॥ ३९ ॥

अस्मसु कंदलदशनैर्

रुद्धमति दरीमुखैश्च कंदलदशनैः ।

दीयतोच्युत हेममयः

तव च रवीन्दोरिवाचलो हेममयः ॥ ४० ॥

शकुनिपताकाशवलं

घनवृन्दचक्षुषा पताकाशवलं ।

रूपं हारीतानां

श्रियं वनानां च मत्तहारीतानां ॥ ४१ ॥

पूर्वं स्म हरे शेषे

यान्मेघान् वीक्ष्य भूश्रमहरे शेषे ।

जनितरतिरसावसितैर्

आदाय तडिङ्गुणार्णवरसावसितैः ॥ ४२ ॥

कार्मुकवलयमनूनं
 दिशसि यत्तोषितोसि वलयमनूनं ।
 इत्याशामुखरतया
 घनराज्या हरिरिवोच्यते मुखरतया ॥ ४३ ॥
 न तवोपरिवर्हेण
 ग्रथिताभरणस्य गोपपरिवर्हेण ।
 छायामसितापघनः
 सुरचापांकः परैरकसितापघनः ॥ ४४ ॥
 हतगिरिधातुरसङ्गा
 रुध्वा तव भुजसमोर्मिधातुरसङ्गा ।
 कुलानि खनद्यमुना
 वहति जलमसौ विसर्पति खनद्यमुना ॥ ४५ ॥
 पवनैरजसा ध्वस्तं
 विभ्राणां नीपमात्मरजसा ध्वस्तं ।
 पश्यैकान्तरलतां
 स्थलीमितां वर्द्धियोगकान्तरलतां ॥ ४६ ॥
 वसने संस्तवन नवा
 जेतुमलममोघ संस्तवन नवा ।
 मधुकरविश्वसितानि
 स्मितमिह कुटजानि जनितविश्वसितानि ॥ ४७ ॥
 मारुतवेगाद्भुक्ष्वन्नवशशिखण्डानां
 शुक्लापांगविडम्बितनवशशिखण्डानां ।

संघाः शिखिनां प्राप्ताः शङ्के कायन्ते
 स्थलघनमिति मन्वानाः शङ्के कायन्ते ॥ ४८ ॥
 पश्य शिलाः शैलेस्मिन्नुच्चावचसानौ
 यांत्युन्मुखवर्हिण्यतामुच्चावचसानौ ।
 अमुना शमितरिपुस्त्रीशृंगारोहित्वं
 याचित इवांवुनादैः शृंगारोहित्वं ॥ ४९ ॥
 नदति जलदैर्निदाघे सारंगोपास्ते
 विभ्रति केतकमवनेः सारङ्गोपास्ते ।
 संप्रत्युद्यमकालो न वाहिनीपानां
 त्वन्मुखसुरभीनां च श्रीर्नवा हि नीपानां ॥ ५० ॥
 इत्याह पीतवाससमायतनेचस्तं
 कंसासुरात्पशुमतामायतनेचस्तं ।
 हसितानां विमलतया स हली लाजानां
 छायां विकिरन्दशनैः सह लीलाजानां ॥ ५१ ॥
 इति श्रीवृन्दावनं नाम यमककाव्यं
 मानाङ्ककृतं समाप्तं ॥

रामकृष्णविलोमकाव्यं ।



तं भूसुतामुक्तिमुदारहासं
 वन्दे यतो भव्यभवं दयाश्रीः ।
 श्रीयादवं भव्यभतीयदेवं
 संहारदा मुक्तिमुतासुभूतं ॥ १ ॥
 चिरं विरंचिर्न चिरं विरंचिः
 साकारता सत्यसतारका सा ।
 साकारता सत्यसतारका सा
 चिरं विरंचिर्न चिरं विरंचिः ॥ २ ॥
 तामसीत्यसति सत्यसीमता
 माययाक्षमसमक्षयायमा ।
 माययाक्षमसमक्षयायमा
 तामसीत्यसति सत्यसीमता ॥ ३ ॥
 का तापघ्नी तारकाद्या विपापा
 चेधा विद्या नोष्णकृत्यं निवासे ।
 सेवा नित्यं कृष्णनोद्या विधाचे
 पापाविद्याकारताघ्नी पताका ॥ ४ ॥

श्रीरामतो मथ्यमतोदि येन
 धीरोऽनिशं वश्यवतीवराद्वा ।
 द्वारावती वश्यवशं निरोधी
 नयेदितो मध्यमतोऽमरा श्रीः ॥ ५ ॥
 कौशिके चितपसि क्षरव्रती
 योऽददाद् द्वितनयस्वमातुरं ।
 रन्तुमास्वयन तद्विदादयो
 तीव्ररक्षसि पतचिकेशिकौ ॥ ६ ॥
 लम्बाधरोरु चयलम्बनासे
 त्वं याहि याहि क्षरमागताज्ञा ।
 ज्ञातागमा रक्ष हि याहि या त्वं
 सेना बलं यच्च हरोध बालं ॥ ७ ॥
 लङ्कायना नित्यगमा धवाशा
 साकं तयानुन्नयमानुकारा ।
 राकानुमा यन्ननु यातकंसा
 शावाधमागत्य निनाय कालं ॥ ८ ॥
 गाधिजाध्वरवैरा ये तेऽतीता रक्षसा मताः ।
 तामसाक्षरतातीते ये रावैरध्वजाधिगाः ॥ ९ ॥
 तावदेव दया देवे यागे यावद्वासना ।
 नासवादवया गया वेदे यादवदेवता ॥ १० ॥
 सभास्वये भग्नमनेन चापं
 क्रीनाशतानङ्गरुषा शिलाशैः ।

शैलाशिघारुद्धनताशनाकी

पञ्चानने मग्नभयेस्वभासः ॥ ११ ॥

न वेद यामक्षरभामसीतां

का तारका विष्णुजिते विवादे ।

देवाविते जिष्णुविकारता का

तां सीमभारक्षम यादवेन ॥ १२ ॥

तीव्रगोरन्वयचार्यो वैदेहीमनसो मतः ।

तमसो न महीदेवैर्योत्रायन्वरगो व्रती ॥ १३ ॥

वेद या पद्मसदनं साधारावततार सा ।

सारता तव राधा सा नन्दसङ्गप यादवे ॥ १४ ॥

शैवतो हननेऽरोधी यो देवेषु नृपोत्सवः ।

वत्सपो नृषु वेदे यो धीरो नेन हतो वशैः ॥ १५ ॥

न गोपगोसि क्षर मे पिनाके

नापो जने धर्मधनेन दानं ।

नन्दानने धर्मधने जपो ना

के नापि मे रक्षसि गोपगोनः ॥ १६ ॥

ततान दाम प्रमदा पदाय

नेमे रुचामखन सुन्दराक्षी ।

श्रीरादसुं न स्वमचारु मेने

यदापदाम प्रमदा न तातः ॥ १७ ॥

तामितो मत्तसूचामा शापादेश विगानतां ।

तां नगाविषदे पाशा माचा सूत्तमतो मिता ॥ १८ ॥

नासावधापचपाञ्चाविनोदी
 धीरो नुत्या सस्मितोऽद्याविगीत्या ।
 त्यागी विद्यातोस्मि सत्यानुरोधी
 दीनो विज्ञापाचपधावसाना ॥ १९ ॥
 संभावितं भिक्षुरगादगारं
 याताधिराप स्वनघाजवंशः ।
 शवं जघान स्वपराधिता या
 रंगादगारक्षुभितं विभासं ॥ २० ॥
 तपातितारः स्वनयागतं मा
 लोकापवादद्वितयं पिनाके ।
 केनापि यं तद्विदवाप कालो
 मातङ्गयान स्वरतातिपातः ॥ २१ ॥
 शवेऽविदा चिचकुरङ्गमाला
 पञ्चावटीनर्म न रोचते वा ।
 वाते चरो नर्म नटीव चापं
 लामागरं कुचचिदाविवेश ॥ २२ ॥
 नेह वा क्षिपसि पक्षिकन्धरा
 मालिनी स्वमतमत्त दूयते ।
 ते यदूत्तम तमस्वनीलिमा
 राधकं क्षिपसि पक्षिवाहने ॥ २३ ॥
 वनान्तयान स्वणुवेदनासु
 योषामृते ररापगजाविरोधी ।

धोरो विजागपरा रते मृषा यो
 सुनाद्वेणुस्वनया तनां वः ॥ २४ ॥
 किन्नु तोयरसापंपा न सेवा नियतेन वैः ।
 वैनतेयनिवासेन पापं सारयतो नु किं ॥ २५ ॥
 स न तातपद्हा तेने स्वं शेनाविहितागसं ।
 सङ्गताहि विनाशे स्वं नेतेहापततान सः ॥ २६ ॥
 कपितालविभागेन योषादो नुनयेन सः ।
 सनयेन नु दोषायो नगेभा विलतापिकः ॥ २७ ॥
 ते सभा प्रकपिवर्णमालिका
 नाल्पकप्रसरमभ्रकल्पिता ।
 ताल्पिकभ्रमरसप्रकल्पना
 कालिमार्णवपिक प्रभासते । २८ ॥
 रावणोऽक्षिपत न चपानते
 नाल्पिकभ्रमणमक्रमातुरं ।
 रन्तुमाक्रमणमभ्रकल्पना
 ते न पात्र नतपक्षिणो वराः ॥ २९ ॥
 दैवे योगे सेवादानं शङ्कानापे लङ्कायाने ।
 नेया कालं पेनाकाशं नन्दावासे गेयो वेदैः ॥ ३० ॥
 शङ्का वज्ञानुत्व नुज्ञावकाशं
 याने नद्यामुद्याननेयाः ।
 याने नद्यामुद्याननेया
 शङ्कावज्ञानुत्वनुज्ञावकाशं ॥ ३१ ॥

वादिदेश द्विसोतायं पम्पाथोयनसेतवे ।
 वेतसेन यथो पापं पन्तासीद्विशदे दिवा ॥ ३२ ॥
 वायुजोनुमतो मेने संग्रामे रवितोऽह्नि वः ।
 वह्नितो विरमे ग्रासं नेमेऽतोऽमनुजो युवा ॥ ३३ ॥
 क्षतायमा यच्च रघोरितायु
 रंकानुगानल्पवयोऽयनानि ।
 निनाय योवल्पनगानुकारं
 युतारिघोर चयमायताक्षः ॥ ३४ ॥
 तारके रिपुराप श्रीरुचा दाससुतान्वितः ।
 तन्वितासु सदाचारु श्रीपरा पुरिके रता ॥ ३५ ॥
 लङ्कारङ्गागाराध्यासं याने मेया काराव्यासे ।
 सेव्या राका यामे नेया संध्या रागाकारं कालं ॥ ३६ ॥
 गोदावरी ब्रह्मगिरेः शकाशात्
 संप्रापिता प्रागुदधिं प्रयत्नात् ।
 येनर्षिणा सोपि पुनः प्रतीम
 मानेतुमद्रिं प्रभवेत्किमेतां ॥ ३७ ॥
 एवं विलोमाक्षरकाव्यकर्तुर्
 भूयः सभायां समवेक्ष्य तज्ज्ञाः ।
 जानंत्विमां चित्रकवित्वसीमां
 दैवज्ञसूर्याभिधसंप्रदिष्टां ॥ ३८ ॥
 इति श्रीदैवज्ञपण्डितसूर्यकविविरचितं
 विलोमाक्षररामकृष्णकाव्यं समाप्तं ॥

गङ्गाष्टकं ।



यद्वधि तव नीरं पातकी नैति गङ्गे
 तद्वधि मलजालैर् नैव मुक्तः कलौ स्यात् ।
 तव जलकणिकालं पापिनां पापशुध्यै
 पतितपरमदीनान् त्वं हि पासि प्रपन्नान् ॥ १ ॥
 तव शिवजललेशं वायुनीतं समेत्य
 सपदि निरयजालं शून्यतामेति गङ्गे ।
 समलगिरिसमूहाः प्रस्फुटन्ति प्रचण्डास्
 त्वयि सखि विशतां नः पापशंका कुतः स्यात् ॥ २ ॥
 तव शिवजलजालं निःसृतं यर्हि गङ्गे
 सकलभुवनजालं पूतपूतं तदाभूत् ।
 यमभटकलिवार्ता देवि लुप्ता यमोपि
 व्यधि कृतवरदेहाः पूर्णकामाः सकामाः ॥ ३ ॥
 मधुमधुवनपूगरत्नपूगैर्द्विपूगैर्
 मधुमधुवनपूगैर्देवपूगैः सुपूगैः ।
 पुरहरपरमाङ्गे भासि मायेव गङ्गे
 शमयसि विषतापं देवदेवस्य वन्द्ये ॥ ४ ॥

चलितशशिकुलाभरुत्तरङ्गैस्तरङ्गैर्
 अमितनदनदीनामंगसङ्गैरसङ्गैः ।
 विहरसि जगदण्डे खण्डयन्ती गिरीन्द्रान्
 रमयसि निजकान्तं सागरं कान्तकान्ते ॥ ५ ॥
 तव परमहिमानं चित्तवाचाममानं
 हरिहरविधिश्क्रा नापि गङ्गे विदन्ति ।
 श्रुतिकुलमभिधत्ते शंकितं तं गुणान्तं
 गुणगणसुविलापैर् नेति नेतीति सत्यं ॥ ६ ॥
 तव नुतिनतिनामान्यप्यधं पावयन्ति
 ददति परमशान्तिं दिव्यभोगान् जनानां ।
 इति पतितशरण्ये त्वां प्रपन्नोस्मि मातरु
 खलिततरतरङ्गे चांगगङ्गे प्रसीद ॥ ७ ॥
 शुभतरकृतयोगाद्विश्वनाथप्रसादाद्
 भवहरवरविद्यां प्राप्य काश्यां हि गङ्गे ।
 भगवति तव तीरे नीरसारं निपीय
 मुदितहृदयकञ्जे नन्दसूनुं भजेहं ॥ ८ ॥
 गङ्गाष्टकमिदं कृत्वा भुक्तिमुक्तिप्रदं नृणां ।
 सत्यज्ञानानन्दनीर्थयतिना स्वर्पितं शिवे ॥ ९ ॥
 तेन प्रीणातु भगवान् शिवो गङ्गाधरो विभुः ।
 करोतु शंकरः काश्यां जनानां सन्ततं शिवं ॥ १० ॥
 इति सत्यज्ञानानन्दतीर्थयतिना विरचितं
 गङ्गाष्टकं सम्पूर्णं ॥

मणिकर्णिकामहिमा ।



अनेकजन्मसाहस्रतपोध्यानशिवार्चनैः ।
 अद्वैतानन्दसङ्गेन लब्धवेदान्तिसत्पदः ॥ १ ॥
 सदाशिवसुतः शान्तः
 काश्यां गङ्गाधरः कविः ।
 सर्वतीर्थवरां देवीं
 स्तौति श्रीमणिकर्णिकां ॥ २ ॥
 आनन्दकाननमिदं सुखदं पुरैव
 तत्रापि चक्रसरसि मणिकर्णिकाय ।
 स्वःसिन्धुसङ्गतिरथो परमास्पदञ्च
 विश्वेशितुः किमिह तन्न विमुक्तये यत् ॥ ३ ॥
 गर्जन्ति सर्वतीर्थानि
 स्वस्वधिष्ठगतान्यहो ।
 केवलं बलमासाद्य
 सुमहन्मणिकर्णिकं ॥ ४ ॥
 शिवाद्या देवसंघाश्च
 सनकाद्या महर्षयः ।

ते सर्वे स्नातुमायान्ति
 मध्याह्ने मणिकर्णिकां ॥ ५ ॥
 इच्छन्ति मरणं तत्र
 मुक्तये चामरा अपि ।
 अतश्च स्वद्यतैः श्लोकैस्
 तां देवीं प्रार्थयेऽन्वहं ॥ ६ ॥

मणिकर्णिकाष्टकं ।

विष्णोः सुतप्ततपसां चलितोतमाङ्ग
 विश्वेशितुस्तडिदिवाम्बरतः सुकर्णात् ।
 या चक्रतीर्थसलिले ललितापपातः
 सा मे सदा शिवकरी मणिकर्णिकास्तु ॥ ७ ॥
 चिन्तामणिस्तनुभृतां सहसान्तकाले
 तत्तारकं व्यपदिशत्यथ कर्णिकायां ।
 यस्यां मृतो न भवमेति भवप्रसादात्
 सामेसदा शिवकरी मणिकर्णिकास्तु ॥ ८ ॥
 चन्द्रांसुका सुनयना धवला कुमारी
 वेदैश्च पाणिकमलैर्वरमौक्तिकान्त्या ।
 या दृश्यते सुकृतिभिर्वरकाशिकायां
 सा मे सदा शिवकरी मणिकर्णिकास्तु ॥ ९ ॥
 मालां सुपङ्कजमयीं करकण्ठयोर् या
 धत्ते बरोद्यतकरे शुभमातुलाङ्गं ।

बद्धञ्च पाणियुगलं शुभपश्चिमास्यं
सा मे सदा शिवकरी मणिकर्णिकास्तु ॥ १० ॥

दानावगाहसुरपूजनतर्पणादि
यस्यामनन्तफलदं भवति प्रसंगात् ।

भक्त्या कृतं यदि सख्यं जगत्पुनाति
सा मे सदा शिवकरी मणिकर्णिकास्तु ॥ ११ ॥

स्वर्गस्तृणं भवति चीरधरोपि राजा
मृत्युः सखा सुखहरोपि शवः शिवः स्यात् ।

पातोपि यच्च सुरसंमत उत्तमाद्या
सा मे सदा शिवकरी मणिकर्णिकास्तु ॥ १२ ॥

सुप्तोपि योगिसमतां समुपैति यच्च
मग्नः स्मरेद्यदि शिवं सतु कालकालः ।

यद्भ्यानतोप्यभयमेति च दूरवासी
सा मे सदा शिवकरी मणिकर्णिकास्तु ॥ १३ ॥

यत्सङ्गिवायुरपि दूरगतः सुसूक्ष्मः
पातालगं सुरगतं विधिगं करोति ।

अन्तून् पुनाति सकलानपि गां गता या
सा मे सदा शिवकरी मणिकर्णिकास्तु ॥ १४ ॥

संसारचिन्तामणिरत्र यस्मात्
तत्तारकं सज्जनकर्णिकायां ।

शिवोऽभिधत्ते सहस्रान्तकाले
तद्गीयतेऽसौ मणिकर्णिकेति ॥ १५ ॥

मोक्षलक्ष्मीमहापीठमणिस्तचरणाञ्जयोः ।

कर्णिकेति ततः प्राहूर् यां जना मणिकर्णिकां ॥ १६ ॥

मणिकर्ण्याः स्तोत्रमिदं भुक्तिमुक्तिप्रदम्बरं ।

पठतां श्रुणुताञ्चास्तु प्रसन्ना मणिकर्णिका ॥ १७ ॥

इति श्री गङ्गाधरकवि विरचितं

श्रीमणिकर्णिकास्तोत्रं

सम्पूर्णं ॥ ० ॥



काशीस्तोत्रं ।



सत्यज्ञानानन्दतीर्थं प्राप्तोहं यत्प्रसादतः ।
 तं गुरुं परमं हंसं विश्वेश्वरमजं भजे ॥ १ ॥
 विश्वेशं माधवं ढुंढिं दण्डपाणिञ्च भैरवं ।
 वन्दे काशीं गुह्यं गङ्गां भवानीं मणिकर्णिकां ॥ २ ॥
 अखण्डः सच्चिदानन्दः शिवो देवो महेश्वरः ।
 तस्य तां परमां शक्तिं काशीं स्तौमि सदुक्तिभिः ॥ ३ ॥
 श्यामां षोडशवार्षिकीं सकरुणां मूर्तिं दधानां वरां
 हस्ताभ्यामभयं च विश्वजननीं विद्येति या गीयते ।
 या दृष्टा स्मरणं गतापि सततं या कीर्तिता संस्तुता
 या स्पृष्टा प्रणता श्रुता प्रकुरुते नृणां परं मङ्गलं ॥ ४ ॥
 भूमिष्ठापि न याच भूस्त्रिदिवतोप्युच्चैरधवस्थापि या
 या बद्धा भुविमुक्तिदा स्युरमृतं यस्यां मृता जन्तवः ।
 या नित्यं त्रिजगत्पवित्रतटिनीतीरे सुरैः सेव्यते
 सा काशीचिपुरारिराजनगरी पायादपायाज्जगत् ॥ ५ ॥
 पूर्वजन्मशतकोटिसञ्चितं
 पापराशिमतुलं विनाशयेत् ।

काशिका परपदप्रकाशिका
 दर्शनश्रवणकीर्तनादिभिः ॥ ६ ॥
 यः काशीं स्तौति मेधावी यः काशीं हृदि धारयेत् ।
 तेन तप्तं तपस्तीव्रं तेनेष्टं क्रतुकोटिभिः ॥ ७ ॥
 वाराणसीति काशीति महामन्त्रमिमं जपन् ।
 यावज्जीवन् चिसंध्यं तु जन्तुर्जातु न जायते ॥ ८ ॥
 यस्तु काशीति काशीति द्विस्त्रिर्जपति पुण्यवान् ।
 अपि सर्वपवित्रैभ्यः स पवित्रतरो महान् ॥ ९ ॥
 मुने न मे प्रियस्तद्वहीक्षितो मम पूजकः ।
 यादृक् प्रियतरः सत्यङ्गाशीस्तवनलालसः ॥ १० ॥
 वरङ्गाशीपुरीवासो मासोपवसनादिभिः ।
 विचित्रं छत्रसुच्छायं राज्यं नान्यत्र नीरिपु ॥ ११ ॥
 काशीवासी क्षुत्कृशः पुष्कसोपि
 श्रेष्ठो राजन् मुक्तिकन्यादतो यत् ।
 अन्यत्र स्थः सार्वभौमः स्वधर्मो
 न स्याच्छ्रेयान् गर्भवासैकयोग्यः ॥ १२ ॥
 जडेषु सर्वेषुपि मज्जमानेषु
 इयं चिदानन्दमयी न मज्जति ।
 स्वयं निमग्ना कथमुद्धरेत्परान्
 लोके च वेदे च विचार्यमेतत् ॥ १३ ॥
 सर्ववाङ्मनसातीतं भावाभावविवर्जितं ।
 चिन्मात्रं यत्परं ब्रह्म पञ्चक्रोशात्मकं हितत् ॥ १४ ॥

तदेतत्क्षेत्रमापूर्य स्थितं सर्वगमय्यहो ।
 अनुग्रहार्थं लोकानामिति वेदविदो विदुः ॥ १५ ॥
 शम्भोः शक्तिरियं काशी तदभिन्ना परा चितिः ।
 शिवएव हि जानाति काशिकायाः परं सुखं ॥ १६ ॥
 शिवस्यापि परं सौख्यं काशिका वेत्ति तत्परा ।
 निर्विशेषा च शुद्धा च जडा सेति चिधा मता ॥ १७ ॥
 क्षेत्ररूपा जडा काशी मोचयेत्सर्वदेहिनः ।
 मूर्तिरूपा तु या काशी शुद्धा सा चिन्मयी सती ॥ १८ ॥
 पूर्णरूपा स्वमाहात्म्यं स्वयमेव विचारयेत् ।
 निर्विशेषा तु मुक्तानां शिवस्य च परा गतिः ॥ १९ ॥
 कोटिजन्मसहस्रेषु तपोध्यानसमाधिभिः ।
 प्रसादितो शिवो येन स एवं वेत्ति काशिकां ॥ २० ॥
 यस्याः प्रसादादहमेव शम्भुर्
 जानामि शम्भुं सकलात्मभूतं ।
 स्मरामि शम्भुं प्रणवं शिवञ्च
 शिवप्रियां तां प्रणमामि काशीं ॥ २१ ॥
 प्रकाशयेत् याशु परात्मतत्त्वं
 प्रकाशतेऽस्यामिति वाच्यं काशी ।
 चिन्मात्ररूपापि च गीयते या
 तां ब्रह्मविद्यां प्रणमामि काशीं ॥ २२ ॥
 यस्यां वसन् जन्तुरपैति धर्मं
 भुक्तिं च विश्वेश्वरमार्यसङ्गं ।

गङ्गां सुविद्यां परमाङ्गतिं च
 सा काशिका मेस्तु गतिर्मुमुक्षोः ॥ २३ ॥
 सर्वाणि तीर्थानि वसन्ति यस्यां
 वेदाः सदेवा मुनयश्च मुक्तयै ।
 विभूषिता या परया द्युनद्या
 सा काशिका मेस्तु गतिर्मुमुक्षोः ॥ २४ ॥
 शवः शिवः स्यादशिवोपि यस्याम्
 अभद्रमुक्तं मरणञ्च भद्रं ।
 दरिद्र्यपि श्रीपतितुल्य आस्ते
 तां काशिकां को न भजेत्सुबुद्धिः ॥ २५ ॥
 विरक्तियोगादिभवा हि विद्या
 सुदुर्लभा नास्ति कलौ विमुक्तिः ।
 यस्यां मृतस्तां समुपैति जन्तुः
 शिवप्रसादादिति निश्चितं हि ॥ २६ ॥
 अतः सदा सैव निषेवितव्या
 मुमुक्षुभिः शङ्करराजधानी ।
 स्वधर्मनिष्ठैः कलिकाल एका
 ध्येया च वन्द्या परिकीर्तनीया ॥ २७ ॥
 ये पुण्यशीलाः परिकीर्तयन्ति
 काशीं सदैव प्रणमन्ति भक्त्या ।
 तेषामहम्यादरजो विभर्मि
 शोचामि नित्यं दयया तदन्यान् ॥ २८ ॥

वसन्ति पापा नहि काशिकायां
 वसन्ति चेदत्र मृतिर्न जायते ।
 मृतिर्भवेच्चेन्नहि यातनाक्षयस्
 तथापि चान्ते परिमुच्यतेऽसौ ॥ २६ ॥
 आदौ काश्यां धर्ममार्गेण वासः
 पापत्यागः काशिमाहात्म्यदृष्टिः ।
 देहङ्गेहं पुत्रमिवादि यस्य
 सर्वन्तुच्छं सोधिकारी महात्मा ॥ ३० ॥
 वासः काश्यां सज्जनानां प्रसङ्गो
 गङ्गास्नानं पापकर्मारुचिश्च ।
 पुण्ये प्रीतिः स्वेच्छया लाभसौख्यं
 दानं शक्त्या न प्रतिपाद्यमन्नं ॥ ३१ ॥
 अष्टावेते यस्य सन्त्येव योगा
 योगाभ्यासैस्तस्य किङ्काशिकायां ।
 एवं ज्ञात्वा यो वसेत् काशिकायां
 सद्यो मुक्तोऽसौ भवेन्नैव चान्यः ॥ ३२ ॥
 काश्यां कृतातिपापस्य दारुणा रुद्रयातना ।
 अहो रुद्रपिशाचत्वं नरकेभ्योपि दुःसहं ॥ ३३ ॥
 तस्मात्पापं न कर्तव्यं मनागपि विभोः पुरे ।
 जातं यत्तत्रमादेन प्रायश्चित्तेन नश्यति ॥ ३४ ॥
 स्थापनं शिवलिङ्गादेः पञ्चक्रोशप्रदक्षिणा ।
 स्नानं दानं दया खेदः प्रायश्चित्तं महत्स्मृतं ॥ ३५ ॥

पापमेवहि कर्तव्यं मतिरस्ति यदीदृशी ।
 सुखेनान्यत्र कर्तव्यं महीच्छस्ति महीयसी ॥ ३६ ॥
 यथा कामातुरो जन्तुरेकां रक्षति मातरं ।
 तथा पापकृता काशी रक्षितव्या मुमुक्षुषा ॥ ३७ ॥
 काश्यां मृतानां मुक्तिः स्यान्नवेति विवदन्ति ये ।
 नरकं यान्ति ते पापाः काका गृध्रा भवन्त्यथ ॥ ३८ ॥
 तस्मात्सर्वं परित्यज्य श्रोतव्याः काशिसत्कथा ।
 न विना श्रवणम्पुष्यं पापं वा वेत्ति कोपि हि ॥ ३९ ॥
 काश्यां वासः सतां सङ्गो गङ्गाम्भः शिवपूजनं ।
 ध्यानं नारायणस्यैतत्सारात्सारं विदुर्बुधाः ॥ ४० ॥
 कलौ विश्वेश्वरो देवः कलौ वारणसी पूरी ।
 कलौ भागीरथी गङ्गा दानङ्गलियुगे महत् ॥ ४१ ॥
 गङ्गा विश्वेश्वरः काशी जागर्ति चितयं यतः ।
 तत्र नैश्रेयसी लक्ष्मीर्लभ्यते चिचमचकिं ॥ ४२ ॥
 न विश्वेशसमं लिङ्गं न काशी सदृशी पूरी ।
 मणिकर्णिसमं तीर्थं नास्ति ब्रह्माण्डगोलके ॥ ४३ ॥
 काश्यां लिङ्गान्यनेकानि काश्यां तीर्थान्यनेकशः ।
 तथापि सेव्यो विश्वेषः स्नातव्या मणिकर्णिका ॥ ४४ ॥
 यथाभूमितले विप्र पूर्यः सन्ति सदृशशः ।
 तथाकाशी न मन्तव्या कापिलोकोत्तरात्वियं ॥ ४५ ॥
 अन्यानि मुक्तिक्षेत्राणि काशीप्राप्तिकराणि हि ।
 काशीं प्राप्य विमुच्येत नान्यथातीर्थकोटिभिः ॥ ४६ ॥

तीर्थार्थं न वहिर्गच्छेद्देवार्थं वा कदाचन ।
 सर्वतीर्थानि देवाश्च वसन्थचाविमुक्तके ॥ ४७ ॥
 शशकैर् मशकैः काश्यां यत्पदं हेलयाप्यते ।
 तत्पदं नाप्यतेन्यत्र योगयुक्त्यापि योगिभिः ॥ ४८ ॥
 मध्यमेश्वरमारभ्य यावद्देहलिविघ्नपं ।
 सूत्रं संस्थाप्यतद्दिक्षु भ्रामयेन्मण्डलाकृति ॥ ४९ ॥
 तत्र या जायते रेखा तन्मध्ये क्षेत्रमुत्तमं ।
 काशीति यद्विदुर्वेदास्तत्र मुक्तिः प्रतिष्ठिता ॥ ५० ॥
 पूर्वतोजाह्रवी पश्चात्पाशपाणिर्गणेश्वरः ।
 असीवरणयोर्मध्ये शुभा वाराणसीमता ॥ ५१ ॥
 विश्वेश्वराच्चतुर्दिक्षु धनुःशतं युगोन्मितं ।
 अविमुक्तमिति प्रोक्तमन्तर्गृह मथ शृणु ॥ ५२ ॥
 गोकर्णेशः पश्चिमे पूर्वतश्च
 गङ्गामध्यञ्चोत्तरे भूरिभूतः ।
 ब्रह्मेशानो दक्षिणे संप्रदिष्टस्
 तत्तुप्रोक्तं भवनं विश्वभर्तुः ॥ ५३ ॥
 इत्थं चतुर्विधं क्षेत्रं प्रशस्तञ्चोत्तरोत्तरं ।
 पञ्चक्रोशात्मकं लिङ्गं यो वेद स परः शिवः ॥ ५४ ॥
 य इदं काशिकास्तोत्रं भक्त्यासङ्कीर्तयेत्सदा ।
 स सर्वपापनिर्मुक्तः सद्योमोक्षमवाप्नुयात् ॥ ५५ ॥
 गुणानामेकदेशोयं काशिकायाः प्रकीर्तितः ।

तेनप्रीणातुभगवान् विश्वेशः काशिकाप्रियः ॥ ५६ ॥

इति श्रीपरमहंसपरिव्राजकाचार्य श्रीरामकृष्णतीर्थ

पादकिङ्करशिष्य श्रीसत्यज्ञानानन्दतीर्थयति

विरचितं काशिकास्तोत्रं

सम्पूर्णं ॥ ० ॥



महापद्यं ।



अस्थिवह्निवच्चैव शंखवद्वकवत्तथा ।
 राजन् तव यशो भाति पुनः संन्यासिदन्तवत् ॥ १ ॥
 कालिदास इमं श्लोकं स्वकवित्वस्य गोपकं ।
 लिखित्वा प्रददौ पत्रं कवये शङ्कराय वै ॥ २ ॥
 पठित्वा शङ्करः श्लोकं प्रहसन् कौतुकाय तत् ।
 पत्रं करे समादाय सानन्दस्त्वरया तदा ॥ ३ ॥
 कालिदासेन सहितो भोजराजसभां ययौ ।
 अथ दृष्ट्वा स राजानमाशिषं प्रजगाद ह ॥ ४ ॥

राजन् अभ्युदयोस्तु शङ्करकवे किं पत्रिकायामिदं
 पद्यं कस्य तवैव कीर्तिरचना तत् पद्यतां पठते ।
 किन्त्वासामरविन्दसुन्दरदृशां द्राक् चामरान्दोलनाद्
 उद्वेक्षद्भुजवल्लीकङ्कणञ्जनत्कारः क्षणं वार्यतां ॥ ५ ॥
 महाराज श्रीमन् जगति यशसा ते धवलिते
 पयः पारावारं परमपुरुषोयं मृगयते ।
 कपर्दी कैलाशं करिवरमथोयं कुलिशभृत्
 कलानाथं राहुः कमलभवनोदंसमधुना ॥ ६ ॥

नीरक्षीरे गृहीत्वा सकलखगपतीन् यातिनालैकजन्मा
 तक्रं धृत्वाकराब्जेसकलजलनिधीन् चक्रपाणिमुकुन्दः ।
 सर्वानुद्धृत्यशैलान्दहति पशुपतिर्भाल नेत्रेण पश्यन्
 व्याप्तात्वत्कीर्तिकान्ता सकलवसुमतीं भोजराज क्षितीन्द्र
 श्रीमद्राजशिखामणे तुलयितुं धातात्त्वदीयं यशः [॥७॥
 कैलाशश्च निरीक्ष्यतत्र लघुतां तत्पूर्तये पर्यधात् ।
 उक्षाद्यं तदुपर्युमासहचरं तन्मृच्चिगङ्गाञ्जरं
 तस्याग्रे फणिपुङ्गवं तदुपरि स्फारं सुधादीधितिं ॥ ८ ॥
 अपायि मुनिना पुरा पुनरमायि मर्यादया
 अतारि कपिना पुरा पुनरदाहि लङ्कारिणा ।
 अमन्थिमुर्वैरिणा पुनरवन्धि लङ्कारिणा
 क्कनाम वसुधापते तव यशोम्बुधिः क्काम्बुधिः ॥ ९ ॥
 स्वस्ति श्रीभोजराज चिभुवनविजयी धार्मिकः सत्यवादी
 पित्रा ते मे गृहीता नव नवतियुता रत्नकोटिर्मदीया ।
 तां त्वं मे देहि शीघ्रं सकलवुधजनैर्ज्ञायते सत्यमेतन्
 नोवाजानन्ति केचिन्नवकृतमितिचेद् देहिलक्षं ततोमे
 मागाः प्रत्युपकारकातरधिया वैमुख्यमाकर्ण्यमे [॥१०॥
 श्रीकर्णाटवसुन्धराधिपसुधासिक्तानि सूक्तानिम ।
 वर्ण्यन्ते कति नाम नार्णवनदीभूगोलविन्ध्याटवी
 शंशामारुतचन्द्रमःप्रभृतयस्तेभ्यः किमाप्तं मया ॥ ११ ॥
 इति श्रीमहाकवि कालिदासकृतं महापद्यषट्कं
 समाप्तं ॥ ० ॥

साधनपञ्चकं ।



वेदो नित्यमधीयतां तदुदितं कर्म स्वनुष्ठीयतां
 तेनेशस्य पिधीयता मपचितिः कामे मतिस्व्यज्यतां ।
 पापौघः परिधूयतां भवसुखे दोषोनुसन्धीयताम्
 आत्मेच्छाव्यवसीयतां निजमृहात्तूर्णं विनिर्गम्यतां ॥ १ ॥
 सङ्गः सत्सु विधीयतां भगवतो भक्तिर्हृदा धीयतां
 शान्त्यादिः परिचीयतां दृढतरं कर्माशु संत्यज्यतां ।
 सद्विद्योच्छुपसर्प्यतां प्रतिदिनं तत्पादुका सेव्यतां
 ब्रह्मैकाक्षरमर्थ्यतां श्रुतिशिरो वाक्यं समाकर्ण्यतां ॥ २ ॥
 वाक्यार्थश्च विचार्यतां श्रुतिशिरः पक्षः समाश्रीयतां
 दुस्तर्कात् सुविरम्यतां श्रुतिमतस्तर्कोनुसन्धीयतां ।
 ब्रह्मैवास्मि विभाव्यतामहरहर्गर्वः परित्यज्यतां
 देहेऽहमतिरुज्ज्यतां बुधजनैर्वादः परित्यज्यतां ॥ ३ ॥
 श्लुद्धाधिश्च चिकित्स्यतां प्रतिदिनं भिक्षौषधं भुज्यतां
 स्वादन्नं नतु यत्यतां विधिशात् प्राप्तेन सन्तुष्यतां ।
 शीतोष्णादि विसृज्यतां नतु, दृथावाक्यं समुच्चार्यताम्
 औदासीन्यमभीप्स्यतां जनद्वेषानैष्ठुर्यमुत्सज्यतां ॥ ४ ॥

एकान्ते सुखमास्यतां परतरे चेतः समाधीयतां
 पूर्णात्मा सुसमीक्ष्यतां जगदिदं तद्भाषितं दृश्यतां ।
 प्राक्कर्मप्रविलोप्यतां चितिवलाम्नाप्युत्तरे श्लिष्यतां
 प्रारब्धं त्विह भुज्यतामथ परब्रह्मात्मना स्थीयतां ॥ ५ ॥
 यः श्लोकपञ्चकमिदं पठते मनुष्यः
 सच्चिन्तयत्यनुदिनं स्थिरतामुपेत्य ।
 तस्याशुसंसृतिदवानलतीव्रघोर
 तापः प्रशान्तिमुपयाति चितिप्रसादात् ॥ ६ ॥
 इति श्रीशङ्कराचार्यविरचितं साधनपञ्चकं
 समाप्तं ॥ ० ॥



यतिपञ्चकं ।



वेदान्तवाक्येषु सदारमन्तो
 भिक्षान्नमाचेण च तुष्टिमन्तः ।
 विशोकमन्तःकरणे रमन्तः
 कौपीनवन्तः खलु भाग्यवन्तः ॥ १ ॥
 मूलं तरोः केवलमाश्रयन्तः
 पाणिद्वयं भोक्तुममन्त्रयन्तः ।
 कत्यामिव श्रीमपि कुत्सयन्तः
 कौपीनवन्तः खलु भाग्यवन्तः ॥ २ ॥
 देहादिभावं परिवर्तयन्त
 आत्मानमात्मन्यवलीकयन्तः ।
 नान्तं न मर्ध्यं न वह्निः स्मरन्तः
 कौपीनवन्तः खलु भाग्यवन्तः ॥ ३ ॥
 स्वानन्दभावे परितुष्टिमन्तः
 सुशान्तसर्वेन्द्रियतुष्टिमन्तः ।
 अहर्निशं ब्रह्मसुखे रमन्तः
 कौपीनवन्तः खलु भाग्यवन्तः ॥ ४ ॥

पञ्चाक्षरं पावनमुच्चरन्तः

पतिं पशूनां हृदि भावयन्तः ।

भिष्ठाशिनो दिक्षु परिभ्रमन्तः

कौपीनवन्तः खलु भाग्यवन्तः ॥ ५ ॥

इति श्रीपरमहंसकाचार्य शङ्करभगवत्

पूज्यपादकृतं यतिपञ्चकं

समाप्तं ॥ ० ॥



आत्मबोधः ।



तपोभिः क्षीणपापानां शान्तानां वीतरागिणां ।
 मुमुक्षूणामपेक्षोयमात्मबोधो विधीयते ॥ १ ॥
 बोधोऽन्यसाधनेभ्यो हि साक्षान्मोक्षैकसाधनं ।
 पाकस्य वह्निवज्ज्ञानं विना मोक्षो न सिध्यति ॥ २ ॥
 अविरोधितया कर्म नाविद्यां विनिवर्तयेत् ।
 विद्याविद्यां निहन्त्येव तेजस्तिमिरसंघवत् ॥ ३ ॥
 परिच्छिन्न इवाज्ञानात्तन्नाशे सति केवलः ।
 स्वयं प्रकाशते ह्यात्मा मेघापायेशुमानिव ॥ ४ ॥
 अज्ञानकलुषं जीवं ज्ञानाभ्यासाद्विनिर्मलं ।
 कृत्वा ज्ञानं स्वयं नश्येज्जलं कतकरेणुवत् ॥ ५ ॥
 संसारः स्वप्नतुल्यो हि रागद्वेषादिसङ्कुलः ।
 स्वकाले सत्यवद्भाति प्रबोधेऽसत्यवद्भवेत् ॥ ६ ॥
 तावत्सत्यं जगद्भाति शुक्तिकारजतं यथा ।
 यावन्न ज्ञायते ब्रह्म सर्वाधिष्ठानमद्वयं ॥ ७ ॥
 सच्चिदात्मन्यनुस्यूते नित्ये विष्णौ प्रकल्पितः ।
 व्यक्तयो विविधाः सर्वा हाटके कटकादिवत् ॥ ८ ॥

यथाकाशो हृषीकेशो नानोपाधिगतो विभुः ।
 तद्देदान्निन्नवद्भाति तन्नाशादेकवद्भवेत् ॥ ९ ॥
 नानोपाधिवशादेवं जातिनामाश्रयादयः ।
 आत्मन्यारोपितास्तोये रसवर्णादिभेदवत् ॥ १० ॥
 पञ्चीकृतमहाभूतसम्भवं कर्मसञ्चतिं ।
 शरीरं सुखदुःखानां भोगायतनमुच्यते ॥ ११ ॥
 पञ्चप्राणमनोबुद्धिदशेन्द्रियसमन्वितं ।
 अपञ्चीकृतभूतोत्थं सूक्ष्माङ्गं भोगसाधनं ॥ १२ ॥
 अनाद्यविद्या निर्वाच्या कारणोपाधिरुच्यते ।
 उपाधिचितयादन्यमात्मानमवधारयेत् ॥ १३ ॥
 पञ्चकोशादियोगेन तत्तन्मयइव स्थितः ।
 शुद्धात्मा नीलवस्त्रादियोगेन स्फटिको यथा ॥ १४ ॥
 वपुस्तुषादिभिः कोशैर्युक्तं युक्त्याऽऽघाततः ।
 आत्मानमान्तरं शुद्धं विविच्यात्तण्डुलं यथा ॥ १५ ॥
 सदा सर्वगतोऽप्यात्मा न सर्वत्रावभासते ।
 बुद्धवेवावभासेत स्वच्छेषु प्रतिविम्बवत् ॥ १६ ॥
 देहेन्द्रियमनोबुद्धिप्रकृतिभ्यो विलक्षणं ।
 तद्वृत्तिसाक्षिणं विद्यादात्मानं राजवत्सदा ॥ १७ ॥
 व्यावृत्तेष्विन्द्रियेष्वात्मा व्यापारीवाविवेकिनां ।
 दृश्यतेऽभ्रेषु धावत्सु धावन्निव यथा शशी ॥ १८ ॥
 आत्मचैतन्यमाश्रित्य देहेन्द्रियमनोधियः ।
 स्वकीयार्थेषु वर्तन्ते सूर्यालोकं यथा जनाः ॥ १९ ॥

देहेन्द्रियगुणान् कर्माण्यमले सच्चिदात्मनि ।
 अर्धस्त्रेऽविवेकेन गगने नीलतादिवत् ॥ २० ॥
 अज्ञानान्मानसोपाधेः कर्तृत्वादीनि चात्मनि ।
 कल्प्यन्तेऽम्बुगते चन्द्रे चलनादिर् यथाम्भसः ॥ २१ ॥
 रागेच्छासुखदुःखादि बुद्धौ सत्यां प्रवर्तते ।
 सुषुप्तौ नास्ति तन्नाशे तस्माद्बुद्धेस्तु नात्मनः ॥ २२ ॥
 प्रकाशोऽर्कस्य तोयस्य शैत्यमग्रे र् यथोष्णता ।
 स्वभावंः सच्चिदानन्दनित्यनिर्मलतात्मनः ॥ २३ ॥
 आत्मनः सच्चिदंशश्च बुद्धेर्दृष्टिरिति द्वयं ।
 संयोज्य वाविवेकेन जानामीति प्रवर्तते ॥ २४ ॥
 आत्मनो विक्रिया नास्ति बुद्धेर्वोधो न जात्विति ।
 जीवः सर्वमलं ज्ञात्वा ज्ञाता द्रष्टेति मुह्यति ॥ २५ ॥
 रज्जुसर्पवदात्मानं जीवो ज्ञात्वा भयं वहेत् ।
 नाहञ्जीवः परात्मेतिज्ञानश्चेन्निर्भयो भवेत् ॥ २६ ॥
 आत्मावभासयत्येको बुद्ध्यादीनीन्द्रियाणि हि ।
 दीपो घटादिवत्त्वात्मा जडैस्तैर्नावभास्यते ॥ २७ ॥
 स्वबोधे नान्यबोधेच्छा बोधरूपतयात्मनः ।
 न दीपस्यान्यद्दीपेच्छा यथा स्वात्मप्रकाशने ॥ २८ ॥
 निषिध्य निखिलोपाधीन्नेति नेतीति वाक्यतः ।
 विद्यादैक्यं महावाक्यैर् जीवात्मपरमात्मनोः ॥ २९ ॥
 आविद्यकं शरीरादि दृश्यं बुद्बुदवत् क्षरं ।
 एतद्विलक्षणं विद्यादहं ब्रह्मेति निर्मलं ॥ ३० ॥

देहान्यत्वान्नमे जन्मजराकार्श्यलयादयः ।
 शब्दादिविषयैः सङ्गो निरिन्द्रियतया न च ॥ ३१ ॥
 अमनस्त्वान्नमे दुःखरागद्वेषभयादयः ।
 अप्राणोच्छ्वमनाः शुभ्रद्वत्यादि श्रुतिशासनात् ॥ ३२ ॥
 निर्गुणो निष्क्रियो नित्यो निर्विकल्पो निरञ्जनः ।
 निर्विकारो निराकारो नित्यमुक्तोस्मि निर्मलः ॥ ३३ ॥
 अहमाकाशवत्सर्ववहिरन्तर्गतोऽच्युतः ।
 सदा सर्वसमः शुद्धो निःसङ्गो निर्मलोऽचलः ॥ ३४ ॥
 नित्यशुद्धविमुक्तैकमखण्डानन्दमद्वयं ।
 सत्यं ज्ञानमनन्तं यत्परं ब्रह्माहमेव तत् ॥ ३५ ॥
 एवं निरन्तरं कृत्वा ब्रह्मैवास्मीति वासना ।
 हरत्यविद्याविक्षेपान् रोगानिव रसायनं ॥ ३६ ॥
 विविक्तदेश आसीनो विरागो विजितेन्द्रियः ।
 भावयेदेकमात्मानं तमनन्तमनन्यधीः ॥ ३७ ॥
 आत्मन्येवाखिलं दृश्यं प्रविलाप्य धिया सुधीः ।
 भावयेदेकमात्मानं निर्मलाकाशवत्सदा ॥ ३८ ॥
 रूपवर्णादिकं सर्वं विहाय परमार्थवित् ।
 परिपूर्णचिदानन्दस्वरूपेणावतिष्ठति ॥ ३९ ॥
 ज्ञातृज्ञानज्ञेयभेदः परात्मनि न विद्यते ।
 चिदानन्दैकरूपत्वाद्दीप्यते स्वयमेव हि ॥ ४० ॥
 एवमात्मारणौ ध्यानमथने सततं कृते ।
 उदितावगतिर्ज्वाला सर्वाज्ञानेन्धनं दहेत् ॥ ४१ ॥

आरूणेनैव बोधेन पूर्वं सतमसे हृते ।
 तत आविर्भवेदात्मा स्वयमेवांशुमानिव ॥ ४२ ॥
 आत्मा तु सततं प्राप्तोप्यप्राप्तवदविद्यया ।
 तन्नाशे प्राप्तवद्भाति स्वकण्ठाभरणं यथा ॥ ४३ ॥
 स्थाणौ पुरुषवद्भात्या कृता ब्रह्मणि जीवता ।
 जीवस्य तात्विके रूपे तस्मिन् दृष्टे निवर्तते ॥ ४४ ॥
 तच्चस्वरूपानुभवादुत्पन्नं ज्ञानमंजसा ।
 अहं ममेति चाज्ञानं बाधते दिग्भ्रमादिवत् ॥ ४५ ॥
 सम्यग्विज्ञानवान्योगी स्वात्मन्येवाखिलञ्जगत् ।
 एकं च सर्वमात्मानमीक्षते ज्ञानचक्षुषा ॥ ४६ ॥
 आत्मैवेदं जगत् सर्वमात्मनोन्यन् न किञ्चन ।
 मृदो यद्दद् घटादीनि स्वात्मानं सर्वमीक्षते ॥ ४७ ॥
 जीवन्मुक्तिस्तु तद्विद्वान् पूर्वोपाधिगुणांस्यजेत् ।
 सच्चिदानन्दरूपत्वाद्भजेद्भ्रमरकीटवत् ॥ ४८ ॥
 तीर्त्वा मोहार्णवं हृत्वा रागद्वेषादिराक्षसान् ।
 योगी सर्वसमायुक्त आत्मारामो विराजते ॥ ४९ ॥
 वाह्यानित्यसुखासक्तिं हित्वात्मसुखनिर्दृतः ।
 घटस्थदीपवत् स्वच्छदन्तरेव प्रकाशते ॥ ५० ॥
 उपाधिस्योपि तद्धर्मैर्निर्लिप्तो व्योमवन्मुनिः ।
 सर्वविन्मूढवत्तिष्ठेदसक्तः वायुवच्चरेत् ॥ ५१ ॥
 उपाधिविलयाद्विष्णौ निर्विशेषं विशेन्मुनिः ।
 जले जलं वियद् व्योम्नि तेजस्तेजसि वा यथा ॥ ५२ ॥

यत्नाभान्नापरो लाभो यत्सुखान्नापरं सुखं ।
 यज्ज्ञानान्नापरं ज्ञानं तद्ब्रह्मेत्यवधारयेत् ॥ ५३ ॥
 यद्दृष्ट्वा नापरं दृश्यं यद्भूत्वा न पुनर्भवः ।
 यज्ज्ञात्वा नापरं ज्ञेयं तद् ब्रह्मेत्यवधारयेत् ॥ ५४ ॥
 तिर्यगूर्ध्वमधःपूर्णासच्चिदानन्दमद्वयं ।
 अनन्तं नित्यमेकं यत् तद् ब्रह्मेत्यवधारयेत् ॥ ५५ ॥
 अतद्द्यावृत्तिरूपेण वेदान्तैर्लक्ष्यतेऽद्वयं ।
 अखण्डानन्दमेकं यत् तद् ब्रह्मेत्यवधारयेत् ॥ ५६ ॥
 अखण्डानन्दरूपस्य तस्यानन्दलवाश्रिताः ।
 ब्रह्माद्यास्तारतम्येन भवन्त्यानन्दिनो लवाः ॥ ५७ ॥
 तद्युक्तमखिलं वस्तु व्यवहारस्तदन्वितः ।
 तस्मात्सर्वगतं ब्रह्म क्षीरे सर्पिरिवाखिले ॥ ५८ ॥
 अनण्वस्थूलमह्रस्वमदीर्घमजमव्ययं ।
 अरूपगुणवर्णाख्यं तद् ब्रह्मेत्यवधारयेत् ॥ ५९ ॥
 यद्भासा भास्यतेर्कादिर् भास्यैर्यत्तु न भास्यते ।
 येन सर्वमिदं भाति तद् ब्रह्मेत्यवधारयेत् ॥ ६० ॥
 स्वयमन्तर्वहिर्याप्य भासयेन्निखिलं जगत् ।
 ब्रह्म प्रकाशते वह्निप्रतप्तायसपीण्डवत् ॥ ६१ ॥
 जगद्विलक्षणं ब्रह्म ब्रह्मणोन्यन् न किञ्चन ।
 ब्रह्मान्यद्भासते मिथ्या यथा मरुमरीचिका ॥ ६२ ॥
 दृश्यते श्रूयते यद्यद्ब्रह्मणोन्यन्न विद्यते ।
 तत्त्वज्ञानाच्च तद्ब्रह्म सच्चिदानन्दमद्वयं ॥ ६३ ॥

सर्वगं सच्चिदात्मानं ज्ञानचक्षुर् निरीक्ष्यते ।
 अज्ञानचक्षुर्नेक्षेत भास्वतम्भानुमंधवत् ॥ ६४ ॥
 श्रवणादिभिरुद्दिप्तो ज्ञानाग्निपरितापितः ।
 जीवः सर्वमलान्मुक्तः स्वर्णवद्योतते स्वयं ॥ ६५ ॥
 हृदाकाशोदितो ज्ञात्मा बोधभानुस्तमोपहृत् ।
 सर्वव्यापी सर्वधारी भाति सर्वं प्रकाशते ॥ ६६ ॥
 दिग्देशकालाद्यनपेक्षसर्वगं
 शीतादिहृन्नित्यसुखं निरञ्जनं ।
 यः स्वात्मतीर्थं भजते विनिष्क्रियः
 स सर्ववित्सर्वगतोऽमृतो भवेत् ॥ ६७ ॥
 इति श्रीमत्परमहंसपरिव्राजकाचार्य श्रीमत्
 शङ्कराचार्य विरचितमात्मबोधप्रकरणं
 सम्पूर्णं ॥ ० ॥



अपराधभञ्जनस्तोत्रं ।



शान्तं पद्मासनस्थं शशधरमुकुटं
 पञ्चवक्त्रं चिणेत्रं ।
 शूलं वज्रञ्च खड्गं परशुमपि धरं
 दक्षिणाङ्गे वहन्तं ॥
 नागं पाशञ्च घण्टां डमरुकसहितं
 चाङ्गुशं वामभागे ।
 नानालङ्कारदीप्तं स्फटिकमणिनिभं
 पार्वतीशं भजामि ॥ १ ॥
 वन्दे देवमुमापतिं सुरगुरुं वन्दे जगत्कारणं
 वन्दे पन्नगभूषणं मृगधरं वन्दे पशूनां पतिं ।
 वन्दे सूर्यशशाङ्कवह्निनयनं वन्दे मुकुन्दप्रियं
 वन्दे भक्तजनाश्रयञ्च वरदं वन्दे शिवं शङ्करं ॥ २ ॥
 आदौ कर्मप्रसङ्गात् कलयति कलुषं
 मातृकुक्षौ स्थितः सन् ।
 विन्मूत्रामेध्य मध्ये व्यथयति नितरां
 जाठरो जातवेदाः ॥

यद्यदा तच्च दुःखं विषयति विषमं
 शक्यते केन वक्तुं ।
 क्षन्तव्यो मेऽपराधः शिव शिव शिव भोः
 श्रीमहादेव शम्भो ॥ ३ ॥
 वाल्ये दुःखातिरेको मसंलुलितवपुः
 स्तन्यपाने पिपासा ।
 नो शक्यं चेन्द्रियेभ्यो भवगुणजनिता
 जन्तवो मां तुदन्ति ॥
 नानारोगोत्थदुःखादुदरपरिवशः
 शङ्करं न स्मरामि ।
 क्षन्तव्यो मेऽपराधः शिव शिव शिव भोः
 श्रीमहादेव शम्भो ॥ ४ ॥
 प्रौढोऽहं यौवनस्थो विषयविषधरैः
 पञ्चभिर्मर्मसन्धौ ।
 दष्टो नष्टो विवेकः सुतधनयुवती
 स्वादुसौख्ये निषन्नः ॥
 शैवे चिन्ताविहीनं मम हृदयमहो
 मान गर्वाधिरूढं ।
 क्षन्तव्यो मेऽपराधः शिव शिव शिव भोः
 श्रीमहादेव शम्भो ॥ ५ ॥
 वार्द्धक्ये चेन्द्रियाणां विगतगतमतेर्
 आधिदैवादितापैः ।

पापै रोगैर् वियोगैर् अशुद्धश्वपुषं
प्रौढहीनञ्च दीनं ॥

मिथ्यामोहाभिलाषैर् धमति मम मनो
धूर्जटेर्धानशून्यं ।

क्षन्तव्यो मेऽपराधः शिव शिव शिव भोः
श्रीमहादेव शम्भो ॥ ६ ॥

नो शक्यं स्मार्तकर्म प्रतिपदगहनं
प्रत्यवायाकुलास्थं ।

श्रौते वार्ता कथं मे द्विजकुलविहिते
ब्रह्ममार्गे च सारे ॥

नष्टो धर्मो विचारः श्रवणमननयोः
को निदिध्यासितव्यः ।

क्षन्तव्यो मेऽपराधः शिव शिव शिव भोः
श्रीमहादेव शम्भो ॥ ७ ॥

स्नात्वा प्रत्यूषकाले स्नपनविधि विधौ
नाहृतं गाङ्गतोयं ।

पूजार्थं वा कदाचिद् बहुतरुगहनात्
खण्डविलैकपत्रं ॥

नानीता पद्ममाला सरसि विकषिता
गन्धपुष्पे त्वदर्थं ।

क्षन्तव्यो मेऽपराधः शिव शिव शिव भोः
श्रीमहादेव शम्भो ॥ ८ ॥

दुग्धैर्मध्वाज्ययुक्तैर्घटशतसहितैः

स्नापितं नैव लिङ्गं ।

नोलिप्तं चन्दनाद्यैः कनकविरचितैः

पूजितं न प्रसूनैः ॥

धूपैः कर्पूरदीपैर् विविध रसयुतैर्

नैव भक्ष्योपहारैः ।

क्षन्तव्यो मे ऽपराधः शिव शिव शिव भोः

श्रीमहादेव शम्भो ॥ ९ ॥

नमो निःसङ्गशुद्धस्त्रिगुणविरहितो

ध्वस्तमोहान्धकारो ।

नासाग्रे न्यस्तदृष्टिर् विहरभवगुणैर्

नैव दृष्टं कदाचित् ॥

उन्मत्तावस्थया त्वां विगतकलिमलं

शङ्करं न स्मरामि ।

क्षन्तव्यो मे ऽपराधः शिव शिव शिव भोः

श्रीमहादेव शम्भो ॥ १० ॥

ध्यानं चित्ते शिवाख्यं प्रचुरतरधनं

नैव दत्तं द्विजेभ्यो ।

हव्यं ते लक्षसंख्यं हुतवद्भवदने

नार्पितं वीजमन्त्रैः ॥

नो जप्तं गाङ्गतीरे व्रतपरिचरने

रुद्रजप्यैर् न वेदैः ।

क्षन्तव्यो मेऽपराधः शिव शिव शिव भोः

श्रीमहादेव शम्भो ॥ ११ ॥

स्थित्वास्थाने सरोजे प्रणवमयमरुत्

कुम्भके सूक्ष्ममार्गे ।

शान्ते स्वान्ते प्रलीने प्रकटितगहने

ज्योतिरूपे पराख्ये ॥

लिङ्गं त्वद्ब्रह्मवाच्यं सकलमभिमतं

नैव दृष्टं कदाचित् ।

क्षन्तव्यो मेऽपराधः शिव शिव शिव भोः

श्रीमहादेव शम्भो ॥ १२ ॥

आयुर्नश्यति पश्यतां प्रतिदिनं याति क्षयं यौवनं

प्रत्यायान्ति गताः पुनर्न दिवसाः कालो जगद्भक्षकः ।

लक्ष्मीस्तोयत्तरङ्गभङ्गचपला विद्युच्चलं जीवनं

तस्मान्मां शरणागतं शरणद त्वं रक्ष रक्षाधुना ॥ १३ ॥

चन्द्रोद्घातितशेखरे स्मरहरे गङ्गाधरे शङ्करे

सर्पैर्भूषित कण्ठकर्णविवरे नेत्रोत्थवैश्वानरे ।

दन्तित्वक्खतिसुन्दराम्बरधरे चैलोक्य सारे हरे

मोक्षार्थं कुरु चित्तवृत्तिममलामन्यैस्तु किं कर्मभिः ॥ १४ ॥

किं दानेन धनेन वाजिकरिभिः प्राप्तेन राज्येन किं

किंवा पुचकलचमिचपशुभिर्देहेन गेहेन किं ।

ज्ञात्वैतत् क्षणभङ्गरं सपदि रे त्याज्यं मनोदूरतः

स्वात्मार्थं गुरुवाक्यतो भज भज श्रीपार्वतीवल्लभं ॥ १५ ॥

करचरणकृतं वा कायजं कर्मजं वा
 श्रवणनयनजं वा मानसं वापराधं ।
 विदितमविदितं वा सर्वमेतत् क्षमस्व
 जय जय करुणाब्धे श्रीमहादेव शम्भो ॥ १६ ॥
 गात्रं भस्मसितं स्मितञ्च हसितं हस्ते कपालं सितं
 खटाङ्गञ्च सितं सितञ्च वृषभः कर्णे सिते कुण्डले ।
 गङ्गाफेनसितं जटा पयसितं चन्द्रः सितो मूर्धनि
 सोऽयं सर्वसितो ददातु विभवं पापक्षयं शङ्करः ॥ १७ ॥

इति श्रीपरमहंसपरिव्राजकाचार्य श्रीशङ्कराचार्य

भगवत्कृतमपराधभञ्जनस्तोत्रं

समाप्तं ॥ ० ॥



नीतिरत्नं ।



चतुर्मुखमुखाभोजशृङ्गाटकविहारिणीं ।
 नित्यप्रगल्भवाचालामुपतिष्ठे सरस्वतीं ॥ १ ॥
 इतरपापफलानि यथेच्छया
 वितर तानि सहे चतुरानन ।
 अरसिकेषु कवित्वनिवेदनं
 शिरसि मालिख मालिख मालिख ॥ २ ॥
 संसारविषदृक्षस्य द्वे फले अमृतोपमे ।
 काव्यामृततरसास्वाद आलापः सज्जनैःसह ॥ ३ ॥
 पण्डितेषु गुणाः सर्वे मूर्खे दोषाश्च केवलाः ।
 तस्मान्मूर्खसहस्रेभ्यः प्राञ्ज एको विशिष्यते ॥ ४ ॥
 पुरो रेवापारे गिरिरतिदुरारोहशिखरो
 धनुर्वाणैः पश्चात् सवरकवरो धावति मृगं
 सरः सव्येऽसव्ये द्वादहनदाहव्यतिकरो ।
 न गन्तुं न स्थातुं हरिणशिशुरेवं विलपति ॥ ५ ॥
 छेदश्चन्दनचूतचम्पकवने रक्षा करीरद्रुमे
 हिंसा हंसमयूरकोकिलकुले काकेषु लीलारतिः ।
 मातङ्गेन खरक्रयः समतुला कर्पूरकार्पासयोर्
 एषा यच्च विचारणा गुणिगणे देशाय तस्मै नमः ॥ ६ ॥

भिनत्ति भीमं करिराजकुम्भं विभर्ति वेगं पवनादतीव ।
 करोतिवासं गिरिगङ्गरेषु तथापि सिंहः पशुरेव नान्यः ७ ॥
 काकस्य चञ्चुर् यदिस्वर्णयुक्ता माणिक्ययुक्तौचरणौच तस्य ।
 एकैकपक्षे गजराजमुक्ता तथापि काको नच राजहंसः ॥ ८ ॥
 दिव्यं चूतरसं पीत्वा न गर्वं याति कोकिलः ।
 पीत्वा कर्दमपाणीयं भेको मकमकायते ॥ ९ ॥
 अगाधजलसञ्चारी न गर्वं याति रोहितः ।
 अङ्गुष्ठोदकमात्रेण सफरी फर्फरायते ॥ १० ॥
 भद्रं कृतं कृतं मौनं कोकिलैर्जलदागमे ।
 दर्दुरा यच्च वक्तारस्तच्च मौनं हि शोभनं ॥ ११ ॥
 मणिलुठति पादेषु काचः शिरसि धार्यते ।
 यथैवास्ते तथैवास्तां काचः काचो मणिर्मणिः ॥ १२ ॥
 काकः कृष्णः पिकः कृष्णस्त्वभेदः पिककाकयोः ।
 वसन्ते समुपायाते काकः काकः पिकः पिकः ॥ १३ ॥
 वरं वने व्याघ्रगजेन्द्रसेवितं द्रुमालयं पचफलाम्बुभोजनं ।
 तृणानि शय्या वसनंच वल्कलं न वन्धुमध्येधनहीनजीवनं
 साध्वीस्त्रीणां दयितविरहे मानिनां मानभङ्गे [॥ १४ ॥
 सल्लोकानामपि जनरवे निग्रहे पण्डितानां ।
 अन्योद्रेके कुटिलमनसां निर्गुणानां विदेशे
 भृत्याभावे भवति मरणं किन्तु सम्भावितानां ॥ १५ ॥

इति श्रीमहाकविवररुचिविरचितं

नीतिरत्नं सम्पूर्णं ॥ ० ॥

नीतिसारं ।



गिरौ कलापी गगणे पयोदा
 लक्षान्तरेऽर्कश्च जलेषु पद्माः ।
 इन्दुर्द्विलक्षं कुमुदस्य बन्धुर्
 यो यस्य मित्रं नहि तस्य दूरं ॥ १ ॥
 माता निन्दति नाभिनन्दति पिता धाता न सम्भाषते
 भृत्यः कुप्यति नानुगच्छति सुतः कान्ता च नास्त्रिङ्गते ।
 अर्थप्रार्थनशङ्कया न कुरुतेऽप्यालापमात्रं सुहृत्
 तस्मादर्थमुपार्जयस्व च सखे स्वार्थस्य सर्वे वशाः ॥ २ ॥
 धनैर्निष्कुलीनाः कुलीना भवन्ति
 धनैरापदं मानवा निस्तरन्ति ।
 धनेभ्यः परो बान्धवो नास्ति लोके
 धनान्यर्जयध्वं धनान्यर्जयध्वं ॥ ३ ॥
 अर्थस्य पुरुषो दासो दासस्त्वर्थो न कस्यचित् ।
 इति सत्यं महाराज बद्धोस्मर्थेन कौरवैः ॥ ४ ॥
 त्रिविक्रमोऽभूदपि वामनोऽसौ
 स शूकरश्चेति स वै नृसिंहः ।
 नीचैरनीचैरतिनीचनीचैः

सर्वैरुपायैः फलमेव साध्यं ॥ ५ ॥
 चलच्चित्तं चलद्वित्तं चलज्जीवनयौवनं ।
 चलाचलमिदं सर्वं कीर्तिर्यस्य स जीवति ॥ ६ ॥
 स जीवति यशो यस्य कीर्तिर्यस्य स जीवति ।
 अयशोऽकीर्तिसंयुक्तो जीवन्नपि मृतोपमः ॥ ७ ॥
 वृद्धस्य वचनं ग्राह्यमापत्काले ह्युपस्थिते ।
 सर्वचैवं विचारेण नाहारे नच मैथुने ॥ ८ ॥
 क्वचिद्रुष्टः क्वचित्तुष्टो रुष्टस्तुष्टः क्षणे क्षणे ।
 अव्यवस्थितचित्तस्य प्रसादोपि भयङ्करः ॥ ९ ॥
 निमित्तमुद्दिश्य हि यः प्रकुप्यति
 भ्रुवं स तस्यापगमे प्रसीदति ।
 अकारणद्वेषि मनस्तु यस्य
 कथं जनस्तं परितोषयिष्यति ॥ १० ॥
 दश व्याघ्रा जिताः पूर्वं सप्त सिंहास्त्रयो गजाः ।
 पश्यन्तु देवताः सर्वा अद्य युद्धं त्वया मया ॥ ११ ॥
 सिंहउवाच ॥
 गच्छ शूकर भद्रन्ते ब्रूहि सिंहो मया जितः ।
 परिडता एव जानन्ति सिंहशूकरयोर्वलं ॥ १२ ॥
 उद्योगिनं पुरुषसिंहमुपैति लक्ष्मीर्
 दैवेन देयमिति कापुरुषा वदन्ति ।
 दैवं निहत्य कुरु पौरुषमात्मशक्त्या
 यत्ने कृते यदि न सिद्ध्यति कोऽच दोषः ॥ १३ ॥

एका भार्या प्रकृतिमुखरा चञ्चला च द्वितीया
 पुषस्वेको भुवनविजयी मन्मथो दुर्निवारः ।
 शेषः शय्या शयनमुदधौ वाहनं पद्मगारिः
 स्मारं स्मारं स्वयङ्घ्रितं दारुभूतो मुरारिः ॥ १४ ॥
 अतिदूरपथश्रान्ताश्रयां यान्ति च शीतलां ।
 शीतलाश्च पुनर्यान्ति का कस्य परिदेवना ॥ १५ ॥
 अपमानं पुरष्कृत्य मानं कृत्वा च पृष्ठके ।
 स्वकार्यमुद्धरेत् प्राज्ञः कार्यध्वंसोहि मूर्खता ॥ १६ ॥
 एको हि दोषो गुणसन्निपाते
 निमज्जतीन्दोरिति योऽवभाषे ।
 नूनं न दृष्टं कविनापि तेन
 दारिद्र्यं दोषो गुणराशिनाशी ॥ १७ ॥
 कृतस्य करणं नास्ति मृतस्य मरणं तथा ।
 गतस्य शोचना नास्ति ह्येतद्देदविदाम्मतं ॥ १८ ॥
 नाकाले म्रियते जन्तुर्विद्वः शरशतैरपि ।
 कुशकण्टकविद्धोपि प्राप्तकालो न जीवति ॥ १९ ॥
 निमग्नस्य पयोराशौ पर्वतात् पतितस्य च ।
 तक्षकेनापि दृष्टस्य आयुर्मर्माणि रक्षति ॥ २० ॥
 करोतु नाम नीतिज्ञो व्यवसायमितस्ततः ।
 फलं पुनस्तदेवस्याद् यद्विधेर्मनसि स्थितं ॥ २१ ॥
 इति श्रीमहाकविघटकपर्परविरचितं
 नीतिसारं समाप्तं ॥ ० ॥

धर्मविवेकः ।



अद्वावीजो विप्रवेदानुसिक्तः

शाखा विद्यास्ताश्चतस्रो दशापि ।

पुण्यान्धर्था द्वे फले स्थूलसूक्ष्मे

मोक्षः कामो धर्मदृष्टोयमीदृशः ॥ १ ॥

यातः क्षामखिलां प्रदाय हरये पातालमूलं वलिः

शक्तुप्रस्थविसर्जनात् स च मुनिः स्वर्गं समारोपितः ।

आवाल्यादसती सती सुरपुरीं कुन्ती समारोहयत्

हा सीता पतिदेवतागमदधो धर्मस्य सूक्ष्मा गतिः ॥ २ ॥

कानीनस्य मुनेः स्ववान्धववधूवैधव्यविध्वंसिनो

नेप्तारः खलु गोलकस्य तनयाः कुण्डाः स्वयं पाण्डवाः ।

तेऽमी पञ्च समानयोनिरतयः तेषां गुणोत्कीर्तनात्

अक्षय्यं सुकृतं भवेदविकलं धर्मस्य सूक्ष्मा गतिः ॥ ३ ॥

आहारे शुचिता ध्वनौ मधुरता नीडे पराधीनता

वन्धौ निर्ममता वने रसिकता वाचालता माधवे ।

यस्यैते गुणराशयः पिकवरं त्यक्त्वा किमेते जना

वन्दन्ते खलुखञ्जनं कृमिभुजं चित्रा गतिः कर्मणां ॥ ४ ॥

कान्तं वक्ति कपोतिकाकुलतया नाथान्तकालोऽधुना

व्याधोधो धृतचापशानितशरः श्येनः परिभ्राम्यति ।

इत्थं सत्यहिना स दष्ट इषुणा श्येनोपि तेनाहतस्

तुणं तौ तु यमालयम्प्रति गतौ दैवी विचित्रा गतिः ॥५॥
 शुण्ठीगोखुरयोर्विचार्य मनसा कल्काशनं यन्मया
 प्रोक्तं तद्वीपरीतकं कृतमद्दोगोःखूरमाचं ददौ ।
 नार्थो मूर्खजनालये न च सुखं नोवा यशो लभ्यते
 सदैचे कविभूपतौ हरिहरे लाभः परं गोवधः ॥ ६ ॥
 पञ्चास्यस्य पराभवाय भषको मांसेन गोर्भूयसा
 दध्यन्नैरपि पायसैः प्रतिदिनं सम्बर्द्धितो यो मया ।
 सोयं सिंहरवाङ्मुहान्तरगमद्गीत्याकुलः सम्भमाद्
 हन्ताशा विलयं गता हतवीधेर्लाभः परं गोवधः ॥ ७ ॥
 पारीन्द्रस्य पराभवाय सुरभीमांसेन दुर्मधसा
 पुष्यन्ते किल पीवराः कटुगिरः श्वानः प्रयत्नादमी ।
 नत्वेतन्मदमत्तवारणचमूविद्रावणः केशरी
 जेतव्यो भवता किरातनृपते लाभः परं गोवधः ॥ ८ ॥
 एका भूरुभयोरैक्यमुभयोर्दलकाण्डयोः ।
 शालिश्यामाकयोर्भेदः फलेन परिचीयते ॥ ९ ॥
 जातः सूर्यकुले पिता दशरथः श्लैष्णीभुजामग्रणीः
 सीता सत्यपरायणा प्रणयिणी यस्यानुजो लक्ष्मणः ।
 दोर्दण्डेन समो नचास्तिभुवने प्रत्यक्षविष्णुः स्वयं
 रामो येन विडम्बितोपि विधिना चान्ये परे काकथा ॥१०॥
 एका भार्या प्रकृतिमुखरा चञ्चला च द्वितीया
 पुचस्तेको भुवनविजयी मन्मथो दुर्निवारः ।
 शषः शय्या शयनमुदधौ वाहनं पन्नगारिः

स्मारं स्मारं स्वयच्छरितं दारुभूतो मुरारिः ॥ ११ ॥
 असारे खलु संसारे सारं श्वशुरमन्दिरं ।
 हरो हिमालये शेते विष्णुः शेते महोदधौ ॥ १२ ॥
 असारे खलु संसारे सारमेतच्चतुष्टयं ।
 काश्यां वासः सतां सङ्गो गङ्गाम्भः शम्भुसेवनं ॥ १३ ॥
 आपदर्थं धनं रक्षेद्द्वारान् रक्षेत् धनैरपि ।
 आत्मानं सततं रक्षेद्द्वारैरपि धनैरपि ॥ १४ ॥
 चिन्ता ज्वरो मनुष्याणां वस्त्राणामातपो ज्वरः ।
 असौभाग्यं ज्वरः स्त्रीखामश्चानां मैथुनं ज्वरः ॥ १५ ॥
 यदि कृष्णपदे चिन्ता भक्तिस्तत्पदपङ्कजे ।
 विषमे दुर्गमे वापि का चिन्ता मरणे रणे ॥ १६ ॥
 देवे तीर्थे द्विजे मन्त्रे दैवज्ञे भेषजे गुरौ ।
 यादृशी भावना यस्य सिद्धिर्भवति तादृशी ॥ १७ ॥
 न माता शपते पुत्रं न दोषं लभते मही ।
 न हिंसां कुरुते साधुर् न देवः सृष्टिनाशकः ॥ १८ ॥
 जल्पन्ति सूरयः सर्वे धर्मो रक्षति धार्मिकं ।
 एतज्ज्ञातव्यमद्यैव किमत्र च भविष्यति ॥ १९ ॥
 जयोस्तु पाण्डुपुत्राणां येषां पक्षे जनार्दनः ।
 यतः कृष्णस्ततो धर्मो यतो धर्मस्ततो जयः ॥ २० ॥

इति श्रीमहाकविहलायुधविरचितं
 धर्मविवेकवाक्यं समाप्तं ॥ ० ॥



शृङ्गाररसाष्टकं ।



अविदितसुखदुःखं निर्गुणं वस्तु किञ्चित्
 जडमतिरिह कश्चित् मोक्ष इत्याचक्षे ।
 मम तु मतमनङ्गस्मेरतारल्यधूर्णन्
 मदकलमदिराक्षीणीविमोक्षो हि मोक्षः ॥ १ ॥
 कदा कान्तागारे परिमलमिलत्पुष्पशयने
 शयानः कान्तायाः कुचयुगमहं वक्षसि वहन् ।
 अये कान्ते मुग्धे कुटिलनयने चन्द्रवदने
 प्रसीदेति क्रोशन् निमीषमिव नेष्यामि दिवसान् ॥ २ ॥
 सायं नायमुदेति वासरमणिश्चन्द्रो न चण्डद्युतिर्
 दावाग्निः कथमम्बरे किमग्निः स्वच्छान्तरीक्षे स्थितः ।
 हन्तेदं निरणायि पान्थरमणीप्राणानिलाशाशया
 धावद्घोरविभावरी विषधरी भोगस्य भीमो मणिः ॥ ३ ॥
 आयाति याति पुनरेव जलं प्रयाति
 पद्माङ्गराणि विधुनोति धुनोति पक्षौ ।
 उन्मत्तवद्धमति कूञ्जति मन्दमन्दं
 कान्तावियोगविधुरो निशि चक्रवाकः ॥ ४ ॥
 भङ्गा भोक्तुं न भुङ्क्ते कुटिलविसलता
 खण्डमिन्दोर्वितर्कात् ।

ताराकारास्तृघातो न पिवति पयसां
विप्रुषः पचसंस्थाः ॥

छायामभोजिनीनामलिकुलसवलां
वीक्ष्य संध्यामसंध्यां ।

कान्ताविश्लेषभीरुर्दिनमपि रजणीं
मन्यते चक्रवाकः ॥ ५ ॥

गन्धाढ्यासौ भुवनविदिता केतकी स्वर्णवर्णा
पद्मभ्रान्त्या चपलमधुपः पुष्पमध्ये पपात ।

अन्धीभूतः कुसुमरजसा कांठकैर्लूनपक्षः
स्थातुं गन्तुं द्वयमपि सखे नैव शक्तो द्विरेफः ॥ ६ ॥

तं वीक्ष्य वेपथुमती सरसाङ्गयष्टिर्
निक्षेपएव पदमुद्धृतमर्पयन्ती ।

मार्गाचलव्यतिकराकुलितेव सिन्धुः
शैलाधिराजतनया न ययौ न तस्यौ ॥ ७ ॥

का कावला निधुवनश्रमपीडिताङ्गी
निद्रां गता दयितवाहुलतानुवद्धा ।

सा सा तु यातु भवनं मिहिरोद्गमोयं
सङ्केतवाक्यमिति काकचया वदन्ति ॥ ८ ॥

इति महामहाकविकालिदासविरचितं

शृङ्गाररसाष्टकं समाप्तं ॥ ० ॥



वेदसारशिवस्तवः ।



पशूनां पतिं पाशनाशं परेशं
 गजेन्द्रस्य छत्तिं वसानं वरेण्यं ।
 जटाजूटमध्येस्फुरन्नाङ्गवारिं
 महादेवमेकं स्मरामि स्मरारिं ॥ १ ॥
 महेशं सुरेशं सुरारातिनाशं
 विभुं विश्वनाथं विभूत्यङ्गभूषं ।
 विरूपाक्षमिन्द्रर्कवह्निचिण्चं
 सदानन्दमीडे प्रभुं पञ्चवक्त्रं ॥ २ ॥
 गिरीशं गणेशं गले नीलवर्णं
 गवेन्द्राधिरुढं गुणातीतरूपं ।
 भवं भास्वरं भस्मना भूषिताङ्गं
 भवानीकलचं भजे पञ्चवक्त्रं ॥ ३ ॥
 शिवाकान्त शम्भो शशाङ्कार्द्धमौले
 महेशान शूलिन् जटाजूटधारिन् ।
 त्वमेको जगद्धापको विश्वरूप
 प्रसीद प्रसीद प्रभो पूर्णरूप ॥ ४ ॥
 परात्मानमेकं जगद्बीजमाद्यं
 निरीहं निराकारमोङ्कारवेद्यं ।

यतो जायते पाल्यते येन विश्वं
 तमीशं भजे लीयते यच्च विश्वं ॥ ५ ॥
 न भूमिर्नचापो न वह्निर्न वायुर्
 न चाकाशमास्ते न तन्द्रा न निद्रा ।
 न ग्रीष्मो न शीतं न देशो न वेशो
 न यस्यास्ति मूर्तिस्त्रिमूर्तिं तमीडे ॥ ६ ॥
 अजं शाश्वतं कारणं कारणानां
 शिवं केवलं भासकं भासकानां ।
 तुरीयं तमःपारमाद्यन्तहीनं
 प्रपद्ये परं पावनं द्वैतहीनं ॥ ७ ॥
 नमस्ते नमस्ते विभो विश्वमूर्ते
 नमस्ते नमस्ते चिदानन्दमूर्ते ।
 नमस्ते नमस्ते तपोयोगगम्य
 नमस्ते नमस्ते श्रुतिज्ञानगम्य ॥ ८ ॥
 प्रभो शूलपाने विभो विश्वनाथ
 महादेव सम्भो महेश्चिनेच ।
 शिवाकान्त शान्त स्मरारे पुरारे
 त्वदन्यो वरेण्यो न मान्यो न गण्यः ॥ ९ ॥
 शम्भो महेश्चरुणामय शूलपाणे
 गौरीपते पशुपते पशुपाशनाशिन् ।
 काशीपते करुणया जगदेतदेकस्
 त्वं हंसि पासि विदधासि महेश्वरोसि ॥ १० ॥

त्वत्तो जगद्भवति देव भव स्मरारे
 त्वय्येव तिष्ठति जगन्मृड विश्वनाथ ।
 त्वय्येव गच्छति लयं जगदेतदीश
 लिङ्गात्मके हर चराचरविश्वरूपिन् ॥ ११ ॥
 इति श्रीमद्भगवच्छंकराचार्यविरचितं
 वेदसारशिवस्तोत्रं सम्पूर्णं ॥ ० ॥



मुकुन्दमाला ।



वन्दे मुकुन्दमरविन्ददलायताक्षं
 कुन्देन्दुशंखदशनं शिशुगोपवेशं ।
 इन्द्रादिदेवगणवन्दितपादपीठं
 वृन्दावनालयमहं वसुदेवसूनुं ॥ १ ॥
 श्रीवस्त्रभेति वरदेति दयापरेति
 भक्तिप्रियेति भवसुखनकोविदेति ।
 नाथेति नागशयनेति जगन्निवासेत्य्
 आलापिनं प्रतिदिनं कुरु मां मुकुन्द ॥ २ ॥
 जयतु जयतु देवो देवकीनन्दनोयं
 जयतु जयतु कृष्णो वृष्णिवंशप्रदीपः ।
 जयतु जयतु मेघश्यामलः कोमलाङ्गो
 जयतु जयतु पृथ्वीभारनाशो मुकुन्दः ॥ ३ ॥
 मुकुन्द मूर्द्ध्ना प्रणिपत्य याचे
 भवन्तमेकान्तमियन्तमर्थं ।
 अविस्मृतिस्त्वच्चरणारविन्दे
 भवे भवे मेऽस्तु तव प्रसादात् ॥ ४ ॥
 श्रीगोविन्दपदान्भोजमधुनो महदद्भुतं ।
 यत्पायिनो न मुञ्चन्ति मुञ्चन्ति यदपायिनः ॥ ५ ॥

नाहं वन्दे तव चरणयोर्द्वन्द्वमद्वन्द्वहेतोः
 कुम्भीपाकं गुरुमपि हरे नारकं नापनीतुं ।
 रम्या रामा मृदुतनुलता नन्दने नापि रन्तुं
 भावे भावे हृदयभवने भावयेयं भवन्तं ॥ ६ ॥
 नास्था धर्मो न वसुनिचये नैव कामोपभोगे
 यद्वाभ्यं तद्भवतु भगवन् पूर्वकर्मानुरूपं ।
 एतत्प्रार्थ्यं मम बहुमतं जन्मजन्मान्तरेपि
 त्वत्पादाभोरुद्वयुगता निश्चला भक्तिरस्तु ॥ ७ ॥
 दिवि वा भुवि वा ममास्तु वासो
 नरके वा नरकान्तक प्रकामं ।
 अवधीरितशारदारविन्दौ
 चरणौ ते मरणे विचिन्तयामि ॥ ८ ॥
 सरसिजनयने सशंखचक्रे
 मुरभिदि मा विरमेह चित्त रन्तुं ।
 सुखतरमपरं न जातु जाने
 हरिचरणस्मरणामृतेन तुल्यं ॥ ९ ॥
 मा भैर्मन्दमनो विचिन्त्य बहुधा यामीश्विरं यातना
 नैवामी प्रभवन्ति पापरिपवः स्वामी ननु श्रीधरः ।
 आलस्यं व्यपनीय भक्तिसुलभं ध्यायस्व नारायणं
 लोकस्य व्यसनापनोदनकरो दासस्य किं न क्षमः ॥ १० ॥
 भवजलधिगतानां द्वन्द्ववाताहतानां
 सुतदुद्धितकलचचाणभाराहतानां ।

विषमविषयतोये मञ्जतामञ्जवानां
 भवति शरणमेको विष्णुपोतो नराणां ॥ ११ ॥
 रजसि निपतितानां मोहजालादृतानां
 जननमरणदोलादुर्गसंसर्गगानां ।
 शरणमशरणानामेकश्वातुराणां
 कुशलपथनियुक्तश्चक्रपाणिर्नराणां ॥ १२ ॥
 अपराधसहस्रसंकुलं पतितं भीमभवार्षवोदरे ।
 अगतिं शरणागतं हरे कृपया केवलमात्मसात्कुरु ॥ १३ ॥
 मा मे स्त्रीत्वं मा च मे स्यात् कुभावो
 मा मूर्खत्वं मा कुदेशेषु जन्म ।
 मिथ्यादृष्टिर्मा च मे स्यात् कदाचित्
 जातौ जातौ विष्णुभक्तो भवेयं ॥ १४ ॥
 कायेन वाचा मनसेन्द्रियैश्च
 बुद्ध्यात्मना वानुसृतिप्रभावात् ।
 करोमि यद्यत् सकलं परस्मै
 नारायणायैव समर्पयामि ॥ १५ ॥
 यत् कृतं यत् करिष्यामि तत् सर्वं न मया कृतं ।
 त्वया कृतन्तु फलभुक् त्वमेव मधुसूदन ॥ १६ ॥
 भवजलधिमगाधं दुस्तरं निस्तरयं
 कथमहमिति चेतो मास्म गाः कातरत्वं ।
 सरसिजदृशि देवे तारकी भक्तिरेका
 नरकभिदि निषणा तारयिष्यत्यवश्यं ॥ १७ ॥

तृष्णातोये मदनपवनोद्भूतमोहोर्मिमाले
 दारावर्ते तनयसहजग्राहसंघाकुले च ।
 संसाराख्ये महति जलधौ मञ्जतां नस्त्रिधामन्
 पादाभोजे वरद भवतो भक्तिभावे प्रसीद ॥ १८ ॥
 पृथ्वीरेणुरणुः पर्यासि कणिकाः फल्गुः स्फुलिङ्गो लघुस्
 तेजो निःश्वसनं मरुत्तनुतरं रंभ्रं सुसूक्ष्मं नभः ।
 क्षुद्रा रुद्रपितामहप्रभृतयः क्रीटाः समस्त्राः सुरा
 दृष्टे यच्च सतारको विजयते श्रीपादधूलीकणः ॥ १९ ॥
 आम्नायाभ्यसनान्यरन्यरुदितं क्षुब्धव्रतान्यन्वहं
 मेदच्छेदपदानि पूर्तविधयः सर्वं हुतं भस्मनि ।
 तीर्थानामवगाहनानि च गजस्नानं विना यत् पद
 इन्द्राम्भोरुहसंस्तुतिं विजयते देवः स नारायणः ॥ २० ॥
 आनन्द गोविन्द मुकुन्द राम
 नारायणानन्त निरामयेति ।
 वक्तुं समर्थोपि न वक्ति कश्चिद्
 अहो जनानां व्यसमानि मोक्षे ॥ २१ ॥
 क्षीरसागरतरङ्गशीकरा
 सारतारकितचारुमूर्तये ।
 भोगिभोगशयनीयशायिने
 माधवाय मधुविद्विषे नमः ॥ २२ ॥
 इति श्रीकुलशेखरेण राज्ञा विरचिता
 मुकुन्दमाला समाप्ता ॥ ० ॥

ब्रजविहारः ।



गायन्तीनां गोपसीमन्तिनीनां
 स्फीताकांक्षामक्षिरोलम्बमालां ।
 निश्चाञ्चल्यामात्मवक्त्रारविन्दे
 कुर्वन्नव्याहेवकीनन्दनो वः ॥ १ ॥
 सुपर्णस्वर्नाद्रौ रचितमखिमृङ्गो जलधिजा
 मुखाभोजे भृङ्गो निगमविलसत्पञ्जरशुकः ।
 चिलोकीकस्तुरीतिलककमनीयो ब्रजवधू
 विहारी श्रीकृष्णो दिशतु भवतां शर्म सततं ॥ २ ॥
 कस्त्वं वालवस्नानुजस्त्वमिह किं मन्मन्दिराशङ्कया
 बुद्धं तन्नवनीतकुम्भविवरे हस्तं कथं नस्यसि ।
 कर्तुं तच्च पिपीलिकापनयनं सुप्ताः किमुदोधिताः
 वाला वत्सगतिं विवेक्तुमिति संजल्पन् हरिः पातु वः ॥ ३ ॥
 जीर्णा तरिः सरिदतीवगभीरनीरा
 वाला वयं सकलमित्यमनर्थहेतुः ।
 निस्तारवीजमिदमेव कृशोदरीणां
 यन्माधवस्त्वमसि सम्प्रति कर्णधारः ॥ ४ ॥
 श्रीश्रीकृष्णो जयति जगतां जन्मदाता च पाता
 हर्ता चान्ते हरति भजतां यश्च संसारभीतिं ।

राधानाथः सजलजलदः श्यामलः पीतवासा
वृन्दारण्ये विहरति सदा सच्चिदानन्दरूपः ॥ ५ ॥

ज्योतीरूपं परमपुरुषं निर्गुणं नित्यमेकं
नित्यानन्दं निखिलजगतामीश्वरं वीश्ववीजं ।
गोलोकेशं द्विभुजमुरलीधारिणं राधिकेशं
वन्दे वृन्दारकहरिहरव्रह्मवन्द्यांघ्रिपद्मं ॥ ६ ॥

येषां श्रीमद्यशोदासुतपदकमले
नास्ति भक्तिर्नराणां ।

येषामाभीरकन्या प्रियगुणकथने
नानुरक्ता रसज्ञा ॥

येषां श्रीकृष्णलीलाललितगुणकथा
सादरौ नैव कर्णौ ।

धिक् तान् धिक् तान् धिगेतान् कथयति नितरां
कीर्तनस्थो मृदङ्गः ॥ ७ ॥

केचिद्वदन्ति धनहीनजनो जघन्यः
केचिद्वदन्ति गुणहीनजनो जघन्यः ।

व्यासो वदत्यखिलवेदविशेषविज्ञो
नारायणस्मरणहीनजनो जघन्यः ॥ ८ ॥

वृन्दावने वृक्षलताप्रतानैर्

वृन्दावनेशस्य विहारहेतोः ।

पुरा विधात्रा रचितान् सुकुञ्जान्
जगाम कृष्णः सह राधया सः ॥ ९ ॥

नवीनमेघोपमनीलदेहः
 सुपीतपट्टाम्बरयुग्मधारी ।
 स्मिताननः कुण्डलवान् किरीटी
 वंशीधरो मालतिमाल्यधारी ॥ १० ॥
 नवीननीलाम्बुदकान्तिमदपुः
 सस्मेरवक्त्राम्बुजवेषुवादनः ।
 अनेकरत्नाभरणैर् विभूषितः
 ससुन्दराङ्गो महसा माहोज्ज्वलः ॥ ११ ॥
 गोपीजनानन्दकरो मुरारिर्
 वृन्दावनेन्द्रो वनमाल्यशोभी ।
 वंशीनिनादेन ब्रजाङ्गणानां
 मनांसि सम्मोहितवान् स कामी ॥ १२ ॥
 नाशाय बालकगणान् सहि कंसराजः
 तां पूतनां मानुषराक्षसीञ्च ।
 संप्रेषयामास यदा तदा तां
 मायाशिशुः प्राणसमं शुशोष ॥ १३ ॥
 जिघांसया समायान्तीं पूतनां राक्षसीवरां ।
 क्रोडे हत्वा स्तन्यदात्रीं जघान बालको हरिः ॥ १४ ॥
 गोपीगणो यमिह कामदृशा भजन्ते
 यं भक्तिभाज इह केवलभक्तिभावैः ।
 यं योगिनो हृदि धिया परिचिन्तयन्ति
 तं केवलं कमललोचनमाश्रयेहं ॥ १५ ॥

कृष्णे कारुण्यपूर्णं शशधरवदने पीतकौषेयवस्त्रे
 रत्नालङ्कारभूषे सजलजलधरश्यामले सुन्दराङ्गे ।
 वंशीवाद्यप्रमोदे ब्रजजनयुवती जीवने यादवेन्द्रे
 भूयाद्भक्तिर्दृढा मे सकलसुरवरैः सेव्यमाने मुरारौ ॥१६॥
 वृन्दारण्ये विहरति सदा वासुदेवो दयालुर्
 गोपश्रीभिः स्मरशरशतैर्भिन्नहृत् कामुकीभिः ।
 गोपैर्वालैरपि सहचरैः सार्द्धमानन्दयुक्तैर्
 योसौ कृष्णः परमकरुणस्तं सदा चिन्तयेहं ॥ १७ ॥

वृन्दावनस्थानविहारहेतो
 राधासमं कुञ्जगृहप्रवेशं ।
 चकार गोपीजनवल्लभोसौ
 पायादपायादपि मां मुरारिः ॥ १८ ॥
 वने वने कुञ्जवने मुरारिर्
 भ्रमन् भ्रमन् भ्राजति राधिका च ।
 सहैव कुञ्जे रमते च राधया
 पायादपायादिह कृष्णएकः ॥ १९ ॥
 अनन्तविश्वम्भर वासुदेव
 समस्तदेवैरपि वन्द्यपाद ।
 निरामय चाणपते मुरारे
 हरे हराशेषमहाघसंघं ॥ २० ॥

इति श्रीधरस्वामिना विरचितं

ब्रजविहारकाव्यं समाप्तं ॥ ० ॥

गरुडं ।



सानन्दं नन्दिहस्ताहतमुरजरवाहूतकौमारवर्हि
 चासान्नासाग्रन्धं विशतिफणिपतौ भोगसङ्कोचभाजि ।
 गण्डोड्डीनालिमालामुखरितककुभस्ताण्डवे शूलपाखेर्
 वैनायक्यश्चिरं वो वदनविधुतयः पान्तु चित्कारवत्यः ॥१॥
 यत्कण्ठे गरुडं विराजति सदा मौलौ च मन्दाकिणी
 यस्याङ्गे गिरिजाननं कटितटे शार्दूलचर्माम्बरं ।
 यन्माया हि रुणद्धि विश्वमखिलं पायात् स वः शङ्करः
 जम्बुवत् जलविन्दुवत् जलजवत् जम्बालवत् जालवत् ॥२॥
 विद्या नाम नरस्य रूपमधिकं प्रच्छन्नगुप्तं धनं
 विद्या भोगकरी यशःशुभकरी विद्या गुरूणां गुरुः ।
 विद्या बन्धुजनो विदेशगमने विद्या परं दैवतं
 विद्या राजसु पूज्यते नहि धनं विद्याविहीनः पशुः ॥ ३ ॥
 गुणी गुणं वेत्ति न वेत्ति निर्गुणो
 बली बलं वेत्ति न वेत्ति निर्वलः ।
 पिको वसन्तस्थ गुणं न वायसः
 करी च सिंहस्य बलं न मूषिकः ॥ ४ ॥
 गुणा गुणेषु गुणा भवन्ति
 ते निर्गुणं प्राप्य भवन्ति दोषाः ।

सुखादुतोयाः प्रभवन्ति नद्यः

समुद्रमासाद्य भवन्त्यपेयाः ॥ ५ ॥

गुणायन्ते दोषाः सुजनवदने दुर्जनमुखे

गुणा दोषायन्ते किमिति जगतां विस्मयपदं ।

यथा जीमूतोयं खवणजलधेर्वारि मधुरं

फणी पीत्वा क्षीरं वमति गरलं दुःसहतरं ॥ ६ ॥

विद्या विवादाय धनं मदाय

शक्तिः परेषां परिपीडनाय ।

खलस्य साधोर्विपरीतमेतत्

ज्ञानाय दानाय च रक्षणाय ॥ ७ ॥

मतिरेव बलात् गरीयसी

तदभावे करिष्णामियन्दशा ।

इति घोषयतीव डिण्डिमः

करिणो हस्तिपकाहतः कनन् ॥ ८ ॥

वरं गर्भस्त्रावो वरमपि च नैवाभिगमनं

वरं जातप्रेतो वरमपि च कन्याभिजननं ।

वरं वन्ध्या भार्या वरमपि च गर्भेषु वसतिर्

न चाविद्वान् रूपद्रविणगुणयुक्तोपि तनयः ॥ ९ ॥

या राका शशिशोभना गतघना सा यामिनी यामिनी

या सौन्दर्यगुणान्विता पतिरता सा कामिनी कामिनी ।

या गोविन्दरसप्रमोदमधुरा सा माधुरी माधुरी

या लोकद्वयसाधनी तनुभृतां सा चातुरी चातुरी ॥ १० ॥

ज्ञातिभिर्वैद्यते नैव चौरैणापि न नीयते ।
 दाने नैव क्षयं याति विद्यारत्नं महाधनं ॥ ११ ॥
 अजरामरवत् प्राज्ञो विद्यामर्थञ्च चिन्तयेत् ।
 गृहीतइव केशेषु मृत्युना धर्ममाचरेत् ॥ १२ ॥
 गुणेन स्पृहनीयः स्यात् न रूपेण यतो जनः ।
 सौगन्ध्यवर्ज्यं नादेयं पुष्पं कान्तमपि क्वचित् ॥ १३ ॥
 इति श्रीमहाकविभवभूतिविरचितं
 गुणरत्नकाव्यं समाप्तं ॥ ० ॥



नीतिप्रदीपः ।



रत्नाकरः किं कुरुते स्वरत्नैर्
 विन्ध्याचलः किं करिभिः करोति ।
 श्रीखण्डखण्डैर्मलयाचलः किं
 परोपकाराय सतां विभूतिः ॥ १ ॥
 कर्णावघातैरपि ताञ्छमाना
 दूरीकृताः करिवरेण मदान्धबुद्ध्या ।
 तस्यैव गण्डयुगमण्डनहानिरेषा
 भृङ्गाः पुनर्विकचपद्मवने चरन्ति ॥ २ ॥
 येनाकारि मृणालपत्रमशनं क्रीडा करिण्या सह
 स्वच्छन्दं भ्रमणञ्च कन्दरगणे पीतं पयो निर्झरं ।
 सोयं वन्यकरी नरेषु पतितः पुष्पाति देहं तृणैर्
 यद्दैवेन ललाटपत्रलिखितं तत् प्रोज्झितुं कः क्षमः ॥ ३ ॥
 शशिदिवाकरयोर्ग्रहपीडनं
 गजभूजंगमयोरपि बन्धनं ।
 मतिमताञ्च विलोक्य दरिद्रतां
 विधिरहो बलवान् इति मे मतिः ॥ ४ ॥
 व्योम्येकान्तविहारिणोपि विहगाः संप्राप्नुवन्त्यापदं
 वध्यन्ते निपुनैरगाधशलिलात् मत्स्याः समुद्रादपि ।

दुर्नीते हि विधौ किमस्ति चरितं कः स्थानलाभे गुणः
कालो हि व्यसनप्रसावितकरो गृह्णाति दूरादपि ॥ ५ ॥

अपि दलन् मुकुले वकुले यया
पद्मधायि कदापि न तृष्णया ।

अहह सा सहसा विधुरे विधौ
मधुकरी वदरीमनुवर्तते ॥ ६ ॥

गतोस्मि तीरं जलधेः पिपासया
स चापि शुष्कशुक्ली छतो मया ।

न दृश्यते दोषलवोपि तोयधेर्
ममैव तत्कर्मफलं विजृम्भते ॥ ७ ॥

सिंहक्षुंक्षकरीन्द्रकुम्भगलितं रक्ताक्तमुक्ताफलं
कान्तारे वदरीधिया द्रुतमगात् भिल्लस्य पत्नी मुदा ।

पाणीभ्यावगुह्य शुक्लकठिनं तदीक्ष्य दूरे जहा
वस्थाने पततामतीव महतामेतादृशी स्याद्गतिः ॥ ८ ॥

किन्ते नम्रतया किमुन्नततया किन्ते घनच्छायया
किन्ते पल्लवलीलया किमनया चाशोक पुष्पश्रिया ।

यत्त्वन्मूलनिषन्नखिन्नपथिकस्तोमः स्तुवन्नन्वयं
न स्वादूनि मृदूनि खादति फलान्युत्कण्ठमुत्कण्ठितं ॥ ९ ॥

दूरे मार्गान्निवससि पुनः कंटकैरावृतोसि
छायाशून्यः फलमपि च ते वानरैरप्यभक्ष्यं ।

निर्गन्धस्त्वं मधुपरहितः शालमले सारशून्यः
सेवास्माकं भवति विफला तिष्ठ निश्चस्य यामः ॥ १० ॥

हंसाः पद्मवनाशया मधुलिङ्गः शौरम्यलाभाशया
 पान्थाः स्वादुफलाशया वलिभुजो गृध्राश्च मांसाशया ।
 दूरादुन्नतपुष्परागनिकरैर्निःसारमिथ्योन्नतै
 रेरे शास्त्रमलिपादप प्रतिदिनं केन त्वमावञ्चितः ॥ ११ ॥
 किन्तेन हेमगिरिणा रजताद्रिणा वा
 यच्च स्थिताहि तरवस्तरवस्तएव ।
 वन्दामहे मलयमेव यदाश्रयेण
 शाकोटनिम्बकुटजान्यपि चन्दनानि ॥ १२ ॥
 निर्वाणदीपे किमु तैलदानं
 चोरे गते वा किमु सावधानं ।
 वयोगते किं वनिताविलासः
 पयोगते किं खलु सेतुवन्धः ॥ १३ ॥
 शीतेतीते वसनमशनं वासरान्ते निशान्ते
 क्रीडारम्भः कुवलयदृशां यौवनान्ते विवाहः ।
 सेतोर्वन्धः पयसि गलिते प्रस्थिते लग्नचिन्ता
 सर्वञ्चैतद्भवति विफलं स्वस्वकाले व्यतीते ॥ १४ ॥
 नवं वस्त्रं नवच्छत्रं नव्या स्त्री नूतनं गृहं ।
 सर्वत्र नूतनं शस्तं सेवकान्ने पुरातने ॥ १५ ॥
 समायाति यदा लक्ष्मीर् नारिकेलफलाम्बुवत् ।
 विनिर्याति यदा लक्ष्मीर् गजभुक्तकपित्थवत् ॥ १६ ॥

इति श्रीमहाकविवेतालभट्टविरचितं
 नीतिप्रदीपकाव्यं समाप्तं ॥ ० ॥

पद्यसंग्रहः ।



नत्वा तां परमेश्वरीं शिवकरीं श्रीभारतीं भास्वतीं
 गङ्गातीरनिवासिना सुकविना लोकोपकारार्थिना ।
 नानापण्डितवक्त्रनिर्गतवतां निर्मायते केनचित्
 पद्यानामिह संग्रहोऽमृतकथाप्रस्तावविस्तारिणां ॥ १ ॥
 काव्ये भव्यतमेपि विघ्ननिवहैरास्वाद्यमाने मुहुर्
 दोषान्वेषणमेव मत्सरयुषां नैसर्गिको दुर्ग्रहः ।
 कासारेपि विकाशिपङ्कजचये खेलम्बराले पुनः
 क्रौञ्चश्चुपुटेन कुञ्चितवपुः सम्बूकमन्वेषते ॥ २ ॥
 अतिरमणीये काव्येऽपि पिशुनो दूषणमन्वेषयति ।
 अतिरमणीये वपुषि ब्रह्ममिव मक्षिकानिकरः ॥ ३ ॥
 कीर्तिः स्वर्गतरङ्गिणीभिरभितो वैकुण्ठमासावितं
 क्षीणीनाथ तव प्रतापतपनैः सन्तापितः क्षीरधिः ।
 इत्येवं दयितायुगेन हरिणा त्वं याचितः स्वाश्रयं
 हृत्पद्मं हरये श्रिये स्वभवनं कण्ठं गिरे दत्तवान् ॥ ४ ॥
 रवेः कवेः किं समरस्य सारं
 क्लृप्तभयं किं किमदन्ति भृङ्गाः ।
 सदा भयं ब्रह्मपदञ्च केषां

भागीरथीतीरसमाश्रितानां ॥ ५ ॥

वासः काञ्चनपिञ्जरे नृपकराम्भोजैस्तनूमार्जनं
भक्ष्यं स्वादुरसालदाडिमफलं पेयं सुधाभं पयः ।

पाठः संसदि रामनाम सततं धीरस्य कीरस्य मे
हाहा हन्त तथापि जन्मविटपिक्रोडं मनो धावति ॥ ६ ॥

उदयति यदि भानुः पश्चिमे दिग्विभागे
विकसति यदि पद्मः पर्वतानां शिखाग्रे ।

प्रचलति यदि मेरुः शीततां याति वह्निर्
न चलति खलु वाक्यं सज्जनानां कदाचित् ॥ ७ ॥

निर्वाणदीपे किमु तैलदानं
चौरे गते वा किमु सावधानं ।

वयोगते किं वनिताविलासः
पयोगते किं खलु सेतुबन्धः ॥ ८ ॥

वरमसिधारा तरुतलवासे
वरमिह भिक्षा वरमुपवासः ।

वरमपि घोरे नरके पतनं
नच धनगर्वितवान्धवशरखं ॥ ९ ॥

कुग्रामवासः कुजनस्य सेवा
कुभोजनं क्रोधमुखी च भार्या ।

मूर्खश्च पुत्रो विधवा च कन्या
विनाग्निना संदहते शरीरं ॥ १० ॥

वरं मौनं कार्यं नच वचनमुक्तं यदन्तं

वरं क्लैब्यं पुंसां नच परकलचाभिगमनं ।

वरं भैक्ष्याशित्वं नच परधनास्वादनसुखं

वरं प्राणत्यागो नच पिशुनवादेष्टभिरतिः ॥ ११ ॥

निःस्वो वष्टि शतं शती दशशतं लक्षं सहस्राधिपः

लक्षेशः क्षितिपालतां क्षितिपतिश्चक्रेश्वरत्वं पुनः ।

चक्रेशः पुनरिन्द्रतां सुरपतिर् ब्राह्मं पदं वाञ्छति

ब्रह्मा विष्णुपदं हरिः शिवपदं त्वाशावधिं के गताः ॥ १२ ॥

ख्यातः शक्रो भगाङ्गो विधुरपि मलिनो माधवो गोपजातो

वेश्यापुत्रो वसिष्ठः सरुजपदयमः सर्वभक्ष्यो हुताशः ।

व्यासो मत्स्योदरीयः सलवण उदधिः पाण्डवा जारजाता

रुद्रः प्रेतास्थिधारी चिभुवनवसतां कस्य दोषो न जातः

तुरगशतसहस्रं गोगजानाञ्च लक्षं [॥ १३ ॥

कनकरजतपाचं मेदिनीं सागरान्तां ।

विमलकुलवधूनां कोटिकन्याश्च दद्यात्

नहि नहि सममेतैरन्नदानं प्रधानं ॥ १४ ॥

कालिदासकविता नवं वयः माहिषं दधि सशर्करं पयः ।

रैनमांसमवला च कौमला संभवन्तु मम जन्मजन्मनि

नाक्षराणि पठता किमपाठि [॥ १५ ॥

पाठितोपि किमु विस्मृतएव ।

इत्यमर्थिजनसंशयदोला

खेलनां खलु चकार नकारः ॥ १६ ॥

लक्ष्मणसेनउवाच ॥

शैत्यनाम गुणस्तवैव त्वदनु स्वाभाविकी स्वच्छता
 किं ब्रूमः शुचितां भवन्त्यशुचयः स्पर्शेन यस्याः परे ।
 किञ्चातः परमं तव स्तुतिपदं त्वं जीवनं देहिनां
 त्वं चेन्नीचपद्येन गच्छसि पयः कस्त्वां निरोद्धुं क्षमः ॥१७॥

वस्त्रालउवाच ॥

तापो नापगतस्तृषा नच कृशा धौता न धूली तनोर्
 न स्वच्छन्दमकारि कन्दकवलः का नाम केलीकथा ।
 दूरोत्क्षिप्तकरेण हन्त करिणा स्पृष्टा नवा पद्मिनी
 प्रारब्धो मधुपैरकारणमहो झङ्कारकोलाहलः ॥१८॥

तत्पुत्रउवाच ॥

परीवादस्तथ्यो भवति वितथ्यो वापि महताम्
 अतथ्यस्तथ्यो वा हरति महिमानं जनरवः ।
 तुलोत्तीर्णस्यापि प्रकटितहताशेषतमसो
 रवेस्तादृक्तेजो नहि भवति कन्यां गतवतः ॥१९॥

राजोवाच ॥

सुधांशोर्जातेयं कथमपि कलङ्कस्य कणिका
 विधातुर्दोषोयं नच गुणनिधेस्तस्य किमपि ।
 स किं नाचेः पुत्रो न किमु हरषूडार्चनमणिर्
 न वा हन्ति ध्वान्तं जगदुपरि किं वा न बसति ॥२०॥

इति श्रीकविभट्टकृतः पद्यसंग्रहः समाप्तः ॥ ० ॥





This book should be returned to
the Library on or before the last date
stamped below.

A fine of five cents a day is incurred
by retaining it beyond the specified
time.

Please return promptly.


NOV 28 1927

MAR 15 '62 H

MAR 26 '62 H

~~JUN 5 - '62 H~~

~~OCT 19 62 H~~



3 2044 107 353 302